

تۇردى سامساۋ




# ئاخىرەتتىن كەلگىنلەر

شىنجاڭ ياشلار-ئۆسمۈرلەر نەشرىياتى 

مۇقاۋىنى لايىھىلىگۈچى: غالىب شاھ  
خىتتات: ئابلىكەمجان زۇننۇن جەۋلاتى



ISBN 978-7-5371-2335-8



9 787537 123358 >

باھاسى: 25.00 يۈەن

تۆردى سامساۋ

# ئافرىقىسىڭىز كىلىڭىز

( رومان )



شىنجاڭ ياشلار ئۆسمۈرلەر نەشرىياتى

责任编辑：阿布力孜·克尤木  
责任校对：阿布列孜·阿巴斯  
封面设计：阿里甫·夏

## 从阴间来的人(维吾尔文)

吐尔地·沙木沙克 著

---

新疆青少年出版社出版  
(乌鲁木齐市胜利路二巷1号 邮编：830049)

新疆新华书店发行

新疆金版印务有限公司印刷

850×1168毫米 32开本 12.5印张

2008年4月第2版 2008年4月第1次印刷

印数：1—5000

---

ISBN978-7-5371-2335-8 定价：25.00元  
如有印刷装订问题请直接同出版社调换

مەسئۇل مۇھەررىرى : ئابلىز قېيۇم  
مەسئۇل كوررېكتورى : ئابلىز ئابباس  
مۇقاۋىنى لايىھىلىگۈچى : غالب شاھ

## ئاخىرەتتىن كەلگەنلەر

ئاپتورى : تۇردى سامساق

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى غالىبىيەت يولى 2 - كوچا، 1 - قورۇ، پ: 830049)

شىنجاڭ شىنخۇا كىتابخانىسىدىن تارقىتىلدى

شىنجاڭ جىڭبەن باسما چەكلىك شىركىتىدە بېسىلدى

ئۆلچىمى: 1168×850م، 32 كەسەم، باسما تاۋىقى: 12.5

2008 - يىلى 4 - ئاي 2 - نەشرى

2008 - يىلى 4 - ئاي 1 - بېسىلىشى

ISBN978-7-5371-2335-8

سانى: 1-5000

باھاسى: 25.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

## نەشرىياتتىن

شائىر ۋە يازغۇچى تۇردى سامساق 1923 - يىلى قەشقەر شەھىرى بەشكېرەم يېزىسىدا كەمبەغەل دېھقان ئائىلىسىدە تۇغۇلغان ، دەسلەپكى ساۋاتىنى ئۆز يۇرتىدا چىقىرىپ بىرقانچە يىل مەكتەپتە ئوقۇغان بولسىمۇ ، ھەرخىل سەۋەبلەر تۈپەيلىدىن ئوقۇشنى داۋاملاشتۇرالمىغان . تۇردى سامساق 1942 - يىلى 3 - ئايلاردا قەشقەردىن چىقىپ كېتىپ ، ئىلى ، ئالتاي قاتارلىق جايلارغا بارغان ، 1944 - يىلى ئۈچ ۋىلايەت ئىنقىلابى ئارمىيىسىگە قاتنىشىپ ، ئارمىيىدە تەشۋىقاتچى ، ھەربىي مۇخبىر ۋە كەڭساي ئاتلىق ئىسكادىروننىڭ مۇئاۋىن يېتەكچىسى ، زەمبىد - رەكچىلەر قىسمىدا ئارقا سەپ تەمىنات بۆلۈمىنىڭ كومىسسارى بولۇپ ئىشلىگەن . مىللىي ئارمىيە جۇڭگو خەلق ئازادلىق ئارمىيىسىنىڭ 5 - كورپۇسى بولۇپ قايتا تەشكىل قىلىنغان چاغدا ، تۇردى سامساق مەزكۇر كورپۇسنىڭ 14 - دىۋىزىيە سىياسىي بۆلۈمىدە تەشۋىقات بۆلۈم باشلىقى ، دىۋىزىيە سىياسىي بۆلۈمىنىڭ ۋاقتلىق باشلىقى بولغان ، 1951 - يىلىدىن 1953 - يىلىنىڭ ئاخىرىغىچە ئۈرۈمچى ھەربىي رايون قارمىقىدىكى ھەربىي - سىياسىي كۇرسىنىڭ 2 - قارارىدا ئوقۇغان ھەم ئوقۇش تاماملاپ ، سابىق شىنجاڭ ئۆلكىلىك كادىرلار مەكتىپى تىل - ئەدەبىيات بۆلۈمىنىڭ مۇدىرى بولغان .

تۇردى سامساق 1954 - يىلى شىنجاڭ خەلق نەشرىياتىغا يۆتكىلىپ «ئالغا» ژۇرنىلىدا ، 1956 - يىلىدىن تارتىپ «شىنجاڭ ئەدەبىيات - سەنئىتى» (ھازىرقى «تارىم») ژۇرنىلىدا ئىشلىگەن ، كېيىنكى يىللاردا «سول» لۇشىيەننىڭ زىيانكەشلىكىگە

ئۇچراپ ، خىزمەتتىن ئايرىلىپ كۆپ رىيازەت چەككەن .  
1979 - يىلى نامى ئەسلىگە كەلتۈرۈلۈپ ، شىنجاڭ يازغۇچىلار  
جەمئىيىتىدە ئىشلەپ ، ئاساسەن ئەدەبىي ئىجادىيەت بىلەن شۇ -  
غۇللانغان ، 1992 - يىلى 7 - ئاينىڭ 15 - كۈنى ئۈرۈمچىدە  
ھادىسىگە ئۇچراپ ، 69 يېشىدا ئالەمدىن ئۆتكەن .

تۇردى سامساق ئەدەبىيات ساھەسىگە 1947 - يىلى ئۈچ  
ۋىلايەت ئىنقىلابى مەتبۇئاتلىرىدا ئېلان قىلىنغان شېئىرلىرى  
بىلەن كىرىپ كەلگەن ، شۇنىڭدىن تارتىپ ئىزچىل شېئىر ئىجا -  
دىيىتى بىلەن شۇغۇللىنىپ ، «ياشلىقىم» ، «ئىلتىجا» ، «دوست -  
لۇق تەشەككۈرى» ، «يۈرەك» ، «كەچۈر مېنى» ، «بەخت يۈل -  
تۈزى» ، «كۆڭۈل سۆيگۈسى» ، «يېشىل يايلاق» ، «كېڭەش»  
قاتارلىق يۈزلىگەن شېئىرلارنى يېزىپ ، ئۇيغۇر بۈگۈنكى زامان  
ئەدەبىياتىدىكى كۆزگە كۆرۈنگەن شائىرلىرىمىزنىڭ بىرىگە ئايلان -  
غان . ئۇنىڭ شېئىرلىرىنىڭ تېمىسى ، پىكىرى يېڭى ، مەزمۇنى  
چوڭقۇر ، ئوبرازلىق ، تىلى تاللانغان ، ئاممىباب بولغاچقا ، خەل -  
قىمىز ئارىسىغىمۇ كەڭ تارقالغان .

تۇردى سامساق ئۆز نۆۋىتىدە يەنە كۆزگە كۆرۈنگەن يازغۇ -  
چى . ئۇ ، 50 - يىللاردىن تارتىپلا ھېكايە ئىجادىيىتى بىلەن  
شۇغۇللىنىپ ، تاكى ئۆمرىنىڭ ئاخىرىغىچە ئىلگىرى - كېيىن  
بولۇپ «قەشقەر گۈزىلى» ، «سىرلىق ساندۇق» ، «بەش تال  
ئوق» ، «تىيانشان باغرىدا» ، «ئىنتىقام» ، «يۈرەك سىرلىرى»  
قاتارلىق بىر مۇنچە ھېكايە - پوۋېستلارنى ھەم «ئاخىرەتتىن كەل -  
گەنلەر» ناملىق روماننى كىتابخانلارغا تەقدىم قىلىپ ، ئۇيغۇر  
پروژېكتىغا كۆرۈنەرلىك تۆھپىلەرنى قوشقان .

تۇردى سامساق دراما ئىجادىيىتى بىلەنمۇ شۇغۇللانغان بو -  
لۇپ ، «قەھرىمان قىز» ، «ئۆي ئىشىمۇ ئىش» ، «تۈرمۈشتا  
كۈرەش» قاتارلىق درامىلىرى سەھنىلەردە ئوينالغان ۋە رادىئودا  
بېرىلگەن .

تۇردى سامساقنىڭ ھازىرغىچە نەشر قىلىنغان ئەسەرلىرىدىن «كۆكلەم» (1957 - يىل ، شىنجاڭ ياشلار - ئۆسمۈرلەر نەشرى - ياتى) ناملىق شېئىرلار توپلىمى ، «تەيانشان باغرىدا» (1982 - يىل ، مىللەتلەر نەشرىياتى) ناملىق ھېكايىلەر توپلىمى ، «بەشكېرەم» (1983 - يىل ، قەشقەر ئۇيغۇر نەشرىياتى) ناملىق شېئىرلار توپلىمى ، «ئۆچمەس يۇلتۇزلار» (1985 - يىل ، شىنجاڭ ياشلار - ئۆسمۈرلەر نەشرىياتى) ناملىق ئەدەبىي ئەسەرلەر توپلىمى ، «يۈرەك سىرلىرى» (1988 - يىل ، شىنجاڭ ياشلار - ئۆسمۈرلەر نەشرىياتى) ناملىق پوۋېستلار توپلىمى ، «ئاخىرەتتىن كەلگەنلەر» (1985 - يىل ، شىنجاڭ ياشلار - ئۆسمۈرلەر نەشرىياتى) ناملىق رومانى قاتارلىقلار بار . ئۇنىڭ بىر مۇنچە ئەسەرلىرى مۇكاپاتلانغان ھەم چەت ئەل تىللىرىغا تەرجىمە قىلىنغان .

تۇردى سامساق ھايات ۋاقتىدا جۇڭگو يازغۇچىلار جەمئىيىتىنىڭ ، شىنجاڭ يازغۇچىلار جەمئىيىتىنىڭ ئەزاسى ئىدى . «ئاخىرەتتىن كەلگەنلەر» مەرھۇمنىڭ ۋەكىللىك ئەسەرلىرىدىن بىرى بولۇپ ، شىنجاڭنىڭ ئالدىنقى ئەسىر ئازادلىق ھارپىدىكى ئىجتىمائىي رېئاللىق بىرقەدەر جانلىق ئەكس ئەتتۈرۈلگەن . بىز مەزكۇر روماننى قايتا نەشر قىلىش ئارقىلىق ئاپتورنىڭ بەدىئىي ئەمگەكلىرىگە بولغان ھۆرمەت - ئېھتىرامىمىزنى بىلدۈرىمىز .

## مۇندەرىجە

### بىرىنچى قىسىم

#### قەشقەر قىزى

3	..... مۇقەددىمە
5	..... بىرىنچى باب بۇ قىسسە مۇشۇ يەردىن باشلىنىدۇ
23	..... ئىككىنچى باب قوڭغۇراقلىق مەپە
30	..... ئۈچىنچى باب ئاشخاندىكى ئۇچرىشىش
40	..... تۆتىنچى باب گۈلقىز
55	..... بەشىنچى باب مۇھەببەت گۈلزارى
74	..... ئالتىنچى باب ئالتۇن زىرە
93	..... يەتتىنچى باب پىغانلىق كۈنلەر
98	..... سەككىزىنچى باب كۈنلىرىم
113	..... توققۇزىنچى باب سىرلىق سۆھبەتلەر
124	..... ئونىنچى باب قەشقەر ئاسمىنىدا قانلىق بۇلۇتلار

### ئىككىنچى قىسىم

#### بىرىنچى بۆلۈم قانلىق ساي

135	..... مۇقەددىمە
141	..... بىرىنچى باب ئانا قەشقەر
152	..... ئىككىنچى باب دەھشەتنىڭ باشلىنىشى

- 168 ..... ئۈچىنچى باب ئالتۇن ئالتاي  
 187 ..... تۆتىنچى باب قانلىق داغلار

### ئىككىنچى بۆلۈم مىللىي ئارمىيە مەيداندا

- 223 ..... بىرىنچى باب ئالتاي ئاسمىنىدا نۇر  
 241 ..... ئىككىنچى باب باش قوماندان ھۇزۇرىدا  
 258 ..... ئۈچىنچى باب ماناس دەرياسى بويىدا  
 277 ..... تۆتىنچى باب كۆڭۈللۈك كۈنلەر  
 294 ..... بەشىنچى باب ئالتاي ئوت ئىچىدە  
 304 ..... ئالتىنچى باب تاشقا يېزىلغان تارىخ  
 314 ..... يەتتىنچى باب غۇلجىدا  
 321 ..... سەككىزىنچى باب يېڭى سەپەر  
 333 ..... توققۇزىنچى باب بەشىنچى كورپۇس

### ئۈچىنچى بۆلۈم شىنجاڭ قىزى

- 345 ..... بىرىنچى باب ئىچكىرى ئۆلكىدىكى كۈنلەر  
 360 ..... ئىككىنچى باب ئاياللار ئەترىتى  
 368 ..... ئۈچىنچى باب ئۈرۈمچى ئاسمىنىدا يۇلتۇزلار  
 374 ..... تۆتىنچى باب ئاقسۇ ئاخشىمى  
 384 ..... بەشىنچى باب ئەزىزانە قەشقەر  
 390 ..... خاتىمە

بیرنچی قسم

قہشقہر قیزی



## مۇقەددىمە

يازغانىكەن كۆپ قەلەمكەشلەر ،  
قەشقەر قىزى ھەققىدە قىسسە .  
ئوقۇپ كۆرسەم ئۇنىڭ بەرىدىن —  
ئاڭلىنىدۇ غەم بىلەن غۇسسە .  
تۈگىمەپتۇ بۇ ئۇزۇن تارىخ ،  
قان - ياش بىلەن شۇنچىلا پۈتسە .  
ئەمدى نۆۋەت ماڭا يېتىپتۇ ،  
قوشار بولدۇم يېڭى بىر ھەسسە .  
ياش قەشقەرنى كۆرەر ئەۋلادلار ،  
بۇ ئۆمۈرنىڭ پۇرسىتى يەتسە .

بۇ ئاجايىپ ۋەقەلەرنى مەن ئۇزاقتىن بۇيان يادىمدا ساقلاپ  
ۋە رەتلەپ كەلگەندىم . يېزىشنى بولسا ئاساسەن 1977 - يىلى  
شېخونىڭ خاڭگۇڭ دېگەن يېرىدە ، ئەترەتتە قوي بېقىۋاتقان چاغ-  
لىرىمدا باشلىدىم ۋە بىرىنچى قىسىمنىڭ دەسلەپكى ئورنىڭدا  
يېزىلغان ۋە ھازىرمۇ ئەسلەپ ئۆتۈشكە ئەرزىيدىغان تۆۋەندىكى  
ئابزاستىن مۇقەددىمە ئورنىدا پايدىلىنىشنى ئوشۇق كۆرمەيمەن .  
ئەي قىز ، سېنىڭ ئاجايىپ سەرگۈزەشتىلىرىڭ ، قان - ياش-  
لاردىن تۆرەلگەن قىسسەڭ سەھىپىلەردىن ئورۇن ئالماي كۆمۈ-  
لۈپ قالسا تارىخقا ئۇۋال بولىدىغۇ !!! مەن ئۇنى : مانا يازمەن ،  
ئەنە يازمەن دەپ يۈرۈپ ، يىگىتلىك يىللىرىمنىڭ بىرمۇنچە پۇر-  
سەتلىرىنى سەۋەبلەر باياۋىنىغا كەتكۈزدۈم ، ۋەھالەنكى ، ئەمدى-  
لىكتە قەلەم بىلەن خوشلىشىپ ، كەتمەن بىلەن دوستلىشىپ ،

نادامەت دەشتلىرىدە يانتاققا يالاڭ ئاياغ دەسسەپ يۈرگەن چاغلدا -  
رىمدىمۇ سېنىڭ نالە - زارىڭ ، ئاھۇ پەريادىڭ قۇلىقىم تۇۋىدىن  
زادى كەتمەي مېنى يېزىشقا ھامان قىستاپ ، كۆڭلۈمگە ھېچ ئارام  
بەرمىگەچ قەلەمنى يەنە ئالدىم . ئەمدى ھەرقانداق قىيىنچىلىق -  
لار — ئۆيدىكىلەرنىڭ : بولدىلا ، قەغەز - قەلەمنىڭ دەردى -  
بالاسىنى ئاز تارتىمىدۇققۇ ، دەپ ئەنسىرەشلىرى ياكى چىراغنىڭ  
يېغى تۈگىدى ، پۇل يوق ، توخۇلارمۇ تۇغمايۋاتىدۇ ، ماڭىزىندىمۇ  
كىرىس تۈگەپ قاپتۇ ... دەپ ۋايساشلىرى ۋە ياكى كۈندۈزلىرى  
ۋاقىتنىڭ يوقلۇقى ، كېچىسى مەجلىسلەرنىڭ كۆپلۈكى قاتارلىق  
سەۋەبلەرمۇ ماڭا پۈتلىكاشاڭ بولالمايدۇ . مەن ئەمدى بۇ يولۇمنى  
كېچىلەپ بولسىمۇ بېسىپ مەنزىلىمگە يەتمىگۈچە ئىشىمنى ھەر -  
گىز ۋە ھەرگىز توختاتمايمەن .

دېمەك ، مېنىڭ مۇشۇنداق شارائىتىم ۋە پۇرسەتكە موھتاج -  
لىقىمنى بىلگەن ھۆرمەتلىك جامائەت قىسسەمدە سەۋەنلەر سېزىل -  
سە ئەلۋەتتە ئەپۇ ئېتەر . ئەمدى قۇرۇق گەپنى قويۇپ قىسسەمنى  
باشلاي :

## بىرىنچى باب

# بۇ قىسسە مۇشۇ يەردىن باشلىنىدۇ

### 1

ھېيتگاھ مۇنارسىگە جان كىردى . ئەرەب مەزىن بامداتقا ئەزان توۋلىدى . ئەرەبىنىڭ ئاڭلىغۇچىنى يىغلاشقۇدەك مۇڭ ئاۋازى بىلەن غەپلەت ئۇيقۇسىغا غەرق بولغان شەھەر قوينىنى ئارىلاپ يىراق - يىراقلارغا كېتەتتى . خورازلار بەس - بەستە قىچقىراتتى . قەيەردىدۇر يەر ئاستىدىن ئاڭلىنىۋاتقاندەك خىرىلداپ ھاۋا شىغان ئىت ئاۋازى كېلەتتى . رەستە تەرەپتىكى ناۋايخانىدىن بولسا ، ئەگلەك ئاۋازغا تەڭكەش قىلىنغان يىگىتنىڭ مۇڭلۇق ناخشا ساداسى ئاڭلىناتتى . ئاسمان باغرىدا بولسا ، قاپقارا بۇلۇت تۈر - كۈملىرى لەيلەپ يۈرەتتى . قەيەردىدۇر بىر كىشىنىڭ يۆتلىپ ، قاقىرىپ تاھارەت ئېلىۋاتقان شەپسى كېلەتتى .

سۈبھى سۈزۈلۈپ تاڭمۇ يورۇشقا باشلىدى . توپ - توپ قاغىلار قاقىلدىشىپ ھەريان ئۇچماقتا ، قۇشقاچلارمۇ چۇرۇقلاشماقتا ئىدى . كوچا - كوچىدىكى ۋە ھېيتگاھ جامەسىنىڭ كەڭ سەينالىق ھويلىسىدىكى دەل - دەرەخلەر بولسا ، ئاخشامدىن بېرى ياغقان يامغۇردا ئېغىرلاشقان شاخلىرىنى ئېگىپ گويماق قەشقەر - نىڭ قايغۇلۇق كۈنلىرىگە سۈكۈت ساقلاۋاتقاندەك مۇڭلىنىپ تۇراتتى . ئەتراپتىكى كوچىلاردىن بىر - ئىككىلەپ كېلىۋاتقان كىشىلەر بۇ سۈكۈتلۈك كۈنلەرگە مەرسىيە ئوقۇۋاتقاندەك دۇ -

رۇت ، ئىستىغىپارلار ئېيتىپ ، ئېگىز پەشتاقلاردىن ئۆرلەپ مەس-  
چىت مەنزىلىدىن غايىب بولماقتا ئىدى .  
مانا ، جامائەتمۇ نامازدىن ياندى . تۈرلۈك - تۈمەن ھۆپىگەر-  
لەر ئېشەك ، ئۇلاغلىرىغا سۈكەن ، سېۋەتلىرىنى ئارتقان ؛ ئات -  
كالا ھارۋىلىرىغا نەرسە - كېرەكلەر باسقان ، تەۋەڭلىرىنى يانپاش-  
لىرىغا ئاسقان ياكى باشلىرىدا كۆتۈرگەن ناۋايىلار بىلەن دېھقان ،  
باققال ۋە باشقىلار ؛ قول ، قولىتۇقلىرىدا سۈت ، قايماق ، توخۇ ،  
تۇخۇم كۆتۈرگەن ياش - قېرى ، ئەر - ئاياللار تەرەپ - تەرەپلەر-  
دىن كېلىپ ھېيتگاھ مەيدانىغا جان كىرگۈزمەكتە ئىدى . ھۆپ-  
گەرلەرنىڭ خېرىدار قىچقىرىپ توۋلاشلىرى ، ئاشپەز - ناۋايىلار-  
نىڭ مانتا ساناشلىرى ، نانلىرىنى ماختاشلىرىمۇ بىر سەنئەت  
ئىدى .

مانا ، سۈت ، قايماقچىلار قوشۇنىنىڭ ئاخىرقى بىر ئەزاسى ،  
ئۈستى - ئۈستىگە دەستىلەنگەن قاچىلىرىنى ساڭگىلىتىپ كە-  
چىككەنە بىر قىزمۇ تەرلەپ - تەپچىرەپ يېتىپ كەلدى .  
— گۈلقىز... ھوي گۈلقىز... مەيەرگە كېلىڭ ، مەيەرگە .  
چاقىرغۇچى نۆكچە بوي ، ناۋات رەڭ ئۆڭلۈك ، قاڭشارلىق  
بىر چوكان ئىدى . گۈلقىز ئۇنىڭ يېنىغا كەلدى . ئۇ قولىدىكىلە-  
رىنى قويا - قويمايلا قاپقارا چوقۇر بىر خوتۇن كوتۇلدىغىلى  
تۈردى . گۈلقىز خىجىللىقتا تېڭىرقاپ قېلىۋىدى ، ھېلىقى  
چوكان :

— مەيەرگە قويۇڭ ، قويۇۋېرىڭ ، — ئۇ سەل نېرى سۈرۈل-  
دى ۋە — بازارنى ھېچكىم سېتىۋالمىغان ، — دېگەننى قوشۇپ  
قويدى .

گۈلقىز نەرسىلىرىنى قىستاڭغا جايلاشتۇرغاندىن كېيىن ھا-  
ۋا رەڭ ئەتلەس كۆڭلىكىنىڭ يېڭى بىلەن ئۆزىنى يەلپۈشكە باشلى-  
دى . چوكان يەنە :

— ھەمرا ئاچام كىرمەي سىز كىرىپسىزغۇ ؟ — دەپ

سورىدى .

— ئانامنىڭ مېجەزى بولمىغاچ كىرەلمىدى ، مەنمۇ كىرمەي دېۋىدىم ، ماۋۇ نەرسىلەر بۇزۇلۇپ قالمىسۇن دېدىم .  
— قاچان ئاغرىپ قالدى ؟... ئۆلۈشكۈن ساق ئىدىغۇ ؟  
— تۈنۈگۈن چۈشتىن كېيىن ؛ ئىسسىق ئۆتۈپ كەتكەن ئوخشايدۇ .

— ھازىر قانداقراق ؟

— خېلى ياخشى . ئاخشام قارىئورۇك سېلىپ شوۋىگۈرۈچ ئېتىپ بېرىۋىدۇق ، ئۇنىڭ ئالدىدا كۆك يۇمغاقسۈتنى سىقىپ ئىچۈرۈۋىدۇق ، ئىسسىتمىسى خېلى ياندى .  
— خۇدايىم بۇيرۇسا ياناشىمدا يوقلاپ ئۆتمەن ، بولمىسا ئاخشاملىققا ، بىللە چىقىپ كېتەرمىز .

— پاتەم ئاچامنى... ئاخشاملىققا دېگىنىنى... مەن ماۋۇ نەرسىلەرنى تۈگەتسەملا چىقىپ كېتىمەن ، ئانام ئاغرىق ياتسا...  
— ھە راست ، ماقۇل ، شۇنداق قىلىڭ ، قېنى ، خۇمىرلار- نىڭ ئاغزىنى ئېچىپ قويۇڭ .

خۇمىرلارنىڭ ئاغزىنى ئېچىشقا پاتەمخانمۇ ياردەملىشىشكە باشلىدى .

سودىلار قىزماقتا ، گۈلقىز ئەتراپقا زوقمەنلىك بىلەن قارد- ماقتا ئىدى . بۇلۇتلار باغرىدا ئۇچۇۋاتقان توپ - توپ كەپتەرلەرنى بىر جۈپ لاچىن ئۇيان - بۇيان سۈرۈپ يۈرمەكتە ؛ كىشىلەر بولسا چۇرقىرىشىپ تاماشا كۆرمەكتە ؛ كەپتەرلەرنىڭ غۇڭ قاپاق ، سۆزگەنلىرىمۇ بارغانسېرى كۈچلۈك ئىسقىرتىپ قەشقەر ئاسمى- نىنىمۇ تاماشا بازىرىغا ئايلاندۇرماقتا ئىدى . گۈلقىزمۇ ئاغزى ئېچىلغان ئاشۇ بۇلۇتلار باغرىدىكى ئويۇن - تاماشىغا ھەيرانلىقتا قاراپ قالغانىدى .

كۈن كۆتۈرۈلمەكتە ئىدى . ئادەملەر كۆپەيمەكتە ، يەر ۋە ئاسماندىكى تاماشىنى ھەممە كىشى قىزىقىپ كۆرمەكتە ، سودا -

سېتىقلارمۇ قىزماقتا ئىدى . شۇ ئەسنادا شۇ يەرگە پەيدا بولغان بىر ھەربىي ئەمەلدارغا يانداش ماڭغان ئۇيغۇر ئايال گۈلنى كۆرسىتىپ لىپىدە كۆز ئىشارىتى قىلىۋىدى ، ئەمەلدار ئاستا توختاپ قالدى . ئايال بولسا ، ئۇيان - بۇيان قاراپ توپنى ئارىلاپ ماڭدى . ھەربىي ئىسكەتسىز سالپاڭ قۇلاق گەلەپى شىمىنىڭ دوۋسۇنى ئۈستىدىكى يانچۇقىغا قوللىرىنى تىقىپ ، خۇددى ئەر - كەك غازدەك بويىنى ئېگىپ غەلىتە بىر ھالەتتە تۇراتتى . پېشا - نىسىدىكى ھەرە چىشلىق ھەربىي بەلگىلىرى كىشىگە بەئەينى يىلاننىڭ چىشىدەك كۆرۈنەتتى . ئۇنىڭ چاپاق قايناپ تۇرغان خۇنۇك كۆزلىرى ، خۇنسىز ياغاق يۈزىگە تولىمۇ ماس كېلەتتى . ئۇ ، ئۇزۇن ۋە ئۇچلۇق ئۆسكەن چىمچىلاق قوللىنىڭ تىرنىقى بىلەن تۈكلۈك بۇرنىنىڭ قاقچىلىرىنى كولاپ تۇراتتى . ھېلىقى ئايال بولسا ، ئۇنى - بۇنى كۆرگەن بولۇپ ئاخىرىدا گۈلنىڭ ئۇدۇلىغا كەلدى - دە ، كۈلۈمسىرەپ :

— ھەي قىز... سىزمۇ كىرگەنكىنەنسىزغۇ؟... مەن سىزنى كىرمىگەن چېغى... دەپ سۈت - قايماقنى بۆلەك يەردىن ئالغىلى تاس - تاماس قاپتىمەن ، — دېدى .

— ھېلىراق كىردى... — دېگەننى قوشۇپ قويدى پاتەمخان . — بۇ قىزنىڭ قايىمىقى قويۇق ، بەك بەلەن ، بۇ قىز بىلەن بىز خېلىدىن بۇيان چۆپقەت ، ھىھ... ھىھ... ھىھ ، — ئايال يالغان چىشىنى پارقىرىتىپ كۈلەتتى .

شۇ ئەسنادا بىر كىشى گۈلنىڭ قايماق ئالماقچى بولۇۋىدى . دى ، ھېلىقى «چۆپقەت» خوتۇن نارازىلىق جاكارلاپ : — بۇ قىزنىڭ سۈت - قايىمىقىنىڭ ھەممىسىنى مەن ئالىمەن دەۋاتسام ، — دەپ سۆرۈن چىرايىنى تېخىمۇ سۇسلاشتۇرۇپ كۆتۈردى .

— سىلىمۇ ئالسىلا ، خېنىم ، بىزمۇ ئالايلى ، — دېدى كەكە ساقال ئۇ كىشى .

— ئۆيۈمدە مېھمانىم بار ئىدى ، مەن بالدۇر سۆزلەشكەن تۇرسام ، — دەيتتى ئايال غودۇراپ .

ئاۋازنى ئاڭلاش بىلەن قايرىلىپ قارىغان قىز بىر تۈرلۈك تاتلىق كۈلۈپ :

— ھە ، سادىقكام ئىكەنغۇ ، ھېلىراق كىرىۋىدىم ، ئۆزلىرى قاچان كىرگەن ؟... نېمە ئەكىرگەن ؟ — دېگەچ قولىدىكى پۇللىرىنى پۈرلەپلا جىلتىكىسىنىڭ يانچۇقىغا سالدى .

— مەنمۇ ھېلىراق كىرىۋىدىم ، — دېدى سادىق ئاق تۇمشۇق قاۋۇل قارا ئېشىكىنى سەل ئالدىغا تارتىپ ، — كۆك بېدە ئەكىد-رىۋىدىم .

— ساتتىلمۇيا...

— چۈشۈرۈپ بېرىۋاتقان يەر بار ئىدى . شۇ يەرگە بەردىم .  
— بولۇڭ ، قىز ، ماۋۇ قالغان نەرسىڭىزنىڭ ھەممىسىنى مەن ئالمەن ، ئۆيۈمگە ئاپىرىپ بېرىپلا پۇلىڭىزنى ئالسىز . ئۆيۈم ئايەردىلا... بولۇڭ تېز رەك ، — دەيتتى «چۆپقەت» خوتۇن .  
گۈللىرى تېڭىرقاپ قالدى . پاتەمخان قاياققىدۇر كېتىپ قاپ-تۇ . قىز ئۇيان - بۇيان قاراۋېتىپ يانچۇقىغا قولىنى سالدى - دە ، ۋارقىرىۋەتتى :

— ۋايىجان... ئەمدى قانداق قىلاي ، پۇلۇمنى ئوغرى ئېلىۋاپ-تۇ...

— ئاۋۇ ئېلىۋالدى... — دېدى كىمدۇر بىرى ، كۆزىنىڭ پاختىسى پۇلتىيىپ تۇرغان ئالغايىنى كۆرسىتىپ ، سادىق ئېشەك-نى تارتىپلا تېرەككە باغلىدى - دە ، ئېرىقتىن ئاتلىۋىدى ، ھېلى-قى ئالغاي قاچتى . سادىق چاپىنىنى سېلىپ تاشلاپ يۈگۈرۈپ تاپ باشتۇرۇپ بارغىنىچە ئۇنىڭ گەدىنىگە مۇشت بىلەن سالدى . ئالغاي دۈم چۈشتى . ئۇ ، ئۆمىلەپ قوپۇۋىدى ، سادىق ساغرىسىغا قاتتىق بىر تەپتى . ئالغاي دومىلاپ بېرىپ سىم ياغاچقا شۇنداق ئۈستىكى ، سىم ياغاچنىڭ ئۈچىدا گۈگۈتلەپ ئولتۇرغان پاختەكمۇ

پۇررىدە ئۇچۇپ كەتتى . بۇرنى قاناپ كەتكەن ئالغاي مۇشت  
ئېتىۋىدى ، سادىق ھايت - ھۇيت دېگۈچە ئېغىز - بۇرنىنى تۈپتۈز  
قىلىۋەتتى . كىشىلەر كۈلۈشۈپ :

— ئوغۇل بالا ئىكەن ؛ ئەدىپنى ئەجەبمۇ بەردى . ئوغرى  
دېگەننى ئايمىسا بولىدۇ ، — دېيىشەتتى . ئۇلار مۇشتلىشىۋاتقاندا .  
دا ئاۋاق ، ئورا كۆز ، سېرىق چىراي بىرى كېلىپ ئاجراتماقچى  
بولۇپ ياماشتى ، ئەمما تېزلا كېتىپ قالدى .

كىشىلەر : «پۇلنى ئاۋۇ ئەكەتتى ، پۇلنى ئېلىپ قاچتى...»  
چاپاننىمۇ ئېلىپ قاچتى ، تۇت ئوغرىنى « دەپ چۇرقىراتتى .  
سادىق بولسا ئالغايىنى چىڭ بوغۇپ ، تام ، تۇۋرۇكلەرگە ئۈستۈر -  
مەكتە ئىدى . شۇ ئەسنادا قايىقتىندۇر ئىككى ساقچى پەيدا  
بولدى - دە ، تاپانچىلىرىنى تەڭلەپ ئۇلارنى ھەيدەپ كەتتى .

## 2

«قاچ... قاچ...»

ئۈشتۈمتۈتلا قاتتىق قاچ - قاچ بولۇپ ھېيتگاھ مەيدانى  
قىيا - چىياغا تولۇپ كەتتى . ناۋايىلارنىڭ تەۋەڭلىرى ئۆرۈلۈپ  
گىردىلەر كىشىلەرنىڭ ئايىغىدا غىلدىرلاپ يۈرەتتى . باققاللارنىڭ  
يېمىشلىرى دەسسلىپ ، لەڭپۇڭچىلارنىڭ غالتەكلىرى غۇلاپ ،  
كاۋاپچىلارنىڭ چوغلىرى ۋە باشقىلىرىمۇ چېچىلماقتا ئىدى . شۇنداقلا  
چىۋالا بالا - قازاننىڭ سەۋەبكارى ئىككى قوتۇر ئات ئىكەنلىكىنى  
كىم بىلسۇن؟...

ئوتۇنچىنىڭ قۇرۇق ھارۋىنى ئېلىپ قاچقان ئىككى ئېتى  
ئاشۇنچە غادىرۇسكۈنچىلىقنى باشلاپ ، ئۆستەڭ بويى تەرەپتىن  
ھېيتگاھقا كىرىپ كەلمەكتە ئىدى . چۇقان كۈچىيىپ ، بىر چاغ -  
دا ، ھۇيت... ھۇيت بىلەن كۈلكە قىزىپ كەتتى . كىشىلەر شۇ  
كۈلكە چىققان ياققا يۈگۈرمەكتە ئىدى . توپنىڭ ئوتتۇرىسىدا

ئابايىقى بىز كۆرگەن ياغاق يۈز ، چاپاق كۆز ھەربىي ئەمەلدار نېمىلەرنىدۇر دەپ چالۋاقاپ قايناۋاتاتتى . ئەلپازىدىن ئۇنىڭ قاتىتىق خاپا بولۇۋاتقانلىقى بىلىنىپ تۇراتتى ، پەش ۋە يەڭلىرىدىن بولسا قايماق ، قېتىقلار چېپىلداپ ئېقىۋاتاتتى . كىشىلەر كۈلگەن-سېرى ئۇ تېخىمۇ جىلە بولۇپ ، يەرنى تېپىپ ، قايناپ نېمىلەرنىدۇر دەپ كالدۇرلىماقتا ئىدى . ھارۋىنى تاراقلاشقان ئىككى ئات بولسا ، قايماقتىن كەڭرەك يول بوشىسا شۇ ياققا چاپقىنىچە كېلىدۇ. ۋاتاتتى . تەرلەپ كەتكەن ئاتلارنىڭ ھالىمۇ ئاران قالغان ، قاتتىق ئۈر كۈنۈپ كۆزلىرىمۇ ئالاقزادە ئىدى . بىر يىگىت پەملەپ تۇرۇپ بىرلا ئىرغىپ ھارۋىنىڭ ئالدىغا ئۆتتى - دە ، شوتىدىكى ئالا ئاتنىڭ تۇمشۇقىغا بىرنى سالىدى . خارت... قىلغان ئات قۇشقۇنغا زوڭلا ئولتۇرۇپ قالدى . ئۇ يىگىت ئۇنىڭغىچە بىر قولىدا بوجدىدىن ، يەنە بىر قولىدا ئاتنىڭ قولىقىدىن ئالدى . بۇ ، بادامدوپپىدلىق ، ئالدى ئوچۇق ئاق كۆڭلەك كىيگەن ، قىزىل يۈزلۈك تەمبەل يىگىتكە ھەممە ئادەم ئاپىرىن ئەيلەپ كەتتى . بىر چاغدا كىمدۇر بىرىنىڭ : «بۇ يىگىت تۆمۈرچى ، ئېتى ئۆمەر جان...» دېگىنى ئاڭلاندى . ئاڭغىچە ھارۋىنىڭ ئىگىسىمۇ يېتىپ كەلدى . ئۇ ، ئېگىز بويلۇق ، قاتشارلىق ، قىزغۇچ سېرىق ساقاللىق قا-تاڭغۇر كىشى بولۇپ ، ئاتىش ياشلار ئەتراپىدا ئىدى . نىمكەش قارا چەكمەن چاپىنىنىڭ ئۈستىدىن خام بەلباغ باغلىغان ، بېشىدا بولسا ، ياغلىشىپ كەتكەن تېرە تۇماق ، پۈتلىرى يالاڭ ئاياغ ئىدى . ھېلىقى ھەربىي ئەمەلدار بۇ ئادەمنى كۆرۈشى بىلەنلا تېخىمۇ ئەزۋەيلەپ ئالدىرىغىنىچە كەلدى - دە :

— سانما... ھۇ ئۆلگۈر ھايۋان ، — دەپ يۈزىگە تۈكۈرۈپ ئىككى كاچات سالىدى .

ھېلىقى ئادەم بولسا ، ساقىلىدىن چۈشۈۋاتقان تۈكۈرۈكنى يېڭى بىلەن ئېرتىۋېتىپ :

— ھېچ ۋەقەسى يوق ، ئات ئۈركۈپ كەتتى ، ھېچ ۋەقەسى

يوق ... — دەيتتى . ئەمەلدار تېخىمۇ ئەزۋەيلەپ ، سۈت ، قايماققا بۇلغانغان لاتا ئاياغ بىلەن دېھقاننى شۇنداق ئۇرۇپ كەتتىكى ، بىچارىنىڭ يۈز - كۆزىنى كۆرگۈسىز قىلىۋەتتى . بەزىلەر ئارىچىدە - لاپ «بولدى قىلىڭ... بولدى قىلىڭ...» دېسىمۇ ئۇ زادى ئۈندە - مايتتى . شۇ ئەسنادا ھېلىقى تۆمۈرچى يىگىت ئەمەلدارنىڭ كەيى - نىدىن كېلىپ قۇلىقىنىڭ تۈۋىگە بىرنى قويۇۋىدى . ئۇ ئويۇنچى كەپتەردەك تىك موللاق چۈشتى . ئەتراپتا كۈلكە ، چۇقان كۈچىدە - يىشكە باشلىدى . ئۇ ، ئىنجىقلاپ قوپقىنىچە بۇلغانغان لاتا ئاياغ - نىڭ سوڭىغا دەسسەپ ، ئۆردەكتەك تايئاڭلاپ يولغا راۋان بولدى . بەزىلەر :

— ھە ، ئىشنىڭ كارى مۇنداق ئىكەنغۇ؟ ... تەلۋىنى تاياق ئوڭلايدىكەنغۇ ؟ ... — دەيتتى .

كىشىلەر نېمە دېسە دەۋەرسۇن ، بىز ئەمدى گۈللىرىنى ۋە ئۇنىڭ ماجىراسىغا ئارىلىشىپ ساقچى ھەيدەپ كەتكەن سادىقنى ھەم ئۇنىڭ كوچىدا قالغان ئېشىكىنى ئىزدەيمىز .

### 3

گۈللىرى ئابايىقى مالىمانچىلىققا قېپقالغان قاچىلىرىنى دەس - تىلەپ ، يەنە بىر قولىدا سادىقنىڭ ئېشىكىنى يېتىلەپ ، نېمە قىلارى ۋە نەگە بارارىنى بىلمەي ، پاتەمخانىمۇ تاپالماي گاڭگىراپ تۇرغىنىدا ، ياۋاغ دەرۋازا تەرەپتىن بىر ئادەمنىڭ ئۈنلۈك ۋارقىدە - راپ كېلىۋاتقان ئاۋازى ئاڭلاندى :

— ھەي خالايق ، ئاڭلىمىدىم دېمەڭلار ؛ تۈمەن دەرياسىغا تاشقىن كەلدى ، ياۋاغ كۆۋرۈكىنى ئېلىپ كەتتى . غاپىل بولماڭ - لار ، ئويۇڭلارنى تېپىۋېلىڭلار...

ئادەملەر ياۋاغقا قاراپ سەلدەك ئاققىلى تۇردى . گۈللىرىمۇ بۇ سەلگە قوشۇلدى . ئۇ كالىسىغا كېلىۋاتقان ۋەھىملىك خىيال -

لارنىڭ ھېچبىرىنى ئويلاپ ئۈلگۈرەلمەيتتى . تۈرلۈك تەشۋىشلەر خىيالىدىن غالىب كېلىپ ، ئۇنى تەمتىرتىپ قوغلىماقتا ئىدى . شۇ ھەلەكچىلىكتە ياۋاغ دەرۋازىسىدىن چىقىپ ، تۆت كوچا ئاغزىدىن ئۆتۈپ كېتىۋاتقىنىدا ، ئېشەك ئارقىغا تارتقاندا قىلدى . قارىسا ئېشەك يوق ، بىر كىشى كېسىلگەن ئۇچىغا دەسسەگەنلىكىدىن ئارغامچا تارتىشقانىكەن . ئەھۋالنى كۆرگەن قىز ھۆڭرەپ يىغلاشقا باشلىدى . ئۇ ، شۇ يەردە بىردەم يىغلاپ تۇرسۇن . بىز ئەمدى ساقچى ھەيدەپ كەتكەن سادىقنىڭ كەينىدىن بارىمىز .

#### 4

«قەشقەر ۋىلايەتلىك ساقچى ئىدارىسى» نىڭ يوغان ۋە ھەيۋەتلىك دەرۋازىسى جەنۇبقا قارايتتى . ئۇنىڭ ئىككى تەرىپىگە ئېسىلغان بىرى قىزىل ، بىرى كۆك — چوڭ ئىككى بايراقنىڭ پەشلىرى يەرگە تەگكۈدەك ساڭگىلاپ تۇراتتى . ئىككى ساقچى تاپانچا تەڭلەپ سادىقلارنى ھەيدەپ كەلگەن پېتى ئەنە شۇ دەرۋازىدىن كىرىپ كەتتى .

ئۇلار ، ئوڭ قول تەرەپتىكى ئۆيىنىڭ دەرۋازا دوقمۇشىدىكى بۆلۈمىگە كىرگەندە ، يالپاق يۈز بىر ساقچى پۇقراچە كىيىنگەن ، ئەپەندى چىراي ئاق سېرىق بىر كىشى بىلەن نېمىلەر ھەققىدىدۇر سۆزلىشىۋاتاتتى .

— ئاۋۇ تەرەپكە ئۆتۈش ، — دېدى ساقچىلار سادىق بىلەن ئالغايغا . پاراخلىشىۋاتقانلارمۇ پاراخلىرىنى توختىتىپ ھەيدىلىپ كەلگەن «جىنايەتچىلەر» گە قارىغىلى تۇردى . ئۇلار قىبلە تام تەرەپتىكى شادىلىق ئۇزۇن ئورۇندۇقلارنىڭ بىرىگە بېرىپ ئولتۇردى . ھەيدەكچىنىڭ يوغان باش ، يالپاق بۇرۇن ، چىقىر كۆز بىرى ئوتتۇرا ئىشىكىنى غىچىدە ئېچىپ ئىچكىرىگە كىرىپ كەتتى . ئۇ يەردە قالغان بىردىنبىر ھېلىقى ساقچى :

— ئۇلار نېمە بولۇشۇپتۇ؟ — دەپ سورايتتى .  
— نېمە بولماقچى؟ مۇشتلاشقان بولمامدۇ بۇ نوچىلار ... —  
ساقچى جاۋاب بېرىۋېتىپ سادىققا گۆلىيىپ بىر قاراپ قويدى .  
شۇ ئەسنادا ھېلىقى ئوتتۇرا ئىشىك يەنە ئېچىلىپ ئۇنىڭدىن موكا  
يۈز ، چاڭگا باش ، شوينا بەل ، سويما چىراي ، ئىسكەتى بەئەينى  
ياچىۋەككە ئوخشىشىدىغان ئۇزۇنتۇرا بىرى گەلەپى شىمىنىڭ ياز-  
چۇقىغا قولىنى سالغىنىچە گىدىيىپ چىقىپ كەلدى . ئۇنى باشقىد-  
لار «جا شۇڭگەن» دەپ ئاتايتتى . جا شۇڭگەن ھېلىقىلارغا ھومد-  
يىپ قاراپ قويدى ، ھېچنېمە دېمىدى . بايىقى ئەپەندى سۈپەت  
سېرىق كىشى بىلەن ئازراق پىچىرلاشقاندىن كېيىن ، سۆڭگىچە-  
نى قاشلىغىنىچە تالاغا چىقىپ كەتتى . ئۇ قايتىپ كىرگەندە  
تاشقىرىقى بۆلۈمدە سادىق بىلەن ئالغاي ۋە بىر پايلاقچىلا  
قالغانىدى .

— بۇ ياققا ھەيدەپ كىر ... ، — دېدى جا شۇڭگەن ئىچكىرى  
كىرىپ كېتىۋېتىپ ، كۆپ ئۆتمەي ، «ھۇ ئاناڭنى ...» دېگەن  
ئاھانەت بىلەن تەڭ شاق - شۇق قىلغان كاچات ئاۋازىمۇ ئاڭلاندى  
ۋە يالپاق بۇرۇن پايلاقچى سادىقنى ھەيدەپ چىقىپ نەگىدۇر  
ئەكەتتى .

ئۇلارنى چىقىرىۋەتكەندىن كېيىن جا شۇڭگەن ئالغايغا قاراپ  
كۈلۈمسىرەپ تۇرۇپ :  
— ھە ، جۈمەك ، ئىش ئەپلەشمەي قالغان ئوخشىمامدۇ ؟ —  
دېدى .

— بىرنەچچە مۇشت تېگىپ كەتتىكى ، نېمىسىنى دەيلا ،  
خۇددى چويۇن چوماقتەك تەگدى . مۇشۇ يەرلىرىم ھېلىمۇ ئاغرد-  
ۋاتىدۇ ، — دەپ قوۋۇزلىرىنى سىلايتتى جۈمەك .  
جا... كۈلۈمسىرەيتتى ۋە :

— ھەسەلنىڭمۇ ھەرىسى بار ئەمەسمۇ؟... ئۇنچىلىك تايلاق  
چوڭ گەپ ئەمەس ، پۈ... پۈلىنچۈ ؟ — دەيتتى ئۇ دۇدۇقلاپ .

— ھەلەك كەلمىدىمۇ ؟

— ياق ، كەلمىدىغۇ ؟

— پۇلنى ئۇنىڭغا بېرىپ قاچۇرۇۋەتكەنتىم .

— خېلى جىقمىدى ؟

— خېلى باردەك قىلىۋىدى . بىراق سۈت - قايماقچى خوتۇن -

لارنىڭ پۇلى قانچىلىك بولىدۇ دەيلا ، شۇڭگەن .

شۇ ئەسنادا ئىشك ئېچىلىپ ، ياپما قاپاق بىرى كىرىپ

كەلدى .

— كېلىڭ ، يۈ كېچاڭ ، — دېدى جا شۇڭگەن خۇشامەت

بىلەن ئورۇندۇق راسلاپ . جۈمەكمۇ دەرھال پەدىنى يۆتكەپ ئۆل -

گۈردى :

— ئۇ ، يامان سەزگۈر كاساپەت ئوخشايدۇ . بىزنىڭ كەينىگە

چۈشكىنىمىزنى تۇيۇپ قالدىمىكىن ، غىپلا قىلدى - دە ، توپلاش -

قان ئادەملەر ئارىسىغا كىرىپ غايىب بولدى . قارىساق ئاقتىمۇ

يوق ، كۆكتىمۇ يوق ، مېنىڭچە ، ئوردا ئالدى تەرەپكە كەتتىمىكىن

دەيمەن .

— ھېلى بولسىمۇ ئىزدەش كېرەك . ئۇنداق گۇمانلىق ئا -

دەمنىڭ زادى ئىزىنى يوقاتماسلىق كېرەك . تېز بارغىن . ھەلەك -

نى تېپىپ ئىككى ياقلاپ ئىزدەڭلار .

— ماقۇل ئەمەسە ، — جۈمەك خۇددى ئوغرى مۇشۇكتەك

ئەپچىللىك بىلەن چىقىپ كەتتى .

ئۇ ، ساقچى ئىدارىسىدىن چىقىپ ياۋاغ دەرۋازا تەرەپكە ئىل -

دام كېتىۋاتقىنىدا ئالدىراپ كېلىۋاتقان ھەلەك بىلەن دوقۇ -

رۇشۇپ قالدى . ئىككىسى يەنە بىرلىشىپ ھېيتگاھقا قاراپ

ماڭدى .

ئۇلار ياۋاغ دەرۋازىسىدىن كىرىپ كېتىۋاتقانلىرىدا ئابايىقى

قارا ئېشەكنى يېتىلەپ ، يەنە بىر قولىدا دەستە تاۋاقلارنى كۆتۈ -

رۇپ كېلىۋاتقان قىزنى كۆرۈپ قالدى - دە ، بىر - بىرىنى

شەرەتلەشتى ؛ ئېشەكنىڭ چۇلۇۋۇرىنى شارىتلا كەستى - دە ، كەي-  
نىگە قايتۇرۇپ مىنگەنلىرىچە ھېيتگاھقا قاراپ يىلاندىك ئويىنىد-  
تىپ كەتتى .

قۇرۇق ئارغامچىنى سۆرىگەن گۈللىرى بولسا ، بايا بىز كۆر-  
گەن يەرگە كەلگەندە ئارغامچىنىڭ ئۇچىغا بىر كىشى دەسسەپ  
سالغاندىلا ئەھۋالنى بىلىپ ھۆڭرەپ يىغلاشقا باشلىغانىدى . ئۇ ،  
ئاشۇنداق يىغلىغان پېتى بىر بېسىپ ، ئىككى بېسىپ ياۋاغ كۆۋ-  
رۈكىگە قاراپ ماڭدى .

كۆردىكى ، ئادەم دېگەن تىقما تىقماق ، قىيا - چىيا ،  
يىغا - زار ، نالە - پەرياد بىلەن سۇنىڭ دەھشەتلىك شارقىراش-  
لىرى قوشۇلۇپ ، تۈمەن بويى گويىكى قىيامەت قاينىمىغا  
ئايلىنغانىدى . مېڭىش تۇرماق دەسسەشكە يەر تېپىلمايتتى . كىشى-  
لەر ياۋاغ كۆۋرۈكىنىڭ بىرەر تال تۈۋرۈكىمۇ ساق قالمىغانلى-  
قى ، ھەر يوغان دەرەخلەرنىڭ ، ئات ، ئېشەك ، قوي ، كالا ،  
ھارۋا - ئۇلاغلارنىڭ ئېقىپ كېتىۋاتقانلىقى ھەققىدە سۆز-  
لىمەكتە ئىدى .

گۈللىرى بۇ قورقۇنچىلۇق سۆزلەرنى ئاڭلاپ ، مۆلدۈردەك ياش  
تۆككىنىچە يەنە كەينىگە قايتىپ ياۋاغ دەرۋازىسى تەرەپكە كېلىۋا-  
تاتتى . ئۇ ، ئابايا ئارغامچا ئۇچىغا بىر كىشى دەسسەۋالغاندا ئۆزى  
يىغلاپ تۇرغان تۆت كوچا ئاغزىغا كەلگەندە چىنىباغ تەرەپتىن  
كەلگەن بىر مەپە ئۇنىڭ ئالدىغا كېلىپ توختىدى . مەپىدىن ئەتد-  
گەنكى «چۆپقەت» خوتۇن بېشىنى چىقىرىپ ، ئېچىنغان ۋە ئەنسىد-  
رىگەن قىياپەتتە :

— ھوي قىز ، سىز بۇ يەردە نېمە قىلىپ يۈرىسىز ؟ —  
دېدى .

— ... كۆۋرۈكنى سۇ ئېلىپ كېتىپتۇ ... — دېگەننى ئاران  
ئېيتالىدى قىز ۋە ھۆڭرەپ يىغلىۋەتتى .  
— يىغلىماڭ ، مەپىگە چىقىڭ . گۈزەرنىڭ كۆۋرۈكى ساق

دەيدۇ . شۇنىڭدىن ئۆتكۈزۈپ قويسام ئويىڭىزنى تېپىپ چىقىپ كېتەلەمسىز ؟

گۈلنىز ، «ھەئە» گە بېشىنى لىڭشىتتى .  
— ئېھ... ئېھ... ئېھ... ئاپئاق قىز ، چىقىڭ مەيگە ، يىغلىماڭ .

«چۆپقەت» خوتۇن قىزنى قولىدىن تارتىۋېلىپ مەپىنىڭ ئىچىگە كىرگۈزدى - دە :

— بەكمۇ چاڭ - توزان بولۇۋاتىدۇ . مەلەڭزىنى چۈشۈرۈ-  
ۋەت . شەھەر ئىچى بىلەن ھەيدە ، — دەپ ، مەپىكەشكە قاراپ قېشىنى بىر ئويىنىتىپ قويدى . مەپىكەشكە مەنزىل ئايان ئىدى . ئۇ ، دىكىدە سەكرەپلا مەپىنىڭ ئالدىغا ئولتۇردى - دە ، قامچىدىن قارس چىقىرىشقا باشلىدى . يالىسى قىزنىڭ ماڭلىيىدەك قىرقلانغان ، قۇيرۇقى چىگىلگەن جىرەن قاشقا ئات بولسا ، بويۇن - باشلىرىدىكى مارجاندەك قاتار ۋە ساز قوڭغۇراقلىرىنى سايراتقىنىچە ئويىناپ كەتتى .

قوڭغۇراقلىق مەپە مېڭىپ تۇرسۇن ! بىز ئەمدى ھېلىقى ساقچى ئىدارىسىدە قالغان سادىقنى ئىزدەيمىز .

## 5

سادىقنى ئاشۇنداق ئىتتىرىپ ئاچىققانچە ئىمارەتنى ئايلاندۇ-  
رۇپ ئاپىرىپ ئۇزۇن بىر كوچا (زال) غا ئەكىردى . كوچىنىڭ ئىچى گۈگۈم ۋاقتىدەك غۇۋا ئىدى . ئىككى تەرىپىدە ئىشىكلىرى بىر - بىرىگە ئۇدۇل تۇرىدىغان بىر مۇنچە ئۆيلەر بولۇپ ، ھەممە ئىشىكنىڭ ئوتتۇرىسىدا تاۋاق پاتقۇدەك تۆشۈك بار ئىدى . ھەي-  
دەكچى سادىقنى كوچىنىڭ ئىشىكتىن كىرگەندىكى بىرىنچى ئۆي-  
گە ئەكىردى - دە ، قارا چوقۇر بىرىگە تاپشۇرۇپ بېرىپ چىقىپ كەتتى . چوقۇر سادىقنىڭ كىيىمىنىڭ يىرتىقىدىن باشلاپ ، ئىش-

تىنىنىڭ لەپەزلىرىگىچە قويماي ئاختۇرۇپ ، يىڭنە چاغلىق نەر -  
سىسىنىمۇ قالدۇرماي ئېلىۋالدى - دە ، ئاندىن بىر چېتىق ئاچ -  
قۇچنى جالدىرلىتىپ «ماڭ» دەپ ھەيدەپ ، ھېلىقى ئۇزۇن كو -  
چىنىڭ بىر يەرلىرىگە بارغاندا «توختا» دېدى . ئۇ ، بىر ئىشىكىنى  
قاتتىق تېپىپ ئاچتى - دە ، سادىقنى گەجگىسىدىن ئىتتىرىپلا  
كىرگۈزۈۋېتىپ ، قۇلۇپلاپ كېتىپ قالدى .

— كەلسە ، يېڭى مېھمان .

— ھوي... مېھمانغا قارا .

— مېھماننى تۆرگە باشلايلى !

— مېھماننىڭ كۆزى يېڭى ئۆيدىن يېتىر قاۋاتىدۇ .

— ھوي... شۇك ئولتۇرۇش ، توۋا قىلىشمامسەن ؟ ئاناڭنىڭ

تويى بولۇۋاتمىغاندىكىن...

— ھا... ھا... ھا...

— ھى... ھى... ھى...

ئاشۇنداق ئاۋازلارنى ئاڭلىمىغان بولسا ، سادىق ئۆزى كىر -  
گەن ئىشىكىنىمۇ ئىلغا قىلالماي بوسۇغا تۈۋىدە تۇرغان بولاتتى .  
كىمدۇر ئۇنىڭ قولىدىن تۇتۇپ :

— بۇ تەرەپكە مېڭىڭ ، — دەپ تارتتى ۋە ئەكېلىپ بىر

يەردە ئولتۇرغۇزدى . يېقىنلا يەردە بىرىنىڭ ئىنجىقلاپ «پو»  
ئانقىنى ئاڭلىنىۋىدى ، بۆلەك بىرى :

— ھەي ھەيتەك ، يىرتىلىپ كەتمسۇن يەنە ، — دېدى .

— بولدى - بولدى... بۆلەك گەپنى قويۇڭلار!... ھەي

داۋۇت ، ھېلىقى ھېكايەڭنىڭ ئايىغىنى ئېيتقىنا .

— قەيەرگە كېلىۋىدۇقا؟...

— تۇمشۇققا ، ھېلىقى تۈزچىنىڭ ئېشىكى يېتىپ قالغان

يەرگە .

— ھە بولدى - بولدى ، تاپتىم . شۇنداق بوپتۇ ، سىيىت

نوچى ئۇچتۇرپاننىڭ ئامبىلىدىن ھېلىقى خەتنى ئېلىپتۇ - دە ،

قەشقەر نەدەسەن دەپ يولغا راۋان بوپتۇ . مېڭىپتۇ ، مېڭىپتۇ . مارالبېشىنىڭ تۇمشۇق دېگەن يېرىگە كەلگەندە ، تۇزچىنىڭ قوتۇر ئېشىكى ئۆتكەن يەردىن سىيىت نوچىنىڭ ئارغىماق ئېتى ئۆتەل- مەي پېتىپ قېلىپتۇ . بۇ ھالنى كۆرگەن تۇزچى بوۋاي ئاتنى ئېشەككە ئارتىپ ، قۇيرۇقلىرىدىن تارتىپ چىقىرىشىپ بېرىپتۇ . ئاندىن ئۇ بوۋاي نېمە دەپتۇ دېسەڭلار : «ئەي يىگىت ، تەقى - تۇرقىڭىزغا قارىسام كۆزۈمگە بۆلەكچىلا كۆرۈنسىز ؛ زاتىڭىزنى ئېيتىڭ ، كىم بولىسىز » دەپتۇ . ئۇنىڭ سىيىت نوچى ئىكەنلىكى - نى بىلگەندىن كېيىن بۆلەكتىن كۆرۈشۈپتۇ ، ھالۇ ئەھۋال سورىدى - شىپتۇ . مېھمان بولۇشقا تۇتقانكەن ، سىيىت نوچى ئۆزى خاھلىق ئېيتىپتۇ . شۇ چاغدا تۇزچى بوۋاي :

«ئوغلۇم ، ئېلىپ يۈرگەن خېتىڭىزدىن كۆڭلۈمگە گۇمان چۈشتى ، ئوقۇتۇپ باقسىڭىز نە بولۇر » دەپتىكەن ، سىيىت نوچى مۇنداق جاۋاب بېرىپتۇ .

ئامانەتكە خىيانەت ،  
 نامەرد ئىشىدۇر .  
 پالاكەتنىڭ ئامرىقى ،  
 قورققاق كىشىدۇر .

كەلسە ئەجەل ناۋادا ،  
 جاننى ئالادۇر .  
 سۇلار كېتىپ ئاستىدا ،  
 تاشلار قالدۇر...

«خەير...» دەپ بوۋاي ئاق ساقىلىنى تۇتۇملاپ تۇرۇپ سىيىت نوچىغا باشتىن - ئاياغ بىر نەزەر سېلىپتۇ - دە ، ئاندىن :  
 ئامىن دەپ ئىككى قولىنى ئېگىز كۆتۈرۈپ بىر دۇئا قىپتۇ .

شۇندا سىتتاخۇن سماۋى چەكمەن چاپىنىنىڭ پېشىنى قايرىپ ، گۈل كەشتىلىك چەندازىسىگە قولىنى ساپتۇ - دە ، ئىككى سەر تەڭگىنى ئاپتۇ ، ئاق تەڭگىنى ئىككى قوللاپ بوۋايغا ئۇزاتقاندا - كەن . شۇ چاغدا بوۋاي قانداق قىپتۇ دېسەڭلار ، ئاق تەڭگىنى ئالماپتۇ .

«ئوغلۇم!... بۇ تەڭگىنى يانچۇقىڭىزغا سېلىپ قويۇڭ . قەشقەرگە بارغىنىڭىزدا ، تۆشۈكدەرۋازىدىن كىرەر چېغىڭىزدا ، سېپىلىنىڭ تۈۋىدە ، بېشىغا ئاق رومال ئارتىپ ، ئىككى بالىسىنى ئىككى يېنىدا ئولتۇرغۇزۇپ ، پاتمەمنىڭ كۆڭلەكىنى... ئوقۇپ ئولتۇرغان كۆزى ئەمما بىر موماي بار ، شۇنىڭغا بېرىڭ... ئەي يىگىت ، سىزگە خۇدا رەھمەت قىلغاي ، ئالاھى ئامىن...» دەپ...

ھېكايە مۇشۇ يەرگە كەلگەندە ئىشىك يەنە بايقىدەك زەردە بىلەن ئېچىلدى . سادىق شۇ چاغدىلا تام - تورۇسىنى ، بۇ كاتەك - تەك ئۆيدىكى سۈكەنگە قاچىلانغان شاپتۇلدەك غۇچچىدە ئادەملەر - نىڭ پارقىرىغان كۆزلىرىنى ، كىر باسقان يۈزلىرىنى ، پاخپايغان چاچ - ساقاللىرىنى ۋە ھېلىقى قولىدىن يېتىلەپ ئېلىپ بېرىپ ئولتۇرغۇزغان كىشىنىڭ سىياقىنى كۆرەلدى . خورمارەڭ چىد - بەرقۇت چاپانلىق ئۇ كىشى بىر قاراشتىلا باشقىلاردىن ئالاھىدە پەرقلەنىپ تۇراتتى . بۇ مەھبۇسلارنىڭ ئاشۇ ئىككىسىدىن بۆلەك ھەننىۋاسلا ئىشىك ئېچىلىش بىلەن تەڭ پەگاھقا توپلاشقاندى . چوقۇر گۈندىپاي بولسا ، دېۋەيلەپ تۇرغانلارغا گۆلىيىپ ۋارقىد - راپ :

— ئوماچقا دۈم چۈشۈپ ئۆلۈپ بېرىشەمسەن ؟ توختاپ تۇ - رۇشمامسەن ؟ ئاچ كۆز پېسەندىلەر ، — دەيتتى .  
ئوماچ جېڭىدىن كېيىنكى كۈننىڭ سۈرلۈك ۋە قاپقاراڭغۇ تۈن تەڭ مەزگىلى ئىدى . ئىشىك يەنە تاراقلاپ ئېچىلدى ، بىرى «سادىق» دەپ توۋلىدى . كەلگەنلەر سادىقنى ئۇ يەردىن ئاچىققاندا -

لىرىچە بۆلەك بىر بۆلۈمگە ئەكىرىپ ، پۈت - قوللىرىغا كويىزا ، كىشەنلەرنى سېلىپ ياخورغا<sup>①</sup> قامىۋەتتى . ئەھۋالنىڭ نېمە ئۈچۈن - لۈكىنى كېيىنكى بايلاردىن ئاڭلايسىز .

## 6

چاشگاھ مەزگىلى ئىدى . چوقۇر گۈندىپاي ئىشىكىنى غەزەپ بىلەن ئاچتى ۋە :

— چىقىشە ... — ۋارقىرىدى . چۈنكى ، ئۇ «يېڭى جىنايەت - چىلەر» ئۈچۈن تۈرمىنى بوشتىش ، بىكارنان يەيدىغانلارنى بېقىد - ۋەرمەسلىك بۇيرۇقىنى ئالغانىدى . قامالغانلار قوتاندىن قوي چىققاندا كاپلىشىپ چىقىپ ، تام تۈۋىلىرىنى بويلاپ ئىككى تەرەپتە قالايمىقان تۇرۇشتى . ئۇلارنىڭ ئارىسىدىكى ھېلىقى خور - مارەڭ چىبەرقۇت چاپانلىق يىگىت بولسا ، بىر بۇلۇڭدا چاپىنىنىڭ ياقىسىغا تۇمشۇقىنى تىقىپ ، بۆلەكچە بىر قىياپەتتە شۈمشىپ تۇراتتى . ئۇنىڭ قاپقارا ئويىناق كۆزلىرىدىن قانداقتۇر چۈشىنىپ بولمايدىغان بىر ھالەت ئىپادىلىنەتتى .

چوقۇر گۈندىپايىنىڭ يېنىدىكى دورداي كالىپۇك بىرى قاتتىق ئاۋازدا سۆزلەيتتى :

— كوچىغا چىققاندا يەنە چاتاق چىقىرىپ ئامانلىقنى بۇزۇ - شامسەن ؟ ...

— ياق .

— ۋاي ياق ...

— توۋا ، مىڭ توۋا ... — دېگەن ئاۋازلار ، توۋا - ئىستىغ -

پارلار ۋە كۈلكىلەر كۆتۈرۈلدى . گۈندىپاي :

— يەنە چاتاق چىقىرىپ بۇ يەرگە كىرىدىغان بولۇشساڭ

---

① ياخور — يالغۇز كىشىلىك ئاۋاقتا .

كۆرگۈلۈكۈڭنى كۆرۈشسەن ، ماڭ چىقىش... — دېۋىدى ، پاتىدە -  
پاراق ، ۋاراڭ - چۈرۈڭلار ، كۈلكە ، خوشلىشىشلار باشلاندى .  
خورمارەڭ چىبەرقۇت چاپانلىق يىگىتمۇ تۈرمىدىن چىقىپ  
تاكى ياۋاغ دەرۋازىسىدىن شەھەر ئىچىگە كىرىپ كەتكۈچە كەينىگە  
پات - پات قاراپ قوياتتى . ھېلى بىرى ئارقىسىدىن قوغلاپ  
كېلىپ «سېنى خاتا چىقىرىۋېتىپتىمىز...» دەپ قايتۇرۇپ ئاپىدە -  
رىپ قامايدىغاندەك تۇيولاتتى .

«ۋا ئەجەبا؟ — دەيتتى ، ئۇ ، — يەكەندىن مېنى شۇنچە  
غەزەپ بىلەن ئەكېلىشتى ، ئەمدى مۇنداق ئوڭايلا چىقىرىۋەتتىدە -  
يا؟... ھېلىقى كېچىسى ئاچىقىپ كەتكەن يىگىتنىڭ ئېتىمۇ  
سادىق ئىكەن يا شۇنى مېنىڭ ئورنۇمغا سولغاندىمۇ؟... مېنى  
مۇنداق كوچا جىنايەتچىلىرى قاتارىغا قامماسلىقى تۇرغانلا  
گەپ ئىدىغۇ؟... يا ئۇ ماڭا ھېسداشلىق قىلىدىغان بىرەرنىڭ  
قولغا چۈشۈپ قالغان بولسا يوقىتىۋەتكەنمىدۇر؟... بولمىسا  
مېنى مۇنداق ئوڭاي قويۇۋەتمەس ئىدى...»

ئەگەر ئۇنداق بولماي ، ھېلىقى سادىق مېنىڭ ئورنۇمغا كەتتە -  
كەن بولسا ئۇ بىچارىگە بەكمۇ ئوۋال بولىدۇ - دە ، بەلكى  
ئۇنداقتىمۇ بولماس ، ئۇنداق بولغان تەقدىردىمۇ بەربىر ئۇ ئوغرى  
بىلەن مۇشتلاشقان - دە...»

خورمارەڭ چاپانلىق يىگىت ئاشۇنداق خىياللارنىڭ ھەلەكچىدە -  
لىكىدە ھېيتگاھقا قانداق كېلىپ يەتكىنىنىمۇ سەزمەي قالدى .  
ئۇ «تىللا سارىيى» نىڭ دوقمۇشىدا بىر ئاز تۇردى ، ئاندىن ئاشخا -  
نىغا كىرىشنى ئويلىدى - دە ، چىبەرقۇت چاپىنىنىڭ ئەستىرى  
قېتىغا ئېھتىيات ئۈچۈن ئېشىپ تىقىۋەتكەن تىزىنى سىلاپ قوي -  
دى . ئۇ شۇيان مېڭىپ تۇرسۇن ؛ بىز ئەمدى گۈلقىزنى ئەكەتكەن  
قوڭغۇراقلىق مەپە ئىزىدىن بارىمىز :

## ئىككىنچى باب

### قوڭغۇراقلىق مەپە

بىز ، قوڭغۇراقلىق مەپىنى تېپىشتىن ئاۋۋال ئۇنى ئوينىدىمىز . تىپ يۈرگەن ھېلىقى «چۆپقەت» خوتۇن بىلەن تونۇشۇپ ئۆتتىمىز : ئۇ خوتۇننىڭ ئېتى ئايباشاخان بولۇپ ، ئەسلىدە يەكەن يېڭىشەھەرلىك تەئەللۇقاتىدىن ئايرىلغان بىر خاراباتى بەگىنىڭ قىزى ئىدى . ئىنچىكە بوي ، سوقا يۈز ، ياپما قاپاق ، شادا پاقاق بۇ قىز مەيداندا چىلىم تازىلاپ ، خاكا ئۇۋۇلاپ ۋە بەزەن بەگىنىڭ سەرخانا تۈۋى «قىزىمىنى تېتىپ ...» ئۆسكەندى . ئېشەك ھاڭرىغان ، داپ داراڭلىغان يەردە يۈرۈپ بىزەڭ ئۆسكەن بۇ داپشاق «قىز»نى ئەر ئالمىغاچ ، ئاقىۋەت ئۇ ، بىر گۆرۈخاننىڭ دۆك خوجايىنىغا تەگكەندى . دۆكنىڭ ئايلىما كوچا ئاغزىدىكى دۆكىنىڭ ئالدى «گۆرۈخانا» ، ئارقا تەرىپى بولسا «بۆلەكخانا» ئىدى . ئۇ كېيىنچە دۆك بىلەن كېلىشەلمەي ئاجرىشىپ كەتكەندىن كېيىن «كوچا خوتۇنى» بولۇپ يۈرگەن ، ئاخىرى تاماشا بىلەن قەشقەرگە كەلگەن . بۇ يەردە «لەڭزىكەش»<sup>①</sup> بولۇپ قالغان . كېيىنچە بولسا «يېڭىشەھەر جالىپى» دەپ نام ئالغان . بىز كۆرگەن قوڭغۇراقلىق مەپىنى سېتىۋالغان ، ئۇنىڭ كۆك مىلەڭ . زىسى دالدىسىدا كۆپ پايدىلارنى ئالغان ، ئۆز ئېھتىياجىدىن سىرت چاغلاردا كوچا كىراسىغىمۇ سالغان ؛ بۇ كۈنلەردە ئايباشا

① لەڭزە — ھەربىي گازارما .

سەمرىپ ، تولۇپ بىر ئاجايىپ «سەتەڭ» بولۇپ قالغانىدى . بۇ سۆزلەر شۇ يەردە قېلىۋەرسۇن !...

جىرەن قاشقا ئات بويۇن - باشلىرىغا مارجاندەك ئېسىلغان ساز قوڭغۇراقلىرىنى سايرانقىنىچە ئويىناپ ، ئەركىلەپ ھېيتگاھ-دىن ئۆتۈپ ، يان كوچا ئارقىلىق يۇمىلاق شەھەر كۆلبېشىنى ئايلىنىپ ، دىۋىزىيە شتابى سېپىلىنىڭ تۈۋىدىكى تار كوچا بىلەن ماڭدى - دە ، دىۋىزىيە شتابى دەرۋازىسىنىڭ ئالدىغا كەلگەندە توختىدى . مەپىدىن سەكرەپ چۈشكەن ئايپاشا پوستتا تۇرغان ئەسكەرنىڭ بىرىگە نېمىنىدۇر دەپ قويۇپ ، يەنە مەپىگە چىقىشى بىلەن تەڭ قامچىدىن قارس ، تۇياقلاردىن پاس چىقىشقا باشلىدى . مەپە يېڭىشەھەر دەرۋازىسىغا كەلگەندە كۈن سېپىل كەينىگە ئېگىلمەكتە ئىدى . سېپىل شۇنچە ئېگىز ۋە ھەيۋەتلىك ئىدىكى ، ئۇنىڭ ئۈستىدىكى ئاجايىپ راۋاقلارغا يېقىنراق يەردىن تىك قاردىغان كىشىلەرنىڭ دوپپىسى چۈشۈپ كېتىشىمۇ مۇمكىن ئىدى . شەھەرنىڭ ئىچكىرىكى ، تاشقىرىقى قوش قاناتلىق يوغان ۋە سۈر-لۈك تۆمۈر دەرۋازىلىرى شۇقەدەر ئاجايىپ ئىدىكى ، تۇنجى قېتىم كۆرگەن كىشىگە بەكمۇ سۈرلۈك بىلىنىشى تەبىئىي ئىدى . ئىل-گىرى بۇ دەرۋازىدىن كىرىپ كۆرمىگەن ئات - ئۇلاغلار بولسا ، ھەيۋىتىدىن ئۈركۈپ ، ماڭماي تۇرۇۋېلىپ ، بىرمۇنچە تاياق يېگەندە مۇ بولاتتى ، لېكىن جىرەن قاشقا بۇ يەرلەر بىلەن ئوبدان تونۇش بولغاچقا ، دەرۋازىدىن پەرۋاسىز ھالدا كىرىپ كېتىۋەردى .

— قېنى ، گۈلنىز ، چۈشۈڭ ، — دېدى ئايپاشا مىلەڭزىنى قايرىۋېتىپ ، گۈلنىز تېڭىرقاپ ئايپاشادىن :

— قەيەرلەرگە كېلىپ قالدۇقا؟ — دەپ سورىدى .  
— ھېيتگاھتىن ئۆتۈپ ، قۇمدەرۋازا بىلەن ئايلىنىپ ، ئەم-دى مۇھىم بىر ئىشىمىز بولغاچقا ، كونا مويدۇڭزا بىلەن ئارىيار-غا كەلدۇق . ماۋۇ يەردە يولۇقۇپ ئۆتىدىغان بىر كىشىمىز بار . بىر ھەربىيگە مەپىنىڭ بىر ئېتىنى سېتىۋېتىمىز يا پۇلنى بېرەي

دېمەيدۇ ، ئەمدى بەرمەيدىغان بولسا ئۆزۈمنى بىر تونۇتۇپ قويمىد-  
سام ، يولۇقۇپ ئاندىن ماڭساقمۇ ئات بەلەن بولغاندىن كېيىن  
بىردەمدە يېتىمىز ، يۈرۈڭ ، شۇ يەرگە كىرىپ ئۆتىمىز...

ئۇ گۈلنى قاپقارا قوش قوۋۇقلۇق ئىشكىتىن ئەپچىل  
تۆت چاسا بىر ھويلىغا باشلاپ كىردى . ئۇلارنى يىگىرمە بەش  
ياشلار ئۆپچۆرسىدىكى بىر تەتەي قارشى ئالدى . ئۆي خېلى  
سەرەمجان ئىدى . تامدىكى ئاجايىپ - غارايىپ قىزلارنىڭ بەدەۋى  
سۈرەتلىرى غەلىتە نەرسە بولۇپ كۆرۈنگەچكە گۈلنى ھەممىگە  
ھەيرانلىقتا سەپسالماقتا ئىدى . ئاۋۇ ئىككى خوتۇن بولسا ، ئۆزد-  
چە بىرنەرسە دېيىشىۋاتاتتى . شۇ ئارىدا ئايپاشا :

— مەن تەرەتكە چىقىپ كىرەي ، — دەپ يانپىشىنى سىلاپ ،  
ئۇۋا ئىزدىگەن توخۇدەك يورغىلاپ تالاغا ماڭدى . گۈلنى ئىنتىد-  
لىۋىدى ، ئۇ ، — مەن ھازىرلا كىرىمەن ، — دېدى - دە ،  
ئىشكىنى ھىم يېپىپ پايپاسلىغىنىچە مەپىگە چىقتى - دە ، تىك-  
ۋەتتى .

ئۇچقۇر ئات پۇرقۇپ ۋە ئەركىلەپ ئويىناپ باراتتى . مەپە  
پاختا زاۋۇتىدىن ئۆتۈپ ، قىزىلنىڭ كۆۋرۈكى ئاغزىغا كەلگەندە  
كونىشەھەردىن ئىتتىك چىقىپ كېلىۋاتقان بوز ئاتلىق بىر مەپە  
بىلەن ئۇچراشتى . ئىسكەتسىز بىر كىشى بېشىنى چىقاردى . ئۇ ،  
ھېيتگاھدىكى مالىماندا ساغرىسى سۈت - قايماق بىلەن بۇلغانغان  
ھەربىي ئەمەلدار ئىدى . ئۇ :

— سىزنى بىزنىڭ ئۆيىگە چىقىپ كەتتى دەپ ئاڭلاپ ، ئالدى-  
راش چىقىۋاتسام توختاپ تۇرماپسىزغۇ ؟ ... — دېدى ئايپاشاغا .  
ئۇمۇ خەنزۇچىسىغا ئەركىلەپ سۆزلەپ :

— ئىش توغرىلاندى ، ئەتىگەن سىز كۆرگەن قىز شۇ .  
ئۆيىڭىزدە قالدۇرۇپ قايتتىم . پىڭ تەتەينىڭ خېلى پەمى  
بارغۇ ؟ ... ئۇ ياۋا قۇشنى ئۆگىتىۋالار . ھى... ھى... ھى...  
— رەھمەت سىزگە .

— شۇنداق قىلىپ قاچان ماڭمەن دەۋاتسىز ، ھۆرمەتلىك  
ياڭ تۇەنجاڭ ؟...

— مۇشۇ ھەپتىنىڭ ئىچىدە ماڭارمىز .

— يولىڭىز بولغاي ، بىزنى ئۇنتۇپ قالماسسىز ، ھە...

ھە... ھە...

— ئەلۋەتتە شۇنداق ، سىزنى ئۇنتۇشنى گۇناھ دەپ بىلىد-  
مەن . ياخشىلىق قىلغان ئادەمنى تاكى ئۆلگۈچە ئۇنتۇماسلىق  
مېنىڭ تەبىئىي ئادىتىم . ماڭغىچە ئۆيىڭىزگە ئالاھىدە بىر بېرىپ  
خوشلىشىپ قايتماقچىمەن .

— ئۇنداق بولسا قاچان كۈتمەن ؟

تۇەنجاڭ ئاغزىنى بىرنەچچە قېتىم مىدىرلاتقاندىن كېيىن  
بارمىقىنى ساناپ تۇرۇپ جاۋاب بەردى :

— شەنبە كۈنى .

— ماقۇل ئەمەسە ، شەنبە كۈنى كەچتە كۈتمەن - ھە ؟

— ھەئە .

— خەير خوش .

— خوش ئەمەسە ، ھۆرمەتلىك ياڭ تۇەنجاڭ .

«ياڭ تۇەنجاڭ» نىڭ ئىسمى ياڭ زىڭيۈەن بولۇپ ، قىرىق  
ئىككى ياشلاردا ئىدى . ئۇ مەلۇم پىيادە تۇەننىڭ مۇئاۋىن تۇەنجا-  
ڭى بولۇپ ئۆسكىنىدىن كېيىنكى ئۈچ يىل مابەينىدە تۇەنجاڭلىق-  
نى تالىشىپ قىلمىغان - ئەتىگىنى قالمىدى . تۇەنجاڭنىڭ ئۈس-  
تىدىن دىۋىزىيىگە ۋە باشقا جايلارغا نەچچە نۆۋەت «مەلۇمات»  
يوللىدى . كىم بىلسۇن ، كۆپ ئۆتمەي ياڭ زىڭيۈەننىڭ قىلغىنى  
ئۆزىگە يېنىشقا باشلىدى . بارلىق بۇزۇقچىلىقلاردا كېكىردىكى  
تومۇرداش بولغانلار ئۇنى خىزمەتتىن ھەيدەش قارارىنى چىقاردى ،  
لېكىن بۇيرۇقنى ئۆزىگە ئاڭلاتقاندا ئۆزلىرىگە يامان بولمىسۇن  
ئۈچۈن «خىزمەت ئېھتىياجى بىلەن ئىچكىرىگە بارىدۇ...» دەپ  
ئۇقتۇردى . بۇ بۇيرۇقتىن خەۋەر تاپقان ياڭ زىڭيۈەن يېغىرىنى

يېپىش ئۈچۈن ئايالى ۋە باشقىلارغا : «غەربىي شىمال قوماندانلىق شتابى خىزمەتكە چاقىرىپتۇ ، ئەمىلىم ئۆزلىدى...» دېگەنلەرنى تارقىتى .

پىڭ تەتەي دەسلىپىدە ئىككىلىنىپ ۋە قايغۇرۇپ يىغلىدى . چۈنكى ئۇ قەشقەردە تۇغۇلۇپ ئۆسكەن بىر قېچىر بولغىنى ئۈچۈن ئىچكىرىگە بارغۇسى كەلمەيتتى ، لېكىن ئېرىدىن ئۆلگۈدەك قور-قىدىغانلىقى ۋە بۇ يەردە ئۆزىگە قارايدىغان كىشى بولمىغىنى ئۈچۈن ئاخىر كۆندۈ ، ئەمما ئېرىنى مۇنداق بىر شەرت (بالىسى بولمىغىنى سەۋەبلىك قەشقەردىن قىز ئەكېتىش) كە كۆندۈرىدۇ . خوتۇنىنىڭ پىكىرىگە قوشۇلغان ياكى ئاخىرى «ئىشلەتسەم قۇل ، ساتسام پۇل» دەپ ئويلايدۇ - دە ، بۇ ئىش ئۈچۈن قولىدىن ھەممە بالا - قازا كېلىدىغان ئايپاشاخانى ئاتلاندىرىدۇ . ئايپاشا ، گۈلنى گۈزەر كۆۋرۈكىدىن ئۆتكۈزۈپ قويۇش ھىيلىسى بىلەن تاپشۇرۇقنى ئورۇنداپ قايتىپ كېلىۋاتقىنىدا كۆۋرۈك بېشىدا ياكى بىلەن ئۇچرىشىپ بايقى گەپلەرنى قىلىشىدۇ .

شەنبە كۈنىنىڭ كەچلىكى . ئايپاشا تەييارلىقلارنى تەق قىلىپ قويۇپ ، ھۆرمەتلىك مېھماننى تەقەززالىق ئىچىدە كۈت-مەكتە ئىدى . ئەمما مېھماننىڭ قەرەلىدە كەلمەسلىكى ساھىبخاننىڭ ئىنتىزارىنى ئاشۇرماقتا ئىدى . ئۇنى «ئالدامچى ئەبلەخ يەنە يالغانچىلىقنى قىلارمۇ؟...» دېگەن گۇمان خۇددى گېلىدىن بوغقاندىك ئازابلايتتى .

قەشقەرنى بولسا ، بارغانسېرى قاراڭغۇلۇق قاپلىماقتا ئىدى . تالادىن ئاخىرقى قېتىم سالىپىپ كىرگەن ئايپاشاغا ئۈس-تەلگە تىزىلغان سەيلەر سەۋر - تاقەت تىلىگەندەك ، ھورنانلار ھومىيىپ قاراۋاتقاندىك ، شېشىلەر شارابقا شەرەتلەۋاتقاندىك تۇ-يۇلدى . ئۇ تاماكىدىن بىرنى قىڭغىر چىشلىگىنىچە كارىۋاتقا س-ئارىيان بولدى - دە ، پۇتلىرىنى مىنگەشتۈرۈپ ياتتى ۋە ئاچچىق ئويلارغا پاتتى . ئۇنىڭ خىيالىنى تالادىن تۇيۇقسىز كەلگەن شەپە

ئاۋازى بۇزدى . بۇ ياڭنىڭ شىپىرلىغان ئاياغ ئاۋازى ئىدى . ئۆيگە ئىنجىقلىغان پېتى كىرىپ كەلگىنىدە ئايپاشانىڭ گۈل قەقەلىرى ئېچىلىپ كەتتى .

— مەن كۆپ ئولتۇرالمايمەن ، — دېدى ياكى كۆزلىرىنى خۇمارلاشتۇرۇپ كۈلۈپ ، — يەنە بارىدىغان يەرلىرىم بار . بۈگۈن ھەممە ئىشلارنى پۈتتۈرۈپ...

— كېلىش سىلىنىڭ ، كەتكۈزۈش بىزنىڭ ئىختىيارىمىزدا ... — دېدى ئايپاشا ئۇنىڭ سۆزىنى بۆلۈپ ئاينا قلاپ .  
— شۇنداق دېگىنىڭىزگە كۆپ رەھمەت . شۇنچىلا جۇۋاپ-سىز .

— ئەرزىمەيدۇ ، ھۆرمەتلىك ياكى تۇەنجاڭ ھە... ھە...  
...ھە...

— ئىشىكلەرنى مەھكەم رەك ئېتىۋېتىڭچۇ ، بىر چىراغ چېكەيلى !

— ھە... ھە... ھە... ماقۇل ، ياكى تۇەنجاڭ ، — ئۇ تاي تاڭلاپ بېرىپ ئىشىكنى ئەتتى .

— سىزگە ئاتا پۇراق ئالغۇچ كېلىۋىدىم ، — دېدى ياكى يانچۇقنى كولاۋېتىپ : ئۇ «قول بالىسى» قىلىپ راسلىدى .  
دە ، چىراغنى ئۈستەلگە توختىتىپ تۇرۇپ ئەپيۈننى راسا بىر شورىدى . ياكى تالا تەرەپنى تىڭشاپ تۇرۇپ :  
— بىرەر شەپە بارمۇ ، نېمە ؟ — دېدى .

ئايپاشا دەلدەڭلەپ تالاغا چىققاندا قاراڭغۇلۇق قاپلىغان ئالەم گۆردەك سۈرلۈك ۋە جىمجىت ئىدى . بۇ جىملىقنى قەيەردىدۇر قاۋىغان ئىتنىڭ ئاۋازىلا بۇزۇپ تۇراتتى . ئايپاشا يۆتىلىپ تەرەت-خانا تەرەپكە ماڭدى . ياكى بولسا ، چاقماق تېزلىكىدە ھەرىكەتلەندۈرۈپ مەكتە ئىدى . ئۇ ئىچ يانچۇقىدىن كىچىككىنە يۇمىلاق قۇتىنى ئالدى . دە ، رومكىنىڭ بىرىگە ئېڭىشتۈردى ، ئاندىن ئۈستىگە ھاراقنى تولدۇرۇپ ، ئىككى رومكىنى قاتارلاپ قويۇپ خاتىرجەم

ئولتۇرۇۋەردى .

ئاپپاشا دەلدەڭلەپ كىرىۋېتىپ ئىشىك ئۈلگۈجىكىگە ئۆزىنى ئۇرۇۋېلىپ غەلىتە ئاۋاز بىلەن كۈلدى - دە ، ئاندىن ئىشىكنى چىڭ ئېتىۋېتىپ كارىۋاتتا يانتۇ ئولتۇردى .

— مەن بولسام ئەتە كېتىمەن ، — كۈلۈپ تۇرۇپ سۆز باشلىدى ياك ، — سىزنىڭ كۆرسەتكەن ئىلتىپاتلىرىڭىز ئۈچۈن ئالتۇن بىلەزۈكمۇ ئازلىق قىلاتتى ، لېكىن ئاددىي بولسىمۇ مېنى كۆرگەن كۆزدە كۆرسۇن دەپ مۇشۇ بىر تال ئۈزۈكنى سىزگە ھەدىيە قىلماقچىمەن... قېنى ، جېنىم... ئەكېلىڭ ، ئۆز قولۇم بىلەن سېلىپ قوياي...

ئۇ ، ئۈزۈكنى ئاپپاشانىڭ بارمىقىغا سېلىپ قويدى - دە ، ئاندىن ئۇنى ئۆزىگە تارتىپ تۇرۇپ :

— ئەمدى سىزنىڭ سالامەتلىكىڭىز ئۈچۈن مۇشۇ ئاخىرقى رومكىنىمۇ ئۆز قولۇم بىلەن ئىچۈرۈپ قوياي... — دېدى ۋە بەلگىلىك رومكىنى ئۇنىڭغا بىراقلا ئىچۈردى ، بېلىقىنىمۇ ئۆز قولى بىلەن يېگۈزدى .

ئاپپاشا كارىۋاتتىكى تۆشەككە يۆلىنىپ ، ئاۋۋال مۇشۇك-تەك ، كېيىن ئىتتەك خىرقىراپ خورەك تارتقىلى تۇردى . ئاستا قوزغالغان ياك ئىشىكنى ئاۋايلاپ ئېچىپ تالاغا قارىۋىدى . ئالەم ئابايامقىدىنمۇ قاراڭغۇ ، سۈرلۈك ۋە جىمجىت بولۇپ تۇيۇلدى . ئۇ ، پۈتىنىڭ ئۈچىدا دەسسەپ كەلگىنىچە ئاپپاشانىڭ ئۈزۈكى ۋە قۇلاقلىرىدىكى ھالقىسىنى ، قىزىل ساندۇقىدىكى تۈگۈچلىرىنىمۇ قويماي ئېلىپ ، چىراغنى ئۆچۈردى - دە ، ئىشىكنى ئېتىپ غىپىدە تىكۋەتتى .

## ئۈچىنچى باب

# ئاشخاندىكى ئۇچرىشىش

### 1

ئوردا ئالدىغا كېتىدىغان تۆت كوچا دوقمۇشىدىكى ئاشخاندا  
تىجارەت راسا قىزىپ كەتكەندى . ئاق دوپپىنى قىرلاپ كىيگەن  
ئېگىز بويلۇق ، قارا بۇرۇتلۇق قاۋۇل ئۈستام بولسا ، ئاۋازىنىڭ  
بارىچە توۋلاپ مانتا سانايىتى .

ئىشىك ئالدىدىكى تونۇر تۈۋىدە تۇرغان قارا قاش ئوغۇلمۇ  
«گۆشگىردە» دەپ ئاغزى بېسىلماي توۋلايتتى . ئىچكىرىدىن بول-  
سا ساپلىق ساداسى بىلەن پىياز توغراۋاتقان قىغراق ئاۋازى ئاڭ-  
لىناتتى . ئوتتۇرا ئىشىك ئۈدۈلىدا خۇددى قاردىن ياسالغان پوم-  
زەكتەك پۇسىمىلاق ، يەل بېرىپ كۆپتۈرگەندەك سېمىز بىر كىشى  
غۇلاچلاپ لەڭمەن سوزۇۋاتاتتى . بۇلۇڭ تەرەپتىكى خالىي خانىلار-  
دىن ئەر - ئاياللارنىڭ ناخشا ئېيتىۋاتقان ، چاقچاقلىشىۋاتقان ،  
كۈلۈشۈۋاتقان ئاۋازلىرى ئاڭلىنىپ تۇراتتى . ئوتتۇرىدىكى بوش-  
لۇققا تولىسى دېھقانلار ئولتۇراتتى .

بىزگە تونۇش ھېلىقى خورمارەڭ چىبەرقۇت چاپانلىق ، بۇغ-  
داي ئۆڭلۈك ، ئوتتۇرا بويلۇق ، ئوتتۇز بەش ياشلار ئۆپچۆرىسىد-  
كى يىگىتمۇ ئىشىككە يېقىن يەردىكى بىر ئورۇندا ھەممىگە  
بىر - بىر نەزەر سېلىپ تىپتىنچ ئولتۇراتتى ، ئاق پەرتۇق تارتقان  
كۈتكۈچىلەر بولسا پۈت - پۈتتە ، قول - قولغا تەگمەي يورغىد-

لىشىپ يۈرەتتى .

بىر چاغدا ئىشىكتىن ئاشۇ يىگىتكە تەڭتۇش دېگۈدەك بىر يىگىت كىرىپ كەلدى - دە ، ئەتراپقا نەزەر تاشلاۋېتىپ ھېلىقى خورمارەڭ چاپانلىقنى كۆرۈپ :

— ھوي... سالامۇئەلەيكۇم ، — دەپ ، تېڭىرقاپراق قول ئۇزاتتى ۋە ئۇنىڭغا باشتىن - ئاياغ سەپىلىشقا باشلىدى . ئۇ بىر ئورۇندۇقنى تارتىپ يىگىتكە ئۇدۇل ئولتۇردى - دە :  
— مەن ئۆزلىرىنى تونۇغاندەك قىلىمەن ، — دېدى .  
— تونۇسىلىمۇ تونۇغانلا ، — دەپ تەبەسسۇم قىلدى خورمارەڭ چاپانلىق يىگىت .

— نەدىن سورايمىز ؟

— ئاقسۇدىن .

ھەر خىل ئېھتىماللارغا قارشى ھازىرلىق قىلىپ ئۈلگۈرگەن خورمارەڭ چاپانلىق يىگىت دەرھال ئادىرىسىنى ئۆزگەرتىپ ئۈلگۈردى .

— ئاقسۇدا بىزنىڭ ساۋاقداشلاردىن قاسىم ، قادىرلارنى بار ئىكەن دەپ ئاڭلىۋىدىم ، بەلكى كۆرگەن بولۇشلىرى مۇمكىن .  
— مەنمۇ شۇنداق ئاڭلىدىم ، ئەمما كۆرمىدىم . ئۆزۈممۇ ئاقسۇدا كۆپ بولمىغانمەن ، — دەپ پەلپەتەش جاۋاب بەردى ئۇ .  
— تونۇپلا تۇرىمەن ، راستىنى دېسەم ئاتلىرى تىلىمنىڭ ئۈچىدىلا تۇرىدۇ ، نېمىدى ؟ سا... نېمە ؟

— سايىم ، — دەپ دەرھال گەپنى ياسىۋەتتى خورمارەڭ چاپانلىق يىگىت .

— ھە ؟... سايىم ؟... يا... ياق ، ئۇنداق ئەمەسقۇ دەيمەن ؟  
— ئەمەسە نېمە ؟... — ئۇ قايتۇرمىلاپ سورىدى .

— دېدىمغۇ ، تىلىمنىڭ ئۈچىدىلا تۇرىدۇ دەپ... ھە مەيلى ؛  
سايىم بولسىمۇ بولسۇن ! ھېلىقى... ھە ، ھېلىقى... «دېدىل» دېگەن نام بىلەن شېئىر يازىدىغان ئۆزلىرى ئەمەسمۇ ؟

شۇ ئەسنادا خورمارەڭ چاپانلىق يىگىتنىڭ يۈرىكى «قارت» قىلىپ قالدى .

— راستمۇ؟... تاپتىممۇ؟... راست تونۇپتىمەنمۇ؟...  
ئۇنىڭ قىلىق ۋە قىياپىتىدە چىن سەمىيەت سەزگەن خور-  
مارەڭ چاپانلىق يىگىت ئىختىيارسىز كۈلدى ۋە :  
— راست... — دەپ بېشىنى لىڭشىتتى .

— ئەكەلسىلە قوللىرىنى باشقىدىن كۆرۈشەيلى...  
يىگىت ئورنىدىن دەس تۇردى - دە ، ئۇنىڭ قولىنى ئالماقاز-  
لىرى ئارىسىغا ئېلىپ شۇنداق سەمىي تۈتتىكى ، سۆيۈپ كۆ-  
رۈشكىلى ئاز قالدى ، ئاندىن :

— تاماق بۇيرۇتتىلىمۇ؟... يامان يەردە ئولتۇرۇپ قاپتۇ-  
مىز ، تاماكىدىن بىرنى چەككەچ ئولتۇرايلى ، — دېدى يېنىنى  
كولىغاچ ئاشپەزنى توۋلىدى .

دېدىل بىلەن لىتىپجان ئاشخانىدىن چىققاندا كۈن قىيام  
بولۇپ قالغان چاغ ئىدى .

— مەن مۇنچىغا بارماقچىدىم ، — دېدى دىدىل .  
— مۇنچا - پۇنچىنى قويسىلا ، ھازىر بىزنىڭ ئۆيگە بارد-  
مىز ، — دېدى لىتىپجان . ئۇلار تەكەللۇپ قىلىشىپ تۇرغاندا  
ئېگىز بويلۇق ، جەندە چاپانلىق بىر كىشى كېلىپ سازا قىلدى .  
لىتىپجان دېدىلىنى ھەرىكەتتىن توسۇپ ، قويۇن يانچۇقىدىن بىر  
تۇتام پۇلنى ئالدى - دە ، ئارىسىدىن ئىلغاپ يېڭى بىر تىزنى  
دېۋانگە بەردى . دېۋانە دۇئا قىلىپ بولۇپ پاكىز ۋە ئۆسكىلەڭ  
ساقىلىنى سىيپىغاچ ھەر ئىككىلەنگە بىر - بىرلەپ نەزەر سال-  
غىنىدا ئوتلۇق كۆزلىرىدىن قانداقتۇر بىر ئاجايىپ نۇر چاقناپ  
كەتتى .

— ئاجايىپ ئادەم ئىكەن ، — دېدى لىتىپجان دېۋاننىڭ  
كەينىدىن قاراپ تۇرۇپ .

— «ئەسكى چاپاننىڭ ئىچىدە ئادەم بار» دېگەن گەپ بىكار

ئەمەس ، — دېدى دېدىل مەنلىك ئاھاڭغا . ئارىنى ئاز جىملىق ئارىلىدى . لىتىچان بولسا ، دىۋانە تەرەپكە تېخىچە قاراپ تۇراتتى .

— شۇنداق قىلاي ، — دەيتتى دېدىل مېڭىشقا تەمشلىۋې-  
تىپ ، — مۇنچىغا بېرىپ كېلەي .

ئۇ لىتىچان بىلەن ھېيتگاھ مۇنارىسى تۈۋىدە ئۇچرىشىشقا ۋەدىلىشىپ مۇنچا تەرەپكە يول سالدى .

دېدىل كېتىۋېتىپ : «بۇ ئاجايىپ ئىشقۇ ؟ ئويلىمىغان يەر-  
دىن تۇغۇلمىغان توشقان چىقىپتۇ ، دېگەندەك ، كۈتمىگەن بىر  
چاغدا ، كۈتۈلمىگەن كىشىگە يولۇقۇپ قالدىما ؟... بۇ ماڭا نېمە-  
چىۋالا قىلىدۇ ؟ دارىلئېتامدا بىللە ئوقۇغان ۋاقتىمىزدا ئامراق  
ئاغىنە بولساقمىغۇ بىر گەپ ئىدى . بۇنى «لىتىپ خوراز ، دەپ  
ھېچكىم ياقىتۇرمايتتى» دېگەنلەرنى خىيالىدىن ئۆتكۈزدى .

## 2

جۈمەنىڭ ۋاقتى يېقىنلاشماقتا ، ئەرەب مەزىن ئەزان ئېيت-  
ماقتا ؛ لىتىچان بولسا ، دېدىل كەتكەن تەرەپكە كۆز تىككەچ  
مېڭىپ يۈرمەكتە . مىغلىدىغان كىشىلەر دۇرۇت - ئىستىغپار  
ئوقۇپ مەسچىتكە كىرمەكتە ئىدى .

دېدىل نېرىدىنلا لىتىچاننى كۆرۈپ ، ئۆزى خاھلىق ئېيتقاچ  
قەدىمىنى ئىتتىكلەتتى .

— سىلنى ساقلىتىپ تازىمۇ سەت بولدى - دە ، بارسام  
ئۇ كاساپەتنىڭ بىرنېمىسى بېسىق ئىكەن ئەمەسمۇ ؟ ...  
سەرراپتىمۇ بىرقانچە ئادەم بار ئىكەن . شۇڭا مەن ...

— ھېچ ۋەقەسى يوق ، — دېدى لىتىچان خۇش تەبەسسۇم  
بىلەن . ئۇلار جۈمەدىن تارقىغاندا ئادەملەر دېڭىزغا ئايلانغان  
ھېيتگاھدا سودا - سېتىق قىزماقتا ئىدى .

— يۈرسىلە ، ئاۋۇ دۇكانغا كىرىپ ئۆتىدىغان بىر  
ئىش بار ، — دېدى لىتىپجان دېدىلغا . ئۇنىڭ كۆرسەتكىنى ئوردا  
ئالدىنىڭ رەستىگە كېتىدىغان دوقمۇشتىكى دوپپا دۇكىنى ئىدى .  
پاكىنەك ، ئاق سېرىق ، چار ساقال سېتىقچىغا ، — تور بادامنىڭ  
بەلەنرەكىدىن بولسا ئەكەلسىلىچۇ ، — دېۋىدى ، سېتىقچى قوتاز  
قۇيرۇقى يەلپۈگۈچى ئىشقا سالغاچ دوپپىدىن بىرقانچىنى كەل-  
تۈردى ۋە مەدداھدەك جاۋىلداپ ماختىغىلى تۈردى .

— مانى كىيىپ باقسىلا ، — دېدى لىتىپجان دېدىلغا .  
— ياق - ياق ، — دېدى دېدىل بېشىنى قاچۇرۇپ .  
— كىيىسىلە ، كىيىپ كۆرسىلە ، كىيىپ كۆرگەنگە پۇل  
ئالمايمىز ، — دېدى كۈلگۈنچەك سېتىقچى ۋە دوپپىنى ھاپىلا -  
شاپىلا كىيدۈرۈپ ئۈلگۈردى .

— ئۇنداق بولسا ، مەن چىمەندوپپا كىيەي .  
— ھە... ھە... دۇرۇس ، — دېدى لىتىپجان دەرھاللا ، —  
بېشىمدىكى چىمەندوپپا... ئەمەسمۇ - ھە ؟  
ئۇلار ئۇزاپ ماڭدى . يانداش كېتىۋېتىپ ، چىمەندوپپىغا  
پات - پات قاراپ قويغان لىتىپجان مۇنداق بىر شېئىرنى ئاستا  
ئوقۇپ باراتتى :

كۆردۈڭمۇ ، بېشىمدىكى چىمەندوپپا ،  
گۈلىنى قەشقەر قىزى ئۆزى تىككەن .  
زەن قويساڭ ئالتۇن يىڭنە ئىزلىرىغا ،  
كۆزىنىڭ خۇنلىرىنى راسا تۆككەن .  
چېۋەرلىك خىسلىتىگە قارىغىنا ،  
قانداق خۇش نەقىشلەرنى نەپىس چەككەن .  
ھەر چىمەن ، ھەر چېچەكنىڭ چانقىغا ،  
بىر ئۆمۈر مۇھەببەتنىڭ مېھرى چۆككەن...

— توغرىمۇ ؟

— توغرا !

دېدىل بىر تاتلىق كۈلۈمسىرەپ بېشىنى لىڭشىتىپ تەستىق-لىدى .

ئۇلار ئۆيگە يېتىپ كەلگەندە رابىيەم تۈگۈلگەن چۆچۈرىلەرنى خۇددى رەتكە تىزىلغان ئەسكەرلەردەك قاتارلاپ قويۇپ ساقلاپ ئولتۇرغانىدى . لىتىپجان بوسۇغىدىن كىرىۋېتىپ :

— مېھمان باشلاپ كەلدىم ، ياخشى مېھمان ! — دېدى .

— كەلسىلە .

— ئەسسالام .

بەقەسەم كۆرپە قاتلاپ سېلىندى ، تىنچلىق ، ئامانلىق سورد-شىشلاردىن كېيىن ، رابىيەم ئۆز ئىشىغا كىرىشتى . لىتىپجانمۇ ئارىلاپ كىرىپ - چىقىپ يۈرەتتى . دېدىل بولسا ، بۇ ئازادە ، پاكىز ۋە سەرەمجان خانىداننىڭ جاي - جايىنى تاپقان ھەربىر رەتلىك نەرسىسىگە زوقمەنلىك بىلەن نەزەر سالماقتا ئىدى . يەڭ-لىرى تۈرۈلگەن لىتىپجانمۇ ئۆيگە كىرىپ ئۇدۇلمۇئۇدۇل ئولتۇردى . دېدىلغا دېرىزىدىن قىيپاش چۈشكەن كۈننىڭ ئالتۇن شولىسىمۇ بۇ ئەپچىل ۋە چىرايلىق ھۇجرىنىڭ ھۆسنىگە ھۆسن قوشۇپ ، ھاياتقا ھالاۋەت بېغىشلاۋاتقانداك ؛ تامدىكى ئانار گۈل-لۈك رەڭدار زىلچىمۇ ۋە ئۇنىڭ مىخىغا ئېسىلغان سەدەپ نەقىش-لىق قەشقەر دۇتارىمۇ خۇش تەبەسسۇم بىلەن چىشلىرىنى پارقىرد-تىپ كۈلۈۋاتقانداك تۇيۇلاتتى .

تەكلىپ - تەكەللۇپلارمۇ ئاشقا لەززەت قوشماقتا ئىدى .

— ئاش ئوخشىماپتىمۇ يا ؟ ... — دېدى قاچا - قۇچا

يىغىشتۇرۇۋاتقان رابىيەم تەكەللۇپنى ئۈزۈپ قويماي .

— ياق - ياق ... ھەرگىز ئۇنداق دېمىسىلە ، ئۇكام . ئاش

ئوبدان ئوخشايتكەن ، ئۆزۈممۇ چۆچۈرىگە ئامراق بولغاچ ، بىر چىنە زىيادە ئىچىۋەتتىم .

ئەرلەر سۆھبەتكە ، رابىيەم ھەرىكەتكە چۈشتى . ئۇ ، قاچا - قومۇچلارنى جايلاپ بولغاندىن كېيىن لېگەندە لىق ئۈزۈم كۆتۈرۈپ كىردى .

— بەشكېرەمنىڭ ئۈزۈمىدىن يەپ باقايلى !

— بىزنىڭ يۇرتىڭ ئۈزۈمىدىن دېمەمسەن ؟ —  
زوقلانغاندەك كۈلدى لىتىچان .

— بۇ سىڭلىمىز بەشكېرەمدىنمۇ ؟

— ھەئە ، بەشكېرەمدىن .

— باغنىڭ باغرىدىن ئىكەن - دە ، بەشكېرەم دېمەك —  
بېھشكېرەم دېمەكتۇر .

شۇ ئەسنادا ئەركىلەپ كىرگەن ئوماق ئوغۇل دىققەتنى تارتتى .

— نىجات... بالام ، يۈر ئىككىمىز ئاۋۇ ئۆيدە يەيمىز ، —  
دېدى رابىيەم ئوغلىنى يېتىلەپ چىقىپ كېتىۋېتىپ .  
— بالا نەچچە ؟

— خۇدا ئۆمرىنى بەرسە ئىككى ئوغۇل ، بىر قىزىمىز بار .  
— ئىسىملىرىچۇ ؟ — «نىجات» دېگەن نامنى ئاڭلىغاچ قىلدى .  
زىقىپ سورىدى دېدىل .

— چوڭىنىڭ ئېتى نىجات ، ئىككىنچىسىنىڭ دىلشات ، قىلدى .  
زىمىزنىڭ ئېتى بەختىگۈل .

دېدىل جەينىكىنى جوزىغا تىرەپ ، چىمەندوپىلىق بېشىنى بىر قولى بىلەن يۆلەپ ئولتۇراتتى . ئۇ ، ئاغزىغا ئاپارغان ئۈزۈمنى چىشلەشكە تەمىشلىۋېتىپ :

— دېمەك ، نىجات تاپساق ، دىلشات بولۇپ بەختىمىز ئىچىدە .  
لىدۇ... دېگەن سۆز ئىكەن - دە ! — دېدى .

رابىيەم بىر تاتلىق كۈلۈمسىرەپ كىرىپ كەلدى . لىتىچان سۆزگە ئاغزىنى ئۆمەللەۋاتاتتى . تالادىنلا ۋاتىلداپ كىرىۋاتقان ئايال ئاۋازى دىققەتنى بۇزدى .

— ھېيتگاھتا بىرى خوتۇننى ئۆلتۈرۈۋېتىپتۇ ، — دەيتتى  
 ئايال ئالدىراپ سۆزلەپ ، — ئون بەش يېرىگە پىچاق سېلىپتۇ ،  
 ئەمچەكتە بالىسى بار چوكان ئىكەن...  
 — ئۆيگە كىرسىلە ، رازىخان ئاچا .  
 — خوش... خوش ، ئىشىم ئالدىراش .  
 ئۇ ئالدىراپ كەتتى . بىردەمدىن كېيىن ئۆيدە ئولتۇرغانلار .  
 مۇ رازىخان ئارقىلىق ئاڭلىغان ئەھۋالنى بىلىشكە كەتتى .

### 3

— بالامەي... بالامەي...  
 — ۋاي بالام... ۋاي بالام ، كۆزى ئوچۇق كەتكەن قىزىم ،  
 ئىككى بالاڭ يېتىم قالدى ، قانداق قىلاي...  
 ئاق چاچلىق ئانىنىڭ ئاھۇ پەريادى ھېيتگاھنى تىترىتىپ ،  
 قازاندەك قاينىغان ۋاراڭ - چۇرۇڭنى بېسىپ چۈشمەكتە ئىدى .  
 كىشىلەر دېڭىزدەك تەۋرىنەتتى . ھەركىم ھەرنېمىلەرنى دەيتتى :  
 — ئون ئۈچ يېرىگە پىچاق سېلىپتۇ .  
 — پىچاقنى بېشىدىن ئېگىز كۆتۈرۈپ ساقچىغا ئۆزى كەت-  
 تى .  
 — مەردلىك بىلەن بارغاندىن كېيىن گۇناھنى كەچۈرۈۋې-  
 تىدۇ .  
 — ئاغزىڭنى يۇم ، ئەخمەق ، ئاشۇمۇ مەردلىك بولامدۇ ؟  
 — مەردلىك بولماي نېمە ؟  
 — قانخور قاتىلنى مەرد دەيدۇيا ، ماۋۇ بىرنېمە ؟  
 — مەن دېدىممۇ ، ئاۋۇ دېدى .  
 — سەن دېمەي كىم دېدى ؟...  
 كىشىلەر توپى دۈررىدە بۆلۈندى . قىيا - چىيا ، يىغا - زار  
 ئىچىدە ئۆلۈكنى ئېلىپ ماڭدى . ياش چوكان يىگىرمە تۆت

ياشلاردا ئىدى . كۆزى يېرىم يۇمۇلغان ، پۈتۈن ئەزايى قانغا بويال-  
غان ؛ پۈتى زەمبىلىدىن سەل ساڭگىلىغان ؛ ئۇزۇن ۋە توم بىر  
جۈپ چېچى يەرنى سۈپۈرۈپ ، زەمبىلىدىن تامچىلىغان قانلارنى  
ئەخلەت بىلەن كۆمۈپ باراتتى . مۇسبەت ئەھلى قاڭغىر  
قاقشىغانلىرىچە يامۇل ئالدى تەرەپكە كەتتى . ھېيتگاھدا بايقىد-  
دەك ئەپقاچتى گەپلەر يەنە باشلاندى .

— ئەمچەكتە بالىسى بار خوتۇننى ئۆلتۈرۈشكە قانداقمۇ قولى  
بارغاندۇ مۇناپىقنىڭ...

— ۋىجدانسىز نېمىكەن - دە ، ئەبلەخ .

— چالما - كېسەك قىلىپ ئۆلتۈرىدىغان لەنتى ئىكەن !

— ئۆلتۈرەرمىش تېخى... ئۇنىڭ بىر ئاكىسى چوڭ يەردە  
ئىشلەيدۇ .

— شۇنداق بىر يېرى بولمىسا ، مۇنداق قىلالامدۇ ؟...

— پۇلىغىمۇ ئىشىنىدۇ ئۇلار .

— راست گەپ . بۇ ھۆكۈمەتكە پۇل بولسىلا بولدى ، پۇل  
دېسە ۋىجداننىمۇ ساتىدۇ .

— ۋىجداننى ساتىدۇ... دەيدا ماۋۇ . گومىنداڭدىمۇ ۋىجدان

بارمۇ ؟... باشلىقلىرى پارخور ، ئەپيۈنكەش ، لەقۇا ، ئەسكەرلە-  
رى ئوغرى ، قىمارۋاز ، لۈكچەك...

— مۇشۇ گومىنداڭنىڭ ھۆكۈمەت بولۇپ شەھەر سورىغىنىغا  
ھەيرانمەن .

— ھەي... خەلق نادان - دە... خەلق تە بىرلىك يوق ، شۇڭا  
قاپاق باشلار شەھەر سورايدۇ .

شۇ ئەسنادا قايقتىندۇر داراڭلىغان دۇمباق ئاۋازى ئاڭلاندى .

دى . دۇمباقلار ئۆستەڭ بويى تەرەپتىن ھېيتگاھقا كىرىپ كەلدى .

مەكتە ئىدى . ئۇلار بەش كىشى بولۇپ ، قاپقارا بىرى ئالدىدا

ۋېلىسىپىت يېتىلىگەن ، ئۇنىڭ كەينىدىن بىرى تۆت چاسا ئورۇندى .

دۇقنى كۆتۈرۈپ ماڭغان ، يەنە ئىككىسى چوڭ - كىچىك ئىككى

دۇمباقنى بوينىغا نوختىلاپ باغلاپ داڭگىرلاتقان ؛ ئېگىز بويلۇق  
تومپاي بىرى بولسا ، خۇددى ئۆزىگە ئوخشىشىدىغان ئۇزۇن بىر  
ياغاچنىڭ ئۇچىغا «ئېلان تاختىسى» نى ئېسىپ ئېگىز كۆتۈرگەندە -  
دى . ئۇنىڭ ئېلان تاختىسىغا قىزىل ۋە قارا يوغان ھەرپلەر بىلەن  
مۇنداق سۆزلەر يېزىلغاندى :

«كۆرۈشكە ئالدىراڭلار ! ياۋاغ دەرۋازىسى تېشىدا ، كە -  
نو تەرەققىيات شىركىتىدە ، بۈگۈن كەچ سائەت سەككىزدە  
ئامېرىكىدا ئىشلەنگەن ناھايىتى قىزىق «مۇھەببەتلىك كې -  
چە ، دېگەن ئاۋازلىق كىنو قويۇلىدۇ . بېلەت باھاسى ئالدى -  
نىڭ... موچەن ، كەينىنىڭ... كويچەن... يىل... ئاينىڭ...  
كۈنى .»

ئۇلار ھېلىقى ئادەم ئۆلگەن يەرگە توپلانغان كىشىلەر ئاردا -  
سىدا توختاپ ، ۋېلىسپىت يېتىلىگەن قارىۋاي ئورۇندۇققا چىق -  
تى . ئۇ خۇددى شالغۇت خورازدەك بوينىنى سوزۇپ ، ئاۋازىنىڭ  
بارىچە ۋارقىراپ :

— بۇرادەرلەر ، بۈگۈن ، — دەپ گەپ باشلىدى — دە ، ئېلان  
تاختىسىغا يېزىلغاننى تولۇق تەكرارلىغاندىن كېيىن رەستە تەرەپ -  
كە ماڭدى .

## تۆتىنچى باب

### گۈلقىز

#### 1

گۈلقىزنىڭ ئەسلىي ئېتى گۈلسۈمئاي ئىدى . ئۇ ، تولىمۇ چىرايلىق بالا بولغىنى ئۈچۈن ھەممەيلەن ئۇنى «گۈلقىز» دەپ ئەركىلىتىپ يۈرۈپ ، بۇ ئىسىم ئۆزلىشىپ قالغانىدى .

گۈلقىز بەش ياشلارغا كىرگىنىدە ئۇنىڭغا قىزىل چىقتى . ئۇنىڭغىلا ئەمەس ، پۈتۈن يۇرتتىكى بالىلارنىڭ ھەممىسىگە دېگۈدەك قىزىل چىقىپ ، نۇرغۇن بالا قىرىلىپ كەتتى . گۈلقىزنىڭ ئاتا - ئانىسىمۇ قاتتىق قايغۇرۇشقان بولسىمۇ ، ئۇ ئاستا - ئاستا ئوڭلىنىشقا باشلىغان ، تېخى سەللىمازا ساقىيىپ كەتمىگەن چاغ - لار ئىدى . پۈتۈن يۇرتنى ئارىلاپ كەلگەن كېزىك كېسىلى ئاقد - ۋەت گۈلقىزغىمۇ چاپلاشتى . تېخى دەرىمانغا كېلىپ بولالمىغان بالا تۆپىلەپ كەلگەن بۇ ئېغىر كېسەلگە گىرىپتار بولۇش بىلەن خۇددى تاغدىن چۈشكەن تاشتەك يەرگە چاپلىشىپ يېتىپ قالدى .

ئېغىزلىرى گەز باغلاپ ، تېنىدىن تونۇر تەپتىدەك ھارارەت لاۋۇل - داپ تۇراتتى . ئۇ ھە دېسىلا جۆيلۈيتتى . جۆيلۈگەندە «قايقاراڭغۇ ئۆي بولسا ، مۇزدەك يەر بولسا...» ، «ھە... ھە... بولدى... بولدى... ئىشىكنى ئەت ؛ ئېتىۋەت... كەت... كەت... مەن ئۇخلاي - مەن...» دېگەندەك گەپلەرنى قىلاتتى . قىزنى يەلپۈپ ئولتۇرغان ئاپىسى بولسا : «ئۇ ، ئاخىرەتنى ، ئۇ دۇنيانى كۆرۈۋاتىدۇ...»

دەپ ئويلايتتى ۋە ئۆكسۈپ - ئۆكسۈپ يىغلايتتى ، بالىنىڭ پېشا-  
نىلىرىنى سىلايتتى . ئۇلارنىڭ قىلمىغان ، ئەتمىگىنى قالمايتتى .  
تېۋىپكە تومۇرىنى تۇتقۇزاتتى . قۇلاق ئاڭلىغان ، كۆز كۆرگەننى  
قىلاتتى . قارا سۆڭەتنىڭ يوپۇرمىقىنى ، يۇمران بېدىنى ، پاقىيو-  
پۇرمىقىنى سۇغا چىلاپ ئاستىغا سېلىپ بېرەتتى . كۆك يۇمغاق-  
سۈتنى سىقىپ ۋە سوقۇپ ، قېتىققا قوشۇپ ئىچۈرەتتى ۋە چېكىد-  
لىرىگە چاپاتتى . كەپتەرنىڭ باچكىسىنى بوغۇزلاپ قېنىنى دۈم-  
بىسىگە ئېقىتاتتى .

قىز بولسا ، كۆزىنى ئاچماي ھامان جۆيلۈگىنى جۆيلۈگەند-  
دى . «ئالمادىس ئىنسانچىلىق» دەپ ئىككىنچى خىل ئېھتىمال-  
نىڭ راسكەرلىگىمۇ قىلىپ قويۇلغانىدى . ئەمما گۈلقىز  
ئاستا - ئاستا كۆز ئېچىپ ئوڭلىنىشقا باشلىدى . قىرىق -  
ئەللىك كۈنلەر دېگەندە ئاز - تولا مېڭىپ ھەرىكەتلىنىدىغانمۇ  
بولغانىدى . لېكىن بىر كېچىسى قاتتىق ۋارقىراپ ئويغاندى -  
دە ، قىرقىراپ يىغلاشقا باشلىدى . قىزنىڭ ئەنسىز ئۈندىن  
چۆچۈپ ئويغانغان ئانا ئۇنىڭ چېكىسىنى سىلىۋىدى ، ئۇ  
چىلىق - چىلىق تەزلىگەندى ، تاڭمۇ تەستە ئاتتى . ئاچچىق  
ئاقىۋەت شۇ بولدىكى ، گۈلقىزنىڭ ئىككى كۆزى كۆرمەس بولۇپ  
قالدى .

بەزىلەر : «شامال دارىپتۇ» دېسە ، بەزىلەر «كېزىكنىڭ يېلى  
قايتۇ ، قۇرۇق يەل» دەيتتى . بەزىلەر «دۇئا ئوقۇتسا ساقىيىدۇ»  
دېسە ، بەزىلەر «پىرە ئويناتسا ئوڭلىنىپ كېتىدۇ» دەيتتى . ئې-  
شەكنىڭ پۈتى سۇنسىمۇ داخانغا دۇئا ئوقۇتىدىغان ، بالىنىڭ ئىچى  
سۇرسىمۇ داخاننىڭ دەمىدىسىنى ئىچۈرىدىغان ، چىشى ئاغرىسا  
باخشى چاقىرىپ پىرە ئوينايدىغان قەشقەردە ئۇنداق ئىشلار قىلىد-  
ماي قالارمىدى؟...

پالانى يەردە بىر داخان بار ئىكەن . خۇدانىڭ ئەمرى بىلەن  
كۆكرىپ تۇرغان دەرەخنى «سۇف» دەپلا قۇرۇتۇۋېتىدىكەن ؛

دەريانىڭ سۈيىنى بىر ئۈرۈپلا ئارقىسىغا شاررىدە قايتۇرۇۋېتىدۇ. كەن ؛ پوكۇنى دېگەن باخشى كەتمەندى قىپقىزىل چوغ قىلىپ پاژ - پاژ... دەسسە ، خۇدانىڭ كارامىتى بىلەن پۇتى كۆيمەيدۇ. كەن... دېسە ، مۇشۇنىڭغا ئىشىنىش بىلەن سەھرانىڭ ساددا ئادەملىرى خۇدانى قويۇپ خۇراپاتقا بەند بولۇپ قالاتتى - دە ، ئاشۇنداق ئىشلارنى قىلاتتى ، ئاشۇنداقلارنى تېپىپ كەلمەي ياكى ئاغرىقنى ئاشۇلارغا ئېلىپ بارماي قالمايتتى .

گۈلنىڭ دادىسى خېلى زېرەك ئادەم بولسىمۇ ، لېكىن يەنە شۇ شارائىت ۋە ئەل ئېتىقادىنىڭ ئەھلى بولغىنى ئۈچۈن ئۇدۇمنى ئادا قىلىپ ، ئارىلىقى بىر كۈنلۈك يەر بولغان يېڭىئۆس-تەڭ ئاچىتامدىكى ئىسلام باخشى دېگەننى ئەكەلدى . ئېگىز بوي-لۇق ، ئاق ساقاللىق ئىسلام باخشى ئالا ئېتىنىڭ يانپىشىغا يوغان داپلىرىنى تېڭىپ ، تۆت شاگىرتىنى كەينىدىن سوكۇلدىتىپ يې-تىپ كەلدى - دە ، قارا ئارغامچىدا ئايۋاننىڭ تۆرىگە تۇغ باغلاپ ، يەتتە ئۆيدىن تىلەتكەن پارچە - پۇرات لاتا - پۇتا يۇلۇندىلارنى تۇغ - ئارغامچىغا ئېسىپ ، بىچارە گۈلنى بىر كېچە - كۈندۈز ئوڭ ۋە تەتۈر پىرقىرتىپ ، تۆت چارەك بۇغداينى ھەم ئالتە چۈجىسى بىلەن ئاق مېكىياندى ئەكەتكەندىن ئارتۇق نەتىجە بولمىدى .

ئاۋات چاگادىكى ئىمىن داخان دېگەننىمۇ ئەكەلدى . گەۋدە-لىك ، قويۇق ساقاللىق ئۇ ئادەم : «بالغا ھال دارىپتۇ : ئوغرى ھال قىلسا ، بىرەر جاندارغا كۆچۈرسە ، سەللىمازا ساقىيىپ كې-تىدۇ...» دەپ ، گۈلنىڭ دادىسىنى بىرەر جانلىق مال ئوغرى-لاپ كېلىشكە ئۈندىدى . ئۆمرىدە ئەلنىڭ يىڭنە چاغلىق نەرسىدە-گە قارا ساناپ كۆرمىگەن كىشىگە بۇ ئىش ئۆلۈمدەك ئېغىر بىلىندى ، لېكىن : «قىزىمغا شىپا بولسىلا ، قىرىق كۈندە تۆلەپ بېرىدىغان بولغاندىن كېيىن مەيلىلا...» دېدى - دە ، مال ئوغرى-لاپ كېلىشكە كۆندى .

— شامال بالىنىڭ ئاياغ تەرىپىدىن دارىپتۇ ... — دەيتتى  
داخان ، — مال سىلىنىڭ ئۆيىنىڭ ئاياغ تەرىپىدىكى يەتتىنچى  
ئۆيدىن ئەكىلىنسە بولىدۇ .

تۈن تەڭ مەزگىل ئىدى . گۈلقرىزنىڭ دادىسى ئالا ئارغامچى-  
نى بېلىگە باغلاپ مېڭىۋاتقىنىدا ، داخان :

— ئىلاج بار مالنىڭ سېمىز بولغىنى ياخشى . جاندار ئو-  
رۇق ، ئاجىز بولسا ، شىپا قىلىشى كەم ، زەئىپ بولىدۇ . يەنى  
مەسىلەن ، ئورۇق مال زەئىپ بولغىنىدەك ... — دېدى .

سېمىز ئاق پاقلىنى كۆرگىنىدە «موللام» شۇقەدەر زوقلىد-  
نىپ كەتتىكى ، دۈمبىسى ۋە قۇيرۇقلىرىنى نەچچە نۆۋەت سىل-  
ۋەتتى . ئىشىك ، تۈڭلۈك چىڭ ئېتىلدى . گۈلقرىزنى پاقلىنىڭ  
بويىغا ئېسىلدۈرۈپ ئولتۇرغۇزغان داخان سېرىق تەسۋىنى سىي-  
رىپ ئولتۇرۇپ ئوقۇشقا باشلىدى . ئۇ قىزنى تەسۋى بىلەن  
پات - پات ساۋىلاپ «سۇف ، سۇف» لەيتتى . «كۆچ ... كۆچ ...  
كۆچمىسەڭ كەينىڭدىن بورىغا يۆگەپ ئوت قويۇۋېتىمەن  
كۆچ ...» دەيتتى .

شۇنداق قىلىپ ، ئىمىن موللاممۇ ئاق پاقلى بىلەن ئالا  
خۇرجۇندا لىق ناننى ئېلىپ ، قاۋۇل بىر يىگىتنىڭ ھەمراھلىقىدا  
دا ، تاڭ سۈزۈلۈشتىن بۇرۇن يولغا راۋان بولدى . ئۇ ، كېتەر  
چېغىدا ئۇزۇن تەسۋىنى بويىغا سېلىپ تۇرۇپ شۇنداق بىر  
دۇئانى باشلىدىكى ، ئەۋلىيا ، ئەنبىيا ، يەتتە سۇلتان ، يەتمىش  
چىلتەن ، مازار - ماشايىخلاردىن تارتىپ ئوغرى - مۇناپىقلارغىچە  
بىر مۇنچىسىنىڭ نامىنى قىچقىرىپ ، ئاخىرىسىنى «ئەزىزانە قەش-  
قەرنى بېسىپ ياتقان ھەزرىتى ئاپئاق غوجام مەدەت قىلغاي ...»  
بىلەن تۈگەتتى ۋە : «ھەممىنى بىلگۈچى ئاللا ، قىز قىرىق كۈندە  
ساقىيدۇ ...» دەپ قويۇپ كەتتى .

قىرىق كۈنمۇ ئۆتتى ، يۈز قىرىق كۈنمۇ ، ھەتتا ئۈچ يۈز  
قىرىق كۈنمۇ ئۆتتى ، ئەمما گۈلقرىزنىڭ كۆزىدە ئۆزگىرىش بول-

مىدى . ئەمدى ئۇنىڭ ئاتا - ئانىسى «بالمىزنىڭ پىشانىسىگە پۈتۈلگىنى شۇ ئىكەن...» دەپ ، تەقدىرگە تەن بېرىپ ، ئىككى كۆزى ئەما گۈللىرىنى يېتىلەپ يۈرىدىغان بولدى .

## 2

يازنىڭ تۇنجى ئايلىرى ، ئۈجمە پىشقان كۈنلەر ئىدى . ھەمرا ئاچا گۈللىرىنى ھويلىدا ئولتۇرغۇزۇپ قويۇپ ، ئۆزى ئەگەشكەن سوراش ئۈچۈن قوشنىلارغا چىقىۋىدى ، كوچىنىڭ دوقمۇشىدا بىر كىشىگە ئۇچراپ قالدى . كۆزەينەك تاقىغان ، كۆك ئېشەكنى يېتىلىۋالغان ، توكى - توكىياڭ دۈمبىقىنى پىلدىرلىتىپ چالغان ، ئەللىك بەش ياشلار ئۆپچۆرسىدىكى قارامتۇل ، دوغىلاق ئۇ ئادەم تەكرارلاپ كېلەتتى :

— چىنە قادايدۇ... چىنە قادايدۇ...

ئۇ ، ھەمرا ئاچىنى كۆرۈپ كۈلۈپ تۇرۇپ :

— ياڭگاڭزا ! ياخشىمۇ ؟... سۇنغان چىنە بارمۇ ؟ مەن قادايدۇ ،

دۇ ، — دېدى .

— چىنە بار ، تەخسە بار ، — دېدى ھەمرا ئاچىمۇ

كۈلۈپ ، — بىزنىڭ ھويلىغا يۈرۈڭ ، — دەپ ئۇنى باشلاپ ماڭدى .

قاداقچى ھويلىغا كىرىشى بىلەن ھەۋەسلىنىپ ئەتراپقا قا-  
راشقا باشلىدى . ئۇ ، ئېشىكىنى ئېغىل ئالدىدىكى تۈۋرۈككە باغ-  
لىدى ، ئاندىن ئەپچىل ساندۇقىنى كۆتۈرۈپ سۇپىغا كەلدى .  
سۇپا ئۈجمىنىڭ ئاستىدا بولۇپ ، ھويلىغا ھۆسن بېرىپ تۇرغان  
سۆلەتلىك بۇ يوغان ئۈجمە باراقسان شاخلىرىنى پىشايۋان ئۆگزە-  
لىرىگىچە ساڭگىلىتىپ ئارامبەخش سايىسى بىلەن بۇ چىرايلىق  
خانىدانغا ھۈزۈر بېغىشلاپ تۇراتتى . ئۈجمىنىڭ تۈۋىگە قويۇلغان  
يوغان تاش كۈپ بولسا ، مۇزدەك سۈزۈك سۈيى بىلەن ھەر كۈنى

كۆپلىگەن ئەر - ئايال مېھمانلارنى زىيارەت قىلدۇرۇشنىڭ بىر - دىنىر پاسىبانى ، رەڭدار گۈللەر بولسا ، كۆزلەرنىڭ مېھرىبانى ئىدى .

دېمەككى ، پۈتۈن ياز بويى مەھەللىنىڭ ھەممە قىز - چوكان - لىرى بۇ ھويلىغا توپلىشىپ ، ناخشا دېگەننى چاڭ كەلتۈرۈپ چاق ئېگىرەتتى ؛ دوپپا ، كەشتە ۋە كىيىم - كېچەكلىرىنى تىكەتتى . بۈگۈنمۇ شۇنداق بولدى ، بىردەمنىڭ ئارىلىقىدىلا ھويلا خۇددى بىر كىچىك بازارغا ئايلىنىپ كەتتى . بالىلار ، ئانىلار ، قىز ۋە چوكانلار قاداچچىنى ئورنىۋالغانىدى .

مۆمىن ئاكا كەتمىنى ئۆشنىسىگە سېلىپ باغدىن چىقىپ كەلگەندە بۇرنىنىڭ ئۇچىغا چۈشۈپ قالغان كۆزەينىكىنى ئېگىز - لىتىشكىمۇ چولپىسى تەگمىگەن قاداچچى تەرلەپ - تەپچىرەپ غىدى - غىداڭ بىلەنلا بولۇپ كەتكەنىدى .

— قاداچچى ئۇستا ، ياخشىمۇ ؟ — دېگەندىلا ، قاداچچى لىپ - پىدە قاراپ قويۇپ ، يەنە ئۆز ئىشىنى داۋام قىلىۋەردى .

مۆمىن ئاكا پۇتلىرىغا چاپلىشىپ قالغان لايىلارنى كەتمەننىڭ بىسى بىلەن تازىلىۋېتىپ ، دەھلىزگە كىرگەندە ھەمراخان كە - چىككىنە ياغاچ تەڭنىدە خېمىر يۇغۇرۇۋاتاتتى . ئۇ :

— نان ياقمەن دېگەندەك قىلىۋىدىڭلارغۇ ؟ — دېۋىدى ، ھەمراخان :

— ئۇن تۈگىگەندە ئۇياتلىق مېھمان كەپتۇ... دېگەندەك نان ئاخىرلىشىپ قالغاندا بۇ قاداچچى ئۇستىنىڭ كېلىپ قالغىنىنى كۆرمەملا ، غىزا قىلاي دېدىم ، — دېدى .

— بوپتۇ ، ئوبدان قىلىپسىلە ، ئانىسى ، ئاڭغىچە مەنمۇ باغنى سۇغىرىۋېتىپ چىقمەن .

ئۇ ، ھويلىغا چىققىنىدا سالپىيىپ تۇرغان كۆك ئېشەككە كۆزى چۈشتى - دە ، كېلىپ يېشىشكە باشلىۋىدى ، قاداچچى : — ئاخۇن ، نېمە بولدى ؟ — دېۋىدى ، مۆمىن ئاكا پەرۋاسىز

كۈلۈپ :

— ئېشەكنى ئوغرىلاپ قاچاي دېۋىدىم ، كۆرۈپ قالدىڭىز -  
هە؟... ئەمدى بۇنىڭغا بېدە سېلىپ بېرەي ، — دېدى - دە ،  
ئاپىرىپ ئوقۇرغا باغلاپ كۆك بېدە سېلىپ بەرگىنىدىن كېيىن  
كېلىۋىدى ، قاداچى قاققلاپ كۈلۈپ بۆلەكتىن كۆرۈشتى .  
مۆمىن ئاكا بىردەمدىن كېيىن باغدىن قايتىپ چىققىنىدا  
قاداچى يەنىلا تازا تەرلەپ - پىشىپ ئىشلەۋاتاتتى . مۆمىن ئاكا  
ئۈستىنى تاماققا تەكلىپ قىلدى ۋە چۆرىدەپ تۇرغان بالىلار بىلەن  
باشقىلارغىمۇ :

— ھەربىرلىرىنىڭمۇ ئالدىراش ئىشلىرى بولمىسا ، تاماققا  
كېلىشمەلا؟ — دەپ كۈلۈپ چاقچاق قىلدى . ئۇ ، قاداچىنى  
يەنە ئالدىراتتى .  
قاداچى بولسا :

— مانا ھازىر تۈگەيدۇ ، — دېگەچ غىدى - غىداڭ بىلەن  
ئاۋارە بولۇۋاتاتتى .

— قېچىپ كېتىدىغاندەك بۇ چىنىنى نېمانچىمۇ چىڭ نوختىد -  
لىۋەتكەنسەن؟ — دېدى مۆمىن ئاكا .  
— مۇشۇنداق چىڭ نوختىلىمىسا قاچىدۇ ، — دېدى قاداچىد -  
مۇ كۈلۈپ .

تاماق تۇخۇم چۆپ ئىدى . ئۇنى داستىخانغا قويۇۋېتىپ مۇ -  
مىن ئاكا ئۆزرە ئېيتتى :  
— ئاددىيلا سەھرا تامىقى .

— ياخشى... ياخشى ، — مېھمان بولسا ، بۇ ئاددىي ، ئەمما  
مەزىلىك تائامنى يەپ ماختاپ ئولتۇرۇپ ، ياغاچ قوشۇق بىلەن  
كۈرەپ ھۇزۇر بىلەن يۇتماقتا ئىدى . ئۇلار تاماق داۋامىدا  
ئۇيان - بۇياندىن ئاز - تولا سۆزلەشتى ۋە بىر - بىرىنىڭ  
ئات - جۈنلىرىنى سوراشتى .

— مەندە ئات ما مىڭفانگ ، — دەيتتى قاداچى ، — ئۇيغۇرلار

مېنى مۆمىنئاخۇن دەيدۇ .

— بىزنىڭ ئاۋۇ ئادەمنىڭ ئېتىمۇ مۆمىنئاخۇن ، — دېدى  
ھەمراخان .

— ئەيىيا ، — دەپ قاقاقلاپ كۈلۈپ كەتتى قاداڭ .  
چى ، — سىزدە ئاتمۇ مۆمىن ، مەندە ئاتمۇ مۆمىن ، بۇ تازا  
قاملاشتى .

ئۇلار ئۈجمە تۇۋىدىكى سۈپىدا ئولتۇرۇشقاندى . ھەمراخان  
بىلەن گۈلقىز بولسا ، دەھلىزدە تاماق يەۋاتاتتى .

— ئىش تولا ، كۆپ ئولتۇرسا بولمايدۇ ، — دېدى قاداڭچى  
ۋە رەھمەت ئېيتىپ قوزغالدى . ئۇ ، پەشتامىنى تارتىپ غىدىغۇچ .  
نى ئەمدى قولغا ئېلىۋاتاتتى . شۇ ئەسنادا ئېگىز بويلۇق ، قاڭ .  
شارلىق ، قاتاڭغۇر بىر ئايالمۇ قادتىدىغان نەرسىلىرىنى كۆتۈر .  
رۇپ ئالدىراپ كىرىپ كەلدى .

شۇنداق قىلىپ ، قاداڭچى مۆمىن ئۇستا كەچكىچە ئارامسىز  
ئىشلىگەن بولسىمۇ ، بۇ مەھەللىدىكىلەرنىڭ ئىشلىرىنى تۈگىتىپ  
ئۈلگۈرەلمىدى . ئۇ نەچچە كۈنلەر ئىچىدە يەنە بىر كېلىدىغانلىقى .  
نى ئېيتىپ كەتمەكچى بولۇۋىدى ، ئاياللار ئولشىپلا تۇرۇۋالدى .  
ساھىبخانىلارمۇ قاداڭچىنى قونۇپ قېلىشقا دەۋەت قىلدى . قاداڭ .  
چى ئاخىرى بۇ تەكلىپنى رەت قىلالماي قونۇپ قالىدىغان بولدى .  
ئايىدىڭ ئاخشام ئىدى ، ھەمراخان گۈلقىز ۋە ئۆزى ئۈچۈن  
دەھلىزگە جاي راسلاپ ، ئىككى مۆمىنئاخۇنغا پېشايۋان سۈپىسىغا  
ئورۇن سېلىپ بەردى . ئۇلار يېتىپلا مۇڭداشقىلى باشلىدى .  
قاداقچىنىڭ :

— نەچچە بالا بار ؟ — دەپ سورىغان سوئالغا جاۋابەن  
مۆمىن ئاكا ئۆز سەرگۈزەشتىسىنىڭ بالىلار قىسمىنى سۆزلەشكە  
باشلىدى .

— بۇ خوتۇن ئەل ئۆمرىدە تۆتتى تۇغدى ، ئىلگىرى ئىككى  
بالمىزنىڭ بىرى قىزىل ، بىرى بوغما كېسەل بىلەن ئۆلۈپ

كەتكەن . ئۇنىڭدىن كېيىنكى بالىمىزمۇ ئوغۇل ئىدى . ھەي...  
نېمىسىنى دەيسەن؟... ئوغلۇمنىڭ ئېتى ئابدۇراخمان ئىدى . ئۇ  
شۇنداق بىر بالا بولۇۋىدىكى... نېمىسىنى دەي؟... قانداق  
قىلاي؟... ئۇھ...

— ھە... ھە... نېمە بولدى؟ — قاداچى مۆمىن ئاكا تەرەپكە  
ئۆرۈلدى .

— ئۈرۈمچىدە ئوقۇتمىز... دەپ ئەكىتىپ... شۇنىڭ  
بىلەن...

مۆمىن ئاكا كېيىنكى سۆزىنى داۋاملاشتۇرالمىدى .  
ھۆرمەتلىك كىتابخان !  
قىسىمىزنىڭ ئىككىنچى قىسمىدا ئابدۇراخمان ھەققىدە  
يەتكۈدەك توختىلىدىغانلىقىمىز ئۈچۈن بۇ يەردە مۇشۇنىڭ بىلەن  
چەكلىنىمىز . ئەمدى گەپنى يەنە گۈلۈك ھەققىدە ئاڭلايمىز :

### 3

خورازنىڭ قانىتىدا چاۋاك چېلىپ ئۈنلۈك قىچقىرىشى  
ئۇلارنى ئويغىتىۋەتتى . ئىككى ئېشەكنىڭ بەسلەشكەندەك دەھشەت  
بىلەن ھاڭرىشىمۇ پۈتۈن سەھرانىڭ ئارامىنى بۇزدى . بۇ چاغدا  
مۆمىن ئاكا ئويغانغان بولسىمۇ ، ئەمما قاداچى مېھمىنىڭ  
ئارامىنى بۇزماسلىق ئۈچۈن جىمجىت ياتاتتى . بىردەمدىن كېيىن  
مەھەللە مەسچىتىنىڭ مۇنارسىدىن بۇقا مەزىنىنىڭ تۈگمەننىڭ  
بۇرغىسىدەك چىققان ھەيۋەتلىك ئاۋازى پۈتۈن ئەتراپنى ياڭرىد-  
تىپ ، مۆمىن ئاكىنى تاھارەت تەرەددۇتىغا تۇرغۇزدى . ئۇ ، ئال-  
دى بىلەن ئېشەكلەرگە بېدە بېرىۋېتىپ ، ئاندىن پۈتۈننىڭ ئۈچىدا  
دەسسەپ تالاغا ماڭدى . بۇنى بىلىپ ياتقان قاداچى ئۆزىگە بولۇ-  
ۋاتقان ئېھتىرام ئۈچۈن مۇسۇلمانلارنىڭ ئەدەپ ، خۇلقىغا ئىچىدە  
ئاستا پىچىرلاپ ئايرىن ئايرىن ئەيلىمەكتە ئىدى .

مۆمىن ئاكا نامازدىن قايتىپ كىرگىنىدە ھەمراخانمۇ بامداد-  
نى ئۆتەپ چىقىپ ، كالىنىڭ تېزەكلىرىنى كۇمىلاچلاپ ئېغىلنىڭ  
تاملىرىغا چاپلاۋاتاتتى . قاداچچى ئۇستا بولسا ، ئۇجىمىنىڭ نېرى  
يېقىدا ئىككى قولىنى كەينىگە تۇتۇپ ، تام بويلاملىرى ۋە ئويما-  
لاردىكى رەڭگارەڭ گۈللەر بىلەن چۆنەكلەردىكى رەتلىك ئۆسكەن  
ئوتياشلار ھەم ئېرىق بويلىرىدىكى كۆچەتلەرگە چىن زوقى بىلەن  
قاراپ تۇراتتى .

ئەتىگەنلىك چايىنى ئۇلار پېشايۋان سۇپىسىدا دەرقەمتە ئولتۇ-  
رۇپ ئىچىشتى . خام قايماق بىلەن ئوخشىغان چايىنى ھەمراخان  
پات - پات لىقلاپ تۇراتتى . يېڭى كۆتۈرۈلگەن كۈننىڭ ئالتۇن  
زەررىلىرى پېشايۋان تاملىرىدىن باشلاپ باغ ۋە ھويلىغا نۇردىن  
سۈپەت ، گۈل - چېچەكلەرگە زىننەت بەرمەكتە ئىدى .

چايدىن كېيىن قاداچچى ، گۈللىرى ھەققىدە ئاخشام ئاڭلىغان-  
لىرىنى ئەسكە ئېلىپ ، ئۇنىڭ بېشىغا ئاللىقىنى قويۇپ كۆزلى-  
رىنى خۇددى تېۋىپلاردەك تەكشۈرۈپ كۆردى ، ئۇ گۈللىرىنىڭ  
كۆزىنى كۈنگە ئۇدۇللاپ تۇرۇپ :

— نېمە بار ؟ ... — دەپ سورىۋىدى .

— چىراغ... چىراغ... نېمە ؟ — دېدى گۈللىرى . كېيىن  
قاداچچى قاراڭغۇ ئۆيدە ئۇنىڭ كۆزىگە چىراغ تۇتۇۋىدى ، قىز  
قولىنى ھەرىكەتلەندۈرۈپ چىراغنى ئىزدىدى .

— بىرىمە ، بىرىمە بار ... — دەيتتى گۈللىرى قولىنى  
سوزۇپ .

— مېنىڭچە بالىنىڭ كۆز نۇرى ئاجىزلاپ كەتكەن ، ئەمما  
ئۆچكەن ئەمەس ... — دېدى قاداچچى . ئۇ ، يەنە بىر ئاز  
ئويلاندى - دە ، ئاندىن ئۆزىنىڭ ياخشى تەجرىبىلىك بىر تېۋىپ  
ئاغىنىسى بارلىقىنى ، بالىنى ئۇنىڭغا كۆرسىتىش زۆرۈرلۈكىنى ،  
بۇنىڭ ئۈچۈن ئۆزىمۇ قولىدىن كېلىشىچە ياردەمگە تەييار ئىكەن-  
لىكىنى ئېيتتى .

قاداقچى ئۇستا ئىش - پىشلىرىنى تۈگىتىپ ، تاماقتىن كېيىن ئېشىكىنى يېتىلەپ ماڭغاندا كۈن پېشىن بولاي دەپ قالغانىدى . ئۇ ، رەھمەت - تەشەككۈرلىرىنى تەكرارلاپ ، تېۋىپ توغرىسىدىكى تەكلىپى ۋە ۋەدىسىنى يەنە بىر بىلدۈرگەندىن كېيىن يۈرۈپ كەتتى .

ئارىدىن بىر كۈن ئۆتتى . ئۆگۈنى چۈش مەزگىلى بولۇۋىدى . قاداقچى كۆك ئېشىكىنى يېتىلەپ كىرىپ كەلدى . ئۇ ، دەرۋازىدىنلا تېۋىپ توغرىسىدا سۆزلەپ كىرمەكتە ئىدى . قاداقچى چىنى خۇشال قارشى ئالغان ئاتا - ئانا تەييارلىقنىڭ گېپىنى قىلىۋىدى ، قاداقچى :

— نېمە تەييارلىق ؟ — دېدى . ئۇلار پۇلنىڭ گېپىنى چىقىدى .  
رىۋىدى ، قاداقچى دەرھاللا :

— ھەي مۇسۇلمان ، ھازىر پۇل نېمىگە كېرەك ؟ ... ئالدى بىلەن بالىنى كۆرسەتمەمدۇ ؟ — دېدى .

مۆمىن ئاكا چامبۇل ئېشەكنى توقۇدى . ئۇ گۈلۈقنى ، قاداقچى بولسا ھەمراخان تۇخۇم قاچىلاپ چىققان چىغ سېۋەتنى ئالدىغا ئالدى - دە ، يولغا راۋان بولدى .

#### 4

گۈزەر كوچىلىرى ئادەم بىلەن ئاۋات ئىدى . شەتەي<sup>①</sup> ساردى - يېنىڭ ئالدىدا يېمىش سېتىۋاتقان يوغان قارا خوتۇن قوتاز قۇي - رۇقىدىن ياسالغان يەلپۈگۈچ بىلەن چىۋىن قورۇپ ئولتۇرۇپ تىنماي توۋلايتتى :

---

① شەتەي — 1911 - يىلىدىن 1923 - يىلىغىچە قەشقەرگە ھۆكۈمرانلىق قىلغان ئەشەددىي ئىستىبدات ماتىتەي (ما فۇشىڭ ، خۇيزۇ) نىڭ ئوغلى . ئۇ ، ئوغلى شەتەي نامىدا ھەشەمەتلىك «ساراي» ياساتقان . بۇ ساراي كۈنئەھەرنىڭ تۆشۈكدە رۇزا تېشىدى - كى گۈزەردە بولۇپ ، كېيىنكى كۈنلەرگىچە ئاشۇنىڭ نامىدا ئاتىلىپ كەلگەن .

— ئالە بەشكېرەمنىڭ ئۈزۈمى ، مەي باغلىغان ئۈزۈم !  
مۆمىن ئاكىلار ئېشەكلىرىنى سارايدا جايلاشتۇرۇپ چىققىدە-  
نىدىن كېيىن ھېلىقى ئاغزى بېسىلماي توۋلايدىغان باققال  
خوتۇننىڭ يېنىدىن ئەگىپ ئۆتۈپ ، گۈلنى يېتىلگەنلىرىچە  
تۆشۈكدە رۈزۋازا تەرەپنى كۆزلەپ ماڭدى . ئۇلار كېلىپ ئىشىك-  
دېرىزىلىرى كۈنگەيگە قارايدىغان ئەپچىل دۇكان ئالدىدا توختى-  
دى . ئۇلارنى دۇكاننىڭ پوكىيىگە مەيدىسىنى تىرەپ تۇرغان ،  
ئەللىك ياشلار ئەتراپىدىكى ئاق يۈزلۈك تەتەي يۇمشاق كۈلۈمسە-  
رەپ قارشى ئالدى . قاداچى بىرنىمىلەرنى دېۋىدى ، ئۇ دەرھال  
پوكەينىڭ قاپقىنى كۆتۈردى . ئۇلار گۈپۈلدەپ دورا - دەرمانلار  
پۇراپ تۇرغان دۇكان ئارقىلىق ئىچكىرىگە كىردى . چاققان دەھ-  
لىزگە ئۇدۇلمۇدۇل ئىككى تەرەپتە ئىككى ئۆينىڭ ئىشىكى ئو-  
چۇق تۇراتتى . ئۇنىڭ سول ياقىسى ياتاقخانا ، ئوڭ ياقىسى  
بولسا ، تېۋىپنىڭ ئىشخانىسى ئىدى . ئېگىز بوي ، تاقىرىباش  
تېۋىپ كېسەل كۆرۈۋاتاتتى . ئۇ ، كىرگۈچىلەر بىلەن مۇنداقلا  
تىنچلىق سوراقتى - دە :

— بىردەم ئولتۇرە... ھە ؟ ئولتۇر ، — دېدى . تەلەپپۇزغا  
قارىغاندا بۇ تېۋىپمۇ ئۇيغۇرچىنى خېلى ئوبدان سۆزلەيتتى . مۇ-  
مىن ئاكا بولسا ، بۇ تېۋىپنى كۆرۈش بىلەنلا داڭ قېتىپ قاراپ  
قالدى . ئۇ ، نېمە ئۈچۈنكى ھېلىمۇ شۇ ھەيرانلىقىدا ، ئاغزى  
كاماردەك ئېچىلغان ھالدا قادىلىپ قاراپ تۇراتتى . تېۋىپ بولسا ،  
كۆزى قاتتىق ئاغرىغان ، قويۇق ساقاللىق بىر ئۇيغۇرنى كۆرۈۋا-  
تاتتى .

تېۋىپ بۇ ئاغرىقنى ئۇزاتقاندىن كېيىن قوللىرىنى يۇدى -  
دە ، ئاندىن گۈلنى كۆرۈشكە كىرىشتى :

— سەۋەب مەندىن ، ساقايتىش خۇدادىن ، — دېدى ئۇ ،  
قاينىتىپ كۈندە ئۈچ ۋاخ ئىچىدىغانغا بىر بولاق دورا ، ھەر كۈنى  
كەچتە كۆزىنى يۇمۇپ تېمىتىدىغانغا كىچىك قۇتدا سۇيۇقلۇق

بېرىپ ، ئۆيىنىڭ ئارىلىقىنى ئۇققاندىن كېيىن ، جىددىي ئەھۋال بولمىسا ھەپتىدە بىر كېلىشىنى ، دورا تۈگىسە ۋاقتىدا ئېلىشىنى ، ئوزۇقلىنىش جەھەتتىگە كەلگەندە ، ئارپىبەدىياننى دەملەپ بېرىش ، ئۆچكە سۈتى ئىچۈرۈش ، قوينىڭ جىگرىنى خامسۇقراق كاۋاپ قىلىپ بېرىش قاتارلىق قوشۇمچىلارنىمۇ تاپىلدى ، «مېۋە - چېۋىنى خام ياكى بۇزۇلغان بولمىسىلا يەۋەرسە بولىدۇ» دېدى . داۋالاشنىڭ بېرىسى بىر ، نېرىسى ئۈچ - تۆت ئاي بولىدۇ - غانلىقىنى ئېيتتى .

مۆمىن ئاكا قاداچچىنى ئاستا جەينەكلىۋىدى ، ئۇ پۇلنىڭ گېپىنى چىقاردى ، تېۋىپ پايىنەك بېشىنى سىلاۋىتىپ ، موچەن ، كويچەن دەۋاتقىنىدا كىرىپ كەلگەن تەتەي بىرنېمە دېۋىدى ، تېۋىپ توختاپ :

— بولدى ، پۇل ئالمايدۇ ، — دېدى . مۆمىن ئاكا بولسا قىزىل تىزىلارنى تەڭلەپ تۇراتتى .

— بولدى ، پۇل ئالمايدۇ ، سىز بىرمۇنچە تۇخۇم ئەكەلدى ئەمەسمۇ ؟ — دېدى تەتەي كۈلۈپ . مۆمىن ئاكىمۇ ئۇنىماي تۇراتتى .

— مەن دورىغا پۇل ئالسا ، سەنمۇ تۇخۇمغا پۇل ئالە ، — دېدى تېۋىپ . مۆمىن ئاكا پۇلنى ئۈستەل ئۈستىگە تاشلاپ قويدى . قاداچچىمۇ ئارىلاشتى . تېۋىپ تىزىدىن بىرنى ئېلىپ قالغىنىنى قايتۇرۇپ بەردى .

تېۋىپتىن ئۇزاپ چىققاندا سېۋەتنى ساڭگىلىتىپ ماڭغان قاداچچى مۆمىن ئاكىلارنى ئۆيگە تەكلىپ قىلدى .

ئۇلار ئېشەكلىرىگە مىنىپ ، كوزىچى يارىشى تەرەپكە ماڭدى . دۆڭباغقا يېقىن كەلگەندە بىر يان كوچىغا كىردى - دە ، قىبلىگە قاراپ تۇرغان كىچىك دەرۋازا ئالدىدا توختىدى . ئۇلارنى ئوتتۇرا بوي ، بۇغداي ئۆڭ ، قارا چاچ ، قىرىق ياشلاردىكى خۇش - خۇي بىر تەتەي كۈتۈۋالدى . بۇ تەتەي ئۇيغۇرچىنى ھەممىدىن

ئوبدان سۆزلەيتتى . ئۇ ، گۈلنىڭ چاچلىرىنى قايتا - قايتا سىلايتتى . ئاڭلاپ ئىچ ئاغرىتقانلىقىنى ، تېۋىپكە كۆرسىتىشكە ئېرىنى ئالدىراتقانلىقىنى ، ئۆزىنىڭ تۆت بالىسى ، بۇ قىز بىلەن تەڭ بىر قىزى بارلىقىنى ، بۈگۈن ئاچىسىنىڭ يېنىغا كەتكەنلىكىنى ئېيتاتتى . ئۇ ، گۈلنىڭ چاقماق قەنتلەرنى تۇتقۇزۇۋېتىپ سورايتتى :

— بۇ بالىنىڭ ئېتى نېمە ؟

— گۈلنىڭ .

— گۈلنىڭ ... گۈلنىڭ ... گۈلدەك قىز ئىكەن . بۇ ئات ئۆزىگە تازىمۇ باب كېلىپتىكەن . بىراق بىچارە بالىنىڭ كۆزىگە يامان بوپتىكەن - دە...

تەتەي كېسەلنىڭ تارىخىنى ئۇققاندىن كېيىن ئۇلۇغ - كىچىك تىنىدى .

— ساقىيىپ كېتەر . خۇدا شىپالىق بېرەر ، لاۋ تاڭ ئۇستا تېۋىپ ، بىزنىڭ ئادەم بىلەن كۆڭلى يېقىن . بۇ كۈچ چىقىرىدۇ . مەن ئۆزۈممۇ تاپىلايمەن . كېيىنكى دورەمدە ئۆزۈم بىللە ئاپىردە - مەن ، — دېدى . ئاندىن ئۇ لاۋ تاڭنىڭ ئەسلى ئېتى تاڭ جۇفاڭ ئىكەنلىكىنى ، يۈزىدە خال - تاجىسى بولغانلىقى ئۈچۈن ئۇيغۇرلار ئۇنىڭغا تاجاخۇن دەپ ئات قويۇۋالغانلىقىنى ئېيتتى .

تەتەي تاماققا تەرەددۈت قىلىۋىدى ، مۆمىن ئاكا ئۇنىمىدى . — ئابايام ئېيتتىمغۇ ، بىزنىڭ ھەممە قوشنىلىرىمىز مۇ - سۇلمان ، بىز چوشقا گۆشى يېمەيمىز ، قازانلىرىمىز پاكىز ، — دېدى تەتەي .

ئۇ ھەرىكەتتە ئىدى . مۆمىن ئاكا ئەمدى تەتەيگە يالۋۇرۇشقا باشلىدى :

— خۇش بولاي ، بىز كەچ قالمىز . بولدى ، رەھمەت ، تاماقنى يەنە يەرمىز...

تەتەي ئاخىرى ئاق نان ۋە قەنت - گېزەك بىلەن چاي

قويدى .

مۆمىن ئاكا قاداچىنىڭ ئۆيىدىن ئۇزاپ چىقىشىغا تۆت كۈچا دوقمۇشىدىكى مەسچىتتىن ئەسىرگە ئەزان چىقتى .  
ئۇ ، گۈلنى ۋە دورا سېلىنغان سېۋەتنى ئالدىغا ئېلىپ بوز تۇمشۇق ھاڭگىنى يورغىلىتىپ باراتتى . ئۇنىڭ كۆز ئالدىدىن قاداچىنىڭ ھېلىقى خۇشخۇي خوتۇنىنىڭ قىلىقلىرى ، گەپ - سۆزلىرى بىر - بىر ئۆتمەكتە ئىدى . ئۇ : «ئىش ئوڭغا تارتسا ، ئىشتانمۇ سوڭغا تارتىدۇ» دېگەن گەپ بار . بولمىسا ، خۇدايىم بۇ قاداچىنى بىزگە باشلاپ بارارمىدى ؟... بۇمۇ ئىشىمىز ئوڭغا تارتقانلىقنىڭ ئالامىتى . ئىنشائاللا ، قىزىمنىڭ كۆزى ساقىيىپ قالسا ئەجەب ئەمەس . ئىگەم بار ، نىغەم بار... ھېلىقى تېۋىپمۇ...»

ئۇ كېتىۋېتىپ تاجاخۇن تېۋىپنى كۆز ئالدىدىن ئۆتكۈزۈشكە باشلىدى - دە ، ئابايام ئۇنى كۆرۈش بىلەنلا دالڭ قېتىپ قاراپ قالغىنىنى ، ئۆزىنى ھەيران قالدۇرغىنى ئۇنىڭ ئوڭ كۆزى چۆردى - سىگە خۇددى قەلەم بىلەن سىزغاندەك ھالقىسىمان چۆرگىلىمەچ قوڭغۇر خال - تاجىسى ئىكەنلىكىنى ئويلاپ ، مۆمىن ئاكىنىڭ كۆڭلى يىراق ئۆتمۈشنى ، ئوتتۇز يىللار ئاۋۋالقى بىر قىزىق ۋەقەنى ئەسلەشكە كەتتى . ئۇ قانداق ۋەقەلىكىنى كېيىن نۆۋىتى كەلگەندە يازمىز ، ئەمدى گەپنى دىدىل بىلەن لىتىپچاندىن ئاڭلايمىز :

## بەشىنچى باب

# مۇھەببەت گۈلزارى

مۇھەببەت ئەھلىدىن ئۈمىدلەر كۈتتۈم ،  
مىڭ ئۆيىنىڭ يېنىدىن مىڭ بىر رەت ئۆتتۈم .  
نېسىدىن بىتەلەي بىر يىگىت ئىدىم ،  
يوقنى ئاختۇرماستىن نەقىلا پۈتتۈم...۰۰۰

— «مۇھەببىتىم» ناملىق شېئىردىن

### 1

— سىلەر بۇ ئىشنى تولمۇ ياخشى قىلغان ، — دەيتتى  
دىدىل «مۇھەببەت گۈلزارى» ناملىق قېلىن مۇقاۋىلىق توپلامنى  
ۋاراقلاۋېتىپ ، — ئەگەر بىزنىڭ مەرىپەت سۆيەر كىشىلىرىمىز -  
نىڭ ، شۇ جۈملىدىن خەت - ساۋاتى بارلىكى دوستلارنىڭ ھەندە -  
ۋاسى مۇشۇ ئۇسۇلغا ئادەتلەنسە ئىدى . ئۇ چاغدا ئاددىي ۋە ئاسانلا  
يول بىلەن ناھايىتى نۇرغۇن مەنلەر مەجمۇئەسى ئوڭايلا جۇغلدى -  
نىپ قالغان بولاتتى . مانا قانداق ياخشى... شۇنچە ئىلمىي نەرسە -  
لەر : شېئىر ، داستانلار ، مەسەل ، تەمسىل ، تېپىشماقلار : قو -  
شاق ، بېيىت ، لەتىپە ، چاقچاق ۋە چۆچەكلەر... مانا بۇلار جەمئە -  
يەتتە چېچىلىپ ياتقان قىممەتلىك بايلىق ، ئېسىل ئۈنچە - مار -  
جانلار... سىلىنىڭ سەۋەبلىرى بىلەن مۇشۇنچە مۇھىم ، ئەمما

قەدرى بىلىنمىگەن بايلىقلار توپلىشىپ قالغان . سىلىنىڭ بۇ خىزمەتلىرى ئەلۋەتتە ئاپىرىن ئەيلەشكە ئەرزىيدىكەن .  
— نەدىمۇ ئاپىرىن ئەيلىگۈچىلىكى بولسۇن ؟ — دېدى  
لىتىپجان مەنىلىك كۈلۈپ تۇرۇپ سۆزىنى داۋام قىلدى ، —  
دەرۋەقە بۇ ئىش بىر ئاجايىپ ئادەمنىڭ مەسلىھەتىنى بىلەن باشلانغانىدى .

«ئاجايىپ ئادەم» دېگەن سۆز دىدىلىنى قىزىقتۇردى . ئۇ يەنە سورىدى :

— قانداق ئاجايىپ ئادەم ؟

— گەپنى باشتىن باشلاي ، — دېدى لىتىپجان ، دىدىلىنىڭ رايىغا بېقىپ :

— كۈزنىڭ ياخشى كۈنلىرىدىن بىرى ئىدى . ياۋاغدا كېتە-  
ۋاتسام كوچىدا بىر مۇنچە ئادەملەر ئولشۇۋالغانىكەن . نېمە ئىش  
بولغاندۇر ، دەپ بارسام ، ئاق ساقال بىر ئادەمگە مۇتتەھەم بىر  
لۈكچەك ئېسىلىۋاپتۇ . چاپىنىنىڭ پەشلىرىنى قايرىپ بېلىگە  
قىستۇرۇۋالغان يالاڭ ئاياغ ئاق ساقال ئادەم ئۇ لۈكچەككە :  
«ئۇكام ، ھېچ ۋەقەسى يوق» دەپ يالۋۇرۇپ يېلىناتتى . ياغاق  
يۈز ، چېقىر كۆز ، ئۇچلۇق بۇرۇن لۈكچەك بولسا ، بارغانسېرى  
ئەزۋەيلەپ ، ئۇ ئادەمنىڭ ياقىسىنى چىڭ سىقىپ ، ئاق ساقىلىنىدە-  
مۇ ئاغزىغا ئېلىپ تىللايتتى . لۈكچەك ھە دەپ بىقىنىنى سىلاپ  
ۋايسايتتى . كىشىلەر بۇ لۈكچەكنىڭ خەقنىڭ ئېشەك - ئۇلاغىدە-  
رىغا ئەتەي ئۆزىنى ئۇرۇۋېلىپ ، ئاندىن ئېسىلىۋېلىش ياكى يېتە-  
ۋېلىش بىلەن ئۇششۇقلۇق قىلىپ پۇل ئېلىپ يامان ئۆگىنىۋال-  
غانلىقىنى ئېيتىشاتتى . مۇتتەھەم لۈكچەكنىڭ قىلمىشلىرىغا ئە-  
چىم قايناپ ئارىلاشماقچى بولۇۋاتقىنىمدا ، مەن قۇراملىق بىر  
يىگىت توپىنى يېرىپلا ئوتتۇرىغا كىردى - دە ، بارغىنىچە لۈكچەك-  
نىڭ قولىنى ئاق ساقال ئادەمنىڭ ياقىسىدىن ئاجراتماقچى بول-  
دى . ئەمما ، نائەھلى لۈكچەك ئۇ يىگىتنى جەينەكلىۋەتتى . يە-

گت بولسا لۈكچەكنىڭ كېكرىدىكىدىن كاپلا ئالدى - دە ، تامغا  
بىر - ئىككى ئۈستۈرۈۋەتكەندىن كېيىن ، كەپكىسىنىڭ سايىۋىد -  
نىنى ئارقىسىغا قايرىپ ، تاسما بەلبېغىنى چىڭتىپ ، چىبەرقۇت  
گىمناستۇركىسىنىڭ پەشلىرىنى تۈزەشتۈرۈپ لۈكچەككە گۆل -  
يىپ قاراپ : « ھە ئوغرى ، نېمە دەيسەن ؟ » دېۋىدى ، باياتىن  
كىشىلەر شۇنچە گەپ قىلسا ئۈنىمىغان ، ھۆركىرەپ كوچىنى بىر  
ئالغان لۈكچەك خۇددى سۇغا چۈشكەن مۈشۈكتەك شۈمشەرەپ ،  
زۇۋانى گەپكە كەلمەي ، كېكەچتەك دۇدۇقلاشقا باشلىدى . يىگىت -  
نىڭ لەۋلىرى لىپىلداپ ، ئويناق كۆزلىرىدىن ئوت چاقنايتتى .  
ئۇ ، ئىككى قولىنى بىقىنىغا تېرەپ تۇرۇپ غەزەپ بىلەن سۆز -  
لەيتتى : « ھە ، چاپىنى كۈنىمىكەن ؟ ... بوزەكمىكەن ؟ ... ھەي  
كاززاپ ئوغرى ، سەن ئاپئاق ساقال ئادەمنى شۇنچە ھاقارەتلەيسە -  
نا ؟ ... نېمە قىلماقچىدىڭ ؟ » دەپ سوراقلاپ ئاخىرى لۈكچەكنى  
بۇ يەردىن تىكىۋېتىشكە مەجبۇر قىلدى .

كىشىلەر بۇ يىگىتنى « ياخشى يىگىت ئىكەن ؛ ئەزىمەت بالا  
ئىكەن ؛ ئوغۇل بالا دېگەن مۇشۇنداق بولسا » دەپ ئاغزى بېسىلماي  
ماختاپ كەتتى . بۇ يىگىتنىڭ كىملىكى ھەققىدە بىر - بىرلىرىد -  
دىن سوراشتى .

ئەتىسى كەچقۇرۇن ھېيتگاھتىن ئۆتۈپ كېتىۋاتسام شۇ يىد -  
گىت بىرمۇنچە ياشلار بىلەن توپ ئويناۋاتقانكەن . ئىشىم ئالدىد -  
راش بولسىمۇ ئۇنىڭ تۈنۈگۈنكى مەردانىلىكلىرى ، بۇ مەيداندىكى  
چاقماقتەك ھەرىكەتلىرى زوقۇمنى كەلتۈرگەچ ، بىردەم قاراپ  
تۇردۇم . ھەقىقەتەنمۇ ئۇ كۆرگەنلىكى كىشىنىڭ ھەۋسى كەلگۈ -  
دەك چاققان ، چەبدەس ، خۇش چاقچاق بىر يىگىت ئىكەن .  
ئەتىسى ھېيتگاھتا تازا ئالدىراش سودا قىلىۋاتسام ، ئاشۇ  
يىگىت ئۇيان - بۇيانغا سەپسىلىپ ، مېنىڭ يېنىمغا كېلىپ  
قالدى - دە ، سالاملاشتى . مەن جىڭ - پىڭنى قويۇپلا قولۇمنى  
ئۇزاتتىم .

«ئاكا ، ياخشىراق تاماكىلىرىدىن ئازراق بەرسىلىچۇ ؟» دې-  
دى ئۇ مۇلايىم كۈلۈپ .

«ئوبدان» دېدىم ، مەن ئۇ ئەزىمەت يىگىتنىڭ تەلىپىنى  
ئورۇنداشقا جان - تەن بىلەن تەييار ئىدىم . ئۇنىڭ ئەسلىنى  
سورىۋىدىم :

«ئەسلىم غۇلجىدىن ، ئېتىم لۇتپۇللا ، ھازىر ئۈرۈمچىدىن  
كېلىشىم» دېدى . بىزنىڭ تونۇشۇشىمىز شۇنچىلىكلا بولغانىدى .  
ئۇ تاماكا ئېلىپ كەتكەندىن كېيىن ، كىشىلەر : «ل . مۇتەللىپ  
دېگەن شائىر ئاشۇ ئىكەن ، ئاجايىپ يىگىت ئىكەن» دېيىشتى .  
مەن ھەيرانلا قالدىم . شائىر دېگەن ئەجەبمۇ مەردانە بولىدىكەنە ،  
دېگەن بىر ئىشتىياق كۆڭلۈمنى كۆيدۈرۈشكە باشلىدى . شۇ كۈن-  
لەردە گېزىتكە چىققان شېئىرلارنى كۆرگەن بولساممۇ ، ئانچە  
دىققەت قىلمىغانىكەنمەن .

شۇنىڭدىن بىرنەچچە كۈن كېيىنلا «قەشقەر گېزىتى» گە ل .  
مۇتەللىپنىڭ بىر شېئىرى چىقتى . جانلىرىم سۆيۈنۈپ ئوقۇدۇم .  
راست ، ئۇ ئاجايىپ ياخشى شېئىر يازىدىغان شائىر ئىكەن .  
ئۇنىڭ سۆزلىرى ئوقۇماققا ئاددىي تۇيۇلسمۇ ، ئەمما مەنىسى  
چوڭقۇر ئىكەن . شۇ شېئىردىن يادىمدا قالغانلىرىنى ئېيتىپ  
بېرەي :

راۋابىڭنى يېڭى مۇقامغا سازلىمىساڭ ،  
كونا مۇقامىڭ تولا قۇلاققا خۇشياقماس .  
باغ ياساپ ، چىمەنلەر تىكىپ ياشناتمىساڭ ،  
غازاڭلىقتا بۇلبۇللار قانات قاقماس...

شۇنىڭ بىلەن لۇتپۇللا ئەپەندىگە ئىخلاسىم تېخىمۇ ئاشتى .  
ئۇنى كۆرۈشنى ، يەنە كېلىشىنى ، مېنىڭ تاماكامدىن چېكىشىنى  
تەقەززالىقتا كۈتمەكتە ئىدىم .

بىر كەچقۇرۇنلۇقى ئۇ كەلدى . بۇ دورەم بۆلەكلەتن كۆرۈ-  
شۈپ ، تازا تونۇشتۇم ، قويۇۋەتمەستىن ئاشخانغا باشلىدىم .  
ل .مۇتەللىپ شۇنداق ئاجايىپ بىر يىگىت ئىكەنكى ، تۇر-  
غان - پۈتكىنى بىر ئوت ئىكەن . ئۇ پۈتۈن خۇلق چاقچاقلىرى ،  
چاقماقتەك سۆزلىرى بىلەن بىر كۆرگەن كىشىنى مىڭ كۆرۈشكە  
مەپتۇن ، مىڭ كۈلۈشكە خۇمار قىلىدىغان ، جاننى ئۆزىگە تارتىپلا  
تۇرىدىغان جانلىق بىر ماگنىت ئىكەن .

شۇنداق قىلىپ بىز شائىر لۇتپۇللا بىلەن دوستلىشىپ كەت-  
تۇق . بىر جۈمە كۈنى ئۆي تامىقىغا تەكلىپ قىلىۋىدىم ، ئۇ  
باردى . كارامەتنى كۆرۈڭكى ، لۇتپۇللا دېگەن جانلىق ماگنىتلا  
ئەمەس ، بەلكى جاراڭلاپ تۇرىدىغان ئالتۇن تارلىق ساز ، شېئىر  
دېگەننىڭ قاينام بۇلىقى ، ئۆركەشلەپ ئاققان دەرياسى ئىكەن .  
ئۇ ، شۇ كۈنى بىللە ئولتۇرغانلارنىڭ ھەننىۋاسىنىڭ مەيلىنى  
مايىل ، قەلبىنى قايىل قىلىۋەتتى . شۇنىڭ بىلەن پۈتۈن قەشقەر  
ياشلىرىنى ھەيران قالدۇردى . ئۇنىڭ : «ئادەم ئالەمگە ئۆمرى  
بىلەن بازارنى ، ئۆلۈكى بىلەن مازارنى ئاۋات قىلىش ئۈچۈنلا  
كەلگەن ئەمەس ... ھايات دېمەك — كۈرەش دېمەكتۇر» دېگەن  
سۆزلىرى ھېلىمۇ يادىمدا .

شائىر لۇتپۇللا مېنىڭ مۇشۇ دەپتىرىمدىكى ئانچە - مۇنچە  
كۆچۈرۈپ قويغانلىرىمنى كۆرۈپ بەك خۇش بولۇپ ماختاپلا كەت-  
تى ، ئاندىن «مۇھەببەت گۈلزارى» دېگەننى ئۆز قولى بىلەن گۈل  
چىقىرىپ يېزىپ ، بۇنىڭغا مۇشۇنداق نەرسىلەرنى ، كۆرگەن ،  
بىلگەن ، ئاڭلىغان ، ئۇققانلارنى ، ھاياتتا يۈز بەرگەن بەزى تاسادد-  
پىي ئەھۋاللار ، مەسىلەن ، يەر تەۋرەش ، ئاپەت ياكى ئۇرۇشقا  
ئوخشاش ۋەقەلەرنى خاتىرىلەپ ، توپلاپ بېرىشىمنى تاپىلىغانىدى .  
ئۆز ۋاقتىدىكى ئاشۇنداق ئاددىي نەرسىلەر زامانلارنىڭ ئۆتۈشى  
بىلەن قىممەتلىك تارىخ بولۇپ قالدۇ... دېگەندى ئۇ . ئۇنىڭ  
دېگەنلىرى راست ئىكەن . مۇشۇنداق قىلىش ھەقىقەتەن ياخشى

ئىش ئىكەن . مەن شۇنىڭدىن ئېتىبارەن بۇ ئىشنى داۋاملاشتۇرۇپ  
كېلىۋاتىمەن...

— مۇنداق دېسە ، — دەيتتى دىدىل ، — شائىر لۇتپۇللا  
مۇتەللىپ بىلەن ئۆلپەتچىلىكىم بار دېسە...  
شۇ ئەسنادا ئىشك قېقىلىپ «لتىپجان بارمۇ؟» دېگەن  
ئاۋاز دىققەتنى بۇزدى

## 2

قەشقەرنىڭ خىلۋەت كېچىسى . ھەممە ياق جىمجىت . تاڭ  
خورازلىرىمۇ قەشقەرلىققە ئوخشاش غەپلەت ئۇيقۇسىدا ئىدى .  
ئادىتىچە بالدۇر ئويغانغان دىدىل ئۈستەلدىكى يېرىم يېنىق پانار-  
نىڭ پىلىكىنى چوڭراق چىقىرىپ قويدى - دە ، ئاندىن يېلىڭ  
پەشمىتىنى يېپىنچاقلاپ يوتقاندا ئولتۇرۇپ ، بۈگۈنكى چۈشە  
يازغان شېئىرنى كۆچۈرۈشكە كىرىشتى :

كۆرۈڭلاركى ماڭا ، ھىجران كۈنىدە كۆپ ئازاب ئەيلەر ،  
نادامەت ئوتلىرى ئۆرتەپ يۈرىكىمنى كاۋاپ ئەيلەر .  
بېرىپ بۇلبۇلغا ئەرز ئەتسەم ، ئوقۇپ ئۇ ھەم مۇناجاتىن ،  
پىغانلار داستاندىن تېخى پۈتمەس جاۋاب ئەيلەر .  
پەلەك پەيماندىن كۆڭلۈم تولۇپمۇ داغۇ ھەسرەتكە ،  
بىلىڭلارچۇ ، رەھىم ئەتمەي نېچۈن مۇنچە بىتاب ئەيلەر ،  
ئادالەت ئاپتاپىدىن نىشانە كۆرمەيىن كەتسەم ،  
كېلىپ ئەھلى ۋاپادارم مازارىمنى تاۋاپ ئەيلەر...

ئۇ يەنە نېمىنىدۇر يېزىشقا ئىنتىلىۋاتاتتى . دەھلىزدىن بەخ-  
تىگۈلنىڭ يىغلاپ ئويغىنىشى ۋە راپىيەمنىڭ ئەللىي ئاۋازى ئاڭ-  
لاندى . ئۇ پانارنى نېرىغىراق ئىتتىرىپ قويۇپ ياتتى . ئۇيقۇسى

قاچقان دىدىلىنىڭ خىيال كەپتىرى تېخىچە قانات قاقماقتا ئىدى .  
«شائىر ل . مۇتەللىپنىڭ قەشقەر ياشلىرى ئارىسىدا ئوينىدىغان رولى ھەقىقەتەن چوڭ ئىكەن - دە...»  
«ھە... لىتىپجان مۇشۇنداق سىرلىرىنى ماڭا ئېيتتى ، مەنمۇ يەكەندە قىلغان ئىشلىرىمنى ئېيتامدىم؟... ھازىرچە ياق .»

«ئەمدى يەنە بىر مۇھىم ئىش بار ، ئۇ بولسىمۇ مېنىڭ تۇرمۇش مەسىلەم . بۇ ھەقتە ئۇ سورىمىدى ، لېكىن چوقۇم سورايدۇ . ئۇ چاغدا نېمە دېيىشىم كېرەك ؟!... ھېلىقى ۋاپاسىز ئامراق بىلەن بولۇپ ئۆتكەن تۇرمۇش تارىخىنىڭ ھەننىۋاسىنى ئېيتىش كېرەكمۇ؟... ئائىلىنىڭ ئىچكى ئەھۋالىنى ئېيتىپ يۈرۈش ئەدەپسىز كىشىلەرنىڭ خۇلقى ، شۇڭا مەن ئاددىي قىلىپلا : مەن مېنى كېلىشەلمەي ئايرىلىپ كەتكەن دەيمەن ، خالاس .»  
«ناۋادا ئۇ مېنى ئۆيلىنىشكە دالالەت قىلىپ قالسىچۇ؟... خوتۇنما؟ ھەي... خو... تۇ... ن...»  
دىدىل ئۇيان ئۆرۈلۈپ ، بۇيان ئۆرۈلۈپ تاڭ ئالدىدىكى شېرىن ئۇيقۇغا كەتتى .

### 3

دىدىل يەنە شۇ «مۇھەببەت گۈلزارى» نى ئارىلاۋاتتى . ئۇنىڭ كۆزى بىر شېئىرغا قارىلىپلا قالدى . بۇ شېئىر مۇنداق ئىدى :

ئېشەك ئالدىم ئاي بېشىدا ،  
ئۆلۈپ قاپتۇ يار بېشىدا .  
ئۆزى قاپتۇ ئاي بېشىدا ،  
توقۇمى قاپتۇ ما بېشىدا .

ئالتە قارغا بىر بولۇپ ،  
خەتمقۇرئان قىپتۇ بېشىدا...

بۇ شېئىردىكى سەنئەت ۋە ماھارەت دىدىلنى شۇقەدەر قايىل  
ۋە مايىل قىلدىكى ، ئۇ شېئىرنى قايتا - قايتا ئوقۇدى . ئەگەر  
شۇ تاپتا بۇ شېئىرنىڭ ئاپتورى ۋە ئاپتورنىڭ ئادرېسى ئېنىق  
بولغىنىدا ئىدى ، خەت يېزىپ مۇۋەپپەقىيىتىنى تەبرىكلىگەن ۋە  
دوستلاشقان بولاتتى .

— مانا ، قارىسىلا ، — دەيتتى ئۇ لىتىپجانغا ، — بۇ شېئىر -  
دىكى بېشىدا دېگەن بەش مىسرادا تەكرار ئىشلىتىلگەن . ھالبۇ -  
كى ، بەش يەردىكى بېشىدا بەش خىل مەنىگە ئىگە .  
— ئەمدى ئالتە قارغىچۇ ؟ — دېدى لىتىپجان مەنىلىك  
قاراپ .

— ئالتە قارغا ، — دەپ بىر ئۆكسۈندى دىدىل ۋە ئۇنىڭ  
كۆزىگە تازا تىكىلىپ قارىغىنىچە توختاپ قالدى .  
— مانا مۇشۇنداقلىرى ئادەمگە ئەلەم قىلىدۇ ئەمەسمۇ ؟ —  
دېدى لىتىپجان سەل كەيپى ئۆرلىگەن ھالدا ، — ئالتە قارغا ،  
يەنى ئىستىبات قارغىلار خەلقنىڭ بېشىدا دېمەملا ؟ ...  
دىدىل ئۇلۇغ - كىچىك تىندى ۋە :

— ئۇنداق دېسىمۇ بولىدۇ ، ئەمما مېنىڭچە ، بۇ شېئىر شېئىر  
شېئىر زامانىسىدا ۋۇجۇدقا كەلگەن بولۇشى ، ئالتە قارغا ئۇنىڭ  
ئالتە سىياسەت دەيدىغان بىر نېمىسىگە سىمۋول قىلىنغان بولۇشى  
مۇمكىن ، — دېدى .

— ئازراقتىن ئىچەيلىچۇ ؟ — لىتىپجان كارىۋاتنىڭ ئاستىغا  
ئۆمىلىدى ۋە ئاقتىن بىر شېشە ئەكىلىپ قويۇپ دەھلىزگە چىقىپ  
كەتتى .

دىدىل ئاستا پىچىرلايتتى :  
«ئۆزۈم ئىچمىسەممۇ ، بۇ بۇرادىرىمىزنىڭ رايىغا دەخلى

يەتكۈزمەسلىكىم ، بەلكى روھىي ئۆلچەت بولۇپ بېرىشىم  
كېرەك . »

لتىپجانغا ئەگىشىپ خام سەي ۋە قىزىل تۇمشۇق چوكىلار -  
نى كۆتۈرگەن رابىيەممۇ كۈلۈپ كىرىپ كەلدى .  
— لىتىپجاننىڭ مۇشۇنداق چاتاق ھۈنرى بار ئىكەن ئەمەس -  
مۇ ! — دەيتتى دىدىل ئۆزىنىڭ ئوڭايسىزلىقىنى ئاتقانلىقىنى ئىز -  
ھارلاپ .

لتىپجان دەسلەپكى رومكىنى مۇنداق بېيت بىلەن ئىپتىدا  
ئەيلدى :

ساقنى ساراڭ قىلىدۇ شاراب ،  
بىلىپ تۇرۇپ يەنە ئىچمەن .  
بىردەملىكلا بولسىمۇ كەپپى ،  
مەن ئۇنىڭدىن قانداق كېچمەن ؟...

ئىچمىگىن دەپ توسسىەن دوستۇم ،  
ئېچىنسىەن جان - دىلدىن ماڭا .  
ئاياملىق دوست قاينۇمنى بۆل دەپ ،  
قانداقلارچە چىدايمەن ساڭا ؟...

مەن ھاراقنى ئىچمەيمەن سۆيۈپ ،  
ئۇندىن بىرەر ھۈزۈر ئالاي دەپ .  
ئىچمەنكى بېھوش بوپ پەقەت ،  
مەن ئۆزۈمنى ئۇنتۇپ قالاي دەپ .

دىدىل نۆۋەتتىكى رومكىنى قولغا ئالدى ۋە رومكىنى ئالدى -  
قىنىدا ئوينىتىپ بىردەم شۈك تۇردى - دە ، ئاندىن تۆۋەندىكى  
بېيتنى ئوقۇدى :

شېشىدە شەرەت قىلىپ كۆپ ئىنتىزار قىلدىڭ ھاراق ،  
ئىشقى مەيلىمنى ئېلىپ رومكا تىزار قىلدىڭ ھاراق .  
ھەممىدىن كەچتىم كوچاڭغا كىردىما... ھالەن بۈگۈن ،  
راست قاپاق باش بەڭگىدەك چىن خاكسار قىلدىڭ ھاراق .  
ئىچتىما ، تويماي سېنى كۈن - تۈن چۈشۈمدە ھەم يەنە ،  
بار بىسات پۈتتى تۈگەپ بىر پۇلغا زار قىلدىڭ ھاراق .  
كۆركى يۇڭدالغان خورازدەك رەزگى ئەپتىم رەڭگىدىن ،  
قاچتى ئۈلپەت ، يارۇ ئامراقتىن بىزار قىلدىڭ ھاراق .  
بۇ دىدىل دىل زەخمىگە ھېچ تاپمىدى سەندىن شىپا ،  
توۋا - ئىنساپتىن داۋا ئىشقىمغا يار قىلدىڭ ھاراق...

يۇقىرى ئىنتوناتسىيە ھارارىتىگە تولغان سەنئەت ماھارەتكە  
مەپتۇن بولۇپ بېشىنى لىڭشىتىپ ئولتۇرغان لىتىپجان چوڭقۇر  
خىيالغا چۆككەندى . شۇ ئەسنادا تالادىن ئاۋاز كېلىپ ئىشكىنىڭ  
تاقىلدىشى ئۆي كەيپىياتىنى ئۆزگەرتىشكە ئالدىراتتى .

#### 4

— بۇ بۇرادىرىمىز روزى باقى بولىدۇ . ساقچى ئىدارىسىدە  
ئىشلەيدۇ ، — دەپ تونۇشتۇردى لىتىپجان كىرگەن مېھماننى .  
ئۇ يەنە سۆزگە ئاغزىنى ئۆمەللەۋاتاتتى ، دىدىل كۆز يۇمچۈكلەپ  
قويدى . چۈنكى ئۇ كۆرگەنلىكى كىشىگە ئۆزىنى تونۇشتۇرۇشنى  
خالىمايتتى . روزى باقى دوغىلاق ، ئاق سېرىقراق ، چېقىر كۆز-  
لىرى خۇنسىز ، بېشىمۇ ئادەتتىكى ئادەملەرنىڭكىدىن يوغانراق  
بىر يىگىت بولۇپ ، سەگەك ئوقۇغۇچىمىزغا ياخشى تونۇشكى ،  
ھېكايىمىزنىڭ باش قىسمىدا ئالىغاي يانچۇقچى بىلەن سادىقنى  
ساقچى ئىدارىسىگە ھەيدەپ كەتكەن تاپانچىلىق ئىككىسىنىڭ بىرى  
مۇشۇ ئىدى . بۇ ھازىر ھەممە جەھەتتىن بەك بۆلەكچە ؛

رەڭگى - رۇخسارى سولغۇن ، چاچ - ساقاللىرى ئۆسۈك ، كىم-  
يىملىرى رەتسىز ، ئىككى كۆزىدىن قانداقتۇر تەشۋىش ، مۇڭغا  
ئارىلاشقان بىر ھالەت ئىپادىلىنىپ ، ئېغىزمانلىرى ئەتراپىدىكى  
چالا ساقايغان قوقاق يارىلىرى ئېغىر روھىي پەرىشانلىقتىن دالا-  
لەت بېرىپ تۇراتتى . ئۇ ، ئاشۇ خۇنۇك كۆزلىرى بىلەن ئۆي  
سەرەمجانلارغا ئېرەنسز نەزەر سالغاچ دىدىلغىمۇ پات - پات قاراپ  
قوياتتى . لىتىپجان رابىيەمنىڭ تاپشۇرۇقلىرىنى ئورۇنداپ كىر-  
گۈچە ئۇلار ۋىيان - بۇياندىن سۆزلىشىپ ئولتۇردى . ھەر ئېھتىد-  
ماللارغا ھازىر دىدىل روزى باقىغا پۇرسەت قالدۇرماي سوئاللارنى  
ياغدۇرۇپ تۇراتتى :

— ئاتا - ئانىڭىز باردۇر ؟

— ئانام بار ، دادام يوق . دادامنى ما خۇسەنلەر ئەسكەرلىك-  
تىن قاچقاندا تۇتۇۋېلىپ چېپىۋەتكەنمەن .

— ئۆيلەنگەن بولغىدىڭىز ؟

— ئۈچ قېتىم ئۆيلەنگەن ، ئەمما ھازىر خوتۇنۇم يوق .

— نەچچە ياشقا كىردىڭىز ؟

— نە... نە... نەچچە ياشتا دەمدىلا ؟... ئا... ئانامنىڭ ئېيتىد-

شىچە ، ئۈجمە پىششىقىدا تۇغۇلغانمەن ، يىگىرمە سەككىزدە  
دەپ يۈرمىەن .

— ئوقۇغانمۇ سىز ؟

— ئا... ئاز - تولا ئوقۇغان . ئەممازە ئوقۇغان بىلەن ئىت

تالاشتۇرۇپ ، كەپتەر ئويناپ ، خوراز سوقۇشتۇرۇپ يۈرۈپ  
ئالتە - يەتتە يىلنى بوش ئۆتكۈزۈۋېتىپتىكەنمىز . شۇڭا كۆپ  
بىرنەرسە ئوقۇمايمەن .

— خەت - ساۋاتىڭىز باردۇر ؟ — مېيىغىدا كۈلدى دىدىل .

— بار - يوقنىڭ ئارىلىقىدا . ئەممازە خەتنى بىمالال ئوقۇيا-

لايمەن . ئەممازە يېزىشقا كەلگەندە سەل چالا . لېكىنئە ئۆزۈمنىڭ  
ئېتىنى بىمالال يازالايمەن ، ئەمما لېكىن خەت بىلمىگەن بىلەنمۇ

راۋۇرۇس ئىشلەپ كېتىپ بارىمىز . ھېچكىمدىن قالغىنىمىز  
ياكى ئاچ قالغىنىمىز يوق .

— دېمەك ، قورساق توق دەڭ .

— ھەئە ، شۇنداق ، قورساق توق .

— بولدى ئەمەسمۇ ؟ جاھاندا قورساقتىن ئۇلۇغ نېمە بار -

ھە ؟...

— ھەئە شۇنداق...

مىيىغىدا كۈلگەن دىدىل يەنە نېمىنىدۇر دېيىشكە ئاغزىنى  
ئۆمەللەۋاتقاندا لىتىپجاننىڭ كىرىشى سۆھبەتنى ئۈزۈپ قويدى ،  
لىتىپجان ئولتۇرۇۋېتىپ سۆز ئارىلىدى :

— ئىككىمىز ئوبدان بىر ئەھۋاللاشقاق ، سىلىگە دەيدىغان  
جىق گېپىم ، سورايدىغان مەسلىھەتم بار دېگىنىڭىزدىن بۇيانمۇ  
بىرنەچچە كۈن بولدى ، ھېچ ئېپى كەلمىگەندى ، شۇڭا ئاخشام  
بۈگۈنكى دەم ئېلىشىڭىزدا كېلىشىڭىزنى دېۋىدىم .

روزى باقى سەل جىددىيلىشىپ دىدىلگە بىر قاراپ قويۇپ

دەيتتى :

— ئۇ توغرىدا كېيىنرەك سۆزلىشەرمىز . ھازىرچە ئالدىدە -

راش ئىشىم بار ئىدى .

ئۇنىڭ گەپلىرى يەكپاي ۋە تاققا - تۇققا ئىدى . لىتىپجان

سورىدى :

— ھازىر سۆزلەشسەكمۇ بولۇۋېرىدۇ . ماڭا قانداق ئىشەنسە -

ئىڭىز ، بۇ بۇرادىرىڭىمىزگىمۇ شۇنداق ئىشىنىۋەرسىڭىز بولىدۇ .

— بۇ ئاكىمىز كىم بولىدۇ ؟

— بۇ كىشى ئاقسۇدىن كەلگەن قەدىرلىك مېھمانىمىز ،

مېنىڭ قەدىناس ساۋاقدىشىم .

ئاغىنىسىنىڭ ئاقىلانى جاۋابىدىن دىدىل مەمنۇن ئىدى . ئى -

شەك چىكىلدى . لىتىپجان چىقىپ كىردى . داستىخان تارتىلدى -

دى .

— ماۋۇ بۇرادىرىمىزنىڭ پەرزى بار ئىكەن ، بىز ئازراقتىن ئىچمىز - دە ، — دەيتتى لىتىپجان ئاقتىن بىرنى ئۈستەلگە قويۇۋېتىپ .

— بۇ ئاكىمىز ئىچمىسە بىز ئىچمىزمۇ ؟

— شۇنداق ، — لىتىپجان توغرىسىنى ئېيتتى ، — دېدى دىدىل ، — دوختۇر چەكلىگەن ، بولمىسا راست پەيزى قىلغان بولاتتۇق...

ئۈچىنچى رومكىدىن كېيىن روزى باقى تۈگمىلىرىنى يېشىد-  
ۋېتىپ بەھۇزۇر ئولتۇرۇشقا ، سۆز - ھەرىكەتلىرىمۇ ئاۋۇشقا باشلىدى .

— ناخشا دېگەن شارابنىڭ ئىشتىھا نەغمىسى ... — دېدى دىدىل گىلەم مىخغا ئېسىلغان سەدەپ نەقىشلىك دۇتارنى ئېلىۋېتىپ . دىدىل كۆپ ئۆتمەيلا پۈتۈن خۇلقى بىلەن روزى باقىنى مەپتۇن - مەھلىيا قىلىۋەتتى . نۆۋەتتىكى قەدەھنى قوش قوللاپ تۇتقان روزى باقى ئۈستەلنى ئايلىنىپ ئۆتۈپ كارىۋاتتا ئولتۇرغان دىدىلنىڭ يېنىغا كەلدى - دە :

— جېنىم ئاكا ، سىلىمۇ ماڭا ئوخشاش بىر دەردمەن ئوخ-  
شايدا . ھاراق كۆڭۈلنىڭ كىرىنى ئالىدۇ ، دەيدۇ . مۇشۇ بىرنى ئىچىۋەتسىلە نېمە بولار ؟

— رەھمەت ، كۆپتىن - كۆپ رەھمەت ، ئۇكام ، ئۆزرەمنى ئاڭلىدىڭىز ، شۇڭا مېنىڭ ئۈچۈن بۇنى ئۆزىڭىزنىڭ كۆتۈرۈۋېتىد-  
شىڭىزنى سورايمەن .

— ئەمىسە ، ئاكا ، سىلىنىڭ سالامەتلىكلىرى ئۈچۈن ، ئۆ-  
زۈمنىڭمۇ سالامەتلىكىم ئۈچۈن كۆتۈرۈۋېتەي...

— رەھمەت سىزگە ، قېنى كۆتۈرۈڭ .

بىردەمدىن كېيىن روزى باقى كارىۋاتنىڭ يان ياغىچىغا مۇشت بىلەن بىر قويدى - دە ، قولىنىڭ دۈمبىسىگە سىڭار يۈزىنى چاپلاپ ماكچايغىنىچە بۇرنىنى مىشىلدەتتىپ يىغلىغىلى

تۈردى . دىدىل بولسا دۇتارنى جايغا ئاستا ئىلىپ قويدى .  
— مەن قانخور ، مەن قان ئىچكۈچى ، — دەيتتى روزى  
باقى ، — مېنى مەست بولۇپ قالدىمكىن دېيىشمىسە . مەن  
مەست ئەمەس ، لېكىن مېنىڭ دەردىم ئىچمىگە پاتماي يىغلىتىۋا-  
تدۇ ، — تېخىمۇ ئېسەدەپ داۋام قىلاتتى ، — مەن ساقچىنىڭ  
قان ئىچكۈچى بىر ئىتمەن . قېنى... ئاكا... ئا... ئانىڭدىن يەنە  
بىرنى قۇيسىلىچۇ؟...

— مەن ئادەم قېنى ئىچكەن قاتىل ئەمدى بۇنىمۇ ئىچەي ،  
شۇ تاپتا زەھەر بولسىمۇ ئىچكۈم بار ، — ئۇ بىردەم مىشلىدىغان-  
دىن كېيىن داۋام قىلدى ، — مەن ئادەم قېنى ئىچىپ كېلىۋاتقان  
بىر ئىتمەن . مېنى سەن ياخشى ، سەن ئىشەنچلىك دېسە ، خۇدۇم-  
نى بىلمەي نېمە ئىشقا بۇيرۇسا شۇنى قىلىۋېرىپتىمەن . ئادەملەر-  
نى ئۇر دېسە ئۆلەر - تىرىلىشىگە قارىماي ئۇرۇۋېرىپتىمەن . ئادەم  
ئۆلتۈرگىلى سالسا ئۆلتۈرۈۋېرىپتىمەن . يېقىندا بىر ئەھۋال بول-  
دى . ھەي ئاكا... نېمە دەي . ئاۋۇنىڭدىن يەنە بىر  
قۇيسىلىچۇ؟...

— يېقىندا مۇنداق بىر ئەھۋال بولدى : ماڭا بۈگۈن ئۆيۈڭگە  
كەتمە ، كېچىلىك مۇھىم ئىش بار ، دېدى . ھەرقاچان مۇنداق  
مۇھىم ئىش دېگەندە يەنە كىملىرىنىڭ ئەجىلى تولغاندۇر دەيتتۇق .  
شۇ كۈنىمۇ شۇنداق بولدى . بىز ئادەم ئۆلتۈرىدىغان بىر قانچىمىز-  
نى يېرىم كېچىدە يەنە شۇ يەر ئاستىدىكى ئۆيگە يىغىپ ئون يەتتە  
كىشىنىڭ جىنايىتىنى ئوقۇپ بەردى . ئېيتىلىشىچە ، بۇ كىشى-  
لەرنى يىراق جىلغىغا ئېلىپ بېرىپ جايلىۋېتىپ كېلىدىكەنمىز .  
بۇ ئادەملەرنىڭ ئاغزىغا پاختا تىقىلغان ، پۇتلىرىدا ئىشكەل ، قول-  
لىرى چىڭ باغلانغانىدى . شۇنىڭ ئىچىدە بىرى : يەكەن يېڭىشە-  
ھەردە ھۆكۈمەتكە قارشى تەشۋىق ۋە رەقە چاپلاۋاتقان نەق مەيداندا  
قولغا چۈشكەن ، يانچۇقىدىن تەتۈر تەشۋىقات بىلەن بىر دەپتەر  
رېئاكسىئون شېئىر چىققان . سوراقتا ھېچ نەرسىگە قىلچە ئىقرار

قىلمىغان ئۇنداقچى يامان ، مۇنداقچى جاھىل ئوغرى... ئېتى سادىق دېدى . ئۇ قانداقراق بىرنېمىدۇر دەپ ئويلاپ ، ماڭار ۋاقتىدا مۇنداق قاراپ يۈرىكىم قارتىدا قىلىپ كەتتى . نېمىشقا دېيىشىلە ، ئۇنىڭدىن بىرقانچە ۋاقت ئىلگىرى مەن يەنە بىر ئادەم بىلەن كوچا چارلاشقا چىقىپ ھېيتگاھقا بارساق ئىككى كىشى مۇشتلىشىپ قېلىپتىكەن . بىز ئۇلارنى ساقچىغا ئەكەلگە- نىدۇق . بۇ سادىق دېگىنى ئاشۇ ئىككى مۇشتلاشچىنىڭ بىرى ئىدى . نەچچە ۋاقىتتىن ئۆلتۈرۈلگەنلەر ئۈستىدىن ئوقۇپ بەر- گەنلىرىنى راست دەپ مەن قاپاق باش ئىشىنىپ كېلىۋېرىپتە- مەن... ئەمدى بىلسەم ئىش مۇنداق ئىكەن ئەمەسمۇ ؟ ئۇ چاغدا ئۇلارغا بىرنەرسە دېگىلى بولامدىغان ؟ ئۆزۈمنىڭ كاللام كېتىشى- دىن قورقۇپ ھېچنېمە دېيەلمىدىم . شۇنىڭ بىلەن ئۇ بىچارىنىمۇ ئاشۇ قاتاردا ئۆلتۈردۈق . ئۆلتۈرگەندە قانداق ئۆلتۈردۈڭلار دېيىشمەلا ؟... ھەي ئاكا... قانداقمۇ ئېيتاي... ئاۋۇ زەھەردىن بىر قۇيىسىلچۇ ؟...

دىدىل بۇ چاغدا ئۆزىنىڭ بارمىقىنى ئۈزۈۋالغۇدەك چىشلەپ خۇددى بېھوش كىشىدەك ئولتۇراتتى . روزى باقى يەنە بىرنى كۆتۈرۈۋەتكەندىن كېيىن داۋام قىلدى :

— ھەي... شۇنداق دەھشەتلىك بىر خىل ئۆلتۈرۈش - دە ، ... ھەممىسىنى جوتۇ بىلەن چاناپ ئۆلتۈردۈق . مەن جېنىغا ئۆزۈم زامىن بولغان ھېلىقى سادىق ئىسىملىك قاۋۇل يىگىتكە يولدا كېتىۋاتقاندا ئاستا ئەپلەپ شۇنداق دېدىم : بۇرادەر ، مۇنداق بولۇشنى مەن بىلمەپتىمەن . سېنىڭ قان قەرزىڭ مېنىڭ بوي- نۇمدا... مەن يەنە جىق گەپلەرنى قىلماقچىدىم ، لېكىن نېمىشقىد- دۇر تىلىم گەپكە كەلمەي قويدى . شۇ چاغدا ئۇ بېشى بىلەن ئىشارەت قىلىپ «جېنىم قىينالمىسۇن ، مېنى سەن ئۆلتۈرگىن» دېدى . ئاي يورۇقىدا ئۇنىڭ ئىشارەت ، قىياپەتلىرى ئوبدانلا كۆرۈنۈپ تۇراتتى . مەن : «جېنىڭنىڭ قىينالماسلىقى ئۈچۈن

سېنى مەن ئۆلتۈرەي ، رازى بولغىن » دېدىم . ئۇ بېشىنى لىڭشىد .  
تىپ تۇرۇپ رازىلىق بەردى . ئۆلتۈرۈش مەيدانىغا بارغاندا مەن  
جوتۇنى بېشىمدىن ئېگىز كۆتۈرۈپ «رازى بول » بىلەن تەڭلا  
مېڭىسىگە ئۇدۇللاپ ئوردۇم... .

بىردەمدىن كېيىن سادىق جىمىقتى . كەلسەم جېنى چىقىپ  
بولۇپتىكەن . بەزىلىرىنىڭ جېنى چىقىپ بولماي خارتىلداپ تۇر .  
سىمۇ پۇتلىرىدىن سۆرەپ تاشلاپ كۆمۈۋېتىپ كەلگىنىمىزدىن  
كېيىن ، تاكى تاڭ ئاتقۇچە ھېچبىر ئۇخلىيالمىدىم . كۆزۈم سەل  
يۇمۇلسىلا ئاشۇ سادىق دېگەن قاۋۇل يىگىت ماڭا مۇشت تەڭلەپ  
كېلىۋاتقاندا كىلا كۆرۈنىدۇ . جۆيلۈپ ۋارقىرايمۇ ۋېتىپتىمەن . ئە-  
تسى ئېغىزمانلىرىمنى قورققان قاپلاپ كېتىپتۇ . بىرنەچچە كۈن-  
گىچە گېلىمدىنمۇ ھېچنېمە ئۆتمىدى . چۆچۈپ ئويغىنىپ ئۇخلىد-  
يالماي تاڭ ئاتقۇزغان كۈنلىرىم كۆپ بولدى . ئاشۇ كۈندىن بۇيان  
ئۆزۈمگە ئۆزۈم لەنەت ئوقۇپ كېلىۋاتىمەن . مەندەك كۆڭلى قارا ،  
بىخۇد ، قارا يۈرەك ئادەم دۇنيادا يەنە بارمىدۇر... دەيمەن .  
ئۆلۈۋالاي ياكى ئىلىغا قېچىپ كېتەي دەيمۇ ئويلىدىم ، ئەمما قېرى  
ئانامغا تارتىشىپ قالدۇم . زادى قانداق قىلىشىمنى بىلەلمەي بې-  
شىم گاڭگىراپ ، مەن تونۇيدىغانلارنىڭ ھەممىدىنمۇ كۆڭلۈمگە  
يارايدىغىنى لىتىپجان بولغانلىقتىن ، ئەھۋالنى ئېيتىپ بىر مەس-  
لىھەت سوراي دەپ ئويلىۋىدىم ، مانا بۇ ئاكىمىزمۇ ماڭا ئوخشاش  
دەردمەن كۆرۈنگەچ ، كۆڭۈل - سىرىمنى ئېيتىۋەردىم . ئۇلار بىر  
كىمگە دەيدىغان بولساڭ كالاڭ كېتىدۇ دېگەندى . كەتسىمۇ  
كەتسۇن ، بۇ ئىتنىڭ كاللىسىدىن مەنمۇ زېرىكتىم ، ئۇھ... ، —  
دەپ ئېغىر نەپەس ئالدى روزى باقى .

— ئېيتىسلىچۇ؟... مەن زادى قانداق قىلسام بولار ؟ ... بۇ  
ساقچى دېگەندە بىر كۈنمۇ ئىشلەشكە تاقىتىم يوق ، — دېدى .  
مۇڭلىنىپ ئولتۇرغان دىدىل چوڭقۇر بىر ئۇلۇغ - كىچىك  
تىنىدى - دە : «قېنى بىرنېمە دېمەمسەن ؟... » دېگەندەك لىتىپجان-

غا مەنلىك بىر قاراپ قويدى .

لتىپجان ھەسرەتلىك خورسىندى ، ئاندىن ئالدىرماي ئول-  
تۇرۇپ تۆۋەندىكىلەرنى دېدى :

— مېنىڭچە ، سىز ساقچىدا ئىشلىمەيمەن دېسىڭىز ئۆزىڭىز-  
گە گۇمان تۇغدۇرۇۋېلىشىڭىز مۇمكىن . سىزدەك بىر ئادەم قې-  
چىپ قۇتۇلۇپ كېتىشىمۇ ئوڭاي ئەمەس . چۈنكى سىز ئۇلارنىڭ  
سىرلىق ئىشلىرىغا مۇناسىۋەتلىك ئىكەنسىز ، ئۇنداق بىر كىشى-  
نى كەتسە كېتىۋەرسۇن دېمەيدۇ . شۇڭا سىز ئىشلىمەيمەن ياكى  
قاچمەن دېگەننى قويۇپ ، ئىشلەپ تۇرۇپ بۆلەك جايغا يۆتكىلىپ  
كېتىشنىڭ ئامالنى قىلىشىڭىز مۇۋاپىق بولارمىكىن...

— بۇ بەكمۇ بەلەن گەپ بولدى . بېشىم بەك گاڭگىراپ  
قېلىۋىدى . شۇڭا ئۆزلىرىدىن بىر مەسلىھەت سوراي دېگىنىم  
ئىدى . ئوبدان مەسلىھەت بولدى ، ئەمدى شۇنداق قىلمىسام بول-  
مىغۇدەك...

ئۇ ، ئۇسسۇلۇق چايدىن كېيىن كەتتى ، ئۇنى ئۈزىتىپ كىر-  
گەن لتىپجان ، دىدىلىنىڭ كۆزى ياش يۇقى تۇرغىنىنى كۆرۈپ  
«ئاشۇنداق ئېچىنىشلىق ئۆلگەنلەرگە ئىچ ئاغرىتىۋاتقان بولسا  
كېرەك...» دەپلا ئويلىدى . دىدىل بولسا تېخىچىلا بىر ئاجايىپ  
غېرىبانە مۇڭلىنىپ ئولتۇراتتى . ئۇنىڭ كۆڭۈل كۆزىدىن ئاشۇ  
تۈرمىدىن تۈندە ئاچىقىپ كەتكەن ، ئۆلتۈرۈش ئەھۋالىنى بۈگۈن  
روزى باقى ئېيتىپ بەرگەن سادىق ئىسىملىك كېلىشكەن يىگىت-  
نىڭ قەددى - قامىتى ۋە قاڭشارلىق ، قاراقاش ، بۇغداي ئۆڭ ،  
ھۆسن - جامالى بىر - بىرلەپ ئۆتمەكتە ئىدى . ئۇنىڭ مۇڭلۇق  
خىياللىرىنى لتىپجاننىڭ نادامەتلىك ئاۋازى بۇزدى :

— بۇ كاساپەتنىڭ مۇنداق ئىپلاسلۇقلىرىنى خىيالىمغا زادى  
كەلتۈرۈپ باقمايتىكەنمەن .

دىدىلىنىڭ يەنە ئۇن - تىنىسىز ئولتۇرۇشى ئۇنى ئوتلۇق  
ئويلارغا سالدى . ئۇ ، ئوڭايسىز ھالدا قالدى . دىدىل قاتتىق ئۇھ

تارتتى - دە ، ئاندىن ئاستا سۆزلىدى :

— ياخشى مەسلىھەتلەرنى بېرىپ ئوبدان قىلدىلا ، — ئۇنىڭ  
ئاۋازىدىن كىنايە ئىپادىسىمۇ چىقىپ تۇراتتى . يەنە قاتتىقراق  
گەپلەرنى قىلماقچىدىيۇ ، ئەمما دوستىنىڭ كۆڭلىنى ئايدى .  
— شۇنداق دېمەي نېمە دەيمەن ، — دېدى لىتىپجان دەرھال .  
لا ، — قېچىپ كەت دەي دېسەم ، تۇتۇلۇپ قېلىپ ، پالانىنىڭ  
گېپى بىلەن قاچقانتىم دەپ بىرەر بالاسى يۇقمىسۇن دېدىم...  
— ھېلىھەم بالاسى يۇقماسمۇ ؟  
— خۇدايىم ساقلار .

— خۇدايىممۇ ھەركىم ئۆزى ساقلىغاننى ساقلايدۇ ، —  
ئارىنى ئاز جىملىق ئارىلىدى . بىردەملىك سۈكۈتتىن كېيىن  
دىدىل داۋام قىلدى ، — مېنىڭ رايىمچە بولغاندا ، ئۇ راستتىنلا  
جېنىدىن كەچكەن بولسا ، ھازىرلا ئۆلۈۋېلىشقا مەسلىھەت بەرگەن  
بولاتتىم ، ئەمما ئۇ جېنىدىن كەچمىگەن . ئەگەر راستتىنلا جېنىدىن  
دىن كەچكەن بولسا ، بۇنىڭ ئۈچۈن مەسلىھەت ئېلىپ ، قارارنى  
ئېلان قىلىپ يۈرمەي ، بەلكى ئۇنى ئىجرا قىلغان بولاتتى . ئۇ ،  
ئاشۇنداق ئۆلۈمتۈك سۆزلىرىنى قارماققا ئېلىپ ، كىشىلەرنىڭ  
كۆڭلىنى ئولماقچى . ئادەمنىڭ قانداقلىقىنى ، ئۇنىڭ قانچىلىك  
ئادەملىكىنى بىرەر سۆزى ياكى كىچىككىنە بىرەر ھەرىكىتى بىلەن  
لەنمۇ بىلىۋېلىش مۇمكىن . ئومۇمەن قىلىپ ئېيتقاندا ، بۇ ساق-  
چى خادىمى ھەققىدە قىلىشقا تېگىشلىك گەپنى قىسقا جۈملىگە  
جەملىگەندە ، بۇ ياخشى ئادەم ئەمەس . ياخشى ئەمەسلىكى ئۇنىڭ  
ساقچىدا ئىشلىگەنلىكى ئەمەس ، ئۇ يەردە ئىشلەيدىغان ياخشى  
ئادەملەرمۇ كۆپ ، لېكىن بۇ بۇرادىرىڭىزنىڭ ، — دەپ سەل  
تەنلىك تەلەپپۇزدا داۋام قىلدى ئۇ ، — ياخشى ئەمەسلىكى شۇ  
يەردىكى ، ئۇ ئۇچىغا چىققان شەخسىيەتچى ، قورقۇنچاق ھەم ئەخ-  
مەق...

شەخسىيەتچى كىشى خۇشامەتچى بولىدۇ : خۇشامەتچى كىشى

ئىككى يۈزلىمچى ، ئىرادىسىز بولىدۇ ؛ ئىرادىسىز كىشى قور-  
قۇنچاق بولىدۇ . قورقۇنچاقلار ۋىجدانىسىز بولىدۇ ، ۋىجدانىسىزلار-  
نىڭ قولىدىن پەسكەشلىك ، مۇناپىقلىقنىڭ ھەممە ئېھتىمالى كې-  
لىدۇ . بۇ مەخلۇق ئەنە شۇ خىل تائىپىلەرگە تەئەللۇق بىر بەندە  
ئىكەنلىكى ، ئۇنىڭ ھەربىر سۆز - ھەرىكىتىدىن ئوچۇق مەلۇم  
بولۇپ تۇرىدۇ... .

رابىيەمنىڭ چەينەك كۆتۈرۈپ كىرىشى سۆھبەتنى بۆلدى .  
چاي داۋامىدا ئۇلار دىدىلىنىڭ ئەمدىكى تۇرمۇش تەرەددۇتى ،  
ئىش - ئوقىتى ، ھاياتلىق يولى ھەققىدىكى مەسلىھەتلىرىنى يەنە  
بۈگۈنمۇ داۋاملاشتۇردى .

شۇنداق قىلىپ دىدىل «تاماكىچى» بولۇپمۇ قالدى . ئارىدىن  
ئانچە كۈنلەرنىڭ ئۆتۈشى بىلەن ھېيتگاھتا شۇنداق بىر قىياپەت  
پەيدا بولىدىكى ، ئۇزۇن چەكمەن چاپان ئۈستىدىن بەلباغ باغلى-  
غان ، بېشىغا بولسا ، سېرىق پاقلان تېرىسىدىن تىكىلگەن سالۋا  
تۇماق كىيگەن ، قاپقارا ساقال - بۇرۇتلىرىمۇ قامىتىگە تازا  
ياراشقان ، مۇلايىم ، چېچەن ، چاققان بىر كىشى ھەر خىل خېرىد-  
دارلارغا ھېلىدىن - ھېلى تاماكا كەملەپ ۋە جىڭلاپ بېرەتتى  
ۋە بەزى ياشلار بىلەن ئۇزاق - ئۇزاق مۇڭدېشىپمۇ كېتەتتى .  
شۇ تۇرقىدا ئۇنى ئىلگىرى بىللە ئۆسكەن ، ۋەھالەنكى ، تېخى  
بىرنەچچە ۋاقىت ئىلگىرىلا يەكەندە بىللە ئىشلىگەن يېقىن خىز-  
مەتداشلىرى كۆرسىمۇ : ئاشۇ سادىق ئەپەندى... دەپ قىياس قى-  
لىش ھەرگىز مۇمكىن ئەمەس ئىدى .

لىتىپجان بولسا ، ئۆز رېژىسسورلۇقىدا راسلانغان دراممىنىڭ  
تەبىئىي گىرىملىرى ئاجايىپ كېلىشكەن بۇ ساقاللىق رولچىسىغا  
زوقى كەلگەندەك پات - پات قاراپ كۈلۈپ قوياتتى .

ئۇلار ئاشۇ يەردە ئىش - ئوقىتىنى قىلىپ تۇرسۇن ، بىز  
ئەمدى گۈلچىزنى ئېشەكنىڭ ئالدىغا ئېلىپ قاداچچىنىڭ ئۆيىدىن  
ئۇزاپ ماڭغان مۆمىن ئاكىنىڭ تاجاخۇن تېۋىپ توغرىسىدىكى  
ئويلىرىغا ئورتاقلىشىمىز .

## ئالتىنچى باب

### ئالتۇن زىرە

#### 1

كۈزنىڭ ئاپتاپلىق بىر كۈنى ئىدى . قەشقەر ئاسمىنى قاپلىغان ئالتاغىل بۇلۇتلار باغرىدا سۈزگەنلىرىنى سايىرتىپ توپ - توپ كەپتەرلەر ئۈچۈپ يۈرەتتى . گۈزەر كوچىسىدا بويۇن - باشلىرىغا رەڭدار پۆپۈكلەر بىلەن ھەر خىل كولدۇرما ، قوڭغۇراقلار ئېسىلغان ؛ ئۈستلىرىگە پىرىسلانغان تاي - تاي پاخ - تىلار ئارتىلغان بىرمۇنچە تۆگىلەر تۇراتتى . تۆگىچىنىڭ قۇلاق - لىرىدىن تارتىپ قۇشقۇنلىرىغىچە پۆپۈك ئېسىلغان ئاق ئېشىكى پۈتۈن كوچىنى بېشىغا كىيىپ ھاڭرىماقتا ؛ قوپال كۆن ئۆتۈك - لەرنى كىيىپ ، قەۋەت - قەۋەت گۈل كەشتىلىك يۇڭ بەلباغلارنى باغلىغان تۆگىچىلەر بولسا ، ناۋاينىڭ پەشخۇنى تۈۋىدە ئالا تاغرىغا ئاپئاق گىردىلەرنى قاچىلىماقتا ئىدى . دەڭ دەرۋازىسىنىڭ ئىككى قاسنىقىدا تام بويلاپ تۇرۇشقان بىرمۇنچە كىشىلەر بۇ ياسىداق تۆگىلەرنى تاماشا قىلماقتا ئىدى . شۇ ئەسنادا دەڭنىڭ يېنىدىكى مۇنارىسىدىن پېشىنىگە ئەزان چىقتى . شۇ چاغدا دەڭدىن چىققان قىزىل يۈزلۈك ، ئويناق كۆزلۈك ، قاراقاش بىر يىگىت ئادەملەر - نىڭ ئارىسىدىن ئۆتۈپ ، تۈمەن دەرياسى بويىنى كۆزلەپ ماڭدى . ئۇ ، كۆۋرۈكنى بويلاپ پەسكە چۈشكىنىدە سۇ بويىدا يىغلاپ ئولتۇرغان قاۋۇل بىر جۇۋاننى كۆردى . جۇۋاننىڭ كىيىم -

كېچەكلىرى ئاددىي بولسىمۇ ، ئەمما پاكىز ۋە رەتلىك ئىدى ، لېكىن ئۇنىڭ روھىي كەيپىياتىدىكى كۆڭۈلسىز ھالەتلەر بېشىغا ئېغىر كۈن چۈشكەنلىكىدىن دالالەت بېرەتتى . جۇۋاننىڭ ئەھۋالىغا ئىچى ئاغرىغان يىگىت ئاستا ئۇنىڭ يېنىغا باردى . ئۇ جۇۋاننىڭ قولىنىڭ بۇغچىسىنى كۆرۈپ «ئۆيىدىن رەنجىپ - يامانلاپ چىققانمىدۇر» دېگەن خىيالغىمۇ كەلدى . «نېمە بولسا ، بىچارىنىڭ ئەھۋالىنى بىر سوراپ باقايچۇ ؟» دەپ ئويلىدى .

جۇۋان خەيرخاھ يىگىتكە مۇنداقلا كۆز سېلىۋىدى ، ئۇنىڭ چىرايىدىن بىر تۈرلۈك يېقىملىق مېھرىنىڭ ئالامەتلىرى ئۇرغۇ-غاندەك تۇيۇلدى - دە ، ئىچ - ئىچىدىن قايناپ چىقىۋاتقان ئېسە-دەشلىرى پەسىيشكە باشلىدى . ئۇ ، كۆز ياشلىرىنى ياغلىقىنىڭ ئۇچى بىلەن ئېرتىپ ئولتۇرۇپ يۈرەك سىرىنى يىگىتكە دېدى :

— ئېرىم ئۆلۈپ كېتىپ چۆچۈرىدەك بەش بالام بىلەن قېلىۋىدىم ، قولىمىز قىسقا ئىدى . ئۇ رەھمەتلىكنى ئۈزىتىپ چىقىمدار بولغاننىڭ تاشايىنىدا ، بالىلار يېلىڭ - يالىڭاچ ، قىش كېلىپ قالدى . ئەھۋالىنى ئاچامغا ئېيتسام ئېرىگە ئۇقتۇرماي ئالتۇن زىرىسىنى بېرىپ تۇرۇۋىدى ، ئۇنى ئالتە ئايلىق گۆرۈگە قويۇۋىدىم ، قولىمىز قىسقا بولغاچقا ۋاقتىدا ئاجرىتىۋالالماي قال-دىم . بۈگۈنكى كۈنگە كەلگەندە ، ئاچامنىڭ ئېرى بۇ ئىشنى ئۇقۇپ قېلىپتۇ . «زىرىنى تاپ ، بولمىسا سەنمۇ يوقال» دەپتۇ . بىر پاقلىنىمىز بار ئىدى ، شۇنى سېتىپ يەنە يېقىنلاردىن قەرز - قۇۋۇش قىلىپ گۆرۈخانغا كىرسەم ، گۆرۈكەش : سەن ۋاقتىدا ئاجرىتىۋالمايدىڭ ، ئەمدى پايدىنىڭ ئانا - بالىسى تەڭ بولۇپ قالدى . دىرى بىلەن ئۆسۈمى تەڭ بولدى ، دەيدۇ . ئەكىر-گەن پۈلۈم يەتمىدى ، يەتمىسە ساتارمەن يا گۆرۈگە قويۇپ تۇرار-مەن دەپ ماۋۇ نىمچامنىمۇ ئالغاچ كىرىۋىدىم ، بۇنى قوشساممۇ يەتمىگۈدەك . ئەمدى قانداق قىلارمەن دەپ ، بېشىمنىڭ ئىچىمۇ ، تېشىمۇ قېتىپ ئولتۇرۇشۇم ، ئۈكۈم ، — چوكان كەپتەردەك

بۇقۇلدىغىنىدا يىغا ئاۋازى ئۇنىڭ تومۇر - تومۇرلىرىنى تىترىد -  
تىپ قايىناپ چىقماقتا ئىدى . ئۇ چاغدا يىگىتمۇ يۈرەك - باغرى  
پىزىلداپ كۆيۈپ ۋە ئېرىپ كېتىۋاتقاندا بىر ئاجايىپ ھېسسىي  
ساراسمە قاينىمىغا چۆكۈپ باراتتى .

— نىمچام بەك بەلەن ئىدى . تويۇمدا تىككۈزگەن ، كىيمەي  
ساقلىۋىدىم ، — چوكان تۈگۈچنى يەشتى ۋە نىمچىسىنى مەيدىسىدە -  
گە تۇتۇپ يىگىتكە كۆرسىتىشكە باشلىدى . مايسا رەڭ دۇخاۋا  
نىمچا راستىنلا كۆزنى قاماشتۇرۇپ ۋالىدايتتى .  
--- سىز ئېلىپ قويايسىزىيا ؟...

يىگىت كۈلۈمسىرىدى ۋە جۇۋانغا تەسەللى بەردى . ئۇلار  
بىردەم بىر تۇغقانلاردەك مۇڭدېشىپ ئولتۇردى ، ئات - جونلىرىدە -  
نى سوراشتى .

— ھاۋاخان ئاچا ، — دەپ مېھرىبانلىق ئاھاڭدا سۆز باشلىدە -  
دى يىگىت ، --- مېنىڭمۇ ئۆزلىرىگە ئوخشاش ئۇششاق بالىلىرى  
بىلەن قېلىپ ، بىزنى بېقىپ ئۆستۈرگەن ئانام بار . مۇنداق  
كۈلپەتلىك كۈننى مەن ئەقلىمگە كەلسەم ، ئاناممۇ تارتماقتا ئىدە -  
كەن . كېيىن بىز بالىلارمۇ تەڭ تارتقان . سىلىنىڭ ئەھۋاللىرىدە -  
نى ئاڭلىغىنىمدا شۇ كۈنلەر يادىمغا يەتتى . راستىمنى ئېيتسام ،  
شۇ تاپتا مېنىمۇ يىغا تۇتۇۋاتىدۇ ، سىلىگە بەكمۇ ئىچىم ئاغرىۋاتدە -  
دۇ... مەن ئېلىپ قويساممۇ قويايتتىم ، لېكىن سىلىنىڭ بۇ ئىش  
بۇنىڭلىق بىلەن پۈتمەيدىكەن ، شۇڭا مەن بۆلەك بىر ئوي ئويلاۋا -  
تىمەن . سىلى قانداق قارايلىكەتتاڭ ! ... — يىگىت تاتلىق كۈ -  
لۈمسىرىدى .

— قانداق ئويلاۋاتىسىز ؟ — ھەيرانلىقتا قىيا قارىدى جۇ -  
ۋان . يىگىت ئويلىغىنىنى دېۋىدى ، ھاۋاخان قىزىرىپ تۇرۇپ  
دېدى :

— قاملىشارمۇ ؟ ... — ئۇنىڭ ئويىناق كۆزلىرىدىن تەشۋىش  
ئالامەتلىرى چاقنىماقتا ئىدى .

— ... ئۆزىمىز قاملاشتۇرىمىز دېسەكلا چوقۇم قاملىشىدۇ .  
ئادەم جىگەرلىك بولسىلا ، ئالەمدە قاملاشمايدىغان ئىش يوق ، —  
دەيتتى يىگىت .

ئۇلار ھاۋاخانىنىڭ دۇخاۋا نىمچىسى چىكىلگەن بوغچىغا ئوخ-  
شاش رەڭدە ۋە مىقداردا «تۆت بوپا» تەييارلىدى ، ئاندىن كېيىن  
ئىككىسى بىردىن بوغچىنى قولىقىلىرىغا تىقتى - دە ، قالغانلىرى-  
نى دەڭنىڭ بۇلۇڭىدىكى ئالا خۇرجۇنغا ئامانەت قويۇپ ، ئۆزلىرى  
گۆرۈخاننى كۆزلەپ ماڭدى .

«ئانا - بالا» بۇ ئىككىيلەننىڭ بىرىنچى خېرىدارى قاۋۇل ،  
قامەتلىك ياش بىر يىگىت بولۇپ ، ئۇلار يېتىپ كەلگەندە ئۇ  
ئۈستەلگە مۈكچىيىپ يۇڭ قەلەم بىلەن خەت يېزىۋاتاتتى . ئوڭ  
كۆزىنىڭ چۆرىسىدە خۇددى قەلەم بىلەن سىزىپ قويغاندەك ھال-  
قىغا ئوخشاش چۆرگىلىمەچ خال تاجىسى بار ئىدى . ئۇ ، ئانىنىڭ  
پوكەيگە قويغان بوغچىسىنى يېشىپ ، يېشىل دۇخاۋا چاپىنىنى  
كۆردى - دە ، ئىككى سەر باھا بەردى . ئانا ئۇنىماي قويىنغا  
تىقتى . ئۇ خېتىنى يېزىۋېتىپ :

— ھە ، ماقۇل ئىككى يېرىم سەر ئالە ، — دېدى .  
— بولۇپتۇ ، ئانا ... — دېدى «بالىسى» ئۆزىنىڭ قوينىدە-  
كىسىنى پوكەيگە لىككىدە قويۇپ ، — بىز ھاجەتمەن بولغاندىن  
كېيىن بېرەيلى ! ...

شېئەننىڭ يۇڭ قەلىمى بىلەن ئۇزۇنچاق باغاقتىن بىرنى  
يازدى - دە ، ئۇنىڭ يېرىمىنى ساڭگىلىتىپ قىستۇرغان بوغچە-  
سىنى جاۋەن جازىسىنىڭ ئېگىز بىر يېرىگە ئېلىپ قويدى ،  
ئاندىن ۋاقتىدا ئاجرىتىۋېلىشنى تاپىلاپ ئۇلارغا ئىككى يېرىم سەر  
ئاق تەڭگىنى جىرىڭلىتىپ ساناپ بېرىپ ئۆزىتىپ قويدى .

«ئانا - بالا» ئىشلىرىنى ئۇتۇقلۇق داۋام قىلماقتا ئىدى .  
لېكىن كىچىك پۇتلۇق بىر تەتەي كېيىنكى بوغچىنى يەنە ئاچماق-  
چى بولۇۋىدى ، «ئانا - بالا» ئىككىسى باھاغا ئۇنىمىغان ،

بىر - بىرىگە چالۋاقىغان بولۇپ كېتىشتى . بۆلەك بىر دۇكانغا ئاپىرىپ بۇ بىر بوپا «ئېسىل مال» نىمۇ يەنە ئىككى سەر كۈمۈشكە تېگىشتى . بۇ ئاخىرقى ياغلىقتىكى «مال» ئىدى .

شۇنداق قىلىپ دۇخاۋا چاپانمۇ ئامان قالدى ، ئالتۇن زىرىمۇ ئىچ يانچۇقتىن ئورۇن ئالدى . «ئانا - بالا» تۆشۈكدەرۋازىدىن قۇمدەرۋازىغىچە يۈرۈپ ھارغانلىرى ، قورساقنىڭ ئاچقانلىرىنىمۇ ئەمدى ئەسلىرىگە ئالدى .

— تۈرۈڭا ، مۆمىنئاخۇن ، ئەمدى قورساقنى تويغۇزۇۋالايلى ، — دېدى ھاۋاخان .

ئۇلارنىڭ كېلىشىگە ئۈلگۈرۈپ ئېگىز بوي ، قارا بۇرۇت ئاشپەز قاسقاننى كۆتۈرگىنىنى جاكارلاپ ئاۋازىنىڭ بارىچە توۋلدى .

«ئانا - بالا» ئاق لېگەندىكى پېتىرمانتىنى ئالسىلا - باقسىلا بىلەن ئېلىۋاتقانلىرىدا قارىمۇچىنىڭ مەزىزلىك پۇراقلىرى دىماغىدىن دىلغا قەدەر سەيلە - ساياھەت قىلماقتا ئىدى . تەكلىپ - تەكەللۈپلار داۋامىدا «ئانا» ئوغۇلدىن سورىدى :

— بالام مۆمىنئاخۇن ، نەچچىگە كىردىڭىز ؟

— يىگىرمە ئۈچكە .

— ئۆيلەندىڭىزمۇ ؟

— يوقسۇ ... — دېدى يىگىت ئوڭايسىزلانغىنىدىن

قۇلاقلىرىغىچە قىزىرىپ كەتتى - دە ، ئورنىدىن دەس تۇرۇپ قىزىل گۈللۈك چەينەكنى ئېلىپ ، — چاي لىقلاپ كېلەي ، — دەپ ماڭدى . ھاۋاخان بولسا ، ئاغزىغا ئېلىپ بارغان مانتىنى تۇتقىنىچە بۇ چېۋەر يىگىتكە تەسۋىرلەپ تۈگەتكۈسىز بىر ئاجايىپ مېھرىبانلىق زوقى بىلەن قاراپ قالدى . «ئەجەبمۇ ئوبدان بالدەكەن ، تېخى ئۆيلەنمەپتۇ ، مۇشۇنداق بىر كۈيئوغۇلغا يېتىشىشە نېمە ئارمان ...»

ئۇلار ئاشخانىدىن چىققاندىن كېيىنمۇ ئايرىلغۇسى كەلمەي

گېڭى - مۇڭى سۆزلىشىپ گۈزەرگە كەلگىنىدە كۈن سېپىلنىڭ كەينىگە پەسلەپ بارماقتا ئىدى .

ھاۋاخان بالىلارغا دەپ گۆشگىردە ، ئاندىن ئاق ساقال بىر قەندالەتچىدىن بىر مۇنچە ناۋاتمۇ ئالدى . ئۇنىمىغانغا قويماي گۆش-گىردە بىلەن نۆكچە ناۋاتتىن مۆمىنئاخۇننىڭ بەلبېغىغا سېلىۋېتىپ :

— ئانىڭىزغا مەندىن دۇئا دەڭ ، ئاۋاتنىڭ بازىرىغا بېرىپ قالسىڭىز بىزنىڭ ئۆيىگە كىرمەي قالماڭ . ئابايام ئېيتتىمغۇ ، بىزنىڭ ئۆي چاڭادا ، توخۇ بازىرىدا ، چوڭ كۆلنىڭ يېنىدىكى دەڭنىڭ تۈۋىدە ، ھويلىمىزدا مانا مەن دەپ تامدىن تالاغا كۆرۈنۈپ تۇرغان بىر تۈپ ئۆرۈك بار . چوقۇم بېرىڭ جۈمۈ ، جېنىم ئۇكام ، سىزگە... سىزگە... خۇدا رەھمەت قىلار... — دېدى .

ھاۋاخان كەشنى قولىغا ئالدى - دە ، توپا يولنى يالاڭ ئاياغ كېچىپ غىپىلداپ ماڭغىنىچە ئۇچقاندەك كەتتى .

## 2

چارشەنبە كۈنى ئاۋاتنىڭ بازىرى راسا قىزماقتا ئىدى . يېڭىئۆستەڭ يولىدىن ئاتلىق ، ئېشەكلىك ، ھارۋىلىق ھەم پىيادە كېلىۋاتقان كىشىلەر بازار باغرىغا خۇددى سەلدەك ئېقىپ بارا-تى . ئۇلارنىڭ بەزىلىرى ئۇلاغلارغا خۇرجۇن - تاغارلاپ نەرسە-لەرنى ئارتقان ۋە بەزىلىرى ئېگىز چاقلىق كېلەڭسىز يارىيار ھارۋىلارغا ئوتۇن - سامان ، شاخ - شۇمبا ياكى قوغۇن - تاۋۇزلارنى باسقان ؛ بەزىلىرى بولسا ، ئېشەك ئۇلاغلىرىنىڭ يان-پاشلىرىغا خوراز - مېكىيانلارنى ساڭگىلىتىپ ئاسقان يا قولتۇق-لاشقان ؛ ئاياللارنىڭ تولىسى دېگۈدەك ئاپئاق كالىلەك يىپلار بىلەن پاختىلارنى ياكى رەڭگارەڭ دوپپىلارنى ، تۆپە - تۆپىسىگە تىزىلغان قاچا - قۇچىلاردىكى سۈت - قايماقلارنى ۋە بەزىلىرى

باشلىرى ، قولىتۇقلىرىدا ماتا ، چەكمەن ، سەگەز ، شاتىۋارلارنى كۆتۈرۈشكەندى .

كۆل بېشىدا ، يالغۇز تېرەكنىڭ قېشىدا چېلەكنى سېغىزلىق دۆڭگە قويغان قىز يەڭلىرى تۈرۈلگەن بىلەكلىرىنى گىرەلەشتۈ-رۈپ قىبلىگە — پەستكى چوڭ ئۆستەڭنى بويلاپ يولدىن ئۆتۈ-ۋاتقان كىشىلەرگە قاراپ تۇراتتى . ئۇنىڭ قوللىرىدىكى كۈمۈش بىلەزۈك ، ھېقىق كۆزلۈك ئۈزۈكلىرى كۈن نۇرىدا ئوت چاقىد-تىپ ۋالىدايتتى . بېشىدا چۆرىسىگە كالاۋۇتۇن باسقان بېغىر رەڭ دۇخاۋا دوپپا ، ئۇچىسىدا چىمچىم گۈللۈك يېشىل بىدىس كۆڭلەك بولۇپ ، ئۇنىڭ ئېتەكلىرى ۋە تال - تال ئۆرۈل-گەن سۈمبۈل چاچلىرى كۆل تەرەپتىن كەلگەن سەلكىندە لەرزىان لەپىلدەيتتى . دەل شۇ چاغدا قىزنىڭ كۆزى ئۆستەڭ كۆۋرۈكىدىن ئۆتۈپ كۆل قېشى دۆڭگە ئۆرلەپ چىقىۋاتقان بىر يىگىتكە چۈشتى - دە ، تونۇمىغان كىشىگە بىزەڭلەرچە داپشىيىپ قاراپ تۇرۇشنى روھىغا راۋا كۆرمىدى . ئۇ ئۆزىنى قاچۇرغاندەك لەپىدە ئارقىسىغا ئۆرۈلگىنىدە ، سىمابتەك سۇدا بالقىپ تۇرغان ئۆز رۇخسارىنى كۆردى . ئۇ ماڭلاي چېچىنىڭ ئازراق چۇۋۇلغىنىنى سەزدى - دە ، ئۇنى سۈزۈك سۇ ئەينىكىگە قاراپ تۇرۇپ تۈزىۋال-دى . ئۇ سۇدا پىلتىڭلاپ ئويىناپ يۈرگەن بېلىقلارغا قاراپ تۇرغى-نىدا «ئۇكام» دەپ قىچقارغان يېقىملىق ئاۋاز دىققىتىنى بۆلدى . قايرىلىپ قارىغان قىز كەينىدە يېقىنلا يەردە كۈلۈمسىرەپ تۇرغان قارا كۆز ، يۇمىلاق يۈز يىگىتنى كۆردى .

— سىڭلىم ، مۇشۇ يەردە ھاۋاخان ئاچا دېگەن كىشىنىڭ ئۆيى بارمۇ ؟

— ھەئە بار ، نېمە ئىشلىرى بار ئىدى ؟

— ئۇ كىشى بىلەن كۆرۈشىدىغان ئىشىم بار ئىدى .  
ئۇلار ئازلا سۆزلەشتى . قىز ، يىگىتكە جاۋاب بېرىۋاتقىنىدا نېمىشىقىدۇر ھۈپپىدە قىزاردى - دە ، ئوڭايسىزلىنىپ يىگىتكە

لاپىدە بىر تىكىلگەچ يەنە يەرگە قارىۋالدى . چۈنكى ئۇ يالاڭ ئاياغ ئىدى .

— يۈرسىلە ، مەن سىلنى ھاۋاخان ئاچىلىرىنىڭكىگە باش-  
لاپ كىرەي ، — دېدى ئۇ ، بېشىنى يەردىن ئۈستۈن ئالماستىن  
چىلەكنى لىككىدە كۆتۈردى . يىگىت بولسا قىزنىڭ خوش پىچىم  
قەددى - قامىتى ، كېلىشكەن تەقى - تۇرقى ، ئاغمىخاندىك سى-  
لىق مېڭىشلىرىغا نەزەر سېلىپ ئەگىشىپ باراتتى . «ھاۋاخان  
ئاچامنىڭ قىزىمىدۇر» دېگەنلەرنى ئويلاپ تۈگەتكۈچە كۆلگە قا-  
راپ ئوچۇق تۇرغان قوش قاناتلىق ئەپچىل دەرۋازىغا كېلىپ  
قالدى . بوسۇغىدىن ئەيمىنىپ رەك ئاتلىغان يىگىت چىندەك سۈ-  
پۈرۈپ سۇ سېپىلگەن ھويلىغا سايىسى ياراشقان ئۆرۈكنى كۆرگە-  
نىدە كۆزلىرى ئويىناپ ، جانلىرى سۆيۈنۈپ ، يۈرەكلىرى يايىراپ  
كەتتى . ھويلا شۇنچىلىك كۆڭۈللۈك ئىدىكى ، ئۆرۈكنىڭ تۈۋىدە-  
كى سۈپىدا چىڭگىلەك چاچلىق ئىككى قىزچاق تاشتەرمەك ئويىناپ  
ئولتۇراتتى . يىگىتنىڭ كۈلۈمسىرەپ كېلىشى بىلەن ئۇلار ئويۇن-  
لىرىنى يىغىشتۇردى . ئاڭغىچە ھېلىقى قىز ئاق كىگىز كۆرپىنى  
ئاچىقىپ سۇپىغا سالدى ، ئۆزى ئۆيگە ئىلدام كىرىپ كەتتى .  
يىگىت ، قىزچاقلارنىڭ بېشىنى سىلاپ ئولتۇرۇپ ھويلىغا  
بىرمۇبىر نەزەر سالغىنىدا ، ھەممە نەرسىلەر : ئويىمانلاردىكى رەڭ-  
گارەڭ گۈللەر ، خىنە ، رەبھان ، سەبەدە گۈل ، ئالمۇتاگۈل ، تاجى-  
گۈل ۋە لەيلىقازاقلار ئۆزىگە چىن مېھىر بىلەن كۈلۈمسىرەۋات-  
قاندەك تۈيۈلدى .

— ئاچا... ئاچا... كۆردۈڭمۇ ، ئاكاش قەنت بەردى .  
— ئاكاشقا رەھمەت دېدىڭلارمۇ ؟ — دېدى ئاچىسى قايتىپ  
چىقىۋېتىپ .

قىزنىڭ پۈتتۈرۈلۈپ كونا كەشنى كۆرگەن يىگىت ئۇنىڭ  
كىملىكىنى پەملىۋالدى ۋە سورىدى :  
— ھاۋاخان ئاچام بىر ياققا كەتكەنمۇ ؟

- ئانامما؟... ئانام بار ، ھېلى كىرىدۇ .
- سىزنىڭ ئېتىڭىز ھەمراخانىمۇ؟
- سىلگە كىم ئېيتىپ قويدى ؟
- ئۆزۈم شۇنداق موللا تاپقاسمەن ، — دەپ تاتلىق كۈلۈم .  
سىردى يىگىت .
- قىز قاقلاپ كۈلۈپ كەتتى . ئۇنىڭ كۈلكىسىدىن ئۆرۈك  
شېخدا ۋىچىرلاپ ئولتۇرغان بىر جۈپ قارلىغاچمۇ كۈرىدە ئۇ .  
چۈپ كەتتى .
- ئۆزلىرىنىڭ ئېتى مۆمىنئاخۇنمۇ ؟ — سورىدى قىز .
- سىزگە كىم ئېيتىپ قويدى ؟
- ئۆزلىرى ، مېنى بىلىۋالغان سۆزلىرى .
- ھە ، شۇڭا كۆل بېشىغا چىقىپ ساقلاپ تۇرغانىكەن .  
سىز - دە ؟
- قىز ئەمدى بايامقىدىنمۇ قاتتىقراق كۈلۈۋەتتى ۋە قىزىرىپ  
يۈگۈرگىنىچە ئايۋانغا كىرىپ كەتتى . شۇئانلا يەنە كۈلۈمسىرەپ ،  
گۈگۈت ئاچقىپ كۈنگۈرە كەينىگە ئۆتتى - دە ۋاچىلدىتىپ ئوتۇن  
ئوشاتقىلى تۇردى .
- نېمە قىلىۋاتىسىز ؟ — يىگىت سورىدى .
- ئوت يېقىۋاتمەن .
- سىزنىڭ ھۈنرىڭىز ئوت يېقىشلا ئىكەن - دە ؟
- قىز لېۋىنى چىشلەپ كۈلۈپ :
- ئوت ياقمىسا ئاشمۇ پىشمايدۇ ، ئىشمۇ پىشمايدۇ ، —  
دېدى .
- قىز كېلىپ سۇپىنىڭ لېۋىگە ئولتۇرغىنىدا كۈنگۈرە كەينى .  
دىن چاراسلاپ كۆيۈۋاتقان ئوت ئاۋازى ئاڭلىناتتى .
- سىلە توغرىلۇق ئانام ماڭا ھەممىنى ئېيتىپ بەرگەن .
- نېمىنى ئېيتىپ بەرگەن ؟
- ھەممىنى... —

كىگىزنىڭ پۆپۈكىنى ئويىناپ كۈلۈپ ئولتۇراتتى ھەمراخان .  
— ئاشۇ مۇزدەك سۇدىن بىر ئىچەيچۇ ، — دېدى يىگىت .  
— مۇزدەك سوغۇق چاي بار ، — ئۆيگە يۈگۈردى قىز .  
قىز يوپۇرماق گۈللۈك قىزىل جانان چىنىنى كۆتۈرۈپ  
چىقىپ يىگىتكە ئىككى قولىلاپ ئۇزاتتى . يىگىت بىر ئوتلاپلا  
قىزغا قاراپ كۈلدى . ئۇنىڭ ئاچىقىنى مۇزدەك سوغۇق ، چايدەك  
قىنىق ، شىرنىدەك شېرىن چۈلە ئىدى . ئۇنى بىراقلا سۈمۈرۈپ  
تۈگەتكەندىن كېيىن :

— ھەشقاللا ... — دەپ چىنىنى قايتۇرغىنىدا ، قىز ئېگە-  
لىپ ئېلىۋېتىپ :

— يەنە ئاچىقايمۇ ؟ — دېدى .  
— مېنى ئىچىگە شال تېرىغانمىكىن دەپ قالدىڭىزمۇ ؟  
قىز شوخلۇق قىلغىنىچە كۈلۈپ ئۆيگە كىرىپ كەتتى .  
ھويلىغا كىرىپ كەلگەن ھاۋاخان بوسۇغىدىن ئاتلاپلا مۆمىن-  
ئاخۇننى كۆرۈپ شۇنداق كۆرۈشۈپ كەتتىكى : بېشىڭىزدىن ياغاچ  
ئۈشتۈۋېتەيمۇ دېيىشنىڭ ئورنىغا ، قىزمنى بېشىڭىزدىن ئۆرۈۋې-  
تەيمۇ دەۋەتكىلى تاس قالدى . بۇلارنىڭ ئاۋازىنى ئاڭلاپ ھەمرا-  
خانمۇ ئۆيىدىن چىقتى ، ئانىسى ئۇنى ھە دەپ ئالدىرىتاتتى . ھاۋا-  
خان بىر چىنە سۈت ئەكىرەي دەپ چىقىپ كېتىپ ئىككى چىنىنى  
ئىككى قولىدا كۆتۈرۈپ كىردى :

— مۆمىنئاخۇننىڭ كۆڭلى تارتسا دەپ قېتىقمۇ ئالغاچ كەل-  
دىم ، — دەيتتى ئۇ .

چايدىن كېيىن مۆمىنئاخۇن دەڭدە قالغان ئېشىكىنى قايتۇ-  
رۇپ كەلگىلى چىقىپ كەتتى .

مۆمىنئاخۇن ئاق تۇمشۇق كۆك ئېشەكنى يېتىلەپ ، قولى-  
قىدا بېدە كۆتۈرۈپ ھويلىغا كىرگىنىدە ، ھاۋاخانمۇ كۆك بېدە  
ئەكىرىپ ، باغلىرىنى چۈۋۈپ تەييارلاپ بولغانىدى . ئۇلا  
— مەنمۇ بېدە تەييارلىغاندىم ، سىزمۇ بېدە ئەكىرىپ-

سىز؟ ... بويۇنۇ يېسۇن ، — دەپ ئېشەكنىڭ ساغرىلىرىنى سىلايتتى . ئەمما ھاۋاخانىڭ بۇ بالىنىلا ئەمەس ، ئېشىكىنىمۇ تۆرگە چىقىرىۋالغۇسى كېلەتتى .

مۆمىنئاخۇن تاماق تەييار بولغۇچە بازارغا چىقىپ كىرىشنى ئېيتىۋىدى ، ھاۋاخانىمۇ بىللە چىقماقچى «بىرنەرسە ئالماقچى» بولدى .

ئانا - بالا بازارچىلار قىزىق پاراڭلىشىپ قايتىپ كەلگەندە ھەمراقىز كۆكرىكىنى ئوينىتىپ تازا پەيزى بىلەن لەڭمەن سوزۇ-ۋاتاتتى . تاماق تەستىقتىن دېگەندەك ئوتتۇرى . لېكىنرە تاماق-تىن ... تەستە ئوتتۇرى - دە... .

— يەنە بىرنەرسە چالا قېلىنىپتۇ ، — دەپ ھاۋاخان يانچۇقدى-نى كولىغان پېتى بازارغا چىقىپ كەتتى .

ئۆرۈككە يۆلىنىپ ئولتۇرغان يىگىت ھەسرەت بىلەن ئوھ تارتىپ ، قىزغا يەر تېگىدىن قاراپ دېدى :

— ئەستاغپۇرۇللا! ... كەلمىسەممۇ بوپتىكەن .

لاپىدە قارىغان قىز چوغدەك قىزاردى - دە ، ناز بىلەن تولغىنىپ دېدى :

— مەنمۇ كۆل بېشىغا چىقىمىسام بوپتىكەن .

«راست» دېگەندەك بار ئىخلاسى بىلەن ھاڭرىغان ئېشەك ئۇلارنى كۈلدۈرۈۋەتتى . ئاندىن ئۇلار ئارىسىدا خۇددى شائىرلار مۇشائىرىسىدەك بىردەم سۆز ئويۇنى بولدى :

يىگىت : ھەر كۈنى بازار بولسا...

قىز : مېھمانمۇ كېلەر بولسا .

يىگىت : ئوخشاركەن ئەجەب بۇ ئاش ،

قىز : بەشكېرەم ئۇنى بولسا .

يىگىت : ئاۋاتنىڭ قىزى بولسا ،

قىز : تېتىشلىق تۈزى بولسا .

يىگىت : ئوت ياققۇر ئۆزى بولسا ،  
قىز : شېكەردەك سۆزى بولسا .  
يىگىت : باشتا بەرىنى ئېيتقان ،  
قىز : ئانامنىڭ ئۆزى بولسا...

يىگىت قىزىرىپ تۇرۇپ قالدى . قىز قاقلاپ كۈلۈۋەتتى .  
ئەل ئېيتىدۇركى ماۋۇ بېيىتنى شۇلار چىقارغان دەيدۇ :

ئوتىمۇ سەن ، ئاتەشمۇ سەن ،  
قايدىن تۇتاشتى ئوت ماڭا .  
مەندىكى ئوتنى ئېلىپ ،  
نېمە بولار سالسا ساڭا...

ئوقۇمۇشلۇق ئوقۇغۇچىغا ئايان بولغايكى ، شۇ يىلنىڭ كۈ-  
زىدە ھەمراخان بىلەن مۆمىنئاخۇننىڭ تويى بولغان . ئۇلار تۆت  
بالىنىڭ ئاتا - ئانىسى بولغان ، ئۇلارنىڭ ھاياتلىرى ئابدۇراخمان  
بىلەن گۈلقىز ئىدى .

### 3

گۈلقىزنىڭ كۆزى ئاستا - ئاستا ئوڭلىنىشقا باشلىدى . ئۇنى  
داۋالىغان تاجاخۇن تېۋىپنىڭ ئەسلىي ئېتى تالڭ جۇفاڭ ئىدى .  
ئۇ ، شەنشىدىن شىنجاڭغا «بالا مۇساپىر» بولۇپ كەلگىنىدە گۈ-  
زەردىكى بىر گۆرۈخاننىڭ «جاڭ جاڭگۈيدى» دەپ ئاتىلىدىغان  
يوغان باش خوجايىنى ئۇنى مالايلققا ئالغانىدى . مۇلايىم ۋە  
ئەپچىل تالڭ جۇفاڭ بۇ ياپما قاپاق ، خاپان باش جاڭگۈيدىگە ھەممە  
جەھەتتىن ياراپ قالغاچ ، ئۇ ئۆزىنىڭ : «يازدا ئىشلىتىپ قىشتا  
قوغلىۋېتىش...» ئادىتىنى تاشلاپ ، شياۋ تاڭنى خۇددى دادىسىدە-

دىن مىراس قالغان ئېشەكتەك ئىشلىتىۋەرگەن ، پۇل ياكى نەرسە - كېرەك تاشلاپ قويۇش قاتارلىق كۆپ سىناقلاردىن ئۆتكۈزگىنىدىن كېيىن ئاقىۋەت ئۇنى دۇكان ئىشلىرىغىمۇ ئارىلاشتۇرغانىدى .

تاڭ جۇفاڭ گۆرۈ قويغىلى نەرسە ئەكەلگەن ھاجەتمەنلەرگە سىلىق مۇئامىلە قىلاتتى ، بولۇپمۇ يالاڭ ئاياغ ، يالىڭاچ ، سەرسان-لارنى كۆرسە ئىچى ئاغرىتتى ، ئەھۋاللىرىنى ئېيتقاچ بىچارىلەر-نىڭ مۇڭ - زارىغىمۇ قۇلاق سالاتتى . شۇنىڭ بىلەن ئۇ كىشىلەر-نىڭ ئېتىبارىغا ئېرىشىپ كېيىنكى كۈنلەردە «تاڭ شىەنسېڭ» نامىنىمۇ ئالغانىدى . ئەمما ئۇنىڭ كىشىلەرگە قىلغان مۇئامىلىسى خوجايىنغا ياقمايتتى . شۇڭا ئۇ تاڭ جۇفاڭغا ھەمىشەم دېگۈدەكلا : كىشىلەرگە قايماقتەك ئېرىپ كەتمەسلىك ، پۇختا ... پىششىق بولۇش ھەققىدە «تەربىيە» بېرىپ تۇراتتى . تاڭ بولسا ، جاڭگۈي-دىنىڭ قاتتىق - يىرىك ئېيتقانلىرىنى كۈلۈپ تۇرۇپ ئاڭلاپ «شىڭ - شىڭ» دەيتتى ، ئەمەلىيەتتە ئۆز ئادىتىنى تەرك ئەتمەيتتى .

يازنىڭ ئوچۇق ھاۋالىق بىر كەچقۇرۇنى ئىدى . جاڭ جاڭ-گۈيدى ، تاڭ جۇفاڭنىڭ قولىغا بىر كەكىنى تۇتقۇزدى . ھويلى-نىڭ ئوتتۇرىسىدىكى قاتتىق بىر يەرگە لېگەندەك دائىرە سىزىپ : «مۇشۇ يەرنى چاناپ يۇمشات» دېدى . ئاندىن چوڭۇندە سۇ كەلتۈ-رۈپ ھېلىقى بوشاتقان يەرگە ، يەنە ئازراق سۇنى بوشاتمىغان قاتتىق يەرگە قويدى . قاتتىق يەردىكى سۇ لەيلەپ تۇراتتى . ئاۋۇ بوش يەردىكىسى بولسا ، ئاللىقاچان سىڭىپ كەتكەنىدى . جاڭ بىگىز قولى بىلەن يەرنى كۆرسىتىپ تۇرۇپ دەيتتى : «كۆردۈڭ-مۇ ؟ دۇنيا ئەنە شۇ سۇغا ئوخشاش نەرسە ؛ سەن قانچىكى چىڭ بولساڭ ئۇ سەندە توختايدۇ . بوشاڭ بولساڭ ئاشۇ بوش يەرگە سىڭىپ كەتكەن سۈدەك يوق بولىدۇ . ئۇقتۇڭمۇ ؟...» تاڭ جۇفاڭ بېشىنى خۇددى ئوت يەۋاتقان ئۆچكەندەك

ئاستىن - ئۈستۈن گىلدىڭلىتىپ ئۈن - تىنىسىز ئولتۇراتتى .  
ئاۋۇ ئۆزىنىڭ جازانىخور دادىسىدىن پالا چاغلىرىدا ئۆگەنگەن  
ھۈنرىنىڭ كارامەتلىرىدىن بىرىنى بۈگۈن كۆرسەتكىنىگە  
مەغرۇلارنىڭ غادىيەك غادىيەپ ، ئۈزۈن غاڭزىسىدىن تۈتۈندى پۈر -  
قىرىتىپ ئۆرە تۇراتتى . ئۇ قوشۇمىسىنى تۈرۈپ بىرئاز تۇرغان -  
دىن كېيىن :

«يۈر» دەپ تاڭ جۇفاڭنى ئەگەشتۈرۈپ تالاغا ماڭدى .

#### 4

كۈزنىڭ شىۋىرغانلىق بىر پەيشەنبە كۈنى ، ھاۋانىڭ ياخشى  
ئەمەسلىكىگە قارىماي ، كۈننەھەرنىڭ بازىرى راسا قىزىغان .  
كوچىلاردا ئادەملەر تىقما - تىقماق ئىدى . كۈز قاتلىڭىدىكى  
دېھقانلار ئالدىراش ئىشلىرىنى پۈتتۈرمەكتە ، نەرسىلەر ساتماقتا ،  
ئالماقتا ، كەلمەكتە ۋە كەتمەكتە ئىدى . بۈگۈن ھەممە دۇكان  
ۋە ھەممە كەسىپلەرگە ئوخشاش جاك جاڭگۇيدىنىڭ گۆرۈخانىسى -  
دىمۇ تىجارەت قىزىپ كەتكەنىدى . يوغان پايىنەك بېشىنى پارقىرد -  
تىپ ، ھاسىراپ - ھۆمۈدىگەن جاڭگۇيدىمۇ تاڭ شىيەنسېڭ بىلەن  
تەڭ ھەرىكەتتە ئىدى . ئۇنىڭ دۈكىنىغا بىر ئۇيغۇر كىشى كەل -  
دى . ئۇ كىشىنىڭ ئۆسكىلەڭ ئاپئاق ساقال - بۇرۇتلىرىغا ئوخ -  
شاش قويۇق قاش - كىرىپكىلىرىمۇ قاردەك ئاق بولۇپ ، مازلىرى  
مارلىغان ئۈزۈن چاپىنىنىڭ ئۈستىدىن خام بەلباغ باغلىغان ،  
پۈتلىرى يالاڭ ئاياغ ئىدى . ئۇ ، تۈكلىرى چۈشۈپ ياغاچلىشىپ  
كەتكەن سەرىپۈش تۇمىقىنىڭ ئەستىرىدىن پۈكلەنگەن كىچىككىنە  
قەغەزنى ئالدى - دە ، ئۇلارغا ئىككى قوللاپ ئۇزاتتى . قەغەزنى  
پايىنەك باش جاڭگۇيدى ئېلىپ ئۈلگۈردى . ئۇ ، ئۈزۈنچاق باغاقنى  
ئېچىپ خۇددى ئوت يەۋاتقان مالدەك بېشىنى يۇقىرى - تۆۋەن  
قىلىپ ئوقۇدى - دە ، چوتنى ئالدىغا تارتىپ سوقتى ، ئاندىن ئاق

ساقالنىڭ ئالدىقىدىكى پۇلنى ئېلىپ : يى... ئېر... سەن... دەپ ساناشقا باشلىدى . كېيىن ئۇيغۇرچىلاپ :

— پۇلۇڭ يەتمەيدۇ ، — دەپ گۆلەيدى .

— قايسى كۈنى كىرسەم كەم ئىكەن دېۋىدىڭىز ، ئۆزىڭىز ئېيتقانى جايلاپ كىردىمغۇ ؟... يەنە يەتمەيدۇ دەيسىزغۇ ، جاڭ-گۈيدى ؟... — ئاق ساقال تېڭىرقاپ قارايتتى . جاڭگۈيدىنىڭ ئەپت - ئەلپازى ۋە چوتتى شاراق - شۇرۇق يىغىشتۇرۇشىدىن ئاچچىقلىنىۋاتقىنى بىلىنىپ تۇراتتى . تاڭ جۇفاڭ بولسا ، مۇلا-يىملىق بىلەن سۆز ئارىچىلاپ دېدى :

— گۆرۈگە قويۇلغان نەرسە بەلگىلەنگەن ۋاقتىدا ئاجرىتىۋېلىنمىسا ، ئۆتۈپ كەتكەن ۋاقتىنىڭ پايدىسى تەڭگە تەڭ قوشۇلدۇ . سېنىڭ ۋاقتى بىر ئاي ئېشىپ كەتكەن... —

ئاق ساقال توخۇ ، تۇخۇملىرىنى ۋە بىر تەخىينى سېتىپ ، جاڭگۈيدىنىڭ دېگىنىنى ئاران جايلاپ كىرگىنىنى ، ئەمدى ئىلا-جىنىڭ يوقلۇقىنى ئېيتىپ يېلىنماقتا ئىدى . تاڭ جۇفاڭ جاڭ-گۈيدىگە ئۇقتۇرۇۋىدى ، جاڭگۈيدى تەلەتنى تېخىمۇ سەتلەشتۈرۈپ :

— بۇشىڭ... — دەپ چالۋاقاپ قولىدىكى پۇلنى پوكەيگە ئاتتى ۋە قاپاقلىرىدىن قار ياغدۇرۇپ كەينىگە ئۆرۈلدى - دە ، قولىنى كەينىگە قىلىپ دومىسىپ تۇردى .

تاڭ جۇفاڭ تەڭلىكتە قېلىۋاتاتتى . ئۇ ئاق ساقالغا كۆز قۇيرۇقىدا قاراپ «ماۋۇ بولمىغاندا بىر ئامال قىلغىلى بولاتتى...» دېگەندەك ئىشارەت قىلىۋىدى ، ئۇنى تامدىكى تىكلەمە ئەينەكتىن جاڭگۈيدى كۆرۈپ قالدى - دە ، قەھەرلەنگەن يىرتقۇچ-تەك غەزەپ بىلەن قايرىلىپ :

— ۋاڭبادەن... — دەپ ۋارقىراپلا كەلدى . ئۇنىڭ كۆزلىرى ئۆلۈۋاتقان كالىنىڭكىدەك چەكچەيگەندى . خىجالەتچىلىككە چۆككەن تاڭ جۇفاڭ تامغا يۆلەنگىنىچە يەرگە قاراپ ، پۈتى بىلەن

يەرنى سىجاپ تۇراتتى . ئاق ساقال بولسا ، پوكەي ئۈستىگە چېچىلغان پۇللارنى يىغىۋېلىپ ، جاڭگۇيدىغا قادىلىپ قاراپ تازا بىر ئۇلۇغ - كىچىك تىندى - دە ، قولىنى قوينىغا تىقىپ قايىقىدۇر ئاستا كەتتى .

تاك جۇفاڭنىڭ ئاشۇ ئىشارىتىدىن قاتتىق گۇمانلانغان جاڭ - گۇيدى ئۇنى بىر ئاشام تىللىغىنى بىلەن قالماي ئەتسىلا «دۇ - كاننى پەندەن قىلىش» ئىشىنى باشلىدى . ئۇ ، ئىگىسى ئاجرىتىدۇ - ۋاللاي ۋاقتى ئۆتۈپ كەتكەن نەرسىلەرنى بىر - بىرلەپ كۆزدىن كەچۈرۈپ ، بىر تەرەپكە قويۇۋاتاتتى . نۆۋەتتە ئۇ : دۇخاۋا چاپان ئىككى يېرىم سەر ، قەرەلى مىنگونىڭ... يىلى... ئايدىن باشلاپ ، ئاي ئۆتۈپ كەتكەن ۋاقتى يەتتە ئاي بولغان داكا رومالنى ئاچتى - دە ، خۇددى يامان يېرىنى كۆكۈيۈن چاققان ئېشەكتەك چېچاڭلاپ ، يەرلەرنى تېپىپ ۋارقىراپ كەتتى .

سەگەك ئوقۇغۇچىغا چۈشىنىشلىكى ، ئۇنىڭ نۆۋەتتە كۆر - گىنى ۋە ئەينەكلىك جاۋىندا بىر يىلدىن بۇيان ئەتىۋارلاپ ساقلاپ كەلگىنى بىر جۈپ سېسىق خەي بىلەن بىر بوپا ئەسكى - تۈسكى لاتا - پۇتلاردىن ئىبارەت بولۇپ ، ئۇ بىزگە تونۇش ئاشۇ ھاۋاخان بىلەن مۆمىنئاخۇننىڭ ئالاھىدە تەييارلىغان «ئېسىل مال» لىرىد - نىڭ بىرىنچى ياغلىقتىكىسى ئىدى .

ئېرىنىڭ ئەنسىز ئاۋازىنى ئاڭلاش بىلەن چۆچۈپ تاپتاڭلاپ كىرگەن تەتەي ئۇنىڭ ئالايغان كۆزلىرى ، تاتارغان يۈزلىرىگە قاراپ قورقۇپ كەتتى ، ئۇ ئەھۋالنى ئۇققان ۋە ھېلىقى «ئېسىل نەرسىلەر» نى كۆرگىنىدىن كېيىن ئېرىدىن بەتتەر قايناپ : «قا - پاق باش فەنتۇڭ (ھارام تاماق)» دەپ تىللاپ ، تاڭ جۇفاڭغا تۈكۈردى .

شۇنىڭ بىلەن تاڭ جۇفاڭنىڭ بوينىغا بىرمۇنچە قەرزلەرنى ئارتىپ ، نەچچە يېرىگە بارمىقىنى باسقۇزۇپ ھۆججەت ئېلىش بىلەن قانائەتلەنمەي شەنشىلىك بىر يۇرتدىشىنىڭ بورۇنغا ئېلىشى

بىلەن شۇ كۈندىن ئېتىبارەن ھەيدەپ چىقىرىشتى .  
تاك جۇفاڭنىڭ سەيۋەنزىلىكتە گەندە يىغىدىغان بىر يۇرتىدە -  
شى بار ئىدى . تاك جۇفاڭ ئەمدى ئۇ خەيرخاھ يۇرتىدىشىغا ماكان -  
داشلا ئەمەس ، بەلكى كەسىپداش بولۇپمۇ قالدى .  
ئارىدىن خېلى ۋاقىت ئۆتكەندى . كەچ كۈزنىڭ جۇدۇنلۇق  
بىر كۈنىدە تاك جۇفاڭ ئۇشتۇمتۇتلا قاتتىق ئاغرىپ قالدى . ئۇنى  
ھېلىقى خەيرخاھ يۇرتىدىشى بىر تېۋىپكە ئېلىپ باردى .  
تېۋىپ ئېگىز بويلۇق ، قاڭشارلىق ، سەل سوقا يۈز بىر  
كىشى بولۇپ ، مەجەزى بەك بەلەن ئادەم ئىدى . ئۇ ، تاك جۇفاڭ -  
نىڭ تومۇرىنى تۇتۇپ ، تىللىرىنى تەكشۈرۈپ كۆرگىنىدىن كې -  
يىن : «سوغۇق تەگكۈزۈۋېلىپسەن ، ئۆزۈڭنى ئىسسىق تۇت .  
تەرلەن...» دەپ ، دورا بېرىپ ئۈچ كۈندىن كېيىن يەنە بىر  
كېلىشىنى ئېيتتى . تاك جۇفاڭ ئۈچىنچى كۈنى كەلگىنىدە ئۇلار  
ئۇيان - بۇيان سۆزلىشىپ كېلىپ بىر شەنشىلىك يۇرتداشلار  
ئەمەس ، بەلكى تونۇشماي يۈرگەن تۇغقانلار بولۇپ چىقتى . ئۇنىڭ -  
سىزمۇ قاۋۇل ۋە تەمكىن تاك جۇفاڭ پۈتۈن خۇلقى ئېتىبارى  
بىلەن بۇ زېرەك تېۋىپكە يېقىپ قالغانىدى . ئۇ مۇساپىرچىلىقتا  
قالغان بۇ يۇرتىدىشى ، بىر جەمەت تۇغقىنىنى قاننى ئاستىغا  
ئالدى .

تېۋىپ ھەقىقەتەنمۇ ئەقىل - ئىدراكلىك ، پەم - پاراسەتلىك  
ۋە بەكمۇ ئوڭلۇق بىر كىشى ئىدى . ئۇ ئۆزىنىڭ ھۈنەر - ھېك -  
مەت ، تەجرىبە - ساۋاقلرىنى بۇ يۇرتىدىشىغا ئايماي ئۆگىتىش -  
كە ، تاك جۇفاڭنى ئىزباسار شاگىرتى بىلىپ ، ئۇنىڭغا مەنئۇي  
تەسىر سىڭدۈرۈشكە ، بىر كۆچەت ئۈندۈرۈشكە كىرىشتى . ئۇ ،  
ئاز ئەمما ساز سۆزلەيدىغان ، چوڭقۇر مەزمۇنلۇق قىسقا ئىبارىلە -  
رى ئارىسىدا ھېكمەتلىك سۆز ۋە ماقال - تەمسىللەرنى ئىشلى -  
تىشكە ئادەتلەن كىشى ئىدى .  
تېۋىپ ، تاك جۇفاڭنىڭ گۆرۈخانسىدىكى سەرگۈزەشتىلەردە -

نى ئاڭلاپ مېيىقىدا كۈلەتتى ۋە : «پۈلپەرەسكە ئالەمدە پۇلدىن ئۇلۇغ ۋە مۇقەددەس نەرسە يوق . پۇل ئۇنىڭ ۋىجدانى ۋە جېنى... بەلكى خۇداسى...» دەيتتى .

«دۈشمىنىڭ بىر بولسىمۇ كۆپلۈك قىلىدۇ ، دوستۇڭنىڭ بولسىمۇ ئازلىق قىلىدۇ» ، «دوستۇڭنى سىنىماقچى بولساڭ ئاي-رىلىپ كۆر ، ھەقىقىي دوست ئېغىر كۈنلەردە بىلىنىدۇ...» «ئۇيغۇرلار ئاجايىپ بىر خەلق . مۇنداق قاراشتا مېجەزى غالىغۇي ، جېدەلخوردەك كۆرۈنگىنى بىلەن ئەمما كۆڭلىدە كىر ساقلىمايدىغان ، ئازراق ياخشىلىق قىلىپ قويساڭ ئەسلا ئۇنتۇماي-دىغان ، كۆڭلىگە ياققان كىشىدىن ھېچ نەرسىنى ئايمايدىغان مەردانە خەلق . سەن قەشقەردە ياشايمەن دەيدىكەنسىن ، ئۇيغۇرنى ۋە ئۇنىڭ تىلىنى بىلىشىڭ زۆرۈر...»

زېرەك ئۇستازىدىن تەربىيە تاپقان تاڭ جۇفاڭ ئەمگەكچى خەلقنىڭ ياخشى بىر دورىگىرى بولۇپ چىققانىدى . ئۇنىڭ كۆزى چۆرىسىدە قەلەم بىلەن دائىرە سىزغاندەك بىزگە تونۇش ئاشۇ خال تاجىسى بولغىنى ۋە ئىسمىنىڭ باش ھەرپىمۇ «تا» بولغىنى ئۇ-چۈن ، قەشقەر كىشىلىرى بۇ ياخشى كۆرگەن تېۋىپنى «تاجاخۇن» دەپ ئات قويۇۋالغانىدى . ئۇنىڭ ئوتتۇز يىللار ئاۋۋال گۆرۈخاندا كۆركەم مۆمىن ئاكا ئەمدى گۈلقىزنى داۋالانقىلى كەلگىنىدە تېۋىپلىقتا كۆرۈپ ھەيران قالغانلىرىنى تۈمەن دەرياسىنى بويلاپ ئېشەكلىك كېتىۋېتىپ بىر - بىرلەپ ئەسلەپ باراتتى .

## 5

گۈلقىزنىڭ كۆزى ئىككى ئايلاردىن كېيىن سەللىمازا ساقى-يىپ كەتتى . ئۇ ئەمدى باھار باغلىرىدەك كۆچەتتەك ياشناپ ئۆسمەكتە : چاقماقتەك قىز بولۇپ ، ئۆيىنىڭ يۈگۈر - يېتىملىرىد-گە ياراپ ، بارا - بارا بازار ئىشلىرىغىمۇ ئەسقىتىپ ، تونۇش -

بىلىش قىز - چوكانلار بىلەن شەھەرگە كىرىپ ، سۈت - قايماق -  
لارنى بەخۇدۇك سېتىپ ، بەزى ئۇششاق - چۈششەك سودا -  
سېتىقلارنىمۇ پۈتتۈرۈپ ، ئۆيىنىڭ ھەم قىزى ، ھەم ئوغلى بولۇپ  
كەلمەكتە ئىدى . ئاكىسى ئابدۇراخماننىڭ يوقلۇقىنى بىلىندۈر -  
مەي ، ئاتا - ئانىسىنىڭ ئۇ ھەقتىكى ھەسرەت - نادامەتلىرىنى  
بارغانسېرى پەسلىتىپ ، دەرد - ئەلەملەرنى ئۇنتۇلدۇرۇپ  
باراتتى .

«گۈلقىز — ھەمراخاننىڭ گۈلى» دەپ كۆرگەنلىكى كىشى -  
نىڭ ئۇنىڭغا زوقى كېلەتتى . ھەممىنىڭ مەيلى مەپتۇن قىلىپ ،  
بىر چىرايلىق چوڭ بولۇۋاتقان قىزنىڭ ئۇشتۇمتۇتلا ئىزسىز  
يوقىلىپ كېتىشى ئاتا - ئانىسىغا كۆتۈرگۈسىز ئېغىر ئەلەم  
بولۇش بىلەن بىللە ئۇنى بىلىدىغان قولىم - قوشنا ، ئەل -  
جامائەتلەرنىڭمۇ يۈرەك - باغرىنى ئېچىشتۇرماقتا ئىدى .

گۈلقىز ھەققىدە ھەركىم ھەر نېمىلەرنى دېسىمۇ سۆزىنىڭ  
خۇلاسىسى يەنە شۇ تۈمەن دەرياسىدا يۈز بەرگەن بالايئاپەتلىك  
تاشقىن ئۈستىگە كېلىپ توختايتتى . تاشقىن توپىلىڭىدا توقاچ  
ئوغرىلايدىغانلارغا ئامەت ، ئەمگەكچى ئەلگە بولسا ، دەھشەتلىك  
ئاپەت كەلتۈرگەندى . تاشقىن توختىغاندىن كېيىن كۈرمىڭلىغان  
كىشىلەر ئاپەت مەيدانىنى ئارىلاپ يوقاتقان كىشىلىرى ۋە نەرسە -  
لىرىنى ئىزدەشكە كىرىشتى . گۈلقىزنىڭ ئاتا - ئانىسىمۇ ئەل  
ئارىسىدا زار - زار يىغلاپ ، كۆز نۇرى ، يۈرەك پارىسى چىرايلىق  
قىزىنى ئاقتۇرۇش يولىغا چۈشتى .

## يەتتىنچى باب

# پىغانلىق كۈنلەر

قەشقەرلىقنىڭ شەھرىدە ،  
كۈن ئالماق ئېغىر بولدى .  
جاپانى تولا تارتىپ ،  
پۈت - قوللار يېغىر بولدى .

— خەلق قوشىقى

### 1

قەشقەرلىقنىڭ باشتىن كەچۈرۈۋاتقان كۈلپەتلىك كۈنلىرىنى  
ئاز كۆرگەندەك «ئۈزۈلۈككە ئارتۇق ، تۈپۈلۈككە تارتۇق» قىلىپ  
ئېغىر ئاپەت ئەكەلگەن تاشقىن كاساپىتىدىن قامەتلىرى قايرىل-  
غان ، ھۆسن ۋەسلىدىن ئايرىلغان سان - ساناقسىز دەل -  
دەرەخلەر بىلەن ۋەيرانە ئۆي - ماكانلارنى باغرىغا باسقان تۈمەن  
دەرياسى كۈرمىڭلىغان كىشىلەرنىڭ پىغانۇ پەريادىنى تىڭشىماقتا  
ئىدى . قوللىرىغا ئارا ، ئىلمەك ، كەتمەن ، گۈرجەك ، ئاچا ياغاچ  
ۋە ئۈزۈن ھاسىلارنى كۆتۈرگەن كىشىلەر تۈمەن دەرياسىنى بوي-  
لاپ خۇددى ئۇۋىسى چۇۋۇلغان چۈمۈلىدەك يامراپ يۈرەتتى .  
بىرى دادام دەپ تۇلسا ، يەنە بىرى ئانام دەپ زارلايتتى ؛ بىرى  
بالام دەپ يىغلىسا ، بىرى ئاكام دەپ ھۆڭرەيتتى . تۈمەن بويى

گويكى قىيامەت قاينىمىغا ئايلانغاندى . ئىنتىزار كۆزلەر ھەريان تەلمۈرۈپ يۈرۈشەتتى . قاپچىغايلاردىن ، دەل - دەرەخلەر تېگە - دىن ، دۆۋىلەنگەن قۇم - شېغىل ، لاي - لاتقىلار ئاستىدىن ئادەم ۋە ئات - ئۇلاغلارنىڭ ئۆلۈكلىرى بىلەن تۈرلۈك - تۈمەن ياغاچ - تاش ، مال - مۈلۈك ، جابدۇق - جاھازلار ئاچىقلاقتى . نەچچە كۈنلەپ ئاشۇنداق ئىزدە - ئاختۇرۇشلار داۋامىدا نامەردلىك كۆزلەردىن تۈمەن دەرياسىغا يەنە بىر تولۇپ تاشقۇدەك قانلىق ياشلار تۆكۈلمەكتە ئىدى .

كۈن پەسلەپ باراتتى . ئۇزۇن قارا نىمچە ، بېشىغا ئاق داكا ، ئۈستىدىن قارا سەرىپۈش تۇماقنى باستۇرۇپ كىيگەن ئانا تۈمەن دەرياسىنى بويلىغان توپنى ئارىلاپ ، ئاق تاياققا تايىنىپ زارۇزار يىغلاپ كېلەتتى . ئۇنىڭ يېنىدا ئىشتانلىرى تىزىغىچە تۈرۈلگەن ، قولىغا تۆمۈر ئىلمەك ، ئۇزۇن ھاسا تۇنقان مۆمىن ئاكىمۇ مۇڭ - لۇق بېشىنى تۆۋەن سېلىپ ، مۆلدۈردەك ياش ئاققۇزۇپ يانداش كېلىۋاتاتتى . ئۇلار ئۇدا بىرنەچچە كۈنلۈك ئاشۇنداق ئىزدەشلەر - دىن ئۈمىد تەسۋىلىرى ئۈزۈلۈپ ، ھېچبىر دېرەكسىز قايتقانلىرى - دىن كېيىن ئاخىر بالىنىڭ ھازىسىنى ئاچتى ، ئۈچىنى بەردى ، ئاندىن ئاق ساغلىقنى سويۇپ نەزىرسىنىمۇ ئۆتكۈزدى ، نەزىر كۈنى ماتەم كىيىملىرىنى كىيىپ ، چاچلىرىنى چۇۋۇپ ، قولىغا قارا ياغلىق تۇتۇپ ، قوشاقلار قوشۇپ يىغلىغان ھەمراخان پۈتۈن جامائەتنىڭ كۆڭلىنى غەم ، كۆزىنى نەمگە تولدۇرماقتا ئىدى . ئۇ : « ئاھ... قىزىم ، گۈلقىزىم ، گۈلۈم دېسەم تۈزۈپ كەتتىڭ ، گۈل بېغىمنى بۈزۈپ كەتتىڭ ، ئاكالىڭ ئابدۇراخماننىڭ ئوتلىرى يەتمەسمىدى ، مېنى شۇنچە كۆتۈرۈشلۈك كۆردۈڭمۇ ؟... تىرىك دوزاختا كۆيسۈن دېدىڭمۇ ؟ تىرىك تۈرۈپ ئۆلسۈن دېدىڭمۇ ؟ ئاھ... قىزىم ، گۈلقىزىم ، ئاھ... ئابدۇراخمان چىرايلىق ئوغ - لۇم ، ئەمدى مەن قانداق قىلاي... » دەپ يىغلايتتى . بىچارە ئانىنىڭ ئاھۇزارى ، پىغانۇپەريادىغا باغرى ئېزىلگەن مىسكىن بىر قەلەمكەش گۈلقىزىغا ئاتاپ مۇنداق مۇناجات ئوقۇغان :

ۋادەرىخا كەتتىڭغا كەلمەسكە كۆزنى تالدۇرۇپ ،  
ياشنى ئازلىق قىلسا دەپ كەملىكنى قاندىن تولدۇرۇپ .  
ھەسرەتتىڭدىن باغرىمە ئۆچمەسكە ئوتنى ئالدۇرۇپ ،  
مەن غېرىبىڭنى نادامەت بىرلە داغدا قالدۇرۇپ .  
ئەلۋىدا ، ئەي جانجانىم ، غەمگۈزارىم ئەلۋىدا ،  
تاڭ چىچەكلەپ ، سۈبھىدەم غۇنچە توزارىم ئەلۋىدا .

## 2

بىز ئەمدى گۈللىرىدىن خەۋەر ئالىمىز . ئۇنى ھېلىقى جايى  
جەھەننەمدە بولغۇر «چۆپقەت» خوتۇن تاشلاپ قاچقاندىن كېيىن  
پىڭ تەتەي بىرمۇنچە ئالدىدى . ئاپئاق موما ، سامسا ، سامبۇسا ،  
يۇتازىلارنى ، بويالغان تۇخۇم ، ئانار ، ئۈزۈملەرنىمۇ ئالدىغا قاتار  
قىلىپ تىزىۋەتتى . رەڭدار رەخت ، چىرايلىق ئويۇنچۇق ، تاتلىق ،  
تاڭسۇق نەرسىلەرنىمۇ كۆپلەپ كەلتۈرۈپ تەڭلەپ تۇتقۇزۇپمۇ  
باقاتتى . ئەمما قىز ھېچبىرىگە نەزەر كۆزىنى سالماي ، ئېتەك ،  
ئاللىقانلىرىغا سالسىمۇ ئالماي خۇددى قەپەسكە يېڭى چۈشكەن  
ئورمان قۇشىدەك بىر ھالەتتە يىغلاپلا ئولتۇراتتى .  
ياڭ زىڭيۈەننىڭ چالۋاقاپ قىلغان پوپوزا ، ھەيۋىلىرىمۇ ئۇ-  
نىڭ قۇلىقىغا گويماكى قارا ھەرە گىزىلدىغاندەكلا ئاڭلىناتتى .  
— سۈەنلى ، بەس ، بولدى ... — دەيتتى پىڭ تەتەي ئېرىگە  
ھاي بېرىپ ، — ئاستا - ئاستا كۆنۈپ قالدۇ ، ئۆگىتىۋالىمىز .  
... ئەل جىمىققان جىمجىت تۈن ئىدى . ياڭ ياتقان بولسىمۇ  
ئۇخلىمىغان ، تەتەي تېخىچىلا ئەتىكى سەپەرنىڭ تەييارلىقىدا ۋە  
گۈللىرىنىڭ ئاۋارىچىلىكىدە ئىدى . «ئېگىزنىڭ ئاچچىقى كەلگۈچە  
پاكارنىڭ جېنى چىقىپتۇ» دېگەندەك ئاخىر تەتەينىڭمۇ تۈۋىدىن  
تۈتتى - دە ، گۈللىرىنى زومۇزور ياساندۇرۇشقا باشلىدى . چىرقى-  
رىتىپ ئولتۇرۇپ سۈمبۈل چاچلىرىنى كېسىپ تاشلىدى ، قىسقا  
قىلىپ قىرقىغان چېكىلىرىگە گۈللۈك چازىلارنى قىستۇردى ،

ئۇچىسىغا تىك ياقىلىق تاۋار جۇيازدا ، پۇتىغا چىرايلىق گۈللۈك لاتا ئاياغ كىيدۈرۈپ «گۈيخۇا» دېگەن يېڭى ئىسىم قويدى . ئەتىگەندە يېڭىشەھەردىن يولغا چىققان ماشىنا تۈمەن دەريا- سىنى بويلاپ ، قېچىرچى ، ئارىباغلارنى ئارىلاپ ئۆتۈپ ، ياندۇما بازىرىغا بارغاندا كۈن قىيام بولغانىدى . كۈنچىقىشقا قاراپ ماڭ- غان بۇ ماشىنا توپىلارنى تۈزۈتۈپ ئۇچقاندەك كېتىپ باراتتى . ئۇنىڭدىكى بىرقانچە ھەربىينىڭ ئارىسىدا پىڭ تەتەينىڭ قولىتۇقىغا كىرگەن گۈلنىمۇ شۈمبەرەپ مۈگدەپ ، ئانچە - مۇنچە دەلدۈگۈ- نۈپ ئولتۇراتتى . ئۇ ھازىر ئۆزىنىڭ ئانىسى كۆرسىمۇ «تونۇم- غۇدەك» بەلكى : «شاڭخەي قىزىمىكىن» دەپ قالغۇدەك دەرىجىدە ئىدى .

ماشىنا سەككىزىنچى كۈنى كەچقۇرۇن ئۈرۈمچىگە يېتىپ كەلدى . ئۇلار سەنپەنكۈنىڭ «لوياڭگەي» كوچىسىدىكى تار ۋە مەينەت بىر بۆلۈك كوچا ئاغزىدا توختىدى . ماشىنىدىن ئالدىراپ چۈشۈپ ئەخلەت - كۈللەرنى كېچىپ يۈگۈرگەن ياك زىڭيۈەن ئىشىكى كوچىغا ئېچىلىدىغان بىر ئۆيگە كىرىپ كەتتى - دە ، كۆپ ئۆتمەي ئەر - ئايال ئىككى كىشىنى باشلاپ چىقتى . ئاق ئارىلىغان چېچىنى گەدىنىگە تۈگۈپ تۈرمەللىۋالغان كىچىك پۈت- لۇق ئايال ياك زىڭيۈەنگە يېقىن ياندىشىپ نېمىلەرنىدۇر كۆلدۈر- لاپ كېلەتتى . ئۇلارنىڭ ئارقىسىدىن ئېگىز بويلۇق ، يالاڭباش ، كۆڭلىكىنىڭ ئىزمىلىرىنى ئەتمىگەن ، ئالدى ئوچۇق بىر ئەر كىشى ئۇزۇن غاڭزىسىدىن تۈتۈن پۇرقىرىتىپ ، يەنە بىر قولىدا سۆڭىكىنى قاشلىغىنىچە ئالدىرىماي كەلمەكتە ئىدى . ئۇلار ياك زىڭيۈەنلەرنىڭ نەرسە - كېرەكلىرىنى كۆتۈرۈشكە باشلاپ ماڭ- دى . ئۇزۇنچاق يوغان بىر ئېغىز ئۆيىنىڭ كاڭ سۈپىسى خېلى كەڭرى ئىدى . ئەمما ئوشۇقچە بىساتلار يوق ئىدى . بۇلارنىڭ ئەكەلگەنلىرى بىلەن ئۆي خېلى قويۇلۇپ ، بەزى جەھەتلىرى تو- لۇقلانغاندەك كۆرۈنىمۇ ، لېكىن بۇلۇڭلاردىكى ئۇزۇن - ئۇزۇن ئۆمۈچۈك تورلىرى پىڭ تەتەينىڭ نازاپەتلىك كۆزىگە يەنىلا غەلىتە

تۇيۇلاتتى . ئۇ ئۆيگە ئەجەبلىنىپ سەپىلىۋاتقىنىدا ، ھېلىقىلار بۇ مېھمانلىرىغا — بولۇپمۇ قاش - كۆزلىرى قۇندۇزدەك ، ئۆزى بەكمۇ چىرايلىق قىزچاققا ھەيران بولۇپ قارىشاتتى . ئۆي ئىگەسى تەتەي بولسا ، يەنىلا بايىقىدەك كولدۇرلاپ قازان بېشىدا بىرنېمىلەرنى قىلىپ يۈرەتتى . ھېلىقى ئۇزۇنتۇرا غاڭزىلىق بولسا ، ھېچنېمە خۇشياقمىغاندەك ، كاڭنىڭ بىر چېتىدە پەگاھقا پۈتىنى ساڭگىلىتىپ ئولتۇراتتى . ئۇلار بىر - ئىككى چىراغ چېكىشكەنلىرىدىن كېيىنلا ئاستا - ئاستا ئېچىلىپ ئۇيان - بۇياندىن مۇڭدېشىشقا باشلىدى .

بۇ ئۇنىڭ تەئىبى ، ياكى زىڭيۈەننىڭ ھاممائاچىسى ، ئاۋۇ ئۇزۇنتۇرا ئۇنىڭ ئېرى ، كونا ھەربىي ، ھازىر ئاساسەن قىمارۋاز - چىلىق ۋە قاقتى - سوقتى بىلەن كۈن ئۆتكۈزۈۋاتقان بىر خاراباتى ئىدى .

ياڭ زىڭيۈەن ئۇلارغىمۇ : مەنسىپى ئۆرلەپ ئىچكىرىگە كېلىپ تىۋاتقانلىقىنى ، قىز بولسا بېقىۋالغان بالىسى ئىكەنلىكىنى ئېيىتىۋىدى ، ھاممائاچىسىنىڭ ئېرى مېيىقىدا كۈلۈپ قويدى . چۈنكى ئۇ ئاخشام تەرەتكە چىققىنىدا ياكى زىڭيۈەننىڭ ئۆز خوتۇنىغا تام كەينىدە ئاستا كۈسۈلداپ : «ئەتىلا يۈرۈپ كەتسەك ياخشى بولاتتى ، ئىككى كۈن توختاپ قالىدىغىنىمىز يامان بولدى . ماشىنىنىڭ بىر يېرىنى ئوڭلىتىمىز دېيىشىۋاتىدۇ . ماڭغىچە قىزنىڭ بۇ يەردە ئۆز كىشىلىرىگە يولۇقۇپ قېلىشىدىن پەخەس بول...» دېگىنىنى ئاڭلاپ قالغان ۋە ئەھۋالنى چۈشىنىپ بولغانىدى . شۇڭا ياڭنىڭ سۆزىگە ئۇ مېيىقىدا كۈلۈپلا قوياتتى .

ئۈرۈمچىدىن ئۇلار ئۈچىنچى كۈنى تاڭ بىلەن تەڭ ئىچكىرىگە يۈرۈپ كەتتى ، شۇنداق قىلىپ ، ئەزىزانە قەشقەرنىڭ رەڭدار بىر گۈلىنى ياۋا قوللار يۈلۈپ كەتتى .

ھۆرمەتلىك كىتابخان ! گۈلۈڭىز بىلەن ئەمدى قىسسىمىزنىڭ ئاخىرقى قىسمىدا دىدار كۆرۈشۈشىڭىز مۇمكىن . ھازىرچە مۇشۇ يەردە ۋىدالىشىپ قېلىڭ .

## سەككىزىنچى باب

### كۈنلىرىم

ۋادەرىخ!... دىللارغا يەتكەيمۇ بۇ ئوتلۇق ئۈنلىرىم ،  
سۈبھى سۆيگەيمۇ ، سۈزۈلگەيمۇ قاراڭغۇ تۈنلىرىم .  
مەن يېزىپ قان - ياش بىلەن داستان رىۋايەت ئەيلىسەم ،  
قالغۇسى تارىخ بولۇپ بۇ باشتىن ئۆتكەن كۈنلىرىم .

دىدىلغا تەرجىمىھال ئۈچۈن ئۇنىڭ «كۈنلىرىم» ناملىق ئاپ-  
توبىئوگرافىيىسى قەلەمنىڭ ئامىتى بولدى . ئۇ مۇنۇلار ئىدى :  
بەخت قۇشى ھامان بەختلىكلەر بېشىدا ئەگىپ يۈرىدىكەن .  
مېنىڭ بېشىمدا بولسا ، تۆرەلگىنىمدىن تا ھازىرغىچە شۇم بىر  
قۇش ئەگىپ يۈرمەكتە . ئۇ بەلكى تەتۈر تەلەي ئەلچىسىمۇ ياكى  
ئەجەل خەۋەرچىسىمۇ بىلمەيمەن . ناۋادا ئۇنىڭ قاپاھەتلىك قاننىتى  
غالب كېلىپ ، ۋاقىتسىز ئۆلۈپ تارتىپ كەتسەم ، ئۆمرۈمدە  
ئۆلۈكۈممۇ كاپالەتسىز بولۇپ ، ئىزلىرىم نامۇنشانسىز ئۆچۈپ  
قالمىسۇن ئۈچۈن ، سەرگۈزەشتىلىرىمدىن بۇ «كۈنلىرىم» نى يې-  
زىپ قويماي دېدىم .

مەن ئانامنىڭ قورسىقىدىكى چېغىمدا دادام ئۆلۈپ كەتكەندە-  
كەن ، ئاناممۇ مېنى تۇغقىنىغا پۇشايمان قىلغاندەك شۇ كېچىسى  
ئالەمدىن ئۆتكەنىكەن . مېنى دادامنىڭ ھامما ئاچىسى بېقىۋېلىپتە-  
كەن . كىچىك كۈنلىرىمدىكى كۆرمىشلىرىم ماڭا قاراڭغۇ ، ئەمما  
ئەقلىمگە كەلگەندىن كېيىن ، چۈشۈمىدىكىدەك يادىمدا قالغان كە-

چۈرمىشلىرىمنى ئەسلىسەم ھازىرمۇ كۆڭلۈم بۇزۇلۇپ يۈرىكىمنى يىغا باسدۇ .

ھاممائاچامنىڭ ئۆيىدە مەندىن بۆلەك يەنە بىر نەۋرىسى بار ئىدى . ئۇنىڭغا غىزا بەرگەنلىرىدە مەنمۇ يەيمەن دېسەم ، بەزىدە ئاز - تولا بېرەتتى ، بەزىدە بولسا ، ئۇنىڭ چېچىۋەتكەن ، ئاشۇ - رۇپ قويغانلىرىنى بېرەتتى . مەن توپمايتتىم . توپمىدىم دېسەم تىللايتتى يا ئۇراتتى . بېشىڭنى يېگەندە توپسەن ، «يېتىمنىڭ يەتتە قارنى بار ، ئۈستىدە بالىخانسى بار» ... دېگەن گەپلەر مېنىڭ كۈندىلىك نېسىۋىلىرىم ئىدى . ئۇ نەۋرىسىگە بازار - ئۇچاردىن نەرسىلەر ئەكىلىپ بەرگەندە مەنمۇ يۈگۈرۈپ بارسام ، قولۇمنى تەڭلىسەم ماڭا بەرمەيتتى . مەن بوينۇمنى قىسىپ بۇ - لۇڭلاردا تۇراتتىم .

بارا - بارا مەنمۇ دەككە - دەشنام ، ۋارقىراش ، چىمداشلار - دىن قورقۇپ ئۇنداق نەرسىلەرنى تالاشمايدىغان بولدۇم ، لېكىن شۇنداقتىمۇ ھاممائاچام بالىسىغا غىزا بەرگەندە «ئېچى كىرىپ قالدۇ» دەپ مېنى تالاغا چىقىرىۋېتىدىغان بىر ئادەتنى تاپتى . بەزىدە مەن چىققىلى ئۈنمىسام قۇلىقىمنى سوزۇپ ، قولۇمدىن سۆرەپ ئاچىقىپ ، تالاغا تاشلىۋېتىپ ئىشكىنى ئېتىۋالاتتى . قىش - نىڭ سوغۇقلىرىدا ، قار قاتقان توڭلاردا ، مۇزلار ئۈستىدە يالاڭ ئاياغ دۈگدەرەپ يىغلىساممۇ ، يېلىنىپ يالۋۇرساممۇ ئىشكىنى ئېچىپ بەرمەي ، دەسسەگەن ئىزىمدىن ئېرىگەن مۇزغا پۈتۈم چاپ - لىشىپ قېلىپ ، تېپىشلەپ يىقىلىپ ياتقانلىرىم تېخىچە يادىدا . شۇنداق قىلىپ ، ئاشقان - تاشقانى يەپ ، مايماق - سايماق - نى كىيىپ بەش ياشلارغا كىرگەن چاغلىرىم بولسا كېرەك ، بىر كۈنى جىق ئادەملەر ئولىشىپ يىغلاشقىلى تۇردى . مەنمۇ قورققى - نىمدىن ئىشكىنىڭ كەينىگە مۆكۈنۈپ تازا يىغلىدىم . ئاندىن ئادەملەر ئولاش - چولاش ئاجايىپ بىر نەرسىنى كۆتۈرۈشۈپ ئەكىتىشتى . كېيىن بىلسەم ئۇ ھاممائاچامنى ئېلىپ ماڭغان

جىنازا ئىكەن . شۇنىڭدىن كېيىن مەن پۈتۈنلەي ئىگە - چاقىسىز قالدىم . ئەمدى ماڭا ئاشقان - تاشقانى بولسىمۇ بېرىدىغان ، ئاخشاملىرى مۇشۇ يەردە يات دەپ ئۈستۈمگە ئەسكى - تۈسكىلەر - نى يېپىپ يۆگەپ قويدىغان كىشىمۇ يوق . ھېچكىمنىڭ مەن بىلەن كارى يوق . تامنىڭ تۇۋىلىرىدە ئولتۇرۇپ تازا يىغلايتتىم . بەزىدە يىغلاپ - يىغلاپ ئۇخلاپمۇ قالاتتىم . مۇنداق چاغلاردا ماڭا ئىچى ئاغرىغانلار بىرەر پارچە نان ياكى مېۋە - چېۋىلەرنى بېرەتتى . ئۇنداق كىشىلەر مېنىڭ كۆزۈمگە يا ئانام ، يا دادام تىرىلىپ كەلگەندەكلا كۆرۈنۈپ كېتەتتى .

كۈنلەرنىڭ بىرىدە ، كونا كۆۋرۈكنىڭ تۈۋىدە بويى مەن بىلەن تەڭ ، ماڭا ئوخشاش ئىشتىنى يوق ، كۆڭلىكى يىرتىق ، مەيدىلىرى شالتاق ، چاچلىرى ئۆسۈك ، يالاڭباش بىر بالىغا ئۇچ - رىشىپ قالدىم . ئۇ : «ئاۋۇ يەردە چوڭ كوچا بار ، ئۇ يەردە بازار بار ، بازاردا ئاشخانا بار ، ئۇ يەردە جىق ئادەملەر تاماق يەيدۇ . يامان ياخشى تاماق . بالىلارغىمۇ بېرىدۇ . مەن بارمەن ، سەنمۇ بارامسەن» دېدى ، بىز باردۇق .

راست ئىكەن ، ئۇ يەردە بىزدەك بالىلاردىن خېلى بار ئىدە . ئادەملەر ئاشقان تاماقلارنى ، بەزىلەر بولسا ، بىرەر - يېرىم سامسا ، مانتىلارنىمۇ بېرىدىكەن ، ئەجەب بەلەن ، ئەجەب تاتلىق تاماقلار ئىكەن ، مەنمۇ تازا يېدىم ، قورسىقىم تويۇپ ، يەپ بولالمىغانلىرىمنى تۇتۇپ ئولتۇرۇپ ھامما ئاچامنى ئويلايتتىم . ماۋۇنى مەن ئۇنىڭغا بەرسەمچۇ دەيتتىم . ئەمما ئۇ يوق ئىدى . بولغاندىمۇ مەن ئۇ يەرنى تېپىپ بارالمايتتىم . شۇڭا ھېلىقى بالىلار نەدە ياتسا مەنمۇ شۇ يەردە يېتىپ يۈردۈم . بىزنىڭ بىردىن - بىر ماكانىمىز ناۋايىلارنىڭ تونۇرى ، ئاشپەزلەرنىڭ ئوچىقى ئىدە . بىز ئاخشاملىرى تونۇرلارنى تالىشىپ كېتەتتۇق .

بىر كېچىسى ماڭا سامسپەزنىڭ تار تونۇرى تەگكەندى . ياتسام بىر چاغدا يانپىشىمنى بىر نەرسە چىشلىۋالدى . قورقۇپ

ئويغانسام ، چىشلىگەن ئەمەس ، ئۆچمەي كۈلگە كۆمۈلۈپ قالغان بىر تال چوغ ئىكەن . ئۇ يەر ئېچىشىپ كېچىچە ئۇخلىيالمىدى چىقتىم . كېيىن ئۇ يارا ئىزى يىرىڭلاپ ، ئاخىرىدا قۇرتلىغىنى ھەممىدىن يامان بولدى . بۇ ھالىمغا ئىچى ئاغرىغان بىر كىشى مېنى يېتىلەپ يوغان كۆۋرۈكنىڭ ئاستىدىكى سۇ بويىغا ئېلىپ باردى - دە ، يارامنى يۇيۇپ ، قۇرتنى ياغاچ بىلەن كۆچىلاپ ئېلىشقا باشلىۋىدى ، جېنىم بەك ئاغرىغاچ قاچماقچى بولدۇم . ئۇ مېنى چىڭ تۇتۇۋېلىپ ، قۇمغا بېسىپ تۇرۇپ قۇرتلارنى كولاۋات-قاندا ، ئۇنىڭ يوتىسىنى چىشلىۋالدىم . ئۇ ئاغزىمغا بىر كاچات سالىدى .

— ھەي شۇم بىكاردىن - بىكار قۇرتلاپ ئۆلەي دەمسەن ، — دەيتتى ئۇ ئادەم . قۇرتلىرىمنى تازىلاپ بولۇپ ھەر كۈنى يۇيۇپ تۇرۇشۇمنى ئېيتتى . ئەمما مەن ساقايتالمىدىم . كېيىن ئۇ ئادەم كۆرۈپ ماڭا خاپا بولدى - دە ، قولىمدىن يېتىلەپ بۆلەك بىر يەرگە ئېلىپ باردى . بۇ يەر سۆڭەكلىك بىر ھويلا ئىدى . ئۇ ھويلىدا سۆڭەك سايمىسىدىكى سۇپىدا كۆزەينەك-لىك بىر كىشى كىتاب ئوقۇپ ئولتۇرغانىكەن . ئۇ كىشى يارامنى كۆرۈپ بىر نەرسىنى سۈركىۋىدى ، ئېچىشىشلىرى پەسلىدى ، ئاندىن ئاق لاتا بىلەن تېڭىپ قويدى ، ياراممۇ پات كۈندە ساقايدى . شۇنىڭدىن كېيىن ھالىمدىن خەۋەر ئالغان ھېلىقى كىشىنى كۆر-سەملا يېنىغا كېلىپ يۈردۈم .

ئۇ ئادەم مەن يۈرگەن كوچىنىڭ دوقمۇشىدىكى مەسچىتنىڭ ئېگىز بىر يېرىگە چىقىپ ئەزان ئېيتىدىغان بىر كىشى . بىر كۈنىسى ئۇ ئادەم مېنى قىچقىرىپ ، سۇ ئەكەلگەن دەپ ، جوغىسى يوق بىر ئىۋىرنى بېرىپ :

— ئېلىپ قاچما جۈمۈ ؟ ياخشى بالا دېگەن باشقىلارنىڭ نەرسىسىگە قارا سانمايدۇ . چوڭلار گەپ قىلسا ماقۇل دەيدۇ ، — دەپ . ماقۇل دېدىم . سۇ ئەكەلپ بەردىم ، شۇنىڭدىن

كېيىن ئۇ ئادەم ماڭا بەزىدە قۇيماق - چەلپەكلەرنى ئالغاچ كېلىدىغان بولدى . مەن ئۇ ئادەمنى دادا قىلىۋالدىم . كىشىلەر مەزىن ئاخۇنۇم دېگەچكە مەن مەزىن دادا دەيتتىم . مەزىن دادام بىر كۈنى ئىۋرىقنى بېرىپ :

— ئۇچقاندەك بېرىپ سۇ ئەكەلگىن ، — دېدى . پىڭىلداپ چاپقىنىمچە باردىم - دە ، قايتىپ ئىلدام كېلىۋېتىپ ، بىر نەرسە - گە پۈتلىشىپ قاتتىق يىقىلىپ چۈشتۈم ، ئىۋرىق چۈل - چۈل بولۇپ كەتتى . بۇ چاغدا مەزىن دادام نېرىدا قاراپ تۇرغانىكەن ، ئۇ مېنى ئۇرمىدى ، يېڭى ئىۋرىق ئەكەلدى . مەن سۇ توشۇپ بېرىپ يۈردۈم .

سەھرادىن ئېشەككە قوغۇن ئارتىپ كىرگەن ئاقساقال بىر كىشى ماڭا بىر چىلگە بېرىۋىدى ، خوش بولۇپ ئويىناپ ئولتۇر - سام ، ئۇنى ئالا كۆز بىر بالا ئېلىپ قاچتى . مەن يىغلاپ مەزىن دادامغا ئالا كۆزنى چىقىشتۇرۇۋىدىم ، دادام :

— بوپتۇ ، ھېچ ۋەقەسى يوق ، مەن كېيىن ئۇنىڭ ئەدىپىنى بېرىمەن . يىغلىما ، ئوغۇل بالا دېگەن ئۇنداق يىغلاڭغۇ بولمايدى - غان ؛ باشقىلارنى چىقىشتۇرغۇچى چىقىمچى بولمايدىغان ، چىقىم - چىلىق يامان ئادەت . سەنمۇ ئۆزۈڭدىن كىچىكلەرنىڭ نەرسىسىنى تارتىۋالما ، ئاچ كۆز بولما ، باشقىلارنىڭ نەرسىسىنى تارتىۋېلىش ئەسكى ئادەملەرنىڭ ، نومۇسىز ئادەملەرنىڭ قىلىقى ، — دېدى - دە ، قولۇمدىن يېتىلەپ ئېلىپ بېرىپ دەڭنىڭ ئالدىدا قوغۇن سېتىۋاتقان قارا خوتۇندىن تازا چىرايلىق بىر چىلگە ئېلىپ بەردى . مەن مۇنداق ئوبدان دادا تېپىۋالغىنىمغا ناھايىتىمۇ خوش ئىدىم .

بىر كۈنى مەزىن دادام «يۈرە ، سېنى بىر يەرگە ئاپىرىپ ئوينىتىپ كېلىمەن» دەپ بىلىكىمدىن يېتىلەپ ماڭدى . بىز خېلى جىق ماڭدۇق ، نەدىن نەگىچە ماڭغانلىقىمىزدىن پەقەت ئېگىز سېپىل ، ئۇنىڭ ئۈستىدىن كۆرۈنۈپ تۇرغان ئاجايىپ

ھەيۋەتلىك راۋاق يادىدا قاپتۇ . بىز سېپىلنى بويلاپ خېلى ماڭا .  
دۇق .

مەزىن دادام مېنى كەڭ ھويلىغا ، ئاندىن يوپپورۇق بىر  
ئۆيگە ئەكىردى ، ئۇ يەردە چىرايلىق كىيىنگەن بىرقانچە ئاكىلار  
بىلەن چىرايلىق چوكان ئاچىلار بار ئىكەن . ئۇلار مەزىن دادام  
بىلەن سالاملىشىپ بىردەم سۆزلەشكەندىن كېيىن ، ماڭا ئىچ  
ئاغرىتقىلى تۇردى . مەن ئۇلارنىڭ ، بولۇپمۇ ئاشۇنداق چىرايلىق  
ئاچاشلارنىڭ ئالدىدا ئالدىم ئوچۇق ، باش - كۆزلىرىم مەينەت  
ھالدا بېزىرىپ تۇرۇشتىن ئىزا تارتىپ ، ئالدىمنى تامغا قىلىپ  
تۇردۇم . ئۇلار گەپ سورىغاندىمۇ ئۇيان ئۆرۈلەلمەي بېشىمنى  
بۇراپ قارىدىم . خانىملاردىن بىرىنىڭ :

— ئىزا تارتىۋاتىدۇ ، ئىشتىنى يوق ئىكەن ئەمەسمۇ ؟ —  
دەپ ئاستا سۆزلىگىنىنى ئاڭلاپ قالدىم .

— ئوقۇمىسەن ؟ — سورىدى بىر ئاكام .

— ھەئە ، ئوقۇيمەن ، — دېدىم .

— ئېتىڭ نېمە ؟ — سورىدى بىر خانىم .

— ئېتىم سادىق ، — دەپ جاۋاب بەردىم .

— داداڭنىڭ ئېتىچۇ ؟

— سادىق ، — دېدىم .

ئۇلار كۈلۈشتى . «دادىسىنىڭ ئېتىنى بىلمەيدىكەن» دېيىش -

تى . مەن تامنى تاتلاپ تۇرۇپ :

— دادام مەن تۇغۇلماستىن بۇرۇن ئۆلۈپ كېتىپتىكەن .

مەن تۇغۇلغاندا دادامنىڭ ئېتىنى قويۇپتىكەن ، — دەپ ھامماتا .

چامدىن يادىدا قالغانلىرىنى ئېيتىپ بەردىم . كېيىن مەزىن دادام

كەتتى . مەن يىغلىغۇم كەلسىمۇ چىداپ ئۇ يەردە قالدىم . مېنى

ئىسسىق سۇغا چىلاپ ، سوپۇنلاپ يۇدى ، باشتىن - ئاياغ يېڭى

كىيىملەرنى كىيدۈردى . ئۆزۈمگە قارىسام كۆڭلۈم خۇش بولۇپ

تۇرىدۇ ، لېكىن كىيىملەرنى قاچان قايتۇرۇۋالاركىن دەپ قور -

قۇپ تۇرىمەن . تارتىۋالغۇچە قېچىپ كېتەيمۇ دەيمەن . قاچسام نەگە بارىمەن ؟ !... تۇتۇۋېلىپ ئۇرارمۇ دەپ قورقىمەن .  
ئاخشامدا جىق بالىلار قاتار ياتتۇق . كېيىن بىلسەم ، بۇ بارغان يېرىم «دارىلئېتام» ئىكەن . بۇ يەردە مەندەك بالىلار بەك جىق ئىكەن . ئۇلارغا ئارىلىشىپ ھەر خىل قىزىق ئويۇنلارنى ئويناپ يۈرۈپ ئۆگىنىپ قالدۇم .

مېنىڭ پاتلا ساۋاتىم چىقتى . مۇئەللىمنىڭ ئاغزىدىن چىققان ھەربىر ئېغىز سۆزنى زايە كەتكۈزمەي تۇتۇۋالاتتىم . ئۇلارنىڭ قىل دېگىنىنى قىلاتتىم ، قىلماڭلار دېگىنىنى ئەسلا قىلمايتتىم . ئوقۇتقۇچىلار ئىشقا بۇيرۇسا بارلىق ئىشتىياقىم بىلەن كامىل ئورۇندايتتىم . شۇنىڭ بىلەن مۇئەللىم ۋە خانىملار ماڭا ئامراق بولۇپ ، بارغانسېرى ياخشى كۆرۈپ كەتتى .

بۇ كۈنلەردە مەكتىپىمىزدە «قىرائەتخانا» دەيدىغان بىر ئو-رۇن ئېچىلدى . ئۇنىڭدا ئوقۇيدىغان ھەر تۈرلۈك نەرسىلەر بار ئىدى . شۇنىڭ ئىچىدە بىر كىتابقا بەك قىزىق بىر نەرسە يېزىلغا-نىكەن . ئۇنى كۆرسەم خۇددى مېنى يازغاندەكلا بەك قاملاشتۇرۇپ يېزىپتىكەن . ئوقۇغانسېرى ئوقۇغۇم كېلەتتى ، ئۇنى ئوقۇساملا بۇرۇنقى كۈنلىرىم يادىمغا يېتىپ يىغلىغۇم كېلەتتى . ئۇنىڭدا مۇنداق سۆزلەر بار ئىدى :

ئاتا - ئانام ئۆلۈپ كەتكەن كىچىككىنە چېغىمدا ، سولاشتى ، سۇندى تامام گۈللىرىم ياش چېغىمدا . شۇندىن باشلاپ تۇرمۇشنىڭ ئېغىر كۈنلىرىنى كۆردۈم ، قىشنىڭ سوغۇق قارىدا يالاڭ ئاياغىمۇ يۈردۈم . كېچىلىرى مانتىپەزنىڭ ئوچىقىدا ياتاتتىم ، كۈندۈزى ئاپتاپسىنىپ پىتلىرىمنى باقاتتىم .<sup>①</sup>

---

① شائىر ئايۇپ مەنسۇرى (شېڭ شىسەي تۇرمىسىدە ئۆلگەن) نىڭ «بارات جەللىگۈر» كومپىدىيىسىدىكى دېكلاماتسىيە .

بۇ ئاجايىپ ، دىلغا يېقىملىق سۆزلەرگە ھەيران بولۇپ سو-  
رىغانىدىم . بىلىدىغانلار : «بۇ شېئىر... بۇنى شائىر يازىدۇ»  
دېيىشتى . شېئىر... شائىر دېگەن سۆزلەر مېنىڭ يۈرىكىمنى  
سىلاپ ، سۆيۈپ ئۆتكەندەك تاتلىق تۇيۇلدى . شائىر دېگەن قانداق  
بولىدۇ ، دەپ سورىسام ، شائىر دېگەنمۇ سەندەك ، مەندەك ئادەم ،  
دېيىشتى . بۇ سۆزگە زادى ئىشەنگۈم كەلمەيتتى . شائىر دېگەن  
ئادەم بولسىمۇ ، لېكىن ئادەمنىڭ ئەڭ ئېسىلى ، ئەڭ بەختلىكى  
بولسا كېرەك ، دەپ ئويلايتتىم .

مەن ھېلىقى يېتىم بالا ھەققىدىكى شېئىرنى تولۇق يادلىۋال-  
غانىدىم . ئۇنى ھەمىشە مۇغىشىپ ئوقۇپ يۈرەتتىم ، ھەتتا چۈ-  
شۈمدىمۇ ئوقۇيتتىم . بەزىدە شېئىر ئوقۇپ جۆيلۈپ ئويغىنىپمۇ  
كېتەتتىم .

كۈنلەرنىڭ بىرىدە ساۋاقداشلىرىم بىلەن ھېيتگاھقا كىرگە-  
نىدىم . ئۇ يەردە بىر راۋابچى بەك قاملاشتۇرۇپ شېئىر ئوقۇۋاتقا-  
نكەن . ئۇ راۋابچىنىڭ كەينىدە يۈرۈپ تازا ئاڭلىدۇق . ئۇنىڭ  
ئوقۇغىنى «سىيىت نوچى» قوشىقى ئىدى . مەن شۇ كۈنى ئۈچ  
قېتىم ئاڭلاپ تولۇق ئۆگىنىۋالدىم ، كېيىن مەكتەپ بالىلىرىنىڭ  
يىغىلىشلىرىدا سىيىت نوچى قوشىقىنى ئوقۇپ بېرىدىغان «قو-  
شاقچى بالا» بولۇپ قالدىم .

ئۆزۈممۇ بارا - بارا بىر نەرسىلەرنى قوشۇپ باقسام قاملاش-  
قانداك قىلدى . ساۋاقداشلار كۆرۈپ ماختاشتى . شۇنىڭ بىلەن  
مېنىڭ يازغانلىرىم مەكتەپنىڭ «تاك نۇرى» ناملىق تام گېزىتىگە  
چىقتى .

بىزنىڭ تىل - ئەدەبىيات ئوقۇتقۇچىمىز شېئىرنى بەكمۇ  
كېلىشتۈرۈپ ئوقۇيدىغان ، قىزىق ھېكايىلەرنى ئېيتىپ ، قۇشلار-  
نى ، ھايۋانلارنىمۇ دوراپ بىزنى كۈلدۈرىدىغان ، بەزىدە كىچىك  
بالا بولۇپ بىز بىلەن بىللە ئوينىيدىغان بەك بەلەن بىر كىشى  
ئىدى . ئۇ ئەپەندىمىز ھەققىدە بەزىلەر : «مەمتىلى ئەپەندىمىزنىڭ

رەڭگى قارا بولغىنى بىلەن كۆڭلى ئاق ، يۈرىكى پاك ئادەم»  
دەيتتى .

بىر كۈنى مەمتىلى مۇئەللىم مېنىڭ دەپتىرىمنى كۆرۈپ  
چىن زوقى بىلەن ئوقۇپ چىقتى ، ئاندىن بېشىمنى سىلاپ كۈ-  
لۈپ :

— باقسا ئادەم بولىدىغان ئوخشايسەن ، خېلى قاملاشتۇرۇپ-  
سەن ، — دېدى ، بەزى يەرلىرىنى تۈزىتىپ بەردى ، كېيىن  
كۈلۈمسىرەپ قۇلقىمدىن تۈتۈپ تۇرۇپ ، دەرسكە دەخلى يەتكۈز-  
مەسلىك ئاساسىدا داۋاملىق يېزىپ تۇرۇشۇمنى تاپىلىدى .  
شۇنىڭدىن كېيىن مەن يازغان شېئىرلىرىمنى مۇئەللىمگە  
كۆرسىتىپ بەزىدە ماختالدىم ، بەزىدە تەنقىدلەندىم .  
بىر كۈنى مۇئەللىمگە يېڭى يازغان شېئىرىمنى كۆرسىتىۋى-  
دىم ، شۇ قەدەر ياراپ كەتتىكى ، ئۇنى قايتا - قايتا ئوقۇپ  
چىقتى :

دېرىزە تۈۋىدە خەت يېزىپ تۇرسام ،  
ئويناشقا شەرەتلەپ ئېگىلىدۇ تال...

— مانا ، ھەقىقىي شېئىر ، بۇنى گېزىتكە بەرسەڭ چوقۇم  
چىقىرىدۇ ، — دېدى . مەن ئۈنىمدىم ، مېنى باشقىلار زاڭلىق  
قىلىدۇ ، دېدىم . مۇئەللىم ئېيتتى :

— ئۇنداق بولسا ، مەن ساڭا بىر ئەدەبىي ئات قويۇپ بېرەي ؛  
شۇ ئات بىلەن چىقارساڭ سېنى ھېچكىم بىلمەيدۇ . شېئىرىڭنى  
كۆرگەنلەر ياققان يېرىنى ماختاپ ، ياقمىغان يەرلىرىنى تىللاپ ،  
ئۆزۈڭ بار يەردىمۇ پىكىرلىرىنى ئېيتىۋېرىدۇ ، كەمچىلىكىڭنى  
تۈزىتىۋېلىشقىمۇ ياخشى ، — دېدى .

— ماقۇل ، — دېدىم .  
— بۇرۇنمىدا بىر شائىر ئۆتكەن ، ئۇنىڭ شېئىرلىرى

خەلققە بەك يېقىملىق بولغان ، ئۇنىڭ ئەدەبىي ئەپتى بىدىل ئىدى ، سېنىڭ ئەپتىڭ دېدىل بولسا قانداق ؟ دېدىل دېگەننىڭ مەنىسى ، دادىل ، ئالغا ئىنتىلگۈچى ، تېتىك ، تىمەن ، شوخ... دېگەن بولدى. — دېدى ئەپەندىم ، جانلىرىم سۆيۈنۈپ كەتتى . شۇنىڭ بىلەن مەن «دېدىل» بولۇپ قالدىم .

كېيىن «قەشقەر ۋىلايەتلىك ئۇيغۇر ئۇيۇشمىسى» قارىمىقىدە دىكى ئوقۇتقۇچى يېتىشتۈرۈش كۇرسىدا ئوقۇدۇم . ئوقۇش تۈگىگەندە مېنى يەكەنگە خىزمەتكە بۆلدى . كېتەر چېغىمدا مەمتىلى مۇئەللىم بىلەن خوشلاشقىلى كەلسەم ، مېنىڭ قەدىردان ئۇستازىم شۇقەدەر خۇش بولۇپ كەتتىكى ، ھەتتا كۆزىگە ياش كەلدى ، قولۇمنى چىڭ تۇتۇپ تۇرۇپ :

— ئادەمنى قەدىرلەش ئادەمنىڭ ئىشى ، — دېدى .

— ئۇستازنى ھۆرمەتلەش ۋىجداننىڭ ئىشى ، — دېدىم .

ئاندىن مۇئەللىم ئويلىنىپ ئولتۇرۇپ :

— ساڭا ئەپتىدىغان يەنە بىر مۇھىم گەپ بار... ئەدەبىياتچى بولمەن دېگەن كىشى ئۆزىنىڭ ئانا تىلىنى پىششىق بىلگەننىڭ تاشايىنىدا ، يەنە بۆلەك خەلقلەردىن ئاز دېگەندە بىر - ئىككىسىنىڭ تىلىنى بىلىش بەك زۆرۈر... رۇس بولامدۇ ، ئىنگلىز بولامدۇ ياكى جوھۇت بولامدۇ ، قايسىلا بولسا بولسۇن ، بىلىم بېرىدە دىغانلار بولسا ، شۇنىڭ تىلىنى ئۆگىنىش ، بىلىش زۆرۈر ئىكەن ، — دېدى .

مەن يەكەندە ئوقۇتقۇچىلىق قىلدىم ، قەلەم ئىشلىرىمنىمۇ ھەرگىز توختاتمايتتىم . بۇ كۈنلەردە ئومۇميۈزلۈك ساۋاتسىزلىقنى يۇيۇش ھەرىكىتى باشلاندى . كۈندۈزى بالا ئوقۇتۇپ ، كەچتە يەنە ئىككى سىنىپ چوڭلارغا دەرس ئۆتۈشكە توغرا كېلەتتى . بۇ ئىش بارا - بارا كېڭىيىپ مەھەللە ئاياللىرىنىمۇ ئۆي - ئۆيلەرگە يىغىپ ئوقۇتىدىغان ، ۋەھالەنكى ، بازار كۈنلىرى شەھەر كوچىلىرىنىڭ دوقمۇشلىرىغا قارا دوسكىنى ئېسىپ قويۇپ ئۆتكەن -

كەچكەنلەرگىمۇ ئۆگىتىدىغان بولدۇق . بەزىدە ئون بەش — يىگىرمە سائەتلەپ ئىشلەشكە توغرا كېلەتتى . بۇ خەلقنى نادانلىق بالاسىدىن قۇتقۇزىدىغان ئۇلۇغ بىر ئىش بولغىنى ئۈچۈن ماڭا مۇشەققەتلىك ئەمەس ، بەلكى بەكمۇ كۆڭۈللۈك بىلىنەتتى . بۇنىڭ ئۈچۈن يىراق — يېقىنلارغا بېرىش ، يۇرت ئارىلاپ يۈرۈش ، كۈندە كۆپ كىشىلەر بىلەن ئارىلىشىش ئادىتىمگە ئايلانغان ، بېرىش — كېلىشىرىممۇ ، تونۇش — بىلىشىرىممۇ ئاۋۇغان ، ئەل ئاغزىدا «سادىق ئەپەندى» دەپ ئاتىلىدىغان ، ھېچ قاتاردىن قالمايدىغان بولۇپ قالدىم .

بىر تۇل خوتۇننىڭ تەگسەم ئەپەندىگە تېگمەن ، بولمىسا ئەرگە تەگمەيمەن دەيدىغان بىر قىزى بار ئىكەن . قىزدىن بالدۇر ئانىسى ماڭا خېرىدار بوپتۇ . «سادىق ئەپەندىنى بالا قىلىۋالسام» دەپتۇ . يېقىن يارۇ بۇرادەرلىرىم ساپە قىلدى . «سالغا كەتكەن قېرىندىشىم بولماي...» دېدىم . «خېرىدارنىڭ بولمىسا ، زىبالد-غىڭ نەئەتتۇ» مۇ دېدىم . كۆردۈم ، كۆندۈم — دە ، ئۆيلەندىم . ئانا باغرىغا باغرىم قانمىغان تۇغما بىر يېتىم بولغىنىم ئۈچۈن خۇدا بەرگەن بۇ ئانىنى «ئامرىقىم» نىڭلا ئەمەس ، بەلكى مېنىڭ ئامەت ئاسمىنىمىنىڭ ئاي — يۇلتۇزى ، دەپمۇ قارايتتىم .

مەن بەزى خاراباتىلارنىڭ «خوتۇن يولدا ، بالا بەلدە» دەيدى-غان ئەخمىقانە قاراشلىرىنى ۋە تۇرمۇشىمىزدىكى ئەر — خوتۇن كۆپ ئاجرىشىدىغان قالاق ئادەتلەرنىمۇ مىللىتىمىزنىڭ ئىللىتى دەپ نەپرەتلىنەتتىم .

دېمەككى ، ئۇيغۇرنىڭ يېڭى ئەۋلادىغا مەڭگۈلۈك مۇھەببەت شانۇ شەرىپىنى تىلەيتتىم . ئا... بىلەن مۇھەببىتىمىز يېڭى يو-سۇندا ، يېڭى پاسوندا ، كىشىلەرنىڭ زوقى كەلگۈدەك ئەدەپ — قائىدىلىك ئۆتمەكتە ئىدى . ئانىمىز ئەمدى نامازنى ئادەتتىكىدىن ئارتۇقراق ئۆتەپ ، ئۈزۈندىن — ئۈزۈن دۇئا قىلغانلىرىدا ماڭمۇ ئۆمۈر ، ئامەت ، بەخت — سائادەتلەر تىلىگىنىنى تالاي تەكرار

ئاڭلىغانىدىم ۋە مېنىڭمۇ ئامراقلىقىم ، ئىززەت - ئىكراملىرىم بارغانسېرى ئاشماقتا ئىدى .

كۈنلەر كۈلدۈرۈپ ، ئايلار ئالداپ ، يىللار يىغلىتىپ ئۆتتىدە .  
غان ئالەم ئىكەن ، بىردىنلا ئالەم ئۆزگىرىپ ھەممىلا يەرنى  
ئەسكەر قاپلاپ كەتتى . مەكتەپلەر ، مۇئەسسەسەلەر ، كۈلۈپ ،  
مەيدانلار ، كوچا ، سەينالار ، باغۇ بوستانلارمۇ ئەسكەرخانا ، قە-  
مارخانا ، قاۋاقخانا ، پاهىشخانلارغا ئايلاندى . بۇزۇقچىلىق بى-  
لەن تولغان جاھان جەھەننەمگە ئايلانغاندەك تۇيولاتتى . مانا شۇندە-  
داق كۈنلەردىلا دوستلارنىڭمۇ خوراز - مېكىنىنى ئايرىلىدىكەن .  
خوتۇننىڭمۇ خوتۇنلۇقى ياكى ئوتۇنلۇقى بىلىنىدىكەن . بىر چاغ-  
لاردىكى خاسىيەتلىك دۇئالار قارغىشقا ، نازاكەتلىك كۈلكىلەر  
نالىشقا ئايلانغان پەيتلەردىلا ئادەملەرنىڭ ھەقىقىي ئەپتى ئاشكارىدە-  
لىنىدىكەن .

ئاچچىق ئەپسۇس شۇ بولدىكى ، ئاقسۆەت ئاۋۋى بىلەن ئايرىلىدە-  
شىپ كەتتۇق .

دېمەككى ، زۇلمەت دۇنياسىدا ، جاھالەت ئالىمىدە مۇھەببەت-  
نىڭ ئالتۇن رىشتىمۇ تاقەت تەسۋىسىگە يىپ بولالمايدىكەن .  
نادانغا قىلىنغان ئەقىدە خۇددى ئېشەككە مۇراببا بەرگەندەك بىر  
ئىش بولىدىكەن ، خالاس .

شۇنداق قىلىپ ، بىز بىر تۈركۈم دەردمەنلەر تەبىئىي ھالدا  
شەكىللىنىپ غەزەپ ئەترىتىگە ئايلىنىپ قالدۇق . بارا - بارا  
مۇڭدېشىپ ئۆزلۈكىمىزدىن ئويۇشۇپ مەۋجۇت ئىستىبات تۈزۈ-  
مىگە قارشى ھەرىكەتلىنىش قارارىغا كەلدۇق . چۈنكى بۇ كۈنلەردە  
ئۇ تەرەپتىن كوممۇنىستىك پارتىيىنىڭ ، بۇ تەرەپتىن ئۈچ ۋىلا-  
يەت ئىنقىلابچىلىرىنىڭ ئەجەللىك زەربىسىگە ئۇچرىغان گومىن-  
داڭ ئېغىر مەجرۇھلانغان يىرتقۇچتەك ھالغا چۈشۈپ قالغانلىقىدە-  
نى ، ئاخىرقى ئەجەل ھودۇقۇشىدا جان تالىشىۋاتقانلىقىنى مەلۇم  
دەرىجىدە بولسىمۇ بىلەتتۇق . ئاشۇنداق قۇدرەتلىك نەيزىلەرنىڭ

ئوتتۇرسىغا قاپلىشىپ قالغان چىرىكلەشتە چىكىگە يەتكەن گومىنداڭ ھاكىمىيەتنىڭ ھالاكىتى مۇقەررە رەلىكىگە ئىشەنچىدەمىز كامىل ئىدى ، شۇڭا بىز بۇ مۇناپىق ھاكىمىيەتنىڭ ئۆلۈمىدىن تېخىمۇ تېزلىتىش ئۈچۈن ئەمەلىي ھەرىكەتلەرنى ئېلىپ بېرىش ئارقىلىق ئىنقىلابقا مۇناسىپ ھەسسەلىرىمىزنى قوشۇش قارارىغا كېلىپ ھەرىكەتكە كىرىشتۇق .

شۇنىڭ بىلەن بىز ئازادلىق ھەرىكەتنىڭ بىر پىدائىيلار قوشۇنى سۈپىتىدە ئويۇشۇپ ، قوشۇنىمىزغا تاڭنىڭ نىشانى قىلىپ «چولپان» دەپ نام بەردۇق .

«چولپان» جەڭگىۋار ھەرىكەتتە ئىدى . مەن يەنە ئىككى بۇرادىرىمىز بىلەن تەشۋىق - تەرغىب ئىشلىرىغا مەسئۇل ئىدۇق . تۈن بويى ۋە رەقىلەر تەييارلاپ ، تۈرلۈك ئۇسۇلدا ئىش ئېلىپ باراتتۇق . ئاخىرى گومىنداڭنىڭ ئوغىسى تېخىمۇ قايناپ ، بارلىق تايغان ۋە ماشكىلىرىنى ئىشقا سېلىپ ئىز قوغلاشقىلى تۇردى . كوچىلارنى ھەر رەڭ - ھەر شەكىلدىكى مىللىي مۇناپىق جا-سۇس ، ساتقۇنلار بىلەن تولدۇرۇۋەتتى . بىز ئۇنداقلاردىن قورقات-توقمۇ ؟ قۇللۇق ھاياتتىن ئۆلۈم ئەلا... دەيتتۇق .

بىز كېچىسى تەشۋىق ۋە رەقىسى چاپلاۋاتقان چېغىمىزدا ئۈچ جاسۇس ئۈچ تەرەپلەپ كېلىپ مېنى تۇتۇۋالدى . ئەتىسى تۈندە ۋىلايەتكە يۆتكەيدىغان بىر توپ جىنايەتچىلەر قاتارىدا مېنىمۇ قەش-قەرگە ئەكېلىشتى . قاپقاراڭغۇ سېسىق ھەپسىدە ئون يەتتە كۈن ياتقان ۋاقتىمدا ئەتىگەنلىكى بىرمۇنچە كوچا جىنايەتچىلىرى بىلەن قوشۇپ مېنىمۇ چىقىرىۋەتتى . بۇ ھەقتە ئاچچىق ئەپسۇس بىلەن شۇنى تەكىتلەپ كېتىشىم كېرەككى ، شۇنىڭدىن ئۈچ كۈن ئاۋۋال ئاشۇ مەن ياتقان سېسىق تۈرمىگە سادىق ئىسىملىك بىر يىگىت كىرىپ قالغانىدى . بىر كېچىسى يېرىم تۈندە تۈرمە ئىشىكى ئېچىلىپ گۈندىپاي «سادىق» دەپ توۋلىسا ، ئۇ يىگىت «مانا مەن سادىق» دەپ يۈگۈرۈپ ئالدىغا بارغاندا ، ئىلدام ئاچچىق كەتكەن ،

ئۇققىنىمدا ، ئۇ بىر يانچۇقچى بىلەن مۇشتلىشىپ كىرىپ قالغىدەك .  
ئىنى دېۋىدى ، ئۇنىڭ قىلمىشى ئادەتتىكى جىنايەت بولغىنى ئۇ .  
چۈن شۇنداق تېز چىقىرىۋەتتىغۇ ، دەپ ئويلىۋىدىم ، ئۇنداق ئە .  
مەس ئىكەن . ئىسمىمىز ئوخشاشلىقى سەۋەبىدىن ئۇنى مېنىڭ  
ئورنۇمغا ئۆلتۈرۈۋەتكەن ئىكەن . مەن بۇ دەھشەتلىك پاجىئەنى ئۆز  
قولى بىلەن پەيدا قىلغان ساقچى خادىمى روزى باقى ئىسمىلىك  
قاتىلىنىڭ ئۆز ئاغزىدىن ئاڭلىغىنىمدا تەنلىرىم توك تەككەندەك  
جىغىلداپ كەتتى .

سادىق... شۇنداق كېلىشكەن بىر يىگىت ئىدى . سىياقىغا  
قارىسام تېخى ئۆيلەنمىگەندەك قىلىۋىدى . ۋەدىلىشىپ قويغان  
لايىقى ، توي قەرەلى ، ئاتا - ئانىسى ، ئامراق ئۇكىلىرى ، تۇغقان -  
لىرى بولغىدى... ھەي ئىسىت ، ھەي ئىسىت . ئۇنداق بولۇشنى  
بىلگىنىمدە ، كەلگەن ئەجەلگە ئۆز بېشىمنى تۇتۇپ بەرگەن بول -  
ماسمىدىم ؟ ! مېنىڭ تارتىشىدىغان نېمەم ، سېغىنىدىغان كىمىم  
بار ئىدى ؟ ! پەقەت ئوتلۇق ئىستەكلىرىم ، ئالىي ئارمانلىرىم بار  
ئىدى . ئانا يۇرتۇمنىڭ خۇش باھارىنى كۆرۈشنى ، جانجان بۇل -  
بۇللىرىغا قوشۇلۇپ يايىراپ كۈلۈشنى ئارزۇ - ئارمان قىلاتتىم .  
ئۆستۈرگەن ئەزىزانە يۇرتۇمغا پۈتۈن قەلبىم ، ئوتلۇق قەلبىم  
بىلەن ئۈنۈملۈك ئىشلارنى قىلىش ئۈمىدىم ئىدى . بۇ مەقسەت  
يولىغا ئۆمرۈم ، ئىجتىھاتىم ، ئىقتىدارىم ۋە بارلىقىمنى ئاتىغاندەك .  
دىم . چۈنكى توم - توم رومانلارنى ، گۈزەل قىسسە ، داستان ،  
دراملارنى بىزنىڭ ئۆزىمىز يازمىساق ، ئۆزىمىز ياراتمىساق ،  
كىم قىلىپ بەرمەكچى ؟ !...

ھەي ئىسىت ! مۇپاسىل بىر زاماندا تۆرىلىپ قالغىنىم ئۇ .  
چۈن ئۆمرۈمنىڭ ئۈمىد چېچەكلىرى ۋاقتىسىز نابۇت بولۇپ  
توزۇپ كېتىدىغان ئوخشايدۇ .

يەكەندە «كېلەچەككە خەت» ناملىق توپلىمىم قالغانىدى .  
ئەمدى بۇ «كۈنلىرىم» نى يېزىۋاتىمەن . بۇنىڭغا يەنە باشقا يازمىش -

لىرىمىنىمۇ قوشۇپ «كىگىز بىلەن كېپەنلەپ» پۇختا بىر يەرگە جايلاپ قويماقچىمەن . بىر كۈنلەر كېلىپ بۇ نەرسىلىرىم مەرىپەت-پەرۋەر ، ھالال نىيەت بىرەر قەلەمكەشنىڭ قولىغا يېتىپ قالسا ، مېنىڭ قەدىردان خەلقىم بىلەن دىدار كۆرۈشۈپ قالار . ئۇ چاغدا مېنىڭ جانجان خەلقىم ، غەمگۈزار خەلقىم ، مېنىڭدەك باغرى قان ئۆتكەن مىسكىن ۋە دەردمەن ئوغلنىنى ئەلۋەتتە يادىغا ئالار...

يەنە يازىدىغان جىق گەپلىرىم بار ئىدى . باغرىمنى كۆيدۈ-رۈپ بارغان نادامەت چوغلدىرى ئۆرتەپ كۈل قىلىۋەتتىمۇ نېمە ؟ !...

كۆزلىرىمگە لىق تولغان ئاچچىق ياش قەلەم - قەغەزلىرىمنى توسۇپ قويۇۋاتىدۇ . قەلەملىك قولۇم غەزەپتىن تىترەپ ، ئەلەم-لىك باغرىم ھەسرەت ھارارىتىدە كۆيۈۋاتىدۇ . مۇشۇ كۈنلەردە كۆڭلۈممۇ ، چۈشلىرىممۇ ، ئىشلىرىممۇ بۇزۇلۇپ ، ھايات مېنى مۇڭلۇق قۇچىقىغا تارتىۋاتىدۇ .

خەير ئەي ئەزىزانە قەشقەر ! غېرىبانە ئوغلۇڭنىڭ ئاداققى سالمىنى قوبۇل ئالغايىسەن . بەختسىز بالاڭنىڭ بىغۇبار تەقدىرىگە گۇۋاھ بولۇپ قالغايىسەن .

تۈمەن دەرياسىنىڭ قۇملۇق بويىدا ، دوڭغاق سۆگەت تۈۋىدە ، جۈمە كۈنىدە يازدىم . ۋاپايىڭغىمۇ سادىق ، جاپايىڭغىمۇ سادىق ، سېنىڭ مىسكىن ، دەردمەن دېدىلىڭ .

## توققۇزىنچى باب

### سىرلىق سۆھبەتلەر

#### 1

روزى باقى يوغان بېشىنى تۆۋەن سېلىپ ئولتۇراتتى . لى كېچاڭ سۆزىنى يەنە تەكرارلاپ :

— سەن ئەڭ ئىشەنچلىك ، ياخشى خىزمەتچىمىز ، كۆرسەت-كەن خىزمەتلىرىڭ ئاز ئەمەس ، شۇڭا ئايلىقىڭنى ئۆستۈرمەكچىمىز . بىز يەنىلا ساڭا ئىشىنىمىز . شۇنىڭ ئۈچۈن بۇ ئىشنى ئۆزۈڭدىن سوراۋاتىمىز ، بولمىسا بىز ھەممە ئەھۋالنى بىلىپ بولدۇق ، پاكىت تولۇق ... — دېدى ئۇ بىر ئاز خىيال سۈرۈۋېلىپ گېپىنى داۋام قىلدى ، — دېمەك ، ھېلىقى ئىشلارنى كىشىلەرگە ئېيتقاندىن ، بولمىسا بىز نەدىن بىلەتتۇق ؟ يا بىرەر ئېھتىياتسىز-لىقتىن ئېيتىپ سالدىڭمۇ ؟ يا ھاراق ئىچكەندىمۇ ؟

«ھاراق ئىچكەندىمۇ ؟» دېگەننى ئاڭلاش بىلەن روزى باقى خۇددى ساغرىسىنى چايان چاققاندىكى قىمىرلاپ ئولتۇرالماي قالدى ، كۆزلىرىمۇ باشقىچە چەكچىيىپ ۋە پاللىداپ ، بۇرنىنىڭ چاناقلىرى تېخىمۇ كېرىلىپ ، تىنىقلىرىمۇ ئەزۋەيلەپ ، ھەلەپكە تويغان بۇقىدەك ئېگىز - پەس پۇشۇلدىغىلى تۇردى . ئۇنىڭ كۆڭلىگە شۇ نەرسە كەلدىكى : «ئاشۇ لىتىپجان ياكى ئاقسۇدىن كەلگەن ھېلىقى مېھمىنى — ئىككىسىنىڭ بىرى ئىشپىيون ئىكەن - دە ، بولمىسا ، ھاراق ئىچكەندە... دەپ سورامتى ؟...»

قانداقتۇر بىر ۋاراق قەغەزگە قارىغاچ ئولتۇرۇپ ئۇنىڭ ھەرىكىتىنى ئاستىرتىن كۆزىتىۋاتقان لى كېجاڭ ئەھۋالنى پەملىدى - دە ، ياغلىما سۆزلىرىنى داۋاملاشتۇردى :

— ئىش سېنىڭ سەمىمىيىتىڭدىلا قالدى . ئوبدان ئويلىنىپ راستتىڭنى ئېيتساڭلا ، بۇنىڭدىن كېيىن ئۇنداق ئەھۋال سادىر قىلماسلىققا دىققەت قىلساڭلا بولدى .

كۆڭلى تەشۋىشكە تولغان روزى باقى ئاشۇ كۈنى لىتىپجاننىڭ ئۆيىدە ئۆزلۈكۈدىن سۆزلىۋەتكەن قانلىق قىسمەتلەر توغرىدا - سىدىكى گەپلىرىنىڭ ئۆتمۈشىنى لى كېجاڭغا ئۇچۇر - بۇجۇردى - غىچە ئېيتىپ بەردى .

— سەن ياخشى ، — دېدى لى كېجاڭ ئاغزىنىڭ ئۇچىدىلا ، ئاندىن خۇددى كۈچۈككە نان تاشلاپ بەرگەندەك بىر تال پاپىروس تاشلاپ بەردى ، ئەھۋال تەپسىلاتىنى تولۇق يېزىۋالغاندىن كېيىن ، روزى باقىنى يەنە بىر قۇر ئوبدان شىلاپ ، ئۇنىڭغا چىقىش ئىجازىتى بەردى .

روزى باقى ئاشۇ قانلىق كېچىدە سادىقنىڭ ئالايغان كۆزلىرىدىن قورقۇپ قايتقىنىدىن كېيىن جۆيلۈپ ۋارقىراپ ئويغىنىپ كېتىپ ئۇخلىيالمىغانلىرىدا ، تەشۋىشلەنگەن ئانىسىغا «ھېچكىمگە ئېيتماسلىق» شەرتى بىلەن ئەھۋالنى ئېيتىپ بەرگەن ، «قېچىپ كېتىمەن» دەپ قورقۇتقان . ئوغلىدىن ئەنسىرىگەن ئانىسى «ھېچكىمگە ئېيتماسلىق» شەرتى بىلەن ئەھۋالنى ئۆزىنىڭ ئامى - راق سىڭلىسىغا ئېيتىپ ئۇنىڭدىن مەسلىھەت ۋە مەدەت سوردى - غان . كىمنىڭ ئاغزىدىن بىرەر گەپ چىقاي دېسە ئۇنىڭغا كىندىك - ئانا بولۇشقا تەييار تۇرىدىغان ، بىرگە ئون گەپنى قوشۇپ تۇغدۇ - رىدىغان ، بالا پاتقان قورسىقىغا بىرەر ئېغىز گەپ بىردەممۇ پاتمايدىغان ، ئاغزىنىڭ پاشنىسى يوق سىڭلىسى ئاچىسىدىن ئاڭ - لىغانلىرىنى «ھېچكىمگە ئېيتماسلىق شەرتى» بىلەن كىشىلەرگە ئاللىقاچان ئېيتىپ بولغانىدى .

گەپلەر قانات چىقىرىپ ئۇچۇپ يۈرگەن ، ھەر رەڭ - ھەر شەكىلدىكى جاسۇس ، مۇناپىقلار ئادەملەرنىڭ كاللىسىنى سېتىش ھېسابىغا ئۆزلىرىنىڭ ئىپلاس قورسىقىنى تويغۇزۇش ئۈچۈن ھەممىلا جايدا خۇددى لالما كۈچۈكتەك سوڭۇلداپ يۈرگەن بۇ ئاي ، بۇ كۈنلەردە ، ئۇنداق جىددىي خەۋەر ساقچى ئىدارىسىگە يەتمەي قالارمىدى ؟ !

ساقچى ئىدارىسى جىددىي ساراسىمىگە چۈشكەندى . ئۇلار روزى باقىنى دەرھال يوقىتىۋېتىشنى ئويلاشقان بولسىمۇ ، لېكىن ئۇنىڭ بۇ «سر» نى يەنە كىملىرىگە ئېيتقىنىنى تولۇق بىلىپ ، ئاندىن ھەممىنى قوشۇپ يوقىتىش ئارقىلىق بۇ قان ئىزىنى ئۆچۈرۈپ تاشلاشنى مەسلىھەتلىشىپ ، رازۋېتكا بۆلۈمىنىڭ باشلىقى لى كېجاڭ بۈگۈندىن تارتىپ بۇ تەكشۈرۈشنى باشلىدى .

لى كېجاڭ ئۆز غەلبىسىدىن مەمنۇن ھالدا گىدىيىپ ۋاڭ جۇيجاڭغا دوكلات قىلىش ئۈچۈن ماڭغىنىدا ، مۇشۇ پۇرسەتتىن پايدىلىنىپ ئۆزىنىڭ قېيىنىسىڭلىسى توغرىلىق پەيدا بولغان گەپلەردىن ئۆزىنى ئاقلاشقا تېگىشلىك چارىلەرنى ئويلاپ باراتتى .

ئۇ كەلگەندە ۋاڭ جۇيجاڭ بۆلۈمىدە بىر ۋاراق قەغەزگە قاتتىق قارىلىپ ئولتۇراتتى . ئۇ ، پايىنەك بېشىنى سىلاپ ئولتۇرۇپ لى كېجاڭنىڭ دوكلاتىنى ئاڭلاپ بولغاندىن كېيىن ، يەنە قاتتىق سوراق قىلىش ، ئەتراپلىق تەكشۈرۈش ، ئىقرار قىلدۇر - ماي قويماسلىق ھەققىدە سۆزلەۋاتقىنىدا تېلېفون جىرىڭلىدى . نەچچە تەكرار : «ۋەي... ۋەي... شىڭ... شىڭ...» دىن كېيىن ئۇ ئورنىدىن تۇردى - دە ، كۆزەينىكىنى ئېلىپ سۈرتىۋېتىپ ، دېۋىزىيىگە مەجلىسكە بارىدىغانلىقىنى بىلدۈردى ۋە بۇ ئىشنىڭ كېچىكتۈرۈلمەسلىكىنى تەكرار تاپىلاپ ئالدىراپ ماڭدى .

— ئاۋۇ يەردە ئولتۇر ، — دېدى لى كېجاڭ . ئۇ ئەلپازنى بۆلەكچىلا سۆرۈنلەشتۈرگەنىدى . روزى باقى ئۇ ئىما قىلغان تۈكۈرۈك قاچىسى تۈۋىدىكى تۆت چاسا ئورۇندۇققا ئولتۇردى . ئۇنىڭ ئالاقزادە كۆزلىرى لى كېجاڭنىڭ قار يېغىپ تۇرغان قاپقىدا بولسا ، يۈرىكى نېمە ئۈچۈندۇر دۈكۈلدەپ تەپمەكتە ئىدى . ئۇنىڭغا يەر تېگىدىن قارىغان لى :

— سەن ھېلىقى ئىشلارنى يەنە كىملىرىگە يەتكۈزگىنىڭنى تولۇق ئېيت ، — دېدى .

— ھېچ... ھېچ كىشىگە... — روزى باقى دۇدۇقلاۋاتاتتى ، لى ئۈستەلنى مۇشت بىلەن بىر قويۇۋىدى ، ئۈستەلدىكى سىياھ قۇتىسى سەكرىگىنىدەك روزى باقىمۇ ئورۇندۇقتىن بىر غېرىچ كۆتۈرۈلۈپ كەتتى .

— بىزنى بىلمەيدۇ دەمسىنا؟ بىز ھەممىنى ئاللىقاچان تو-لۇق بىلىپ بولغان . ھىم... راستىڭنى ئېيت ، — ئۇ ، گۈلەيگە-نىچە قاراپ ئولتۇردى .

— ئۇنىڭدىن بۆلەك ھېچ يەردە ھېچكىمگە دېمىگەنمەن . — ئۇلارغا ئېيتقان ئادەم باشقا ھېچكىمگە ئېيتىمىدىم دې-سەڭ ، كىم ئىشىنىدۇ؟ دېمەك ، ئېيتىشقا تېگىشلىك بولمىغان ئىشنى بىر كىشىگە ئېيتقان كىشى باشقىلارغىمۇ ئەلۋەتتە ئېيتىدۇ . ھەقىقەتەن ئېيتمايدىغان ئادەم ھەرقانداق چاغدىمۇ ھېچ كى-شىگە ئېيتمايدۇ ، — لى بىر ئاز توختىۋالغاندىن كېيىن سىلىقراق سۆزلىدى ، — سەن يەنە ئۇلاردىن باشقىلارغىمۇ ئېيتقانمىن ، ئوبدان ئويلان ، — ئۇ ، روزى باقىغا كۆز قىرىدا قاراپ قويۇپ ، تاماكا تۇتاشتۇردى . بۇ دورەم ئۇنىڭغا تاشلاپمۇ بەرمىدى . ئارىنى جىملىق ئارىلىدى .

ھەي... ھەممىسى ئاشۇ ھاراقنىڭ كاساپىتى - دە...  
دېگەنلەرنى ئويلايتتى روزى باقى .

— دېمەك ، بىز يەنىلا ساڭا ئىشىنىمىز... — دېدى لى  
سىپايلىك بىلەن كوڭۇل ئوۋلاپ ، — ئۇلارنىڭ نېمە ئىش قىلد-  
دىغانلىقىنى بىلەمسەن ؟

روزى باقى ئىچىنى بىر تارتىۋېلىپ جىددىي سۆزلىدى :  
— بىلەمسەن دېگەنلىرى نېمىسى ، ھۆرمەتلىك لى كېچاڭ ،  
مەن ئۇلارنى تازا ئوبدان بىلىمەن . ھەر ئىككىسىلا ھېيتگاھتا  
تاماكى ساتىدۇ .

— تاماكى ساتىدۇ ؟

— ھەئە ، ھېيتگاھتا تاماكى ساتىدۇ .

— ھېلىقى ئاقسۇدىن كەلگەن مېھمان دېگىنىمۇ تاماكى سا-  
تامىدۇ ؟

— ھەئە ، ئۇمۇ تاماكى ساتىدۇ .

لى كېچاڭ بېشىنى چايقىدى :

— ئۇنداق بولسا ، ئۇنىڭ ئاقسۇدىن كەلگەن مېھمان ئىكەن-  
لىكى يالغان . مېھمان بولسا ئۇ بۇ يەردە تاماكىچىلىق قىلام-  
دۇ ؟!... شۇ ئادەمدە بىر گەپ بار . سەن خېلى چېچەن يىگىت  
بولساڭمۇ ، ئەمما شۇنى سېزەلمىگەنسەنكى ، ئاشۇنداق يامان  
ئادەملەرنىڭ ئالدام خالتىسىغا چۈشۈپ قالغانسەن . ئۇلار ساڭا  
ھاراق ئىچۈرۈپ قويۇپ تاماشىلىرىڭنى كۆرگەن . ئۇلار ھەر  
ئىككىسى سەن بىلەن تەڭ ئىچتىمۇ ؟

— يا... ياق... ھېلىقى ئاقسۇدىن كەلگەن مېھمان دېگىنى  
ئىچمىدى .

— مانا ئەمەسمۇ ؟ — لى چىڭش بىر تۈگۈننى يېشىۋالغان-

دەك تېتىكلىشىپ بېشىنى كۆتۈردى ، — ئۇ نېمىدەپ ئىچمىدى ؟

— پەرھىزىم بار دەپ .

— ئۇنىڭ ئېتى نېمە ؟

— بىرىنىڭ ئېتى لىتىپچان .

— مېھمان دېگىنىڭنىچۇ ؟

— ئۇنىڭ... ئۇ... ئۇ... ئېتىنى ئېيتىمىدى .

— ھە ، مانا... شۇنىڭدا چوقۇم مەسىلە بار . سەن قاراپ

تۇرۇپلا يامان ئادەملەرنىڭ قايقىنىغا چۈشۈپ كېتىپسەن ئەمەس-  
مۇ ؟ بۇ ئەھۋال بىزنى بەكمۇ ئېچىندۇرىدۇ .

— راست ، ھۆرمەتلىك لى كېجاڭ ، — دېدى روزى باقى

قوغۇشۇندەك ئېرىپ داۋام قىلدى ، — سىلى بۇ گەپنى قىلغاندىن

كېيىن ئويلاپ باقسام دەرۋەقە شۇنداق بولغان ئوخشايدۇ . ئاقسۇ-

دىن كەلگەن مېھمان بولسا ، نېمىشقا قايتىپ كەتمەيدۇ - ھە ؟

— ھە مانا ، كاللاڭ ئەمدى ئىشلەي دەۋاتىدۇ .

— مېھمان دېگىنى تاماكىچى بولغىنىدىن بۇيان مەن بۇرۇن

كۆرگەن چاغدىكى كىيىم - كېچەكلىرىنى پۈتۈنلەي ئۆزگەرتىپ ،

ساقال - بۇرۇتلىرىنىمۇ قويۇۋېتىپ ، بۆلەكچىلا بىر قىياپەتكە

كىرىۋالدى .

— راست شۇنداقمۇ ؟

— شۇنداق دېگەنلەرى نېمىسى ؟ ئىشەنمەيۋاتاملا ،

كېجاڭ ؟... مەن بىلەن باراملا ؟ ھازىرلا كۆرسىتىپ بېرەلەيمەن-

غۇ ؟...

— يۈر .

ئۇلار ئۈچ كىشى بولۇپ ھېيتگاھقا ماڭدى .

### 3

«ئورۇس گۈگۈت — چاقماق ، قاراڭغۇدا ياقماق ، بۇنى

ياقمىغانلار ئۆزى ئەخمەق»

«گېزىتىڭنى ئېلىۋال ، بىلىمگەننى بىلىۋال . گېزىت...»

گېزىت ، «شىنجاڭ گېزىتى»... «قەشقەر گېزىتى» ، ئون —

ئون ئىككى ياشلاردىكى ئىككى بالا چۇرا چالغاندەك زىل ئاۋازلىق -  
رىنى ماسلاشتۇرۇپ توۋلاشلىرى دىققەتنى داخىل قىلاتتى .  
دېدىل گېزىتتىن بىرنى سېتىۋالدى ، ئۇنى ئىككى پارچە  
قىلىپلا يىرتتى - دە ، ئۇدۇل كوچا دوقمۇشىدىكى قەندالەتچى  
ھاجىنىڭ دۇكىنىغا بېرىپ ناۋات ۋە باشقا نەرسىلەرنى ئېلىپ  
ئىككى بولاقنى ئىككى يانچۇقىغا ، بىر تالنى ئاغزىغا سېلىپ  
شۈمگەچ ماڭدى . ئۇ ، تۈنۈگۈن تۈندە پۈتكەن «ئىنتىقام» ناملىق  
ھېكايىسى ھەققىدە ئويلىنىپ باراتتى . ئۇنى بۈگۈن يەنە بىر  
قېتىم ئاخىرقى تەكشۈرۈشتىن ئۆتكۈزگەندىن كېيىن ھېلىقى  
ھەۋەسكار خەتتات ئابدۇنەبىنىڭ كۆچۈرۈپ تارقىتىشىغا بەرمەكچى  
ئىدى .

ئۇ ، ھېكايىدىكى سەلبىي پېرسوناژ — ئون ئىككى ياشلىق  
ئىشپىيون بەختىنىڭ بىر ئائىلىدىكى زىياپەتتە چاي توشۇغۇچى  
بولۇپ مېھمانلار ئارىسىغا كىرىپ ، ئۇ يەردە بولۇنغان گەپ -  
سۆزنى ساقچى ئىدارىسىگە يەتكۈزگەنلىكى ، ئۇنىڭ ئىشپىيونلۇقى -  
نى بىلىپ قالغان باشقا بالىلار بەختىنى بىللە ئوينايىمىز دەپ دەريا  
بويىغا ئېلىپ بېرىپ تازا ئۇرۇپ ئىقرار ۋە توۋا قىلدۇرغانلىقى  
ھەققىدىكى ۋەقەنى تېخىمۇ كۈچەيتىش ۋە يىغىنچاقلاش توغرىسىدا  
ئويلاپ بارماقتا ئىدى . ئۇ ، كوچا ئاغزىغا يېقىنلىغىنىدا ئالدى  
تەرەپتىن ئالدىراپ چىقىپ كېلىۋاتقان لىتىپجاننى كۆردى . لى -  
تىپجان دېدىلنى كۆرۈش بىلەنلا توختىدى . ئۇنىڭ روھى كەيپىد -  
ياتى بۆلەكچىلا جىددىي ۋە پەرىشان ئىدى .

— مۇشۇ چاغقىچە نەلەردە يۈردىلە ؟ — دېدى ئۇ .

— ئازراق بىر ئىش بىلەن بەند بولۇپ قالدىم ، — دېدى  
دىدىل ۋە يۇمشاق كۈلۈمسىرىدى . ئۇ ، كىشىنىڭ ئەيىبىنى ئې -  
چىشىنى ، غەيۋەت قىلىشىنى ئۆلۈمدىن ئېغىر كۆرىدىغان ئادىتىنى  
بۇ دورەممۇ تەرك ئەتمىدى . بولمىسا ، ئۇنى بىر كاپكاپ كىشى  
ئۆيىگە تەكلىپ قىلىپ تۇرسا توختىتىۋېلىپ ، ماڭا ئېسىلىۋې -

لىپ ، يانسا كانىدەك يېپىشىۋېلىپ ، ھېچبىر چويلدا توختىماي-  
دىغان رېزىنىكىدەك سوزۇلغان ، باش - ئايغىنىڭ تايىنى يوق  
تېتىقسىز گەپلىرى بىلەن بىرمۇنچە ئاۋارە قىلغانىدى .

لىتىپجان ، دېدىلنى باشلاپ كىرگىنىدە ئاشنى دۈملەپ بول-  
غان رابىيەم كۆك تۈرۈپنى قاشتەك قەلەم قىلىپ ، كىچىك تەخ-  
سىلەرگە سەي تەييارلاۋاتاتتى . ئۇ ، دېدىل بىلەن تىنچلىق سو-  
راشقىنىدىن كېيىن ، قازاننى تىڭشاشقا باشلىۋىدى ، بالىلار چۈل-  
دۈرلىشىپ چۆرسىگە ئولاشتى ۋە توۋلاشتى .

تاماق ۋاقتىدا لىتىپجان : ئالسىلا - باقسىلا ... دىن باشقا  
ھېچنېمە دېمىدى . پەقەت چاي ئىچىشىپ بىردەم ئولتۇرغاندىن  
كېيىن ئىشىكىنى چىڭ يېپىۋېتىپ كېلىپ ، ئىككى جەينىكىنى  
جوزىغا تېرەپ ، بېشىنى ئىككى ئالقىنى ئارسىغا ئېلىپ ئولتۇ-  
رۇپ ، ئېغىر بىر خورسىندى - دە ، دېدىلنىڭ كۆزىگە قاتتىق  
تىكىلدى .

— نېمە ئىش ؟ — جىددىي سورىدى دېدىل ، لىتىپجاننىڭ  
رەڭگى - رۇخسارى ۋە كەيپىياتىدىكى كۆڭۈلسىز ھالەتنى كۆرۈپ  
تېخىمۇ ئەنسىرىگىلى تۇردى .

— ئېغىر ئەھۋال ، شۇم خەۋەر ، — دېدى لىتىپجان ، ھېچ-  
بىر ھودۇقماستىن تەمكىن ھالدا .

— ھە ؟... نېمە ؟... شۇم خەۋەر ؟...

— ھەئە ، بىز ئۈچۈن ناھايىتىمۇ ئېغىر ، ئىچىنىشلىق شۇم  
خەۋەر .

كۆزلىرى ئالاقزادە بولغان دېدىل لىتىپجانغا تىكىلگەندى .  
لىتىپجان :

— ئاقسۇدا شائىر لۇتپۇللا مۇتەللىپ ئۆلتۈرۈلۈپتۇ ، —  
دېدى .

— ھە ؟... نېمە ؟... شائىر لۇتپۇللا مۇتەللىپ ئۆلتۈرۈلۈپ-

تۇ ؟

— ھەئە ، — دېدى لىتىپجان ۋە ئۇنىڭدىن ئارتۇق ھېچنېمە دېيەلمىدى . ئۇنىڭ لەۋلىرى لىپىلداپ ، تەنلىرى تەۋرەنمەكتە ئىدى . ئارىنى مۇڭلۇق سۈكۈت ئارىلىدى .

— كىمدىن ئاڭلىدىلا ؟ — ئاران سورىدى دېدىل .

— ئابايام مېنى قىچقىرىشقا ئوغلىنى ئەۋەتكەن قاسىمجان .

دىن .

— گومىنداڭ جاللاتلىرىدىن جانغا جان ، قانغا قان ئالىمىز ، ئىنتىقام ئالىمىز ، — دېدى دېدىل . ئۇنىڭ تەن ۋە تومۇرلىرى توك تەپكەندەك جىغىلداپ ، ئويناق كۆزلىرىدىن ئوت چاقناپ ، تال - تال كىرىپكىلىرى بىلەن ھەر تال تۈكلىرى نەيزىگە ئايلىنىدۇ . ئاتقانداك ئىدى . ئۇ ، غەزەپ ۋە نەپرەت بىلەن غۇرۇرۇ ۋە جاسارەت بىلەن دېدى :

— بىز قەشقەرنى ئۈچ ۋىلايەت ئىنقىلابىنىڭ ئىككىنچى فرونتىغا ئايلاندۇرىمىز...

#### 4

مەن پەلەكنىڭ كۆرمىگەن جەبىر - جاپاسى قالدۇمۇ ، بەندىلەرنىڭ باغرىدا مېھرۇ ۋاپاسى قالدۇمۇ ؟ قامچىلاردىن قانلىنىپ بولدى تامام كۆڭلەك ، چاپان ، ئەسلىي رەختى رەڭگىدىن ئېتەك - ياقاسى قالدۇمۇ . دوپپىغا پاتقان بېشىم ئەمدى جاھانغا پاتمىدى ، بۇ جاپالىق جان ئۈچۈن جاينىڭ پاناھى قالدۇمۇ . زەخمىلەپ پۇتلارنى چىشلەپ شۇم كىشەن قىلدى يارا ، دورا يوق ، دەرمانمۇ يوق ، دەردنىڭ دەۋاسى قالدۇمۇ . ئەي دېدىل ، سەۋرىڭمۇ شۇنچە كۈندە كۆپلەر كۈلپىتىڭ ، ئېيت... بۇ دۇنيانىڭ ساڭا قىلچە ساپاسى قالدۇمۇ ؟ !...

بۇلۇڭ تەرەپتە ئىنجىقلاپ ياتقان بىرى يىغا ئارىلاش دېدى :  
— ئەي... ئېيتىڭلارچۇ ؟... بۇ جانغا ئارام بەرگۈچى غەزەلنى  
ئوقۇغان كىم ؟

— كىم بولماقچى ؟ تۈنۈگۈن كېچە سۆرەپ ئەكىرىپ تاشلاز.  
غان ھېلىقى بىچارە يىگىت ، — دەپ ئىچ ئاغرىتىش ئاھاڭدا  
جاۋاب بەردى بىرى .

بايىقى ئاغرىق كىشى يىغا ئارىلاش ئاجىز ئاۋازىنى  
ئۈزۈپ - ئۈزۈپ :

— ھەي ئەزىمەت يىگىت ، غەزىلىڭنى يەنە بىر ئاڭلىساق.  
چۇ ؟ — دېدى .

ئاغرىقنىڭ تەلىپىنى قۇۋۋەتلەش ئاۋازلىرى ھەر ياندىن ئاڭ-  
لاندى . دىدىل پۈتتىكى كىشەننى شىرىقلىتىپ تۇرۇپ ، ئاۋازىنى  
ئۇرغۇتۇپ مۇنۇ مىسرالارنى ئوقۇشقا باشلىدى :

شۇم جاھالەت زەنجىرى بىزنى كىشەنلەپ تاشلىدى ،  
كىمكى چىقتى سەھنىگە ئىشنى خوتۇندىن باشلىدى...

ئىشكىنىڭ ئېچىلىشى غەزەلنى بۆلدى .

## 5

«ئانا - بوۋىلىرىمىزنىڭ «تلى ياتنىڭ دىلى يات ، دېگەن  
قىممەتلىك سۆزىنى بىز ھەرقاچان ئەستىن چىقارماسلىقىمىز  
لازىم .» جاڭ سەنمۇ ھە دېگەندىلا سۆزىنى ئەنە شۇنداق باشلىدى .  
ئۇ ، تۈنۈگۈن كېچىدىكى جىددىي مەجلىستە بۇ دورەم يوقىتىلدى.  
غان بىر تۈركۈم كىشىنى قانداق جىمىقتۇرۇش ھەققىدە بىرقانچە  
«يېڭى تەدبىر» لەرنى ئوتتۇرىغا قويغان .

«بىزنىڭ بېشىمىزغا ھەممىدىن يامان بالا بولۇۋاتقىنى ئاۋۇ

سوۋېت كۆك كۆزلىرىنىڭ گراژدان - پراژدان دېگەن بىرنېمىلىك -  
رى ، — دېگەندى ئۇ ، — شۇنىڭ ئۈچۈن ئاشۇ بىرنېمىلىرىنىمۇ  
بۇ قېتىم يوق قىلىدىغانلار قاتارىغا قوشۇپ ئاشۇ كۆك كۆز  
ئاپەتلەرمۇ ئېغىز ئاچالمايدىغان بىر ئۇسۇلدا ئىشنى ئەپلىشىمىز  
كېرەك...»

جۇسىلىڭ بۇ سۆزنى ئىخلاس بىلەن تىڭشىغاندىن كېيىن ،  
ئىجراسىنى ئابروپپەرەس جاڭ سەنمۇنىڭ ئۆزىگە ۋاڭ جۇيچاڭ  
بىلەن بىللە بېجىرىشكە يۈكلەپلا ئىشنى ئەپلىگەندى . جاڭ شۇ  
ھەقتە تەپسىلىي مەسلىھەتلىشىش ئۈچۈن بۇ ئاخشام ۋاڭ جۇيچاڭ -  
نىڭ يېنىغا كەلگەندى .

ۋاڭ جۇيچاڭ لۆم - لۆم ئورۇندۇقنىڭ يۆلەنچۈكىگە پۈتۈن  
سالماقنى سېلىپ ، مىنگەشتۈرۈلگەن پۈتۈننىڭ تىزىنى گىرەلەش -  
كەن ئالىقنى ئارىسىغا ئېلىپ ، پايىنەك بېشىنى تىك تۇتقىنىچە  
خۇددى ئەر كەك گازدەك غادىيىپ ئولتۇرۇپ سۆھبەتنى تىڭشىماق -  
تا ئىدى .

— ھېلىقى روزى باقى دېگەن جاخونى تېزلىكتە كۆزدىن  
يىتتۈرۈش كېرەك ، — دېدى جاڭ ، — ئۇنى يوقاتساق بىزگە  
ئىشلەپ بېرىۋاتقان كىشىلەرگە يامان تەسىر بېرىپ قويارىمىز -  
كىن ، دېگەن پىكرىڭىز ھەققىدە مېنىڭ قارىشىم بۆلەكچە ، بۇ  
قاراشلىرىمنى تۈنۈگۈن تەپسىلىي ئېيتىشقا بولمىدى . دېمەك ،  
بىز ئۇ جاخونى شۇنداق يوقىتىمىزكى ، ھەتتا ئۇنىڭ ئۆلۈكىدىنمۇ  
ئۆز ئىناۋىتىمىزنى ئاشۇرۇش ئۈچۈن پايدىلىنىمىز . يەنى قاننى  
پۇل بىلەن كۆمۈپ تاشلايمىز ، خالاس ، — ئۇ سۆزىنى يەنە داۋام  
قىلدى ، — سىز شۇنىڭغا قەتئىي ئىشىنىڭكى ، پۇل بولسىلا ،  
ئىشنىڭ يولىنى بىلسەكلا ، بۇ يەردە ئەخمەقلەر يەنىلا ئاز ئەمەس .  
شۇنداق قىلىپ بۇ دورەم يوقىتىلىدىغان بىر تۈركۈم «جاخو -  
لار» ھەققىدە تەپسىلىي سۆھبەتلىشىپ ، ۋاقىت قەرەلى قاتارلىق -  
لار توغرىسىدىمۇ مۇقىم قارارغا كېلىشكەنلىرىدىن كېيىن جاڭ  
ئۇزاپ كەتتى .

## ئونىنچى باب

# قەشقەر ئاسمىنىدا قانلىق بۇلۇتلار

قەشقەر ئاسمىنىدا قانلىق بۇلۇتلار ،  
قاچانغىچە يۈرەركىن لەيلەپ .  
كۈن كۆرسەتمەي بىچارىلەرگە ،  
ھاللىرىنى خار - زەبۇن ئەيلەپ .

### 1

تۈمەن دەرياسى ئۈستىدە تاڭ پەيتىنىڭ سارغۇچ تۈتۈندەك  
تۇمانلىرى لەيلەپ يۈرەتتى . يىراقلاردىكى ۋاژ - ۋۇژلارنى ھېساب-  
قا ئالمىغاندا دەريا بويى تېخى تىپتىنچ ئىدى . بۇ تىنچ مۇھىتتا  
دەريانىڭ بىر خىل رىتىمدىكى شارقىرىشى بەكمۇ مۇڭلۇق ئاڭلىد-  
ناتتى . شۇ ئەسنادا ، بۇ مۇڭلۇق مۇھىتقا مەرسىيە ئوقۇغاندەك  
بىر ئاجايىپ ناخشىنى لەرزىلىك غىڭشىپ كېلىۋاتقان بىر كىشىنىڭ  
ئاۋازى دەريا شاۋقۇنلىرىغا ئۆز ھەسسىسىنى قوشماقتا ئىدى . ئۇ  
ئەپكەش ۋە چېلەكلىرىنى قۇملۇق قاشقا قويدى - دە ، تاھارەت  
ئالدى ، ئاندىن بامدات نامىزىنى ئۆزىنىڭ بىلىدىغان پەدىسىگە شۇ  
يەردىلا ئوقۇدى . ئۇ ، ئاخىرقى رەكەتنى تاماملاپ ، ئەتتىھەيياتۇغا  
ئۆتۈشىگە ، قايىقتىندۇر پەيدا بولغان بىرقانچە قاغىلارنىڭ غاقىلا-  
داشلىرى ئۇنى ئېزىقتۇرۇۋەتتى . ئۇ ، ئىچىدە بۇ بىر توپ شۇم  
قاغىلارنى قارغىماقتا ئىدى . قاغىلار بولسا ، بارغانسېرى ئاۋۇپ ،

سېغزغانلارمۇ قوشۇلۇپ دەريا بويىنى باشلىرىغا كىيىپ ۋارقىد-  
راپ چۆرگىلىمەكتە ئىدى . ئەپكەشچىنى<sup>①</sup> بىر تۈرلۈك سۈر باس-  
قىلى تۈردى . ئۇنىڭ دىلى ئەيمىنىپ ، تەنلىرى شۈركۈنۈپ : «بۇ  
يەجۈجىلەر نېمانداق قىلىدىغاندۇر» دەيتتى ئۇ ، قاغا - سېغزغان-  
لارغا ھومىيىپ قاراپ .

ئەپكەشچى سوغىنى چۆكۈرۈپ سۇنى ئالدى - دە ، غودۇراپ ،  
ئۇلارنى تىللاپ ئەللىك — ئاتمىش قەدەمچە مېڭىپ چوڭ يولغا  
ئايلىنىدىغان دوقمۇشقا كەلگەندە ئازگالدا ياتقان ئادەم ئۆلۈكىنى  
كۆرۈپ قاتتىق چۆچۈپ كەتتى ۋە ئىختىيارسىز ۋارقىرىۋەتتى .  
— ھەي... ھەي... ھەي...

ئەپكەشچى تىترەك ئاۋازىنىڭ بارىچە توۋلاپ ، سېپىل تۈۋد-  
دىكى چوڭ يولدىن ئۆتۈۋاتقانلارنى شەرەتلەيتتى :

— ھەي... ھەي . خالايقىلار ، ھەي... مەيەرگە كېلىڭلار...  
مەيەردە ئادەم ئۆلۈكى تۇرىدۇ...

ئەپكەشچى سوغىسىنى شۇ يەردە قويۇپ تۇرۇشىغا تۆت -  
بەشچە ئادەم يىغىلدى . ئادەملەر ئەيمىنىپ قاشتا تۇرۇشاتتى .  
ئۇلار «ئوغرى ئۆلتۈرگەن ئوخشايدۇ ، كالىسى ! قېنىدۇر...»  
دېيىشەتتى .

— ئەنە كالىسى ! — دېدى بىرەيلەن قورققان ئاۋازدا .  
ھەممە كۆزلەر دوڭغاق سۆگەتنىڭ پۈتقىغا ئېسىقلىق تۇرغان  
قانلىق كالىغا قادالغانىدى . شۇ ئەسنادا ئاسماندىن چۈشكەندەكلا  
پەيدا بولغان «جىپ» ماشىنا ئادەملەر توپىنىڭ يېنىغا كېلىپ  
شىپىدە توختىدى - دە ، ئۇنىڭدىن ئۈچ ساقچى چۈشتى .

— جەسەتنى ئەڭ ئاۋۋال كۆرگۈچىلەر كىم ؟ — سورىدى  
ساقچىنىڭ ئېگىز بويلۇق بىرى .

— مەن ، — دېدى ئەپكەشچى ۋە ئەھۋالنى ئېنىق ئېيتتى .

---

① ئەپكەشچى — سۇ توشۇغۇچى ، سۇچى .

ساقچىلار دۇربۇن بىلەن ئەتراپقا قاراپ باقتى . ئاپپارات بىلەن نەق مەيداننى سۈرەتكە ئالدى . ئۇلار سۆڭەت پۇتقىغا قۇلىقىدىن تېشىپ سم بىلەن ئېسىلغان قانلىق كالىنى يېشىۋالدى - دە ، ئەپكەشچى باشلىق تۆت كىشىنى ئېلىپ قېلىپ قالغانلارغا تارقىلىشقا بۇيرۇق قىلدى .

ئېگىز بويلۇق ساقچى ئىككى كىشىنى بۇ يەردە قالدۇرۇپ ، كېسىلگەن باش بىلەن ئەپكەشچى باشلىق تۆت كىشىنى ئېلىپ ماڭدى .

ساقچىلار بۇ تۆت كىشىنى ساقچى ئىدارىسىگە ئەكەلدى ۋە تۈمەن دەريا بويىدىكى قانلىق ۋەقەدىن كۆرگەنلىرىنى ئېيتقۇ-زۇپ ، بىر - بىرلەپ خاتىرىلەپ ھەر بىر كىشىنى ئۈچتىن قەغەز - گە قاتار - قاتار بارماق باسقۇزۇپ ، ئۆي - ئادرېسلىرىنى ئېنىق خەتلىۋالغاندىن كېيىن «خاتىرجەم» قىلىپ چىقىرىۋېتىشتى . شۇنىڭ ئەتىسى ئەتىگەندىلا كۈنئەھەر كوچىسىدا يوغان ۋە ھەيۋەتلىك بىر ئېلان پەيدا بولدى . ئېلان مۇنداق ئىدى :

## ئېلان

قەشقەر ۋىلايەتلىك ساقچى ئىدارىسىدىن :  
شۇ خۇسۇستا مەلۇم بولغاچكى ، مۇشۇ ئاينىڭ 19 - كۈنىدىن 20 - كۈنىگە ئۆتەر كېچىسى شەھىرىمىزدە بىر پاجىئە يۈز بەردى . تۈرمىدىن ئۈچ ئوغرى قاچتى . ئوغرىلار ئىدارىمىزنىڭ ئىشەنچلىك خادىمى روزى باقىنى كېچىلىك نۆۋەتچىلىكىدىن قايتىپ ئۆيىگە كېتىۋاتقىنىدا ، تۈمەن بويىدا ئېچىنىشلىق ھالدا ئۆلتۈرۈپ قاچقان . جىددىي تەدبىر قوللىنىشىمىز نەتىجىسىدە ئوغرىنىڭ بىرى تۇتۇلدى . قالغان ئىككىسى تاشقورغان تەرەپكە قاچقانلىقى مەلۇم . مەزكۇر ئوغرىلارنى تۇتۇپ بەرگەن كىشىگە ئىككى مىليون يۈەن

ئىنئام بېرىمىز ، قاتىلار قاتتىق جازالىنىدۇ .  
مەرھۇم روزى باقى ھۆكۈمىتىمىزگە ، پىرقىمىزگە ۋە  
سەنمىنچۇيىغا سادىق بىر كىشى ئىدى . ئۇنىڭ دەپنە ئىشلىدى .  
رى ئۈچۈن ئائىلىسىگە بىر مىليون يۈەن ياردەم بېرىلدى .  
شۇنىڭ ئۈچۈن جامائەتنىڭ بۇ ئەھۋالدىن خەۋەردار بو .  
لۇش بىلەن توپىلاڭچى ئوغرىلارنىڭ بۇزغۇنچىلىق ھەرىكەت .  
لىرىدىن ساقلىنىشقا ھوشيار بولۇشلىرىنى ئاگاھلاندۇرۇپ  
ئالاھىدە بۇ ئېلان چىقىرىلدى .

مىنگونىڭ ×× يىلى ×× ئاي ×× كۈنى

## 2

قاتتىق دۆشكەلەپ ئەكىرىلگەن دېدىل دەلدۈگۈنۈپ بارغىنىدى .  
چە تامغا يۆلىنىپ قالدى . شۇ تۇرقىدا ئۇنى ئەڭ يېقىن قەدىناس .  
لىرىدىن بىرەرى كۆرسىمۇ تونۇماسلىقى ، تونۇسىمۇ تۇرقىدىن  
قورقۇپ قاتتىق ۋارقىرىۋېتىشى مۇمكىن ئىدى . چۈنكى ، ئۇ  
ھازىر بەك جۈدەپ ، رەڭگى - رۇخسارىدىن پۈتۈنلەي كەتكەن .  
ئىككى كۆزىنىڭ پارقىراپ تۇرغىنى بىلەن تىرىك دېگىلى بولمى .  
سا ، ئەپتى بەئەينى مۇردىغا ئوخشاپ قالغانىدى . ئۇ ھازىر قوش  
كىشەنلىك ئىككى پۈتىنى كېرىپ ، دۈمبىسىنى تامغا تىرەپ ،  
خۇددى پۆپۈكلىرىنى قار قاپلىغان قومۇشتەك لىڭشىپ ئارانلا  
تۇراتتى . شۇ چاغدا بىرى سەت توۋلىدى :

— ھەي جاھىل ئوغرى ، ئاۋۋىنى كۆردۈڭمۇ ؟ !  
دېدىلگە ئاچ بۆرىدەك تىكىلگەن ئۇزۇنتۇرا ، توڭ قاپاق بىرى  
بىگىز قولى بىلەن تام تۈۋىدە خىرقىراپ ياتقان كىشىنى كۆرسىدى .  
تىپ ۋارقىرىدى . دېدىل كۆزلىرىنى چىمىلدىتىپ ئۇ كىشىگە  
قاراپ شۇنداق قاتتىق ۋارقىرىۋەتتىكى ، جازا ئەترىتىنىڭ تۇيۇق .

سىز تۇرغان مەلئۇنلىرى بۇ ئاچچىق ئاۋازنى ئاڭلاش بىلەن ئو-  
رۇندۇقلىرى بىلەنلا ئۆرۈلۈپ كەتكىلى تاس قالدى . دېدىلىنىڭ  
ئۆزىمۇ ئارقىسىدىكى تامغا بېشىنى تىرەپ چىڭ تۇرۇۋالمىغان  
بولسا ، بەلكى يىقىلىپ چۈشكەن بولاتتى . ئۇ ئەمدى ئۆپكەسىنى  
باسالماي بۇقۇلداپ يىغلاۋاتاتتى ۋە قان ئىچىدە ياتقان كىشىگە  
خۇددى ئانا كۆكسىگە تەلپۈنگەن بوۋاقتەك تەلمۈرمەكتە ، ئىنتىلا-  
مەكتە ئىدى . چۈنكى قان ئارىسىدا ياتقان ئۇ كىشى لىتىپجان  
ئىدى . بۇلارنى ئاشۇ كېچىسى تۇتۇپ كەلگەنلىرىدىن تارتىپلا  
ئايرىم - ئايرىم قامۇۋەتكەندى .

نەچچە ۋاقىتتىن بۇيانقى سوراق - سوئاللار ئارقىلىق ، دې-  
دىل ئۆزىنىڭ جانىجان دوستى لىتىپجاندىن تامامەن مەمنۇن  
ئىدى . ئۇنىڭ جاۋابىدىن ساقچىلار باغلاپ ماڭغان ۋاقتىدا دېدىلا-  
نىڭ ئەقلىگە ئىشارەت قىلىپ بەرگەن بەلگىلىرىدىن لىتىپجاننىڭ  
ھېچبىر چەتلىمىگەنلىكى سېزىلىپ تۇراتتى .

..... —

— سەن سايىم ؟

— ھەئە ، مەن سايىم .

— سەن ئاقسۇدىن كەلگەن ؟

— ھەئە ، مەن ئاقسۇدىن كەلگەن .

— ئاقسۇدىن نېمىشقا كەلگەن ؟

— تاماكىچى ئىدىم ، قەشقەرنىڭ تاماكىسى ياخشى دەپ تاماكا

ئالغىلى كەلگەندىم .

— تاماكا ئالغىلى كەلگەن بولساڭ ، ئالدىغىنىڭنى ئېلىپ

نېمىشقا كەتمىدىڭ ؟

— بۇ يەردە ئوقەت بەك بەلەنكەن ، ئاقسۇدا ئايدا ئالدىغان

پايدىنى بۇ يەردە... —

— بولدى ، كۆز بويامچىلىق قىلما . بىزنى ئالدايمەن دەپ

ئويلىما ، راستىڭنى ئېيت ، سېنى ئاقسۇدىن كىملىرى ، قانداق

تاپشۇرۇق بىلەن ئەۋەتكەن ؟

— ھېچكىم ، ھېچقانداق تاپشۇرۇق...

— ھەي ئوغرى ، بىز ھەممىنى بىلىپ بولدۇق ، قوللىمىزدا  
پاكت تولۇق ، راستىڭنى ئېيت .

— راستىم شۇ .

— ھەي كازاپ ئوغرى ئاقسۇدىن سېنى ئىلى ئوغرىلىرى  
ئەۋەتكەن ، روزى باقىدىن ئاڭلىغانلىرىڭنى ، يەنە قانداق مەخپىد-  
يەتلىكلىرىمىزنى ئوغرىلاپ ، كىملىرى ئارقىلىق ئۆز خوجايىنىد-  
رىڭغا يوللىغانلىرىڭنى ، ئاقسۇ ۋە قەشقەردىكى مۇناسىۋەتلىشىكۈ-  
چى كىشىلىرىڭنىڭ ھەممىسىنى ئېيت ! تولۇق ئېيت ! يا سەنمۇ  
ئاشۇنداق...

بار دەرمانى ۋە غەزىپىنى جۇغلاپ ئۆزىنى بىراقلا ئاتقان  
دېدىل باش بىلەن بىر قويۇپ سوراقچىنىڭ مايمۇنىنىڭكىدەك تۆ-  
شۈكلىرى تۆپىگە قارىغان بۇرنىنى ماكچايتىۋېتىپ ئۆزىمۇ دۈملا  
يىقىلدى . جازا جاللاتلىرى بىراقلا ئېتىلىپ كېلىپ بىچارە دېدىل-  
نى شۇنداق ئۇرۇۋەتتىكى ، ئېغىر ئازابلاردا زەخمىلەنگەن ئۇنىڭ  
بەدەنلىرى ئەمدى خۇددى پاخشە تۇخۇمدەك زېدىلىنىپ ھېچ ھالى  
قالمىدى . ئۇنى خۇددى كىگىز پىشۇرغاندەك دومىلىتىپ  
تەرەپ - تەرەپتىن تەپكەنلىرىدە ئېغىز ، بۇرۇن ۋە قۇلاقلىرىدىن  
قان كۆپۈكلىرى پۇژۇلدىغان دېدىل مۇشت ۋە چىشلىرىنى چىڭ  
كىرىشتۈرۈپ ياتاتتى . جاللاتلار يەر ئاستى ئازابخانىدىن ئۇلارنى  
سۆرەپ ئاچىققانلىرىچە قاراڭغۇ تۈن قوينىغا ئەكىرىپ كېتىشتى .

### 3

دېدىل ھوشىغا كەلگەندە ، قانداقتۇر بىر تۈرلۈك قاڭسىق  
پۇراق دىمىغىنى ئۆرتىمەكتە ئىدى . مەھبۇسلارنىڭ مۇڭلۇق ۋا-  
راڭ - چۈرۈڭلىرى ، كىشەنلەرنىڭ ئاچچىق جاراڭ - جۇرۇڭلىد-

رى قۇلاقنى تېشىۋېتىدىغاندەك قاتتىق ئاڭلىناتتى . دېدىل بىر - دەمدىن كېيىن بىلدىكى ، بۇ ئۆزى ئىلگىرى سولانغان قاماقخانا ئەمەس ئىدى .

قارامتۇل ، تەمبەل ، قاڭشارلىق ، قاۋۇل بىر كىشى بۇ قا - ماقخانا ھەققىدە مۇنداق دېدى :

— بۇ جاي ئەسلىدە قەشقەرنىڭ 1930 - يىللىرى قۇرۇلغان تۇنجى قېتىمقى زامانىۋى شىپاخانىسى بولۇپ ، «ھىلال ئەھمەر»<sup>①</sup> دوختۇرخانىسى» دەپ ئاتىلاتتى . بۇ دوختۇرخانا قەشقەرنىڭ داڭ - لىق دوختۇرى تۇرغۇن ھېكىم قاتارلىق ئىلغار زاتلارنىڭ كۈچى بىلەن بىنا قىلىنغانىدى . كۈرمىڭلىغان كىشىلەرنىڭ دەردىگە دەۋا ، رەنجىگە شىپا بېغىشلىغان بۇ مۇبارەك جاي — تەتۈر تەقدىر قىسمىتى بىلەن كېيىنكى چاغلاردا قاماقخانىغا — جاللات شېڭ شىسەينىڭ ئادەم سويىدىغان قۇشخانىسىغا ئايلانغان...

تۈن ، ھەممە ياق جىمجىت . ھاۋا بەكمۇ سەت تۇتۇلغان . قات - قات بۇلۇتلار ئاسماننى تەكشى قاپلىغان . پۈتۈن ئالەمنى ئاخىرەتنىڭ دوزاخ كېچىسى باغرىغا باسقاندەك مۇڭلۇق ۋە مۇد - ھىش بىر كەيپىيات ھۆكۈم سۈرەتتى . شۇ سۈرلۈك مۇھىت قوينىدا ئەزىزانە قەشقەر ئۆزىنىڭ ئەسىرلەر بويى تۈگىتەلمىگەن غەپلەت ئۇيقۇسىنى بەھۇزۇر ئۇخلىماقتا ئىدى .

بىردىنلا «تۈرمىگە ئوت كەتتى» دېگەن ۋاراڭ - چۇرۇڭ ئەتراپنى بىر ئالدى . ئوتنىڭ يالقۇنى تاملارنى ۋە ئەتراپلارنى يورۇتماقتا . تۈتۈنلەر بۇرۇقتۇرما بولۇپ ئۆيلەرنى قاپلىماقتا ۋە قىزىل يوللۇق قارا رەختتەك يەلپۈنۈپ ئاسمانغا ئۆرلىمەكتە ئىدى . پاختا ، لاتا قاپلانغان ئېغىزلاردىن ئېتىلىپ چىقالماي يۈ -

---

① ھىلال ئەھمەر — يېرىم قىزىل ئاي ، يەنى خەلقئارا «قىزىل كرىست جەمئىيىتى» (سەلىپە ئەھمەر) نىڭ ئىسلام ئەللىرىدە قوللىنىلغان مۇسۇلمانچە ۋارىيانتى . بۇ سەھىيە ساھەسىنىڭ خەلقئارا پىدائىيلار جەمئى - يىتى بولۇپ ، 1864 - يىللىرى بارلىققا كەلگەن .

رەكلەرنى بۇرۇقتۇرما قىلىۋاتقان غەزەپ ، ئازابلىق ئاھۇ پەريادلار چوغلانغان تاملارنى تىترەتمەكتە ئىدى .

شۇ ئاندا بىر يىگىت ئوڭ قولىنىڭ بىگىز بارمىقىنى غاچچە - دە چىشلەپ ئۈزۈۋالدى - دە ، ئوت يالقۇنى يورۇتقان تۈرمە تېمىغا قان بىلەن خەت يېزىشقا باشلىدى . بۇ چاغدا غەزەپ ئاۋازى بىلەن ئاغزىدىن ئوت چاقناتقان بىرى :

— ئاھ ... دېدىل ، — دەپ جېنىنىڭ بارىچە ۋارقىرىدى . بۇ لىتىپجان ئىدى . ئىككى دوست گىرەلىشىپ قۇچاقلاشقىنىچە دەھشەتلىك ئوت دېڭىزىغا چۆكۈپ كەتتى .

تاڭ ئېتىۋاتتى ، تۈن بويى قاتتىق قوغداش ۋە يىغىشتۇ - رۇشلار بىلەن ھارغان جاللاتلار ئۆز گۆرلىرىدە ياتماقتا ؛ قەشقەر - لىقلەرمۇ ئەرەب مەزىنىنىڭ يۈرەكلەرنى يىغلانقۇدەك مۇڭلۇق ئا - ۋازىنى ئاڭلاپ غەپلەت ئويۇسىدىن ئاستا - ئاستا ئويغانماقتا ئىدى .

ئەتراپ ئاقىرىشقا ، توپ - توپ قارغىلارمۇ قەشقەر ئاسمىنىدا ئەركىن ئويىناپ چۇقان سېلىشقا ، توپ - توپ كەپتەرلەرمۇ سۈز - گەنلىرىنى سايرىتىپ بۇلۇتلار باغرىدا جەۋلان قىلىشقا باشلىدى . كاشكى ، ناتىۋان قەشقەرلىق «ئوت كەتكەن تۈرمە» نىڭ مۇڭلۇق خارابىسىنى ئارىلاپ ، يۈرەك - باغرىنى يارىلاپ يۈرۈپ بولسىمۇ ھەربىر كۈل گۈمبەزلىرى ئاستىدىن ئۆزلىرىنىڭ كاۋاپ بولغان بالىلىرىنى تېپىۋالالمىسچۇ !!! قارىمۇچتەك قورۇلۇپ ، تارىمۇچتەك تارتىشىپ ، قورۇلغان تېرىدەك بولۇپ قالغان ، ئا - لەمدىن ئېغىر ئاداۋەتتە ، ھەسرەت - نادامەتتە كەتكەن يۈزلەپ ئەۋلادىنىڭ بەختسىز دىدارىنى كۆرەلمىسچۇ !!!

قانلىق تام تۈۋىدە ، قومۇش كۈللىرىنىڭ تېگىدە بىر - بىرىگە چىڭ گىرەلىشىپ قورۇلۇپ قالغان بىر جۈپ تەن دىققەتنى داخىل قىلارلىق دەرىجىدە ئېچىنىشلىق ئىدى . ئۇلارنىڭ ئازاب قامچىلىرىدا قات - قات قارايدىغان جاراھەت ئىزلىرى ، ئوتتا كۆ -

يۈپ يېرىلغان يەرلىرىدىن قاپقارا قانلار تەپچىرەپ تىلىم - تىلىم تەنلىرىگە چاپلاشقاندى . دېدىلىنىڭ چىشلەپ ئۈزۈلگەن بارمىقى ئۈچىدىكى ئۈيۈپ قالغان قان خۇددى ئەخلەتلەر ئارىسىدا ياقۇت يالتىرىغاندەك بىر ئاجايىپ چاقناپ ، چوغدەك ۋالىدايتتى . قەشقەر ئاسمىنىدا ھازىر ئاخشامقى قاپقارا تۈتەك ۋە تۇمانلار يوق ئىدى . ئەمما شەھەر ئۈستىدە ئېگىز ۋە ھەيۋەتلىك گۈمبەز - دەك دۈپدۈگىلەك يوغان بىر پارچە قارا بۇلۇت لەيلەپ تۇراتتى . بۇ بۇلۇت تۈندىكى ئوت تۈتۈنلىرىنىڭ ئاسمان باغرىدىكى ئۈيۈتمە - سى بولۇپ ، ئۇنىڭ چۆرىسىدە ئوت يالقۇنىدەك رەڭدار سىزىقلار خۇددى قىزىل دۇخاۋىدىن جىيەك تۇتقاندەك ۋالىدايتتى . بۇ بولسا ، شائىر دېدىل تۈرمە تېمىغا قان بىلەن يېزىپ قويغان خەتنىڭ بۇلۇتلار باغرىدىكى يالقۇنلۇق شولىسى بولۇپ ، ئۇ مۇنۇ ئىدى :

دۇنياغا كېلىش جىنايەت !!!

ئىككىنچى قىسىم

بىرىنچى بۆلۈم

قانلىق ساي



## مۇقەددىمە

پاتمىغىل مەست بولۇپ ، يوق تاماشا ،  
بىل بۇ باياۋانلار ئارا كىملەر يۈرگەن .  
ئاتلىرى ئاسمانغا قاراپ كىشىنىشىپ ،  
ئىگىلىرى سەھرالاردا ئۆلگەن .  
ئۈچەيلىرىنى قۇشلار سۆرىشىپ ،  
قۇرۇق قاقشال دەرەخلەرگە ئىلگەن .  
ئەرلىرىنى سېغىنىپ ئامراق خوتۇنلىرى ،  
كېچىلىرى چۈشلىرىدە كۆرگەن .  
لەشكەرلىرىنى ئۇرۇش مەيدانىدا نابۇت قىلىپ ،  
قوماندانلار ئۆزلىرى قايتىپ كەلگەن .

ئادەم ۋە ئاتلارنىڭ ئۆلۈكلىرى ساينىڭ تېشىدەك ياتاتتى .  
تاڭ سۈزۈلۈپ ، ئەتراپ ئېنىق كۆرۈنمەكتە ئىدى . قىيادىكى تاش  
قىسىلچىدا ئاشۇ سايدىكى قانغا چىلىشىپ ياتقان ياپپالىڭچا جەسەت-  
لەرگە قاراپ شۈمشىيىپ ئولتۇرغان كىشى ئۇرۇش دەھشەتلىرى  
تەسۋىرلەنگەن جۇڭگو جەڭنامىلىرىدىن قاچاندۇر يادىدا قالغان  
يۇقىرىقى شېئىرنى ئەسلەپ ئىختىيارسىز ياش تۆكمەكتە ئىدى .  
بۇ ئەشەددىي ئاۋانتۇرىست ، تاش يۈرەك ھەربىي بىۋروكراتنىڭ  
تېخى تۈنۈگۈنلا شەپقەتسىز كۆزلىرىدىن بۈگۈن ياشلار تۆكۈلۈۋات-  
قىنىغا ئەتراپتىكى قورام تاشلارمۇ ھەيران بولۇپ ، ھەربىر تۆ-  
شۈكلىرىدىن غەزەپ ياغدۇرۇپ قاراۋاتقانداكى قىلاتتى . شۇ ئەسنادا  
قاياقتىندۇر پەيدا بولغان بىر جۈپ ئالا قاغا ئاۋازىنىڭ بارىچە  
قاقلىداپ ئۆلۈكلەر ئۈستىدە چۆرگىلەشكە باشلىدى . ئۇنىڭغىچە

قارا قاغا ، توقۇناق قاغا ، غۇڭ قاغا ۋە سېغزغانلارمۇ ئارقا - ئارقىدىن ئاۋۇپ ، جېنىنىڭ بارىچە ۋارقىرىشىپ ، قانلىق سايىنى سۈرلۈك بىر جەھەننەمگە ئايلاندۇرغىلى تۇردى . تەنلىرى جۇغۇل - داپ ، كۆڭلىگە ۋەھىمىلەر تولغان ھېلىقى ئادەم يېشىنى يېڭى بىلەن سۈرتىۋېتىپ يېنىدىكى يىگىتكە دېدى :

- ئەمدى قانداق قىلىش كېرەك ، ئاجەنشىڭ ؟
- سىزنىڭچە قانداق قىلساق بولار ، سىجاڭ ؟
- قانداق قىلساق بولار كىن ...
- مېنىڭچە بۇرچىڭغا قايتىشىمىز كېرەك ، بۆلەك ئامال يوق .

- يەنە شۇ ئالتايغىمۇ ؟
- ئۇنى بۇرچىڭغا بارغاندىن كېيىن كۆرمەيمىزمۇ ؟
- ماقۇل ، شۇ بۇرچىڭغا قانداق بارىمىز ؟
- تۈنۈگۈن كەلگەن يولمىز بىلەن قايتىمىز - دە ، بالئۆت - كەلگە بارغاندا چوڭ يول بىلەن ئۈدۈل كېتىمىز ، بولمىسا ، ئېرتىش دەرياسىدىن ئۆتكىلى بولمايدۇ .
- شۇ - دە... ئۇھ !... ئوزۇقنى قانداق قىلىمىز ؟
- قانداق قىلاتتۇق ؟ بىز ئۇيغۇرلاردا «باشقا كەلسە باتۇر» دېگەن گەپ بار . بىر - ئىككى كۈنگە چىدايمىز... بولمىسا ئۆلگەن ئاتلارنىڭ گۆشىدىن ئازراق ئېلىۋالارىمىز ، بۆلەك ئامال يوق .

- بۇ دېگىنىڭ ئورۇنلۇق ، — دەۋىتىپ يانچۇقنى سىلىدى جاڭ سىجاڭ ، — چاقماقمۇ ئاخشام چاپانىنىڭ يانچۇقىدا كېتىپتۇ .
- ئوتنى قانداق قىلارىمىز ئەمدى ؟
- بىر ئامالنى قىلارىمىز .
- ئۇنداقتا سەن بېرىپ...؟
- ئىككىمىز بىللە بېرىپ سېمىزدىن...؟
- مە... مەن مۇشۇ يەردە ماۋۇ دۈربۇن بىلەن كۆزىتىپ

تۇراي . سەن... سەن ئەكەلگىن .

ئاجەنشىڭ ئىلدام ماڭدى . ئۇ پەسكە چۈشۈپ بېرىۋاتقىنىدا  
جاڭ سىجاڭ :

— ئا... ئاجەنشىڭ ، تېزرەك بولغىن ، — دېدى . شۇ ئارىدا  
ئۇ كىچىك خاتىرە دەپتىرىگە «قانلىق ساي ۋەقەسى» دېگەن قۇرنى  
قىڭغىر - قىيسىق يازالدى - دە ، ئاستىغا «جۇڭخۇا مىنگو  
31 - يىل» دەپ يازدى ، ئاي ، كۈن ، چىسلاسىنىمۇ تاپالماي  
قالدى .

ئاجەنشىڭ لاجىندەك پەسكە چۈشۈپ باردى - دە ، قىيپاش  
بەلدە گۈمبەزدەك ياتقان ئاق بوز ئاتنىڭ يوتسىدىن تېرىسى بىلەن  
كېسىپلا قاچتى . چۈنكى قاغىلار قىيامەت قايىم قىلماقتا ئىدى .  
— ھازىرچە يول بىلەن ماڭماي دەريا بويى بىلەن ، چاتقاللار  
ئارىسى بىلەن ماڭايلى ! دۆڭدە ماڭساق خەتەرلىك ، — دېدى  
ئاجەنشىڭ .

— قا... قانداق دەيسەن ؟ — سىجاڭنىڭ چاپاقلاشقان كۆزى -  
رى چەكچىپ كەتتى .

— ئاخشام قاراڭغۇدا قېپقالغان نەرسىلەر بولسا تېپىۋالسىمىز  
دەپ باندىتلار يەنە كېلىپ قېلىشى مۇمكىن .

— توغرا ئېيتتىڭ . قېنى تېزرەك كېتەيلى !  
ئۇلار چاتقاللار ئارىسى بىلەن پايپاسلاپ ماڭدى . بىر يەرلەر -  
گە بارغاندا ئاجەنشىڭ بىر تال ئاق تاشنى ئېلىۋىدى ، سىجاڭ  
چۆچۈپ ، كۆزلىرى چەكچەيگەن ھالدا سورىدى :

— ئۇنى نېمە قىلسەن ؟

— كېرىكى بار .

— نېمە كېرىكى ؟

— ئوت چىقىرىمىز ، — ئۇ كېتىۋاتقىنىدا بىر چاغلاردا  
دادىسىنىڭ ئاق تاش بىلەن چاقماق چاقىنى يادىغا چۈشكەنىدى .  
ئۇلار بىر يەرگە كەلگەندە قىيادىن دەرياغا تۇتاشقان جىراد -

كى جىغان ، جىگدە ، قاراسۆگەت ، مەجنۇنتال ، تېۋىلغا ۋە قو-  
مۇشلار بىلەن قاپلانغان قويۇق چاتقاللىققا توسۇلۇپ قالغاچقا ،  
دۆڭدىكى يولغا چىقىشقا توغرا كەلدى . ئۇلار دۆڭگە يامىشىپ  
چىقىۋاتقىنىدا ، يىراقتا تۇرغان تاغ چوققىلىرى خۇددى ئات ئۈس-  
تىدە تۇرغان ئېگىز تۇماقلىق قازاقلارنىڭ بېشىدەك كۆرۈندى -  
دە ، يۈرىكى قارتتىدە قىلغان سىجاڭ يان بېغىرىغا ئۆزىنى تاشلاپ  
سوزۇلۇپ يانتى . بۇ چاغدا كۈن قايرىلىپ تاغدىن پەسلەپ بارماقتا  
ئىدى . ئۇ ، ئىنجىق ئارىلاش ئاۋازى بىلەن دەيدى :  
— ئاجەنشىڭ ، ئازراق ئارام ئالايلىچۇ...

ئاجەنشىڭمۇ ئولتۇردى . كۆپ ئۆتمەي سىجاڭ يېنىك خورەك  
تارتقىلى تۇردى . ئۇنىڭ جىغانلار تىتما - تىتما قىلىۋەتكەن  
كىيىملىرىنى ، چاڭ - توزانغا كۆمۈلۈپ ، چاپاقلارغا چۆمۈلۈپ  
كەتكەن يۈز - كۆزلىرىنى ۋە تېخى تۈنۈگۈنلا چوڭ قوشۇنغا  
قوماندانلىق قىلغان كىشىنىڭ بۈگۈن بۇ قاقاس دۆڭدە خۇددى  
مەجرۇھلانغان بۆرىدەك خار قىراپ خورەك تارتىپ ياتقىنىنى كۆر-  
گەن ئاجەنشىڭنىڭ ھەم كۈلگىسى ، ھەم يىغلىغۇسى كېلەتتى .  
كۆپ ئۆتمەي ئاجەنشىڭمۇ كۆزى ئۇيقۇغا كەتتى . ئۇ ، چۆچۈپ  
ئويغانغىنىدا كۈن تاغدىن پەسلەپ قالغانىدى . ئاجەنشىڭ سىجاڭ-  
نىڭ ئۇيقۇ ئارامىنى يەنە بىردەم بۇزماسلىق ، ئالدى بىلەن يول-  
نىڭ يېقىن - يىراقلىقىنى بىلىش ئۈچۈن ئاستا قوپۇپ دۆڭگە  
ماڭدى .

يول ئانچە ئۇزاققا ئەمەس ، ئۈچ يۈز مېتىرچە يەردە ئىدى .  
ئۇنى ھەممىدىنمۇ بەك خۇش قىلغىنى ئات تېزەكلىرى ئارىسىدا  
پارقىراپ كۆرۈنگەن ساپسىرىق قوناقلار بولدى . ئۇ ئۆمىلەپ  
يۈرۈپ شەپكىسىگە قوناق تېرىشكە كىرىشتى . ئۇ قايتىپ كەلگەندە  
كۈن غايىب بولۇپ ، سۇس سېرىق گۈگۈم باشلىنىۋاتاتتى . س-  
جاڭ بولسا ، تېخىچىلا خورەكلەر خۇمدىنىدا تاۋلانماقتا ئىدى .  
ئاجەنشىڭ ئۇنى قىچقىرىپ ، تەۋرىتىپ يۈرۈپ ئاخىرى ئويغاتتى .

سجاڭ شەپكىدىكى قوناقنى كۆرۈش بىلەنلا كۆزلىرىنى چىمچىقە -  
لىتىپ بەكمۇ ھەيران قالدى ۋە غەلىتە بىر تۈرلۈك كۈلۈمسىردە -  
دى . ئاندىن بېغىنىمۇ سورىماستىن ئۈزۈمگە ئىشتىياق باغلىغان -  
دەك قوناقنىڭ نەدىن كەلگەنلىكىنى سوراشقىمۇ ئۈلگۈرمەيلا تۈ -  
تۈش قىلدى . شۇنىڭ بىلەن ئىككىسى تەرەپلەپ كىرىشىپ سېرىق  
قوناقلارنى خۇددى ئىشتىھالىق ئارغىماقلاردەك گۈرۈچلىتىپ  
چايناشقا باشلىدى . كېيىن سجاڭ :  
— يەنە ئازراق دەم ئالايلىچۇ ، — دېدى . دە ، موڭكىدە  
ياتتى .

سەھرا تۈنى باشلاندى . ئالەمنى گۆردەك قاراڭغۇلۇق قاپلىدە -  
ماقتا ئىدى . بۇ مۇدەھىش ۋە سۈرلۈك تۈن جىملىقنى پەقەت  
نېرىراقتىكى دەريانىڭ شاۋقۇنلىرىلا بۇزۇپ تۇراتتى . بىر چاغلار  
بولۇۋىدى ، يەر تېگىدىن كەلگەندەك ئاڭلىنىشقا باشلىغان ئاۋاز  
بارغانسېرى كۈچىيىپ ، زېمىندا زىلزىلە ، تەنلەردە تىترەك پەيدا  
قىلغىلى تۇردى . ئۇلار يەرگە چاپلىشىپ ياتاتتى . ئاجەنشىڭ تىڭ -  
شاپ :

— ماشىنا... ماشىنىنىڭ ئاۋازى ، — دېدى .  
— ھە؟... نېمە؟... ماشىنا دەمسىنا؟  
— ھە ، ماشىنا ، بۇ كۆكتوقايدىن كېلىۋاتقان سوۋېتنىڭ  
ماشىنىلىرى بولسا كېرەك .  
— بەلكىم .  
— توسۇيلى .  
— ھەي!... ساراڭ بولدۇڭمۇ ، ئەخمەق ! ئۇلارنى قانداق  
توسۇغىلى بولىدۇ ؟  
— نېمىشقا توسۇغىلى بولمايدىكەن ؟ ئۇلارمۇ ئادەمغۇ ؟ تو -  
سۇمىز ، ئۇلار بىزنى بۇرچىنىڭ ئېلىۋېلىشى مۇمكىن . بولمىسا  
بۇ چۆلدە قانداق قىلىمىز ؟ يۈرۈڭ ، توسۇيلى !  
— ماڭ ، ئەخمەق ، توسۇساڭ ئۆزۈڭ توسۇ .

ئاجەنشىڭ شەپكە ۋە ھەربىي كىيىمنى سېلىپ تاشلىدى -  
دە ، سېرىق كۆڭلەك بىلەن يول تەرەپكە ماڭدى .  
سجىڭ ئالدىراپ :

— ئا... ئاجەنشىڭ... مە... مەن ، — دېدى .

ئاجەنشىڭ يولنىڭ ئوتتۇرىسىدا ئوڭدىسىغا ياتاتتى . قاتارلىق  
شىپ كېلىۋاتقان ئالتە ماشىنىنىڭ ئەڭ ئالدىنقىسىنىڭ شوپۇرى  
يولنىڭ ئوتتۇرىسىدا ، دۆڭنىڭ كۆرۈنەرلىك ئاغزىدا مىدىرلاپ  
ياتقان كىشىنى كۆرۈشى بىلەنلا توختىدى . ئاجەنشىڭ ئۇيغۇرچە  
بىرنېمىلەرنى دەپ بەلگە بەردى ، ئاندىن ئىككى قولىنى ئېگىز  
كۆتۈرۈپ توختىغان ماشىنىنىڭ ئالدىغا باردى .  
ماشىنىدىن بېشىنى چىقارغان دوغىلاق كۆك كۆز كىشى بوم  
ئاۋازدا :

— مۇسۇلمان ، — دېدى .

— ھە... ھە... لادنا... مۇسۇلمان ، — دېدى ئاجەنشىڭ .  
كۆك كۆز كىشى تاپانچا تۇتقان ھالدا ماشىنىدىن چۈشۈپ ،  
كەينىدىكى ماشىنىغا قاراپ :

— يوركا... يوركا... — دەپ توۋلىدى .

كەلگىنى ئوتتۇرا بويلۇق ، قارمۇتۇق ، يالپاق يۈزلۈك يىد-  
گىت ئىدى . ئۇ ، ئاجەنشىڭگە قازاقچە سۆزلىدى ۋە ئەھۋالنى  
ئۇقۇپ كۆك كۆزگە ئۆرۈۋىدى ، كۆك كۆز كىشى دەرھاللا :  
— نو ، لادنا ، — دېدى .

## بىرىنچى باب

### ئانا قەشقەر

مەن بۇياققا ماڭغاندا ،  
ئانام دەرۋازىدا قالغان .  
قاچان كېلەرسەن بالام دەپ ،  
قارا كۆزىگە ياش ئالغان .

— خەلق قوشىقى

#### 1

جامائەت جۈمەدىن ياندى . ھېيتگاھ مەيدانى ئادەملەر قاينىد-  
مىغا ئايلاندى . ھۆپىگەرلەرنىڭ خېرىدار قىچقىرىپ توۋلاشلىرىمۇ  
بىر سەنئەت ئىدى .

مەسچىتتىن چىقىپ ، ئادەملەر ئارىسىنى ئارىلاپ بارغان ئوت-  
تۇرا بويلۇق ، بۇغداي ئۆڭلۈك ، كەكە ساقال كىشى چىرايلىق  
بىر ئوغۇلنى ئەگەشتۈرۈپ رەستە تەرەپنى كۆزلەپ ماڭدى . بۇ ،  
ئەللىك ياشلار ئۆپچۆرسىدىكى مۆمىن ئاكا بولۇپ ، يېنىدىكى  
قاڭشارلىق ، قاراقاش ، ئويناق كۆز بالا ئۇنىڭ ئوغلى ئابدۇراخمان  
ئىدى .

ئابدۇراخمان بۇنىڭدىن ئۈچ كۈن ئاۋۋال بىر ئىش بىلەن  
شەھەرگە كىرگەنىدى . ئۇ كىشىلەرنىڭ بىر دوقمۇشقا توپلىشىپ

قالغىنىنى كۆردى - دە ، ئۇ يەرگە كېلىپ «... ئۈرۈمچىگە ئوقۇ -  
غۇچى قوبۇل قىلىش ئېلانى... يېشى ، جىنسى ، ۋەھاكازا...  
1940 - يىلى ئاۋغۇست» دېگەنلەرنى ئوقۇدى . شۇنىڭ بىلەن  
جانلىرى سۆيۈنۈپ ئۆيىگە ئالدىراپ قايتقان ئابدۇراخمان كۆپتىن  
كۈتكەن ئۈمىدىگە ئەمدى پۇرسەت كەلگەنلىكى ھەققىدىكى خۇشال -  
لىقىنى ئېيتقاندى . ئانىسى ھەمراخان ئۈنىماي قويدى .

— ماڭا قاراڭلار ، ئانىسى ، — دەيتتى مۆمىن ئاكا ھەمرا -  
خانغا يېلىنىپ ، — بارسۇن ، بىزنىڭ ۋاقتىمىزدا ئوقۇۋالسۇن !  
يۇرت كۆرۈپ ، شەھەر كۆرۈپ كۆزى ئېچىلسۇن ! بىزدەك نادان  
بولۇپ قاراڭغۇلۇقتا قالمىسۇن !

— ئۇ دېگىنىڭلارغۇ توغرا ، دادىسى ، — دېدى ھەمرا -  
خان ، — دۇنيالىقتا كۆزىمىزگە كۆرۈنگىنى شۇ ئابدۇراخمان  
تۇرسا ، ئۇنىڭدىن ئايرىلىپ قانداقمۇ چىدايمەن !

ئاخشىمى ئايدىڭدا ، ئۈجمە ئاستىدىكى سۈپىدا بۇ سۆزلەر يەنە  
ئۇزاق داۋام قىلدى . ھەمراخان ئاچا ئابدۇراخماننى ئۆيلەش ھەق -  
قىدىكى ئويلىرى ، ئارزۇ - ئارمان ، تۈگكەن تۈگۈچلىرى توغرى -  
سىدىمۇ ئېيتىپ ئۆتتى . ئەتىسى تونۇر بېشىدا بۇ سۆزنى يېقىن  
جەمەتى پاتەمخانغا دېۋىدى ، ئۇ ھە دېگەندە خۇددى سوغۇق سۇ  
سەپكەندەك ئەندىككەن بولسىمۇ ، كېيىن كۆڭلى ئارامغا چۈ -  
شۈپ ، خۇشخۇيلۇق بىلەن سۆزلەپ ، ئۆزىنىڭ نىيەت - مۇددىئە -  
سىنىمۇ ئېيتىۋەتتى .

— راستىمنى دېسەم ، ھەمرا ئاچا ، — دەيتتى ئۇ قىزىرىپ  
كۈلۈپ ، — مەن ئابدۇراخماننى بالا قىلىۋالارمەن دېگەن نىيەتتە  
ئىدىم . قىزىم ئارزۇگۈل سەل كىچىك بولغانلىقتىن بۇنى ئاغزىم -  
دىن چىقىرالماي يۈرەتتىم . ناۋادا ئارزۇگۈل يەنە ئىككى - ئۈچ  
ياش چوڭراق بولسا ، سىلى ئېغىز ئاچمىساڭلارمۇ ، مەن ئۆزۈم  
ئاللىقاچان ئېغىز ئاچقان بولاتتىم .

ھەمراخان ئۈنلۈك كۈلۈۋەتتى ۋە :

— ۋاي ئۇكام ، راستمۇ ؟ — دەپ سورىدى .  
— ما ئاچامنى ؟... راستمۇ دەۋاتقىنىنى ؟ ...  
— ئۇنداق بولسا ، بالىنى ئوقۇشقا ئەۋەتمەيمەن .  
— ياق ، ئاچا ، ئابدۇراخمان ئەقىللىق بالا . ئۇ ، ئوقۇپ كەلسۇن ! ئىككى - ئۈچ يىل دېگەن ھېچقانچە گەپ ئەمەس . ئاغغىچە ئارزۇگۈلمۇ چوڭ بولۇپ قۇرامىغا يېتىدۇ . مېنىڭ گەپ - پىم گەپ . مۇشۇ كۈندە ھەممە كىشى ئوقۇغاننى ياخشى كۆرىدۇ . قىزلارمۇ ئەپەندىگە تېگىمىز دەيدىغان بولۇپ كەتتى . ئابدۇراخمان ئوقۇپ كەلسۇن .

— ۋاي جېنىم ئۇكام ، مېنىڭمۇ مۇددىئايىم شۇ ئىدى . بىر ئېيىنى تېپىپ ، بۇنى سېنىڭ سەمىڭگە سېلىپ ، ئارزۇگۈلنىڭ قۇلىقىغا يىپ باغلاپ قويارمەن دەپمۇ يۈرەتتىم . قىزىڭ ئارزۇ - گۈل ئەمەس ، ئالتۇنگۈل بولىدۇ ، ئالتۇنگۈل . ئۇنىڭغا بەكمۇ زوقۇم كېلىدۇ . ئەمىسە گېپىمىز گەپ - ھە ؟ ...

— ھەئە ، گەپمۇ ئېغىزدىن چىقىدۇ ، جانمۇ ئېغىزدىن ... شۇنداق قىلىپ ، ئاتا - ئانا ، ئۇرۇق - تۇغقان ، قوشنا - قولۇملارنىڭ كېڭىشى ۋە كېلىشتۈرۈشى بىلەن ئابدۇراخماننىڭ ئوقۇشقا بېرىشى قارار تاپتى . نوۋەتتە بالىنىڭ كەم - كۈتلىرىنى راسلاشنىڭ مەسلىھەتى پۈتۈپ ، ئاق پاقىلانى ساتايلىمۇ يا تورپاق - نىمۇ دېگەن سۆزلەر بولدى .

— پاقىلانى قۇربانلىققا ئاتىۋەتكەن ، ئۇنى سېتىشقا ، ئاللانى ئالداشقا بولمايدۇ . ساتساق تورپاقنى ساتايلى .

پەيشەنبە كۈنى بامداتتىن كېيىن ھەمرا ئاچا تاھارەت بويى بىلەنلا ئىسىرىق تەييارلىدى . ئۇ ئىسىرىقداننى ئالا تورپاقنىڭ بېشىدىن ئۆرۈپ چاتلىرىدىن ئۆتكۈزۈۋېتىپ ، بىرنېمىلەرنى ئو - قۇپ سۇف - سۇفلىدى ۋە : «خۇدايا ، خۇۋەندا نەرخى بازارنى ، كور خېرىدارنى بېرەرسەن» دەپ تىلىدى .

ئابدۇراخمان ئالا تورپاقنى يېتىلەپ ، مۆمىن ئاكا ئېشەكلىك

ھەيدەپ شەھەرگە ماڭغاندا ، ھەمرا ئاچا قولىنى چېكىسىگە سايىۋەن قىلىپ ، كوچا ئاغزىدا تاكى ئۇلارنىڭ قارىسى يىتكۈچە قاراپ قالغانىدى .

تورپاق ئوبدان سېتىلغان ؛ ئۆتۈك ۋە يوتقان - كۆرپىلىك قاتارلىق نەرسىلەر ئېلىنغانىدى . ئەمما ئانىسى يەنە بىرقانچە نەرسىلەرنىڭ گېپىنى قىلىپ كوتۇلداۋەرگەچكە ، بۈگۈن مۆمىن ئاكا بىلەن ئابدۇراخمان جۈمەنى ھېيتگاھتا ئۆتەپ ، ئاندىن چالا قالغانلارنى ئېلىش ئۈچۈن شەھەرگە يەنە كىرگەن ؛ ھازىر ئۇلار - نىڭ رەستىنى كۆزلەپ مېڭىشى ئىدى . ئۇلار كېلىپ ، چوڭۇلداپ سۆزلەيدىغان دوغىلاق چار ساقال چاپانچىنىڭ دۈكىنى ئالدىغا كېلىپ توختىدى . سالامدىن سوڭرە مۆمىن ئاكا :  
— ھاجىم ، ئوبدانراق چاپاندىن بولسا كۆرۈپ باقايلى ، — دېدى .

— ئوبدان ، ئوبدان ، — دېدى ھاجى ، چاپاننى ئېلىۋاتقان پېتى كەينىگە قايرىلىپ سورىدى ، — ئۆزلىرىڭمۇ يا ئوغۇللىرىم - غىمۇ ؟  
— ماۋۇ ئوغلىمىزغا .

— ئوبدان ، ئوبدان ، مانا بۇ ئۆزى ئاۋات چاگادىكى تۇردىئا . خۇن بوياقچىنىڭ كۈپىدىن چىققان چەكمەن . ئۆمرى ئوڭمەيدۇ ئۆزى ؛ نىل بوياق ، جىڭ بوياق ئۆزى...  
ھاجى ئۆزى... ئۆزى... بىلەن چاپاننى ئابدۇراخمانغا تۇتقۇ - زۇۋىتىپ ئاغزى بېسىلماي سۆزلەيتتى .  
— قانچە بېرىمىز ، ھاجىم ؟

— ئوبدان ، ئوبدان ؛ مۇشۇ سماۋى بوياق ياقتىمۇ ئۆزى ؟ بۇنىڭغا ئۆزى ئۆزلىرىگە ئوشۇق باھا قويمايمىز ، بۇنىڭغا شۇ قىرىق دۈبەن<sup>①</sup> بەرسىلە .

① دۈبەن — شېڭ دۈبەن (جاللات شېڭ شىسەي . ئۇنىڭ چىقارغان پۇلىنى ئالتە شەھەر تەرەپلەردە «دۈبەن» دەپ خەجلىگەن) ، «بىر دۈبەن» بىر دوللار ئىدى .

— ھە ماقۇل ، ئىككى كەم قىرىق دۈبەن بەرسىلە ئۆزى...  
سالاجىلارنىڭ ھە - ھۇسى ۋە شېرىنكانىسى بىلەن بىر چاپان  
ئوتتۇز ئالتە يېرىم دۈبەنگە توختىغان بولدى .

## 2

كەچ . مۆمىن ئاكىلارنىڭ ۋاسا جۈپلۈك ئايۋىنى ئادەمگە لىق  
تولدى . ئۇلار ئۇرۇق - تۇغقان ۋە ھەقەمسايلەر بولۇپ ، ئەرلەر  
چوڭ سۈپىدا ، ئاياللار بىلەن بالىلار كىچىك سۇپا ۋە پەگاھلاردا  
ئولتۇرۇشقانىدى .

داستىخانغا توقاچ ، كوزا ئاغزى ۋە قاتلىما نانلار ، يەل -  
يېمىشلەر قويۇلغان . دۇئادىن كېيىن مېھمانلار ئابدۇراخمانغا  
يوللۇق ئۈچۈن ئەكەلگەن نەرسىلىرى بىلەن داستىخاننى تولدۇرۇ -  
ۋەتتى .

ئاخىرىدا پاتەمخان ، ئارزۇگۈلنىڭ ئابدۇراخمان ئاكىسىغا  
ئاتاپ تىكىپ كەلگەن دوپپىسىنى ۋە كەشتە ياقىلىق ئاق بىدىس  
كۆڭلەكنى داستىخاندا قويغىنىدا ، ناۋات رەڭ يىگىت خۇددى ئاشۇ  
تاجى رەڭ دۇخاۋا دوپپىنىڭ رەڭگىدەك قىزىرىپ كەتتى . ئارزۇ -  
گۈل بولسا ، تۈۋرۈكنىڭ دالدىسىدا ماراپ ، بىر تاتلىق كۈلۈپ ،  
بوستان چېچىنى ئويىناپ تۇراتتى . ئۇ ئاتا - ئانىلار بىلەن كۆپچە -  
لىكىنىڭ رەھمەت ، ھەشقاللا... سادالىرى ئىچىدە لېۋىنى چىش -  
لەپ ، پۈتىنىڭ ئۈچىدا دەسسگىنىچە ساراىغا كىرىپ كەتتى .  
جامائەتنىڭ ئاقىول تىلەپ بەرگەن دۇئاسىدىن كېيىن كۆپچىلىك  
كۈلكە - چاقچاقلار بىلەن ئۇزاپ كەتتى .

پاتەمخان ۋە ھەمرا ئاچىلار مېھمانلارنى ئۈزىتىپ كىرگەندە  
ئارزۇگۈل قاچا - قۇچىلارنى يۇيۇۋاتاتتى . بەش ياشلاردىكى ئوماق  
گۈلنىز تۈۋرۈكنىڭ تۈۋىدە ، ئارزۇگۈلنىڭ ئۇدۇلىدا پۈتىنى سۇ -  
پىدىن ساڭگىلىتىپ سامسا يەپ ئولتۇراتتى . كېيىن كىرگەن

ئابدۇراخمان :

— دادام تاھارەتكە سۇ دەيدۇ ، — دېدى ۋە چۆگۈن تەرەپكە يۈزلەندى .

— مەن ئۆزۈم ئاچىقىپ بېرىمەن ، — ھەمراخان چۆگۈنگە سۇ لىقلاپ ئىلدام چىقىپ كەتتى . پاتەمخانمۇ بايا ئېلىپ قالغان بەزى نەرسىلەرنى يىغىشتۇرۇپ ساراغا چىقتى .

— شۇنداق قىلىپ ، ئابدۇراخمان ئاكا ، بىزنى تاشلاپ كې-  
تەمسەن ؟ — دېدى ئارزۇگۈل دەستىلەنگەن چىنىلەرنى تەكچىگە تىزىۋېتىپ .

— تاشلاپ ئەمەس ، كۆزۈمنى ياشلاپ كېتىمەن ، — دېدى يىگىت .

ئارزۇگۈل لاپىدە قارىدى - دە ، ئابدۇراخماننىڭ ئويناق كۆزىدە ئېچىنىش ۋە قاپقارا قويۇق كىرىپكىدە سىمابىتەك لىغىرلا-  
ۋاتقان نەم نۇرلىرىنى كۆرۈپ لاسسىدە بوشىشىپ قالدى . ئۇ ،  
قولىنى قولتۇقىغا ئېرتقاچ مۇڭلىنىپ تامغا يۆلەندى ، ئاندىن  
ئۆسكىلەڭ چېچىنىڭ پۆپۈكىنى تاراپ يەرگە قاراپ تۇرۇپ :

— ئۇنتۇپ قالمىساڭلا بولاتتىغۇ ، — دېگەننى ئارانلا ئېيتا-  
لدى . ئۇ لەۋلىرىنى چىڭ چىشلەپ ، ئىچ - ئىچىدىن قايناپ  
كېلىۋاتقان ئېسەدەشنى كۈچ بىلەن توسۇۋاتاتتى .

بۇ چاغدا سارايدىن چىققان پاتەمخان ئۇدۇللا ھويلىغا چىقىپ  
كەتتى .

— مەن سېنى ئۇنتۇمايمەن ، — دېدى يىگىت تەلمۈرۈپ  
تۇرۇپ .

— راستمۇ ؟

— راست بولمايچۇ .

— راست كېلەمسەن ؟

— كېلىمەن . خۇدا خالىسا چوقۇم كېلىمەن ، سېنىڭ ئۇ-

چۈن بولسىمۇ كېلىمەن . سەن چوڭ بولۇپ تۇرغىن .

— مەن چوڭ بولۇپ تۇرمەن . مەن... مەن ... — قىز  
بېشىنى تېخىمۇ ئېگىپ سەل يانتۇ بولدى ۋە ، — شۇنى ئۇنتۇمىد .  
ساڭا بولاتتىغۇ ، — دېگەننى ئاستا قوشۇپ قويدى .

— مەن سېنى ھەرگىز ئۇنتۇمايمەن .  
— مەن سېنىڭ ئۈچۈن چوڭ بولۇپ تۇرمەن ، — بۇنى  
دادىل ئېيتقان قىز قىيا قاراپ ئوتلۇق كۆزىنى يىگىتكە ئوقتەك  
قاداپ تۇراتتى . ئۇمۇ شۇ تەقلىد تە قاراپ قالدى ۋە  
ئاستا ، — خەتكىمۇ مېنى سېلىپ يازامسەن ؟ — دېدى .

— ھەئە ، يازمەن .

— نېمىدەپ يازسەن ؟

— ئارزۇگۈلۈم دەپ...

شۇ ئەسنا ئانىلارمۇ خۇشال - خۇرام كىرىپ كېلىشتى .  
ئارزۇگۈلۈم ئىشقا كىرىشتى .

### 3

«بالىنى ئوقۇشقا ئەۋەتمىسەممۇ بوپتىكەن» دەيتتى مۆمىن  
ئاكا بەزىدە ئۆز - ئۆزىگە ئەپسۇس بىلەن پىچىرلاپ ، چۈنكى  
ئابدۇراخمان كەتكەندىن كېيىن ھەمراخاننىڭ ئىشى يىغلاشتىنلا  
ئىبارەت ئىدى . ئۇ يا تۈزۈك بىر نەرسە يېمەيتتى ، يا ئارامدا  
ئۇخلىمايتتى . مۆمىن ئاكا بىچارە مەزلۇمگە ئىچى ئاغرىپ يۇمشاق  
سۆزلەر بىلەن تەسەللىلەر بېرەتتى . بەزى كېچىلىرى ئۆزىمۇ  
ئۇخلىيالماي تۈننى تاڭغا ئۇلايتتى .

مۆمىن ئاكىنى كىشىلەر «خۇدانىڭ مۆمىن بەندىسى ، ئايد -  
غىدا قۇرت ئۆلمەيدىغان ئادەم» دەپ تەرىپلىشەتتى ۋە ھۆر -  
مەت - ئىززەت قىلىشاتتى . ئۇ راستتىنمۇ چىن ئۇيغۇر ئەمگەك -  
چىسىگە خاس ئاق كۆڭۈل ، ئاددىي - ساددا ، ھالال نىيەت ، خوش  
پېئىل بىر كىشى ئىدىكى ، چوڭغا چوڭ ، كىچىككە كىچىكلىك

قىلمايتتى . كىمنىڭ قانداق ئىشى بولسا ، ئۆزىنىڭ ئىشىدە كىلا جان - دىلىدىن كۆيۈنۈپ قول سېلىشاتتى ، يالغان سۆزلەشنى يامان كۆرەتتى . ئۇ ، قولىدىن كۆپ ئىش كېلىدىغان بىر كىشى بولۇپ ، ئاساسەن جامائەتنىڭ ئېشىنى ئېتەتتى . ئۇنىڭ كەپكۈرى بىلەن يوغان چويلىسى كۆپ ھاللاردا ئۆز ئۆيىگە كەلمەي ، نۆۋەتتە تۇرغان ئۆيلەرنىڭ تالىشىش - تارتىشلىرىغا كېتەتتى . بىرەرنىڭ ئايىغى يا كىيىمى يىرتىق ۋە ياكى چاچلىرى ئۆسۈك تۇرغىنىنى كۆرسە ئىچى پۇشاتتى - دە ، «ئەكەل ، ھويلىغا كىرگىنە» دەپلا پۈتتۈرۈۋېتەتتى . بەزى بالىلىق ياكى بىجۇمبوش ئاياللار قاملاش - تۇرالمايۋاتقان بولسا ، گەزىنە ، رېپىدىلىرىنى قولىدىن ئېلىپلا نانلىرىنىمۇ يېقىۋېتەتتى . كىشىلەرنىڭ پالتا ، كەكە ، كەتمەنلىرى - نى ساپلاپ بېرىشمۇ ئادەتتىكى ئىش ئىدى .

ئۇ ، كىشىلەردىن ھېچ نەرسىنى ئايمايتتى . شۇنداقلا كىشىلەر نەرسە بەرسىمۇ يۇمشاق كۈلۈپ «ھەشقاللا ، خۇدا رەھ - مەت قىلسۇن!» دەپ ئالاتتى - دە ، بالىلارغا ياكى غېرىب - غۇرۋالارغا بېرىۋېتەتتى . شۇڭا بۇ يۇرتتا ئۇنى ياخشى كۆرمەيدىغان بىرەر مۇ كىشى يوق ئىدى .

مۆمىن ئاكىنىڭ ھويلىسىغا كىرگەن كىشىنىڭ قايتىپ چىققۇسى كەلمەيتتى . ئۇ ، باغۋەنچىلىككە ھېرىس ۋە گۈل خۇمار ئادەم ئىدى ، قەشقەر تەۋەسىدە باركى مېۋە زاتىنىڭ ھەممە تۈرلە - رى ئۇنىڭ باغ ۋە ھويلىسىدا بار دېيىشكە بولاتتى . ئۇ كۆچەت ئۇلاشنىڭ ، يېڭى مېۋە سورتلىرىنى يېتىشتۈرۈشنىڭ ماھىرى ئىدى . ئۇ ، قەشقەرنىڭ پىپى ، يارما ، كەسمە ، تەشمە ۋە قوزۇق ئۇلاق قاتارلىق ئەنئەنىۋى ئۇلاق ئۇسۇللىرىنى كامىل بىل - گەننىڭ تاشايىنىدا يەنە «چاپلىما» ئۇلاش ئۇسۇلىنى ئۆزى تاپقانىدى .

گۈللەر ۋە باشقا ئۆسۈملۈكلەر خۇسۇسىدىمۇ مۆمىن ئاكا تۈرلۈك ئىشلارنى قىلىپ كۆرگەن . توغراققا تېرەكنى ئۇلاش

ياكى قىزىلگۈلنى ئۇلاش ، يانتاقنىڭ كۆتكىدە تاۋۇز ئۇرۇقىنى  
ئۈندۈرۈش ياكى يانتاققا تاۋۇز پىلىكىنى ئۇلاش قاتارلىق ئىشلار -  
دىمۇ بەزى نەتىجىلەر كۆرگەندى .

قىسقىسى ، مۆمىن ئاكىنىڭ ھويلىسى بىر جەننەت ئىدى .  
ئۇنىڭدىكى ئاينىپ ئۆسكەن ئاق ئۈجمە بۇ جەننەتنىڭ ھۆسنىگە  
ھۆسن قوشۇپ تۇراتتى . ئۇنىڭ سايىسىگە قويۇلغان يوغان كۆپ  
بولسا ، پۈتۈن بىر يۇرتنىڭ چەشمە بۇلىقى سۈپىتىدە كۆڭۈللەرگە  
ھۇزۇر ، يۈرەكلەرگە ئارام بېغىشلايتتى ، شۇڭا پۈتۈن مەھەللىدە -  
نىڭ قىز - چوكانلىرى دېگۈدەك بۇ ھويلىغا ئولچىشىپ ، يۈرەك  
ناخشىلىرىنى توۋلىشىپ ، بىر - بىرى بىلەن چاقچاقلىشىپ ئوي -  
نىشىپ ، چاق ئېگىرىپ ، دوپپا ۋە كىيىم - كېچەكلىرىنى تە -  
كىپ ، مېھىر - مۇھەببەتلىرىنى تۆكۈپ بۇ جەننەتكە تېخىمۇ جان  
كىرگۈزۈۋېتەتتى ، شۇنىڭ ئۈچۈن ئۆتكەن - كەچكەن ، ئېتىز -  
ئېرىققا بارغان ۋە يانغانلار بۇ ھويلىغا بىر پاتمە ئوقۇماي ئۆتمەيتە -  
تى . ئۇنداق چاغلاردا مۆمىن ئاكا خۇش كۈلۈپ : «ھە كەلسىلە ،  
كېلىشىسىلە ، باياتىن ھەرقايسىلىرى يوق ، كۆڭلۈم يېرىم بولۇپ  
قالغانىدى» دەيتتى .

ۋەھالەنكى ، ئابدۇراخمان كەتكەندىن كېيىن كەيپىيات پۈتۈن -  
لەي ئۆزگىرىپ ، ئۆزلىرى ئىشچان ، بىساتلىرى سەرەمجان بۇ  
كىشىلەرنىڭ ھەممە بارىدا پاراكەندىچىلىك يۈز بېرىپ ، ئاسايىش -  
لىق ، ئارامبەخشلىك ھايات قاينايدىغان ھويلىمۇ چۆلدەرەپ قېلىدە -  
ۋاتقاندا تۇيۇلاتتى . چۈنكى ، ھەمراخان ھامان يىغلاپ يۈرگەندە  
كىشىلەرنىڭ كۆڭۈل سوراپ كىرگەنلىرى بولمىسا ، باشقا چاغدا  
كىرگۈسى كەلمەيتتى . بۇ ھال مۆمىن ئاكىنىڭ بارغانسېرى ئى -  
چىنى پىشۇرماقتا ئىدى . ئۇ «ھەممە خىسلەت ئابدۇراخماندە -  
مىكىنە؟...» دەپمۇ ئويلايتتى ۋە بۇ خىل كۆڭۈلسىز كەيپىياتنى  
ئۆزگەرتىشكە ، تۈگىتىشكە ، ھەمراخاننىڭ سۇنۇق كۆڭلىگىمۇ ئا -  
شۇ ئىلگىرىكىدەك خۇشال - خۇراملىق كەيپىياتلىرى بىلەن ئارام

بېرىشكە كۆڭۈل بۆلۈپ ، كىشىلەرنى باغ ، ھويلىسىغا تەكلىپ قىلىدىغان بولدى . يەنە ئىشلار ئىزىغا چۈشۈپ ، روھىي مەدەتلەر ھەسرەت ھارارەتلىرىنى پەسلەتمەكتە ئىدى . جامائەتنىڭ ئابدۇ-راخمان ھەققىدىكى ئۈمىدۋار تىلەكلىرى ۋە «يىغلىسا يامان بولدى» دەپ بەرگەن تەسەللى تەسىرلىرى زور ئارام ۋە دەرمان بولماقتا ئىدى .

ئەپسۇسكى ، شۇ كۈنلەردە گۈللىرىنىڭ تۆپە - تۆپىلەپ قات-تىق ئاغرىپ ، ئاقىۋەتتە ئىككى كۆزىنىڭ كۆرمەس بولۇپ قېلىشى بىچارە ئاتا - ئانىلارنى ھەممىدىن بەك بىئارام قىلىۋەتتى . ئۇلارنىڭ ئەمدىكى پىكرى - زىكرى ، ئاشۇ قىزنىڭ كۆزى كويىدا ئىدى . بۇ كۈنلەردە بەزىلەرنىڭ «ھەمراخان تولا يىغلاپ تېپىۋالدى» دېگەن سۆزلىرىمۇ خۇددى يارىغا يىڭنە سانجىغاندەك تۇيۇلۇپ ، جاننى ئاغرىتاتتى .

شۇ كۈنلەردە ئابدۇراخماندىن خەت كەلدى . خەتتە : ئاتا - ئانا ، ئۇرۇق - تۇغقان ، چوڭ - كىچىك ، قوشنا - قولۇملارغا سالام يوللىغان ۋە ئارزۇگۈل بىلەن گۈللىرى ئۆكىلىرىنى ئالاھىدە سورىغاندىن بۆلەك ئارتۇقچە گەپلەر يوق ئىدى . چۈنكى ئۇ ئۆز ۋاقتىدا كۆپىنچە يۇرتىنىڭ سالام خەتچىسى بولغىنى ئۈچۈن ، بەزىلەر يازدۇرغان خەتلەرنىڭ بەشتىن تۆت قىسمىنى ئادەملەر ئىسمى بىلەن تولدۇرىدىغان . ۋەھالەنكى ، سالام خەتتىمۇ تۆر تالىشىدىغان قەشقەرلىقنىڭ ئەھۋالىنى ئوبدان بىلەتتى ۋە ئۇنداقلا ئۈستىدىن كۈلەتتى . شۇڭا ئۇ خەتنى خۇددى ماھىر يازغۇچىنىڭ تىللىرى تاتلىق ھېكايىسىدەك ئەپچىل ، جۈملىلىرىنى ئىخچام ۋە راۋان قىلىپ قىسقىلا يازغانىدى . شۇنداق بولسىمۇ بۇ كىچىككىنە خەت پۈتۈن يۇرتنى دېگۈدەك ئارىلاپ چىقتى .

ئابدۇراخمان خەتنى قاراشەھەردىن يازغان ، ئۈرۈمچىگە تەنچ - ئامان بارسىلا ئۆزىنىڭ سۈرىتىنى ۋە ئۆكىلىرىغا نەرسە - كېرەك ئەۋەتىدىغانلىقىنى ، تېزلىكتە خەت يازىدىغانلىقىدا -

نى ئىزھارلىغانىدى . ئەمما خەتنىڭ ئاخىرىدا «نېمىشقىمۇ  
يېشىمغا بىر - ئىككىنى بىكاردىن قوشۇپ ئون سەككىزگە ئالدىدۇ -  
راپ كىرىۋالغاندىمەن...» دەپتۇ . بۇ گەپكە ھەممە كىشى ھەيران  
قالدى . ئاتا - ئانا باغرىغىمۇ ھەسرەت ھارارىتىنى سالىدى . ئەمدى  
گەپنى ئابدۇراخماننىڭ ئەھۋالىدىن ئاڭلايسىلەر .

## ئىككىنچى باب

### دەھشەتنىڭ باشلىنىشى

بەس ئەي كۆڭۈل ساڭا نېم بولدى ،  
تەقدىرىڭگە تەن بەرگىل سەن ھەم .  
نېمە ئىكى قىش پەيتى سولدى ،  
ئېلىپ قايتار ئۇنى ساز كۆكلەم .

— گىرىخ گېيىنى

#### 1

«ئۈرۈمچىگە ئوقۇغۇچى قوبۇل قىلىش ئېلانى» نىڭ ساختا سىرتىقىغا چۈشكەن ياشلار بار كۆلگە ئەكىلىپ سەپكە تىزىلغانلىق - رىدىلا ئۆزلىرىنىڭ ئالدىنغانلىقىنى بىلگەن بولسىمۇ ، ئەمما ھېچ - قانداق ئىلاج ۋە ئىمكانىيەتكە پۇرسەت قالمىغانىدى . بۇ يەردە دەھشەتلىك قاتتىق رېجىم ئورنىتىلغانىدى .

ئۇلارنىڭ ھەممىسىگە خەنزۇچە ئىسىم قويۇلدى ۋە بۆلۈم - بۆلۈملەرگە بۆلۈندى . كۆپ ئۆتمەي قورال تۇتقۇزۇلدى . قوراللىق - رىنىڭ تولىمى شىداچياڭ (ئونئالتار ئىنگىلىز مىلتىقى) ، «تو - تۇڭ» (فرانسۇز مىلتىقى) ۋە ئانچە - مۇنچىسى «سانبا» (ياپون مىلتىقى) دىن ئىبارەت بولۇپ ، ھەممىسى دېگۈدەك كونا ئىدى . بۇ يېڭى ئەسكەرلەرگە ئوق بېرىلمەيتتى . ئەتراپتىكى قاتمۇقات

پوتەيلەرگە بولسا ، ئېغىر - يېنىك پىلىموتلار ئورۇنلاشتۇرۇلغان ؛ پەقەت قوغدىغۇچى - قاراۋۇللار بىلەن باشلىق ، كانۇويلار - دىلا مىلتىق ، تاپانچا ۋە ماۋزۇرلار ئوق - دورىلىرى بىلەن تولۇق بولاتتى . بۇ يېڭى ئەسكەرلەرگە قۇرۇق مىلتىقلارنىلا كۆتۈرگۈ - زۇپ كەچكىچە مەشكە دەسسەتەتتى . بۇ دەسسەتىدىغان ۋە باشقۇ - رىدىغانلار پات - پات ئالمىشىپ تۇراتتى .

ئەسكەرلەرگە كىيدۈرگەنلىرى ئۆسۈملۈك سۈيىدە بويالغان پاختەك تۈكى رەڭلىك ماتا «جۇڭىيى» ، تەمىناتلىرى بولسا ، ئاسا - سەن ھور نان بىلەن لوبو سەيدىن ئىبارەت ئىدى . بۇلارنىڭ نامى «ئەسكەر» بولغىنى بىلەن ئەمەلىيەتتە تۇتقۇن بولۇپ ، تۈزۈملەر تۈرمىدىكىدىن پەرقسىز ئىدى . ئەسكەرلەر ئارىسىدا ئىشپىيونلار - مۇبار بولۇپ ، ھەربىر سۆز ۋە ھەرىكەت مىڭ كۆز بىلەن پايلاق - لىق ئىدى .

بۇ كۈنلەردە قازاق ئاۋۇللىرىنىڭ مانپاڭ ، زەڭگى ، زالۇڭ ۋە ئۇكرىداي ئەمەلدارلىرى ھەريان ئات چاپتۇرۇپ ، ئالەمنى مالەم قىلىپ يۈرۈشەتتى . ئۇلار ئالتاي تەۋەسىدىن بارىكۆل تەرەپ - لەرگە كېلىپ ئولتۇراقلىشىپ قالغان قازاقلارنى ئىزدەپ تاپماق - تا ، ھەيدەپ كەلمەكتە ۋە ئات - تۆگىلەرنى سەيسگە تۇتۇپ تۈركۈم - تۈركۈم كەلتۈرمەكتە ئىدى . ئادەملەرنىڭ توۋلاشلىق - رى ، ئات - ئۇلاغلارنىڭ كىشەش ، مۆرەش - مەرەشلىرى ، بوتلىق تۆگىلەرنىڭ بوزلاشلىرى ۋە ئىتلارنىڭ ھاۋىشىلىرى قوشۇلۇپ مۇڭلۇق بىر سىمفونىيىنى ئەسلىتەتتى .

نۆۋەتتە يەنە بىر قېتىملىق رەتلەش ۋە سەپلەشلەر بولدى . بۇ قېتىم ئابدۇراخمان (ئاجەنشىڭ) بىر پىلىموتچىغا ياردەمچى قىلىپ بەلگىلەندى . پىلىموتچى ياكى فامىلىلىك ، ئېگىز بويلۇق ، كەم سۆز بىر يىگىت ئىدى . ئۇنىڭ مىجەزى چۇسراق ، ئەپتى سۆرۈن ئىدى ، بولۇپمۇ ئۇنىڭ گۇاڭدۇڭ شېۋىسىدە سۆزلىشى ئەلپازىنى تېخىمۇ قوپال كۆرسىتىپ تۇراتتى . ئەمما ئابدۇراخمان -

نىڭ ئەپچىللىكى ، ئىشنى ئۆزى تېپىپ قىلىش خىسلىتى ، پات - پات ياردەمچى ئالماشتۇرۇپ تۇرىدىغان ياڭنى قايىل ۋە مايىل قىلدى . ياڭ ھەدىسىلا «ئا جەنىشەڭ» دەپ تۇرىدىغان بولدى .

بۇلۇتلۇق بىر ئەتكەن ئىدى . گۇگۇمدىلا يىغىلىش مىترگانى چېلىندى . پەيچاڭدىن يۇقىرى باشلىقلار تۈەنبۇغا توپلانغىلى تۈر - دى ، ئارىدىن ئانچە ئۆتمەيلا تارقىلىشقا باشلىدى . ئەتراپلارغا بولسا ، قارا قاغىدەك قاراۋۇل تولۇپ كەتتى . يۈك - تاق تېڭىشقا بۇيرۇق بېرىلدى . ئاندىن ئۇماچ جېڭى باشلاندى . گۇگوزا (كاتە - لوك) لارنىڭ جارق - جۇرۇقلىرى ، ئېغىز ۋە ئاياغلارنىڭ شاپۇر - شۇپۇرلىرى ناھايىتى جىددىيلەشمەكتە ئىدى . باشلىقلار «جىخې» دەپ ۋارقىراشماقتا ؛ سەپكە كېيىن قالغانلارنىڭ ساغرىد - لىرىغا تەپمەكتە ۋە بەزىلىرىنىڭ تېخى ئۈمىچى تۈگىمىگەن گۇگو - زىلىرىنى تېپىپ چوڭقۇرلارغا چۈشۈرۈۋەتمەكتە ئىدى .

باركۆلنىڭ ئەتراپىدىكى تىزما تاغلار خۇددى چۆكۈنۈپ ياتقان سان - ساناقسىز يۈكلۈك تۆڭگىلەرگە ئوخشايتتى . ئەنە شۇ سان - سىز سەپلەر تۈركۈمى تۈشمۈتۈشتىن بىر كەڭ جىرا ئىچىگە كىرىپ غايىب بولماقتا ئىدى . ئۇلارنىڭ ئارقىسىدىن كىگىز ئۆيلەر ، كېرىگىلەر ۋە قوش چېدىرلار ، ئوزۇق - تۈلۈكلەر ئارتىلغان يۈكلۈك تۆڭگىلەر كارۋىنى قاتارلىشىپ كەلمەكتە ئىدى . تۆڭگە يېتىلىگەنلەرنى يانداپ ، قىيا - چىيا بىلەن ئەگەشكەن ئەر - ئاياللار بىلەن بالىلارنى بولسا ئاتلىق ئەسكەرلەر ئۇرۇپ قوغلاپ ، قورال تەڭلەپ قورقۇتۇپ قايتۇراتتى .

ۋاقىت چۈشكە يېقىنلاپ قالغان مەزگىلدە سەپنىڭ ئالدى - كەينى تاغ ئارىسىدىكى كەڭ بىر سايغا يىغىلىپ بولدى . چوققىد - لاردا قارا قاغىدەك قاراۋۇللار ئات چاپتۇرۇپ يامراپ يۈرەتتى . سايىنىڭ كەڭ بىر يېرىگە تۈركۈمى بويىچە توپلانغانلارنىڭ چەمبىد - رەك شەكلىدە دائىرە ھاسىل قىلىپ تىزىلىشىلىرىدىن چوڭ مەي -

دان ، سۈرلۈك بىر سەينا بەرپا بولۇپ ، بۇ يەرگە ئاسمان كۆزلە-  
رىدىن سىم - سىم يامغۇر سۈيى سېپىلمەكتە ئىدى . ئەنە شۇ  
مەيداننىڭ ئوڭ ياقىسىدىكى دۈڭلەك دۆڭ ئۈستىدە بەللىرىگە  
كەمەر باغلاپ تاپانچىلار ئاسقان بىر تۈركۈم باشلىقلار بىلەن بويۇن  
ۋە بەللىرىگە كۆن قاپلىق ئوقدان ، يانلىرىغا قوش - قوشلاپ  
ياغاچ غىلاپلىق ماۋزۇر ئاسقان كانئوي ۋە ئوفتسىپىرلارمۇ ھەيۋەت  
بىلەن غادىيىپ تۇرۇشاتتى . ئۇلارنىڭ ئارىسىدىكى پىلاش يېپىن-  
غان ئېگىز بوي ، ياپما قاپاق ، كىرپە بۇرۇن ، سۈرلۈك بىرى  
بويىغا ئېسىۋالغان دۇربۇنى بىلەن ئەتراپقا نەزەر سالماقتا ئىدى .  
كىشىلەر ئۇنىڭغا ئارىلاپ «جاڭ سىجاڭ» ، «جاڭ زىخۇي» دەپ  
ختاب قىلىشاتتى . جاڭ زىخۇي كانىيىنى كېرىپ ۋارقىرىدى .  
ئۇنىڭ ئاۋازى تاغ - تاشنىڭ ئەكس ساداسى بىلەن تېخىمۇ سۈر-  
لۈك ۋە ھەيۋەتلىك جاراڭلايتتى . ئۇ ، ئالدى بىلەن سەپەردە دىق-  
قەت قىلىشقا تېگىشلىك نىزام - قائىدىلەرنى جاكارلىدى ، ئاندىن  
كېيىن غەزەپلىك ۋارقىراپ «ھەربىي تەرتىپ» نى بۇزغان ئىككى  
«جياخو» نى مەيدانغا ئەكىرىشكە بۇيرۇدى .

ئاق باش ئاتان تۆگىنى قاپقارا بىر قازاق مەيداندا يېتىلەپ  
كىرگەندە ، ئۇنىڭ ئالدى - كەينىدىن نەيزىلىك مىلتىقلىرىنى  
تەڭلىگەن ئەسكەرلەر يالاپ كېلىشتى . تۆگىگە بولسا ، ئىككى  
كىشى بىرى ئوڭ ، بىرى تەتۈر مىندۈرۈلگەن بولۇپ ، ئۇلارنىڭ  
پۈتلىرى تۆگىنىڭ تۆشى ئارقىلىق مەھكەم باغلانغانىدى .

بۇ ئىككى يىگىتنىڭ بىرى قەشقەر يېڭىسارلىق سىيىت ، يەنە  
بىرى ياپچانلىق ياقۇپ ئىدى . ئۇلار بۇ دوزاختىن قاچقانلىرىدا  
تۇتۇلۇپ قالغان كۈنى كۆپچىلىكنىڭ ئالدىدا ئالتە كىشىگە باستۇ-  
رۇپ ، كالتەك بىلەن بولدى دېگۈچە ئۇرۇلغان . بىھوشلىنىپ ،  
ئېغىز - بۇرۇنلىرىدىن قان ۋە كۆپۈكلەر ئېقىپ ياتقانلىرىدا ،  
پۈت - قوللىرىغا كويىزا - كىشەنلەر سېلىنىپ ، يەر ئاستىدىكى  
سېسىق زەي تۈرمىگە تاشلىۋېتىلگەنىدى . ھازىر ئۇلارنىڭ چىراي-

لىرى ساماندىك سارغىيىپ ، چاچلىرى پاخپىيىپ ، ئەپتى بەكمۇ يامانلىشىپ كەتكەندى . ئۇلار تۆگىدىن چۈشۈرۈلگەن چاغدا ساند- جاق - سانجاق نەيزىلەرنىڭ ئارىسىدا تۇراتتى .

— ھەربىي تۈزۈمنى بۇزۇپ سەپتىن قاچقان بۇ ئەبلەخلەر ئۆلتۈرۈلسۇن ! — دەپ ھۆكۈم جاكارلىدى جاڭ زىخۇي . نەيزىلەر شىددەتلىك ھەرىكەتتە ئىدى . ئۇلار ئىتتىرىلىپ بىر چوڭقۇرغا چۈشۈرۈلدى ۋە نەيزىلەپ ئۆلتۈرۈلدى .

تامدەك تاتارغان سانسىز جانلار باركۆل تاغلىرى ئارىسىدا ئادەملەر ۋە ھىشىلىكنىڭ ئاجايىپ دەھشەتلىرىدىن ئەنە شۇنداق قانلىق كارتىنىلارنى كۆرمەكتە ئىدى .

ئابدۇراخمان (ئاجەنشىڭ) قاتتىق بىر ئۇلۇغ - كىچىك تىندى ۋە بىلىنەر - بىلىنمەس ئۇھ تارتتى . ئۇ ، يېنىدىكى جاپپار (جايىڭسەي) غا كۆز قىرىدا قاراپ قويدى ۋە «كۆرۈۋاتامسەن» دېگەندەك ئىشارە قىلدى .

قانلىق ئازگال تېزلىكتە تىندۈرۈلدى ۋە يۈرۈش پەرمىنى بېرىلدى .

## 2

گۈچۈڭ شەھىرى پاكار سېپىل بىلەن ئورالغان بولۇپ ، ئۇنىڭ ئىچىدە سوقما تاملىق سانسىزلىغان زومچەك ئۆيلەر مۇڭ- لىنىپ تۇراتتى . بۇ سان - ساناقسىز ئەسكى تاملار خارابىسى بۇ قەدىمىي شەھەرنىڭ ئېچىنىشلىق ئۆتمۈش سەرگۈزەشتىدىن دالالەت بېرەتتى . بۇ يەردە ئاز سانلىق مىللەتلەر ۋە خەنزۇلاردىن تەركىب تاپقان ( «كونا ئەسكەرلەر» دەپ ئاتىلىدىغان ) ئون ئىككى- كىنچى پىيادە پولك بار ئىدى . بۇنىڭ ئۈستىگە ھېلىقى يېڭى ئەسكەرلەرنى ئۆز ئىچىگە ئالغان گومىنداڭ قىرىق ئالتىنچى دىۋىزىيىسىنىڭ كېلىپ قوشۇلۇشى بىلەن گۈچۈڭدىن ئىبارەت بۇ

كېچىككەنە شەھەر گويىكى چۈمۈلىنىڭ ئۇۋىسىغا ئوخشاش ئەس-  
كەرلەر قاينىمىغا ئايلىنىپ كەتتى . بۇ «كونا - يېڭى» لارنىڭ  
مۇناسىۋىتى خۇددى ئىت بىلەن مۈشۈكنىڭ «ئامراقلىقى» غا ئوخ-  
شايىتى . ئۇلار ھامان بىر - بىرىگە خىرىس قىلىپ تۇراتتى ،  
پۇرسەت ۋە ئىمكان تاپسىلا بىر - بىرىنى ئۇراتتى . ئۇلار ھەممىلا  
كوچا - كوچا كېچە - كۈندۈز يامراپ يۈرەتتى . كۈندۈزى قىمار  
ئوينايىتى ، كېچىلىرى بولسا ، خەلقنى بۇلايتتى ياكى ئاياللارغا  
باسقۇنچىلىق قىلاتتى . «يېڭىلار» تىزغىچە سېرىق پايىتما ئوراي-  
دىغىنى ئۈچۈن كىشىلەر ئۇلارنى «سېرىق پاچاقلار» دەپ ، كې-  
يىنچە بولسا كاللىسى ئىشلىمەيدىغان قاپاق باشلار «شاڭنوجۇن-  
لەر» دەپ ئاتايدىغان بولدى .

ئابدۇراخمان ئۆزىگە تونۇشلىكى بالىلارغا : جېدەل - غوۋغا ،  
يامان ئىشلارغا ئارىلاشماسلىق ، خەلقنىڭ قارغىشىغا قالماسلىق  
ھەققىدە مەسلىھەتلەر بېرىپ ، نەسبەتلەر قىلىپ : «ئەل قارغى-  
شى ئوق ، بىز بولساق ئوق - دورا ئارىسىدا يۈرمەكتىمىز ؛ ئەل  
قارغىشىنى ئالساق ياخشى ئاقىۋەت كۆرمەيمىز...» دەيتتى .  
ئابدۇراخماننى ھەممە بالىلار ياخشى كۆرەتتى ، ئۇنىڭ گېپىد-  
گە كىرەتتى . ئەمما ئاز ساندىكى ياغاچ قۇلاقلار بولسا ، ئۆزى  
بىلگەن سەنەمگە دەسسەپ ، كۆرگۈلۈكىنى كۈندە مىڭ كۆرۈپ  
يۈرەتتى .

### 3

كارۋان سەپەردە ئىدى . سەپنىڭ باش - ئايىغى كۆرۈنمەيت-  
تى . ئۇلار سان - ساناقسىز ۋە چەكسىز قۇم بارخانلىرىنى  
ئارقىدا قالدۇرۇپ ئالتاي قۇملۇقىغا ئىچكىرىلەپ باراتتى . بۇ  
يەردىكى سەپلەش ۋە تولۇقلاپ رەتلەشتە ئابدۇراخمانغىمۇ بىر  
بەنجاڭنىڭ ئېتىنىڭ قۇيرۇقى تۈۋىدىن ئورۇن تەگدى . ئۇ ، چار-

لىغۇچى لىەن ئىككىنچى بەننىڭ مۇئاۋىن بەنجاڭى بولۇپ بەلگە-  
لەنگەندى . ئۇ ، ھازىر ھەممىنىڭ ئالدىدا ماڭغان قىسمىدا  
باراتتى .

ئۇزۇن سەپلىك پىيادە ئەسكەرلەر كالونى ئاتلىقلارنىڭ قاتە-  
تىق «قوغداشلىرى» ھەم ئۇلارنىڭ ئوزۇق - تۈلۈكلىرىنى ئارتە-  
قان نەچچە يۈزلىگەن تۆگە كارۋانلىرىنىڭ ئەگىشىشلىرى ئارقىدە-  
سىدا مەشھۇر ۋە پايانسىز ئالتاي قۇملۇقىنى ئارىلاپ ، تالاي -  
تالاي تەن ۋە پۇتلارنى يارىلاپ ئۆتۈپ ، بىر ھەپتە دېگەندەك بىر  
كىچىك دەرياغا كېلىپ يەتتى . دەريا شىمالدىن جەنۇبقا سوزۇلغان  
بولۇپ ، قاتمۇقات تاغلارنى ئارىلاپ ئېقىپ كېلەتتى . قوشۇن يې-  
تىپ كەلگەن جايدا جەينەك ھاسىل قىلىپ شەرقىي جەنۇبقا ئە-  
گىپ كېتەتتى . دەريانىڭ ئاشۇ ئەگىمى بويىدىكى كەڭ قاپچىغايدا  
باراقسان ئاق تېرەكلەر (تاغ تېرىكى) ئۆسكەن بولۇپ ، بۇ ھەيۋەت  
يوغان قېرى تېرەكلەرنىڭ قوۋزاقلىرى سويۇلۇپ ساڭگىلاپ تۇراتە-  
تى . يىقىلىپ ، سۇنۇپ ، سېسىپ ياتقان ھەددى - ھېسابسىز كۆپ  
ۋە ھەيۋەت غوللارمۇ بۇ يەرلەرگە ئادەم ئەۋلادىنىڭ ناھايىتى كەم  
قەدىمى يېتىدىغانلىقىدىن دېرەك بېرەتتى . بۇ يەردە كۈز باشلان-  
غان ، تېرەكلەرنىڭ ئالتۇن رەڭ يوپۇرماقلىرى ئانچە - مۇنچە  
تۆكۈلۈشكە باشلىغان كۈنلەر بولسىمۇ ، لېكىن بۇ بۈك - باراق-  
سان تېرەكلىكىنىڭ سايىلىق ئاستى مۇنداق قاراشتا بەئەينى شە-  
ھەرلەردىكى ئىستىراھەت باغلىرىنىڭ ئارامبەخش بوستانلىرىنى  
ئەسلىتەتتى . بۇ ئاسايىشلىق جاي جاپالىق سەپەردىن ھېرىپ -  
ئېچىپ كەلگەن جاك زىخۇينىڭ كۆتۈرەم قوشۇنلىرىغا بېھىشتەك  
بىلىندى . ئۇلار تەرەپ - تەرەپلەردە خۇددى قىرچاڭغۇ ئاتلاردەك  
سوزۇلۇپ ۋە ئېغىناپ ياتماقتا ئىدى . جاك زىخۇينىڭ ئۆزىمۇ  
خېلى چارچىغان ، شۇنىڭ ئۈچۈن ئۇ بۇ يەردە بىرنەچچە كۈن ئارام  
ئېلىشنى ئويلايتتى .

ئەتىسى چۈشلۈك تاماقتىن كېيىنكى ۋاقىت ئىدى . جاك

زىخۇي ئۆزىنىڭ چېدىرى ئورۇنلاشقان قولىتۇق تۈۋىدىكى قاشقا دۆۋىلىنىپ قالغان قۇم ئۈستىدە ئۇزۇن سوزغان پۇتلىرىنى مىند- گەشتۈرۈپ ، گەجگىسىنى ئىككى قولىنىڭ ئالدىقىغا ئېلىپ جاق ئوڭدىسىغا ياتاتتى . بۇ چاغدا ئۇنىڭ ئىككى كۆزى بوز بۇلۇتلار لەيلەپ ئۆتۈۋاتقان ئاسماننىڭ قەيرىگىدۇر قادىلىپ قالغان بول- سا ، كۆڭۈل ئېكرانىدا خېنەننىڭ چىرايلىق شەھەرلىرى ، كىچىك پۇتلۇق ، كەم سۆزلۈك ئاپىسى ۋە «تۆمۈر تىرناق» نامىنى ئالغان ئېگىز بويلۇق تاقىرباش ، دۈمچەك دادىسى ، ئوقۇغان مەكتىپى ، شىئەن ۋە ئۈرۈمچىلەردىكى بىرنەچچە يىللىق ھەربىي خىزمەت ئورۇنلىرى ھەم نىيەننىڭ كۈچىسىنىڭ بىر بۇلۇڭىدىكى ئەپچىل ئۆيدە كۈتۈۋالدىغان كەسمە چاچلىق ، كۆپ سۆزلۈك ، كۈلگۈن- چەك تەئەي ئاشىنىسى بىر - بىر ئۆتسە ، بۇ نۆۋەت مەنسىپ دەرىجىسى ئۆرلەپ ئالتايغا قوشۇن تارتىپ كېتىۋاتقانلىقى ، ئۇ يەردىكى نادان قازاق باندىتلىرىنى بىتچىت قىلىپ يوقىتىپ ، يانچۇق - يانچۇقلارغا ئالتۇن قاچىلاپ كېلىدىغانلىقى ... ھەققىدىكى تاتلىق خىياللىرىمۇ تۈگىتەلمەي ياتتى . بۇ چاغدا ئۇنىڭ شېرىن خىياللىرىنى قەيەردىدۇر بىرىنىڭ خۇددى بىشەم خوتۇن يىغلىغاندەك چىرقىرتىپ چېلىۋاتقان غېجىكىنىڭ ئاۋازى بۇزۇپ قويدى . بۇ ئاۋاز ئۇنىڭغا بەئەينى قارا ھەرە گىزىلىدىغاندەك يېقىمىز ئاڭلانماقتا ئىدى . ئۇ قۇيرۇقىنى كىرىپە چىشلىگەن يىلاندىك ئىرغىپ بېشىنى كۆتۈردى - دە ، كانئۈيىنى چاقىردى . كانئۈي پەستە پۈتىنى يۇيۇۋاتاتتى . ئۇ ، لاتا ئاياغنىڭ سوڭىغا دەسسەگىنىچە سوكۇلداپ كەلگەندە ، قاپاقلىرى تۈرۈلگەن جاك زىخۇي يولباشلىغۇچى قازاقلارنى چاقىرىشنى بۇيرۇپ ، ئۆزى ئو- زۇنچاق كىچىكىگە دەپتىرىگە نېمىلەرنىدۇر يېزىشقا باشلىدى . ئالتە قازاق قاتارلىشىپ كەلگەندە ، ئۇ قاپاقلىرىدىن قار ياغدۇ- رۇپ تېخىچە شۇ دەپتەرگە قادىلىپ ئولتۇراتتى . كەلگەنلەر ئۇنىڭ ئەلپازىدىن ھەر خىل كارامەتلەرنى كۆپ كۆرۈپ كېلىۋاتقانلار

بولغىنى ئۈچۈن ، بىر - بىرىگە مەنىلىك قاراپ تۇرۇشاتتى .  
— ئولتۇرۇش ، — دېدى جاڭ كۆزىنىڭ قۇيرۇقىدا گۈلدەپ يىپ قاراپ .

قازاقلار تىزلىنىپلا ئولتۇرۇشتى . جاڭ ئالدىغا خەرىتىنى يېپىپ قويۇپ ، يەر شارائىتى ھەققىدە سوراشقا باشلىدى . ھە دېگەندە سۆزنى چوڭۇلداپ سۆزلەيدىغان ، قاپقارا ، پاكىنەك مۇ . قاش ئالدى :

— مەن ... — دەيتتى ئۇ مەغرۇرانە كۆكرەك كېرىپ ، — بۇ يەرلەرنىڭ تېغىدىن تېشىغىچە ھەممە نېمىسىنى بەش قولىدەك بىلىمەن ، ماۋۇ ئۆزەن ، — دەيتتى دەريانى قولى بىلەن كۆرسىتىپ مۇقاش ، — چىڭگىل قۇيغىنى دەپ ئاتىلىدۇ . مۇشۇ ئۆزەننى بويلاپ يۇقىرىغا ئۆرلەپ بىر يەرلەرگە بارغاندا تۆت تاغنىڭ تۈگۈنىدە كەڭ بىر تۈزلەڭلىك بار . ئۇ يەردە ھەيۋەت بىر مەسچىت بار ، بەيت<sup>①</sup> بار . ئەل ئۇنى قارا جاباغى موللىنىڭ مەسچىتى دەپ ئاتايدۇ . شۇ مەسچىتتىن يۇقىرىلاپ بىر يەرلەرگە بارغاندا سول تۈستۈك (شمال) تەرەپتىن كىچىك بىر ئۆزەن كېلىپ مۇشۇ ئۆزەنگە قوشۇلىدۇ . ئەل ئۇنى چاڭقان قۇيغىنى دەيدۇ . دەل شۇ چاڭقان قۇيغىنىدىن كۈنچىقىشقا قاراپ دەريانى ياقىلاپ ئوڭغا ماڭسا چىڭگىل ئاۋدانغا (ناھىيە بازىرىغا) ، غەربىي شمال تەرىپكە ئۈدۈل ماڭسا كۆكتوقايغا ، غەربكە ماڭسا سارتوقايغا ، ئاندىن بۇرۇلتوقايغا بارغىلى بولىدۇ...

مۇقاشنىڭ ئېيتقانلىرىنى ئۇنىڭ يېنىدا ئولتۇرغان قازاقلار مۇ باش لىڭشىتىپ تەستىقلاپ «دۇرۇس... دۇرۇس...» دېيىشتى . دەر ھەقىقەت ، ئۇلارنىڭ ھەننۇاسى ئەسلىدە ئالتاي ئېلىدىن بولۇپ ، باندىت ئوسماننىڭ كاساپىتىدىن ئەل - يۇرتىدىن ئايرىلىپ ، باركۆلگە بېرىپ ئولتۇراقلىشىپ قالغان ؛ ئەمدى بولسا ،

① بەيت — زاراتگاھلىق ، قەبرىستانلىق .

گومىنداڭنىڭ يەرلىك يالاقچىلىرى زەڭگى ، زالۇڭلارنىڭ تۇتۇپ بېرىشى بىلەن بۇ جاڭ زىخۇينىڭ قوشۇنىغا «يولباشچى» بولۇپ ، مەجبۇرىي ھەيدىلىپ كېلىۋاتقانلار ئىدى .

مۇقاشنىڭ سۆزى داۋامىدا بىگىز قولىنى خەرىتىگە قاداڭ ئولتۇرغان جاڭ زىخۇي ئەگرى - بۇگرى سىزىق ۋە توچكىلارنى بويلاپ بارمىقىنى دەممۇدەم يۆتكەپ باراتتى . ئۇزۇن قارا سىزىق (دەريا) نىڭ باش تەرىپىدە — شەرقىي تاغنىڭ تۈۋىدە قىزىل بىر توچكا كۆزگە چېلىقاتتى . بۇ ، چىڭگىل ناھىيىسىنىڭ مەركىزى ئىدى . ئۇنىڭ شىمالىدىكى تاغ تىزمىلىرىنى غەربكە بويلاپ بىر يەرلەرگە بارغاندا يەنە شۇنداق قىزىل توچكا كۆرۈنەتتى . بۇ ، مەشھۇر مېتال كانى — كۆكتوقاي ناھىيىسى ئىدى . كۆكتوقاي-دىن توغرا غەربىي جەنۇبقا نەزەر سالغاندا ، يەنە شۇنداق بىر قىزىل توچكا ۋە ئۇنىڭ بىقىنىدا كىچىككىنە كۆك بەلگە كۆرۈنەتتى . بۇ كۆك بەلگە ئاتاقلىق ئالتاي يېلىقىنىڭ ماكانى — بۇرۇلتوقاي كۆلى ئىدى . بۇ ئۈچ ناھىيىنىڭ ماسشتابىنى بىرلەش-تۈرگەندە خۇددى ئۈچ بۇرجەك تۇمار شەكلىدە ئاجايىپ پايانسىز بىر ئالەم — قاتمۇقات ۋە تۈگىمەس تاغ تىزمىلىرىدىن تۆرەلگەن بىر دۇنيا ئىقلىمى قۇچاق يېيىپ ياتاتتى .

مەزكۇر قازاقلارمىز «باشلامچى» بولۇپ ئالتاينىڭ «بازى-دىت قازاقلارنى قىرىپ يوقىتىش» ئۈچۈن كېلىۋاتقان جاڭ زىخۇينىڭ ئەسكەرلىرىدىن ئىبارەت ئۇ ئەجەل ئەرۋاھلىرى ئەنە شۇ تۇمار شەكلىنىڭ شەرقىي جەنۇب مەركىزىگە يېتىپ كەلگەن ئىدى .

قازاقلار قايتىۋاتقاندا ، چارلاشتىن كەلگەن ئابدۇراخمان باش-چىلىقىدىكى يېرىم بەن ئادەم دەريا ياقىسى بىلەن كېلىۋاتاتتى . ئۇنى جاڭ زىخۇي چاقىردى . چۈنكى بۇ باشلىق جىددىي پەيتلەردە بىۋاسىتە چاقىرىۋېلىپمۇ سۆزلىشىۋېرەتتى ، بولۇپمۇ ئۇنىڭ ھەق-قىدە كۆپ گەپلەرنى ئاڭلاپ ۋە ھەرىكەتلىرىنى كۆرۈپ ئۇنىڭغا

كۆز سېلىپ يۈرەتتى .

يۈگۈرۈپ كېلىپ ھەربىي سالام بەرگەن ئاجەنشىك : بارغان يەرلىرى ، كۆرگەن ئىزلىرى ۋە باشقىلىرىنى بىرمۇبىر ئېنىق سۆزلىدى . ئۇنىڭ مەلۇماتىدا «ئالاھىدە ئەھۋال يوق» لۇقىنى بىلگەن جاڭ زىخۇي دوكلاتىنى ئېرەنسز تىڭشىدى - دە ، ئۇلارغا دەم ئېلىش ئىجازىتى بەردى . بۇ چاغدا بايىقى قازاقلارمۇ قۇملۇق . تىن پەسكە تۆۋەنلەپ گۈدۈڭلىغىنىچە تۆگە قوشلىرى تەرەپكە كېتىۋاتاتتى .

ئابدۇراخمان ئاتنى تېرەككە باغلاپ ئېيىللىرىنى بوشتىۋات . قىنىدا ، قولىنى كەينىگە قىلىپ قاشتا تىك تۇرغان جاڭ زىخۇي ئۇنىڭغا چوڭقۇر نەزەر بىلەن قارىماقتا ئىدى . ئابدۇراخمان چىلان تورۇق ئاتنىڭ قاشقىسىنى يىپىپ تۇرغان يارىشمىلىق ماڭلىيىنى سىلاپ ئەركىلەتكەندىن كېيىن ، ئۈستباشلىرىنى قېقىشتۇرغىنىدە چە سۇ بويىغا چۈشتى ، قول - باشلىرىنى يۇيۇپ ، ئاغىنىسى جاپپار (جايىڭسەي) نى چاقىرىۋېلىپ ، ئىككىسى بىللە تۆگىچىلەر تەرەپكە ماڭدى .

تۆگىچىلەر قوشى قاپچىغىنىڭ تۆۋىنىدە ئىدى . ئابدۇ - راخمان كېتىۋېتىپ ، ئاغىنىسىگە :

— قەييۇم ئاكامنىڭ يېنىغا بارىمىز ، بەلكى ئىسسىق كۆمەچ پىشىۋاتقان بولۇشى مۇمكىن ، — دېدى . جاپپارمۇ كۈلۈمسىردى . دى ، ئەمما ھېچنېمە دېمىدى . سۇ بويىدا ، تېرەكلەر ئارىسىدا تۆگىلەر ئوت - چۆپ ۋە غازاڭلارنى يەپ يۈرەتتى . بەزىلىرى كۆتۈرەم ئەسكەرلەردەك ئېغىنلاپ يېتىپ ئارام ئالماقتا ، كۆش - مەكتە ئىدى .

ئابدۇراخمان ئوت - چۆپلۈك بەلنىڭ تۆۋىنىدىكى پەستە بىرنېمىلەر قىلىپ يۈرگەن قارا بۇرۇتلۇق قەييۇمنى نېرىدىن تونۇدى - دە ، يولنى ئۇدۇل شۇ تەرەپكە تارتتى ، سالامدىن كېيىن قەييۇمغا ئوچۇقىنىلا ئېيتتى :

— قەييۇم ئاكا ، قورساققا بىرنېمە باردۇر ؟

— بار ، ئۇكام ، بار ، — دېدى قەييۇم دەرھاللا شوينا ، جۇۋالدۇرۇزلىرىنى يىغىشتۇرۇپ ، ئۇزۇن ئالا تاغارنى يانتۇ قاشقا يايىدى - دە ، ئۇلارنى ئولتۇرۇشقا تەكلىپ قىلدى . ئۆزى بېرىپ كۆسەي بىلەن كۈلنى كوچىلاۋېتىپ :

— بۈگۈن سىزنى كېلىپ قالارمىكىن ، دەپ ئويلىۋىدىم ، ئۇكام ، چۈشۈمدە نان كۆرۈپتىكەنمەن ، — دېدى ئۇ ۋە چىلاندىك پىشقان كۆمەچنى جۈپ ياغاچقا قوندۇرۇپ ئەكەلدى . ئۇلار يانتۇ قاش باغرىدا ، قىلچاق ئۈستىدە چاي ئىچكەچ ئولتۇرۇپ مۇڭداش-ماقتا ئىدى .

— ئۇكام ئابدۇراخمان ، گۈچۈڭدىن سېلىۋەتكەن خەت تەگ-كەندىمۇ ؟

— تەگكەندۇر ، قەييۇم ئاكا ، گۈچۈڭ بىلەن توقسۇننىڭ ئارىلىقى ئانچە ئۇزاق ئەمەسقۇ ؟

— ئۇغۇ شۇنداق ، ئۆزىڭىزمۇ قەشقەرگە خەت سالغانسىز - ھە ؟

— ھەئە ، قاراشەھەردىن بىر پارچە سېلىۋىدىم ، كېيىن بار كۆلدىنمۇ ئىككى پارچە سالغان . گۈچۈڭدىنمۇ بىر پارچە خەت سېلىۋەتتىم .

— گۈچۈڭدىن ئاران بىر پارچە خەت سالىدىڭىزمۇ ، ئۇكام ؟... مەن سىزدەك خەت قىلالايدىغان بولسام كۈندە بىر خەت سالار ئىدىم . كۈنلەر خەت يېرىم دىدار دېگەن ئەمەسمۇ ؟ ئۆيىدە-كىلەر ئەنسىرەپ تەلمۈرۈپلا تۇرىدۇ - دە ، بىزگە...

— ئۇغۇ ئەلۋەتتە شۇنداق ، ئەمما شۇنىڭغا چولا نەدە ، قەييۇم ئاكا ؟

— ئۇ دېگىنىڭىزمۇ راست ، ئۇكام ، ئابدۇجاپپار ئۇكام ، ئۆزىڭىزمۇ ئۆيگە خەت سېلىپ تۇرىدىغانسىز ؟

— ئەلۋەتتە ، قەييۇم ئاكا .

— قېنى ئېلىڭلارچۇ؟ — دەيتتى قەييۇم ھورى چىقىپ تۇرغان ناننى ئۇلارنىڭ ئالدىغا سۈرگەچ ، ئارىنى ئاز جىملىق ئارىلىدى . ئاندىن قەييۇم يەنە چاي لىقلاۋىتىپ دېدى :

— ئۆكىلەر ، بىزنى تەقدىر بۇ كۈنلەرگە سېلىپ ، مۇشۇنداق مۇساپىرچىلىق دەشتلىرىدە تونۇشتۇردى . بۇ يەرلەردە بىزنىڭ بىر - بىرىمىزدىن بۆلەك كىمىمىز بار؟ — قەييۇم مۇشۇ ئارىدا قاتتىق بىر ئۇلۇغ - كىچىك تىندى ۋە داۋام قىلدى ، — كىم بىلىدۇ ، بىزنىڭ جېنىمىز ئامان قالامدۇ؟ يا تەنلىرىمىز چۆل - باياۋانلاردا قاغا - قۇزغۇنلارغا يەم بولامدۇ ، شۇڭا دەي - مەن ، ئۆكىلىرىم ، بىر - بىرىمىزنى تاشلاشمايلى ! بۇ مۇساپىر - چىلىق دەشتلىرىدە بىر - بىرىمىزنىڭ ھالىغا يېتىپ ، تۇغقان بولۇپ ئۆتەيلى !...

ئابدۇراخمان قەييۇمنىڭ ئاددىي سۆزلىرىدىن ئۇنىڭ قانچە - لىك يۇمشاق كۆڭۈل ، مېھرىبان ئادەملىكىنى سەزسە ، غەمكىن كۆزلىرى ۋە ھەربىر ئاھۇ نادامەتلىرىدىن ئېغىر روھىي مەيۈس - لۈككە مۇپتىلا بولۇۋاتقانلىقىنى بىلىپ ، ئۇنىڭ پەرىشان كۆڭلىگە ئارام ۋە دەرمان بولغۇدەك مەدەتلىك گەپلەرنى قىلغۇسى كەلدى . شۇ ئەسنادا يېقىنلا يەردە كۆتۈرۈلگەن ۋاڭ - چوڭ سۆزنىڭ بېلىگە تەپتى . ئۇ ، يوغان پور تېرەك تۈۋىدە دەنشاڭ<sup>①</sup> ئويناۋاتقان بىر توپ قىمارۋازلارنىڭ غوۋغاسى ئىدى . ئاڭغىچە كەچلىك يوق - لىما چېلىنغان مىزگان ھەركىمنى ئۆز تەرەپلىرىگە يورغىلاتتى . شۇ ئاخشىمى جاڭ زىخۇي لىەنجاڭدىن يۇقىرىلارنىڭ يىغىنىد - نى ئاچتى . ئۇ ، خەرىتە بويىچە سۆزلەپ : كۆكتوقاي تاغلىرى قۇيرۇچۇقلارنىڭ ئاساسىي ئۇۋىسى بولسىمۇ ، ئەمما ئۇ ئوغرىلار - نىڭ بىر جايدا تۇرمايدىغانلىقىنى ، ھازىر ئۆزلىرى ئاشۇ «قازاق ئوغرىلىرى» نىڭ ئۇۋىسى تۈۋىگە كېلىپ قالغانلىقىنى ، ئۇلار بىد -

① دەنشاڭ - تاق ، جۈپ .

لەن قەيەردە ئۇچراشسا شۇ يەردە قەتئىي تۇتۇشىدىغانلىقىنى ، ئۇ ئوغرىلارنى قويماي يوقاتمىغۇچە قەتئىي قايتمايدىغانلىقىنى ۋە ئەمەلدىكى بىرنەچچە كۈنلۈك مۇساپىنىڭ خەۋپ - خەتەرلىك يوللار ئىكەنلىكىنى ، يولباشلىغۇچى قازاقلارنىڭمۇ ھەزەر قىلىشقا تېگىشلىك ئادەملەر ئىكەنلىكى قاتارلىق «بىر يۈرۈش يوليورۇق» لارنى بېرىش بىلەن ئەتە يۈرۈپ كېتىش تەييارلىقىغا بۇيرۇق بەردى . ئاندىن رەھبەرلىك مۇھاپىزىتىنى كۈچەيتىش زۆرۈرلۈكىنىمۇ ئېيتىپ ، ئۆزىگە ئىككى كانئۇويدىن بۆلەك يەنە تۆت نەپەر ئادىۋانات ئالدىغانلىقىنىمۇ ئۇقتۇردى . بۇنىڭغا ياراملىق يىگىتلەر تاللىنىشى ، ئىككىسى ئاز سانلىق مىللەتتىن بولۇشى كېرەك - لىكىنى ئېيتىپ ، بىرىگە ئۆزى كۆپتىن كۆز سېلىپ يۈرگەن ئاجەنشىنى كۆرسەتتى .

شۇنىڭ بىلەن شۇ كېچىدىن تارتىپلا «جىددىي سەپەر» تەييارلىقى باشلىنىپ كەتتى .

#### 4

ئاسمان - پەلەك تاغلار بۇلۇت بىلەن مۇڭدېشىۋاتقانداك تۇيۇلاتتى . ياز ۋە كۈز كۈنلىرى بۇ يەرلەردە يۈرگەن كىشى ئۆزىنى گويىكى ئېسىل دورا - دەرمانلار دۈكىنىغا كىرىپ قالغاندەك ھېس قىلاتتى . ھەممىلا ياقىتىن ، ھەتتا تاش ۋە توپىلاردىمۇ گۈپۈلدىگەن خۇش پۇراقلار كېلىپ تۇراتتى .

قىسقىسى ، ئالتاي ئالەمگە گۈزەللىك ۋە يايلىقنىڭ مودىسى - ئۈلگە ، ئۆرنىكى ئۈچۈنلا يارىتىلغاندەك تۇيۇلاتتى .

جاڭ زىخۇينىڭ قوشۇنى ئەنە شۇنداق ئاسمان - پەلەك تاغ ئارىسىدىكى تاشلىق يول بىلەن غەربكە قاراپ كېتىۋاتاتتى . ئۇلارنىڭ قاراكوۋرە ئالدىدا ، مۇقاش بىلەن باتتال ئىسىملىك ئىككى قازاقتىن باشلامچىلىقىدا چارلاش ليەنى ئەھۋالدىن ئارقىغا

پات - پات خەۋەر يەتكۈزۈپ مېڭىشقا مەسئۇل ئىدى . جاك زىخۇي -  
 نىڭ ئۆزى بولسا ، ئالتە مۇھاپىزەتچىسىنىڭ ئارىسىدا ، ئۇزۇن  
 سەپنىڭ ئوتتۇرا قىسمىدا باراتتى . مۇھاپىزەتچىلەرنىڭ ھەربىرى  
 ئىككىدىن ماۋزۇرنى بويۇنلىرىغا گىرەلەشتۈرۈپ ئاسقاننىڭ سىر -  
 تىدا يەنە ، بىردىن ئالاھىدە تاپانچىلارمۇ تاقاشقاندى . ئاجەنشىڭ  
 ئەنە شۇلارنىڭ بىرى سۈپىتىدە ياراملىق يىگىتلەر سالاھىيىتىدە ،  
 ئۆز سالاپىتىگە مۇناسىپ كەلگەن چىلان تورۇق قاشقا ئات ئۈستىدە -  
 دە خۇددى «چوڭ ئىش» قىلغاندەك ، ئۆزى ئۈچۈنمۇ ھېچبىر  
 چۈشىنىكسىز بولغان بىر تۈرلۈك مەغرۇرانە قىياپەتتە كېتىۋاتاتتى .  
 ئۇ ئەتراپتىكى ئاشۇ خىل مۆجىزات كارامەتلىرىنىمۇ چىن  
 زوقمەنلىك بىلەن كۆزىتىپ بېرىۋاتقاندا بىر ھالەتتە ھەر نەرسە -  
 سىگە ۋە ھەر يانغا زور ئىشتىياق بىلەن نەزەر سېلىپ باراتتى .  
 يول بىر ئايلىنىدىن ئۇدۇل جەنۇبقا بۇرۇلدى . بۇ خىل  
 ھالەت — تاغ يوللىرىدا بىر تاغ ياكى بىرەر چوققىنى بىرەر كۈن  
 چۆرگىلەش ، بىردەم ئالدىغا ، بىردەم ئارقىغا ياكى ئوڭ - سولغا  
 ئۆتۈپ قېلىش ئەھۋاللىرى تەبىئىي ھادىسە ئىدى . ھازىر مۇشۇندە -  
 داق بولدى . جەنۇبقا بۇرۇلغان يول ئەتراپلىرى غىلتاڭ تاشلىق  
 ئاجايىپ بىر جىرا ئىدى . بۇ چاغدا چارلىغۇچىلارنىڭمۇ قارىسى  
 كۆرۈنمەي قالدى . شۇ ئەسنادا خۇددى تاغ ئارىسىدىن ئېتىلىپ  
 چىققاندا كىلا بىر تەرەپ تاغدىن مىلتىق ۋە پىلىموت ئوقلىرى  
 يېغىپ كەتتى . كېتىۋاتقان قوشۇن چاقماق تېزلىكىدە تاغقا ياماش -  
 تى ، قالايمىقانچىلىق كۆپ بولسا يېرىم سائەت داۋام قىلدى .  
 قوشۇن تاغقا چىقىپ بولدى ، قوشۇن تەرەپ - تەرەپكە يامراپ  
 ئۆمىلمەكتە ، يۈگۈرمەكتە ئىدى . ئەمما ھەرقانچە قارىغان ، ما -  
 رىغان بىلەنمۇ بۇ ئەتراپتا بىرقانچە ئات تېزىكىدىن بۆلەك ئالۋاس -  
 تىنىڭمۇ ئىزى كۆرۈنمەيتتى . قوشۇندا ئەللىك ئۈچ ئادەم ۋە ئالتە  
 ئات ئۆلگەنلىكى ئېنىقلاندى . ئېتىلغان بىر پىلىموت ۋە بىرقانچە -  
 لىغان مىلتىقنىڭ ئاۋازى بويىچە مۆلچەرلىگەندە ئوغرىلار

ئەللىك - ئاتمىش ، بەلكى ئۇنىڭدىنمۇ ئاز ئادەملەر ئىكەنلىكى  
ئېنىق ئىدى .

شۇنداق قىلىپ ، بۇ ئۇشتۇمتۇت ھادىسە بىلەن بۇ جىرادا  
ئاشۇنچىلىك جەسەتلەرنى قالدۇرۇپ ، ئارقىدىكى تۆگە كارۋانلىق-  
رىنىمۇ ئامان - ئېسەن ئۆتكۈزۈپ ، ھەممە شارائىتى «يامان يەر»  
دىن تېز كېتىشكە توغرا كەلدى . چۈنكى ئۇلارنى ئوغرىلار ئەمدى  
ئاۋۇپ كېلىپ ھۇجۇم قىلىدۇ ، دېگەن قورقۇنچىلار قانلىق قامچا  
بولۇپ قوغلىماقتا ئىدى .

كەچقۇرۇن كۈن تاغدىن پەسلەپ بېرىۋاتقان مەزگىلدە قو-  
شۇن كەڭ بىر سايغا بېرىپ يەتتى . بۇ يەر بۇ كۈننىڭ قونالغۇ  
مەنزىلى ئىدى . بۇ يەردىمۇ ئەتراپ مۇھاپىزەتچىلەر بىلەن قوغدال-  
غاچقا ، سۈرلۈك بىر ھالەت ۋۇجۇدقا كەلگەنىدى . كۆپ ئۆتمەي  
ھەممە بۆلۈملەر ئۆز رېتى بىلەن چەمبىرەك شەكىلدە توپلاندى  
ۋە مۇقاش بىلەن باتتالنىڭ نامى چاقىرىلدى . ھايت - ھايت  
دېگىچە نەيزىلىك سەككىز مىلتىق ئۇلارنى ھەيۋەت بىلەن ئوتتۇرد-  
غا ئەكردى . بۇ ئىككى قازاق بىزنى دۈشمەن بار يەرگە قەستەن  
باشلاپ كەلدى دېگەن جىنايەت بىلەن ھەر ئىككىسى تىزلاندۇرۇ-  
لۇپ قىلىچ بىلەن چېپىپ تاشلاندى .

## ئۈچىنچى باب

### ئالتۇن ئالتاي

ئالتۇن ئالتاي گۈزەل يەر ،  
نامىڭ دېسەم دىل كۆيەر .  
شەرىپىڭنى ئۇلۇغلاپ ،  
بىز سۆيىمىسەك كىم سۆيەر ؟...

ساڭا بېرىپ قەشقەردىن ،  
كۆپنى كۆردۈم يانغىچە .  
ئالتۇن يۇغان سۈيۈڭدىن ،  
مەنمۇ ئىچتىم قانغۇچە...

#### 1

ئالتاي دېسە ، ئۇنى كۆرمىگەن كىشىلەر «ئالتۇن چىقىدىغان جاي» ، «تولا ئۇرۇش بولغان يەر» دەپلا چۈشىنىدۇ . ئالتاي زادى قانداق جاي ؟

ئالتاينى يارىتىشتا تەبىئەت ئۆزىنىڭ سېخىلىق كارامىتىنى راسا كۆرسەتكەن . گۈزەللىك سەنئىتىنىڭ بارچە ھۈنەر ھېكمىتى - نى ، ئېسىل ۋە رەڭدار گۈل بويىقىلىرىنىڭ سەرخىللىرىنى ئۇنىڭ - دىن ھېچبىر ئايىمىغان ، ئالەم خەزىنىسىنىڭ قىممەتلىك دۇردا - نىلىرىنى ئۇنىڭ ئېتىكىگە يەتكۈچە تولدۇرۇپ ، ئەل ۋە ئەۋلادىنىڭ

ئامەت ئاساسى ، ئانا مىراسى بولغان بايلىقلارنى پۇختا ساقلاشقا مۇئەككەل قىلىپ ، قاتمۇقات تاغلاردىن مۇستەھكەم مۇداپىئە قور-غانلىرىنى قۇرۇپ ، ھەيۋەتلىك ۋە سۆلەتلىك بۈيۈك چوققىلارنى مۇقەددەس مۇنار ۋە دەرۋازا سۈپىتىدە ئورناتقان .  
ئېھ ! ئالتاي...

ئاسمان - پەلەك گۈزەل تاغلار ئاق بۇلۇتلارنى بېشىغا قالىپ قىلىپ كىيگەندەك ، ياپپېشىل قارىغايىلار بۈيۈك ۋە مۇقەددەس مۆجىزاتلارغا قاتمۇقات كىمخاب يوپۇق ياپقاندەك ياكى خىللانغان سان - ساناقسىز ئارمىيە مەيداندا تىك تۇرغاندەك ، ئۇنىڭ ئارىلى-رىدىكى ئاق قېيىن ، تال ، تېرەك ، بۆلجۈرگەن ، ياۋا ئالما ۋە كۆزلەرنى قاماشتۇرىدىغان رەڭگارەڭ گۈل - گىياھلار بولسا ئېسىل بۇيۇملارغا ئالتۇن يىپلىق لەيلى - ياقۇتلار بىلەن چىلتەك توقۇلغاندەك تۇيۇلىدۇ . ھەيۋەتلىك ھاڭ تاشلار باغرىدىن ئۇرغۇپ چىقىۋاتقان بۇلاق فونتانىلىرى بولسا بۇ بېھىش سۈپەت گۈزەللىك ئىقلىمىنىڭ ئابھاۋاسىنى ھەمىشەم راۋانلاشتۇرۇشقا ۋە بۇ رەڭدە گۈلچىمەنلەرگە چاڭ قوندۇرما سىلىققا مۇئەككەل پەرىشتىلەر پۇر-كۈپ تۇرۇۋاتقان جەننەت ئىپارلىرىدەك بىلىنىدۇ . ئېگىز قىيالار-دا بۈركۈت ۋە شۇڭقارلار تاشقا تۇمشۇق بىلەپ ئولتۇرسا ، تۆۋەندە تۈرلۈك - تۈمەن گۈلچىمەنلەرنى ئارىلاپ ئاققان سۇ بويلىرىدا بۇغا - مارال ، كېپىك ۋە جەرەنلەر موزاي - ئوغلاقلىرىنى ئەگەشتۈرۈپ يايىراپ يۈرىدۇ . ئالتاينىڭ تاغ ئېدىرلىرىدا ياز ۋە كۈز كۈنلىرى يۈرگەن كىشى ئۆزىنى ئېسىل دورا - دەرمەكلەر ماكانغا كىرىپ قالغاندەك ھېس قىلىدۇكى ، ھەممىلا ياقىتىن - تاش ، توپىلاردىنمۇ گۈپۈلدەپ خۇش پۇراقلار كېلىپ تۇرىدۇ . قىسقىسى ، ئالتاي ئالەمگە گۈزەللىك ۋە بايلىقنىڭ ئەۋرىشە-كىسى ئۈچۈنلا يارىتىلغاندەك تۇيۇلىدۇ . ئالتايغا ھەربىر قارىساڭ ئىشقىڭ ، ئىشتىياقىڭ ، زوقۇڭ شۇنچە ئېشىپ ، ئاشۇنداق جاي ۋە گۈزەل يۇرتۇڭ بىلەن خەلقىئالەم ئالدىدا ماختانغۇڭ ۋە پەخىر-

لەنگوڭ كېلىدۇ . ئالتاي ئەنە شۇنداق باي ۋە گۈزەل بىر جاي .  
ئالتاي ھەققىدە ئېغىز ئاچىدىكەنمىز ، ئۇ ھالدا ئالدى بىلەن  
قازاق خەلقى توغرىسىدا قىسقىچە بولسىمۇ توختىلىپ ئۆتمەي  
مۇمكىن ئەمەس . چۈنكى ، ئالتاينىڭ كەڭ باغرىدا ئاساسەن قازاق  
خەلقى ياشاپ كەلمەكتە .

قازاق دېمەك — باتۇرلۇق ۋە مېھاندوستلۇقنىڭ سىمۋولى  
دېمەكتۇر دېسەك ، بەلكى خاتا ئېيتىمغان بولىمىز . بۇنىڭ ئۈچۈن  
قازاقنىڭ ئومۇمىيىتىگە ۋەكىللىك خاراكتېرىدىكى بىرنەچچىلا  
ئالاھىدىلىكىنى كۆرۈپ ئۆتۈش كۇپايە .

قازاقنىڭ ئۆيىگە «ئەسسalamۇ ئەلەيكۇم» دەپ مەيلى كۈندۈ-  
زى ۋە مەيلى كېچىسى كىرگەنلىكى كىشىگە بىر چۆگۈن چېپى  
بىلەن داستىخنى ھەرقاچان تەييار . بۇنى ھەرقانداق قازاق كىشى-  
سى ئۆزىنىڭ ئىنسانلىق بۇرچى دەپ ھېسابلايدۇ . ئۆيىگە كىرگەن  
كىشىگە بىر چۆگۈن چاي بەرمەي چىقىرىشنى قازاق نومۇس  
بىلىدۇ .

قازاق خەلقى مېھماننى «قوناق» دەيدۇ . قوناققا قازاقنىڭ  
ئىشىكى ھەرقاچان ئوچۇق . «قوناق» ھەققىدە قازاقنىڭ نۇرغۇن-  
لىغان ماقال - تەمسىللىرى بار . «قۇداي قوناق» (خۇدا بەرگەن  
مېھمان) ، «قوناقنى قوندۇرساڭ توڭدۇرما» ، «قوناقنىڭ ئۆزى-  
گە ئەت بەرگۈچە ، ئېتىغا ئوت بەر» ، ۋە ھاكازالار .

ياۋروپا سەيياھلىرىدىن بىرى : ئەگەر يەر شارىنىڭ بەلبېغىغا  
پۈتۈنلەي قازاق ئورۇنلاشقان بولسا ، دۇنيانى بىر پۇلسىز ساياھەت  
قىلىپ چىققىلى بولار ئىدى دەپ تولىمۇ توغرا ئېيتقانكەن .  
قازاقنىڭ قەھرىمانلىق جەھەتتىگە كەلگەندە شۇنى ئېيتىش  
كۇپايىكى ، «ئەل ئۈچۈن ئەر بول ، بولمىسا يەر بول» دەيدۇ  
قازاق . يەنە «قۇشنىڭ بالىسى ئۇۋىسىدا نېمىنى كۆرسە ئۇچقان  
چېغىدا شۇنى ئالىدۇ» دەيدۇ .

قازاقلار ئادەتتىكى چاغلاردىمۇ بالىلىرىغا يەتتە ئاتىسىنىڭ

ئىسمىنى يادلىتىش بىلەن بىللە ئۆز قەبىلە قەھرىمانلىرىنىڭ ئىسىملىرى ، دەستۇرلىرى ، ئىش ئىزلىرىنىمۇ ئېيتىپ بېرىش ئارقىلىق بالىلارنىڭ ۋۇجۇدىغا باتۇرلۇق روھلىرىنى سىڭدۈرۈپ بارىدۇ . يەنە قازاقتا ئۆزى ئاددىي ، ماھىيىتى ئالىي بىر ئىش بار . ئۇ بولسىمۇ ئاۋۇللاردىكى «ئېيتىشىش» تۇر .

ئاۋۇلنىڭ ئوغۇل - قىز ياشلىرى ، يىگىت ۋە كېلىنچەكلىرى مەلۇم ۋاقىتتا بىر جايغا توپلىنىپ ئۆلەڭ ئېيتىشىدۇ . بۇ چاغدا مۇسابىقىگە ياكى بەس - مۇنازىرىگە چۈشكەن ھەر ئىككى تەرەپ — ئوغۇل بىلەن قىز ، يىگىت بىلەن كېلىنچەك ياكى قىز بىلەن قىز ۋە باشقىلار ئۆز قەبىلىسىنىڭ قەھرىمانلىق قىسىلىرىنى ، باتۇرلىرىنىڭ ئىسىملىرىنى ، ئۆز ئېلىنىڭ ئالاھىدىلىكى ، بايلىقى ، مەردلىكى ، چەۋەندازلىقى ۋە ئاقىن (شائىر) لىرىنى ئاتا پاختىنىدۇ ، پەخىرلىنىدۇ ، بۇ مۇناسىۋەت بىلەن نەچچە يۈزلىگەن ، ھەتتا مىڭلىغان كۈپلەپ بەس - مۇنازىرە بېيت ، قوشاقلىرى نەقمۇنەق جاۋاب قايتۇرۇش يولى بىلەن ئېيتىلىدۇ . بۇنى ماھىيەت ئېتىبارى بىلەن قەھرىمانلىق قىسىلىرىنى ئوقۇش ، تەمىنلەش ياكى تەربىيەلەشنىڭ ئىپتىدائىي مەكتىپى ، شۇنداقلا ھازىر جاۋابلىق ، چېچەنلىك ، ئىجادكارلىققا ئۆگىتىشنىڭ ئىپتىدائىي كۈرژۇكى دېيىشكە بولىدۇ . مانا شۇنداق خىسلەتلىك بۆشۈكىدىن بوي تارتىپ چىققان قازاق ئوغۇل - قىزلىرى ، ئۆزىنىڭ باتۇر ئاتا - بوۋىلىرىنىڭ ئىزباسارلىرى سۈپىتىدە تارىخ يولىنى داۋام ئەتتۈرگۈچىلىرىدۇر .

شۇنىڭ بىلەن بىللە قازاقنىڭ تارىخىي يولىدا ئاپەتلىك ئىككى ئازاب بۇ جەسۇر خەلق بىلەن بىللە چىرمىشىپ كەلگەن . ئۇنىڭ بىرى نادانلىق ، يەنە بىرى نازاپەت ۋە تېبابەت ئىشلىرىغا ئېتىبارنىڭ كەملىكى ئىدى . بۇ ھەقتە قازاقنىڭ مەلۇم بىر شائىرى مۇنداق دېگەن :

قازاقىم قىرىق ئېغىزلىق خەلقىمىزغۇ ،  
قاتاردىن شۇ سەۋەبلىك قېلىپتىمىزغۇ .  
ئىلىم بىلەن مەرىپەتنى كېرەك قىلماي ،  
نادانلىق شارابىغا قېنىپتىمىزغۇ...

ئالتاي ھەققىدە ئاممىغا شۇ نەرسە ئوبدان ئايدانكى ، ئۇ يەر -  
لەردە قوزغىلاڭ ، توپىلاڭ ، قانلىق قىرغىنچىلىقلار كۆپ بولغان -  
لىقىنى جامائەت كۆپ ئاڭلىغان . شۇ ئىشلار قاچان ، قەيەردە ،  
نېمە ئۈچۈن ۋە قانداق بولغان ؟ ! بۇ خۇسۇستا قىسقىچە بولسىمۇ  
توختىلىپ ئۆتكىنىمىزدە ئاندىن بىزنىڭ قىسسىمىزنىڭ ئالتاي  
ۋەقەلىرىگە مۇناسىۋەتلىك قانلىق سەھىپىلىرى تېخىمۇ ئايدىڭلاش -  
قۇسى .

1939 - يىل 10 - ئايدا باندېت شېڭ شىسەي ئۈرۈمچىدە  
«قازاق ، قىرغىز ، موڭغۇل ۋەكىللەر قۇرۇلتىيى» دېگەن بىرىپ -  
مىنى ئاچقان . ئۇنىڭغا جايلاردىن ئىككى يۈز سەكسەن ۋەكىل  
قاتناشقان . «قۇرۇلتاي» بىرقانچە ئاي داۋام قىلىدۇ . ئۇنىڭدىكى  
سۆز : ئاشۇ ئارقىدا قالغان ئۈچ مىللەتنى ھەر جەھەتتىن «تەرەق -  
قىي تاپقۇزۇش» ھەققىدە بولۇپ ، بۇنىڭ ئۈچۈن تاغدەك ۋەدىلەر ،  
تاغارلاپ سوسكىلار... بېرىلگەن . ئاخىرى ۋەكىللەرگە قايتىش  
تەييارلىقىغا «سوۋغات ئېلىش» ئۈچۈن جىق پۇللار بېرىلگەن .  
ئەمما شۇ چاغدا ، ئۇشتۇمتۇتلا «يەنە بىر ئاز ئىش چىقىپ قالغان .  
بارىكۆلدە قوزغىلاڭ كۆتۈرگەن يۈنۈسنى تىنچىتىپ ، قوراللىرى -  
نى تاپشۇرۇشقا كۈچ چىقىرىڭلار» دەيدۇ . بۇ ئويدۇرۇلما باھانە -  
سى بىلەن ئاشۇ ئۈچ مىللەت خەلقىنىڭ قولىدا بار بولغان  
قورال - ياراغلىرىنى ھۆكۈمەتكە ياردەم قىلىشنى ، ياپون بىلەن  
تىركىشىش ئۇرۇشى قىلىۋاتقان بۇ ئاي ، بۇ كۈنلەردە ئالدىنقى  
سەپكە قورال - ياراغ «ياردەم قىلىش» نى ئېيتىدۇ . ئۇلارنى ئەل  
ئارىسىدىكى قورال - ياراغلارنى تاپشۇرۇپ بېرىش ھەققىدە

يۇرت - جامائەتكە قارىتىپ خەت يېزىپ بېرىشكە قىستىغان .  
 ۋەكىللەر ماقۇل بولغان ۋە خەت يېزىپ بەرگەن . شۇنىڭدىمۇ  
 ئۇلارنى قويۇۋەتمەي يەنە داۋاملىق «يىغىن» ئاچقان . كېيىن  
 ئۇلارنى بىراقلا قاماققا ئالغان ، ئاندىن خېلىل تەيجى باشلىق  
 بىرنەچچە كىشىنى تۈرمىدىن چىقىرىپ ، 1941 - يىل 5 - ئايدا  
 ئالتايغا «قورال يىغىش» ئۈچۈن ئەۋەتىپ ، باشقىلارنى زاكالت  
 ئورنىدا تۇتۇپ تۇرغان . ئالتاي ئەھلى «كىشىلىرىمىزنى قايتۇردى-  
 دىغان بولسا قورال - ياراغلىرىمىزنى بەرسەك بېرەيلى» دەپ ،  
 بار قوراللىرىنى تاپشۇرۇپ بەرگەن . شۇنداقتىمۇ جاللات شېڭ  
 دۈبەن ۋەكىللەرنى قويۇۋەتمەي ، ئەكسىچە ئەلنى قورال تاپشۇ-  
 رۇشقا قىستاپ قىيناۋەرگەچكە ، تاقىتى تۈگىگەن ئەل 1942 -  
 يىل 2 - ئاينىڭ 1 - كۈنى كۆكتوقاي ئامبىلى باشلىق ئون ئۈچ  
 كىشىنى ئۆلتۈرۈش ئارقىلىق قورالغا ئىگە بولۇپ ، ئېسىمقان  
 نوغانباي ئوغلى ، ئېرىقان ۋە ئاق تېكىلەرنىڭ يولباشچىلىقىدا  
 رەسمىي قوزغىلاپ كۆتۈرۈلگەن . بۇ چاغدا كۈچ ئىشلىتىپمۇ  
 ئامالسىز قالغان شېڭ شىسەي توپىلاڭنى تىنچىتىشقا «ئەلچى»  
 قىلىپ ئالتاي مۆتىۋەرلىرىدىن زاتەلبايىنى كۆكتوقايغا ئەۋەتكەن .  
 زاتەلباي ئەلنىڭ ئالدىغا قويغان تەلىپى ۋە مەقسىتىنى ئۇققاندىن  
 كېيىن «ئەلچى» لىكىنى تاشلاپ ، قوزغىلاڭچىلارغا قوشۇلۇپ كەت-  
 كەن ۋە بىر قېتىملىق چوڭ ئۇرۇشتا زور جاسارەت كۆرسىتىپ ،  
 ئېسىمقاننىڭ دادىسى نوغانباي بىلەن بىللە قۇربان بولغان .  
 بۇ كۈنلەردە مىڭ - مىڭلاپ ھەربىي كۈچلىرىنى ئىشقا  
 سېلىپ تىنچىت بولغان شېڭ شىسەي ، شېرىپقان (ئالتاينىڭ  
 سابىق ۋالىيسى) بىلەن بۇقات بەيسىنى تۈرمىدىن چىقىرىپ ،  
 توپىلاڭنى تىنچىتىش ئۈچۈن ئالتايغا بېرىشقا ئۈندىگەن . شېرىپ-  
 قان رەت قىلغان ، بۇقات بارغان . بۇ چاغدا قوزغىلاڭچىلار قورال-  
 لىرىنى تاپشۇرۇشتا شېڭ شىسەيگە ئۈچ شەرت قويغان .  
 شېڭ شىسەي بۇ شەرتلەرگە قوشۇلغان ، ئەل قوراللىرىنى

تاپشۇرغان . بۇقات ئالتايغا (شېرىپقاننىڭ ئورنىغا) ۋالىي بولغان . ئەلەن ۋاڭ باشلىق بىرنەچچە كىشىنى ئالتايغا ئېلىپ بېرىپ ، ئەلگە كۆرسىتىپ ، يەنە ئۈرۈمچىگە قايتۇرۇپ كەتكەن . بىر مەزگىل ئەل تىنچىغان . شېڭ شىسەي كېيىنچە ۋىلايەتلىك ۋەكىللەر قۇرۇلتىيى چاقىرىغان . يۇرت باشلىقلىرى بارمىغان .

1942 - يىلى 9 - ئايدا ئاۋدانلىق (ناھىيىلىك) «خەلق ۋەكىللەر قۇرۇلتىيى» چاقىرىلدى . شېڭ شىسەي شۇ قۇرۇلتايدا يۇرت باشلىقلىرىنى بىراقلا قولغا ئالغان . شۇ قاتاردا ۋالىي بۇقاتمۇ قولغا ئېلىنغان . كېيىن جانمقان ئالتايغا ۋالىي ، دەلىلقان ھاكىم بولغان .

جانمقان قوزغىلاڭ رەھبەرلىرىدىن قېپقالغان ئېرىسقانى «مېنىڭ يېقىنىم ، كېسىلنى ئۆزۈم داۋالىتىمەن» دېگەن باھانە بىلەن زەھەر بېرىپ ئۆلتۈرگەن .

ئۇلار دەلىلقان ھەققىدە «قېچىپ كەتتى» دېگەن سۆزنى تارقاتقان . ئەمەلىيەتتە مەلۇم بىر كېچىسى ئۇنى ئوغرىلىقچە تۇتۇپ ، بىرېزىنت ياپقان ماشىنا بىلەن ئۈرۈمچىگە ئېلىپ ماڭغاندا ، بۇرچىنىدا يۈز بەرگەن بىر تاسادىپىي ۋەقەدە ئۇ بىر قازاق ساقچىنىڭ غەمخورلۇقىغا سازاۋەر بولۇپ قېچىپ كەتكەن .

كېيىن تېررورلۇق كۈچىيىپ ، ئەل - يۇرتنى ئېغىر ۋەھىمىلەر قاپلىدى . كىشىلەر كېچىسىمۇ ئارامدا ئۇخلىيالمىدىغان ئەھۋالغا يەتتى . شۇنىڭ بىلەن خەلق ھايات ئۈچۈن كۈرەشكە كىرىشتى . دەل شۇنداق پەيتتە ، كېيىنكى قېتىم قورال تاپشۇرۇشقا قوشۇلماي ئون ئۈچ كىشى بىلەن تاغقا قېچىپ كەتكەن ئوسمان باش كۆتۈرۈپ چىقتى . ئازاب - ئوقۇبەت چەككەن ۋە تەھدىت ، تەشۋىشلەردە قالغان ئەلنىڭ مەلۇملىرى ئۇنىڭغا قوشۇلۇپ كېتىشكە مەجبۇر بولدى .

«بازاردا ئادەم بولمىسا ، ئۆچكىنىڭ ئېتى ئابدۇكېرىم» بول-  
غىنىدەك ، ئېسىل ئوغۇللىرىدىن ئايرىلغان ئەلگە ئوسمان قول-  
دىكى قورالنىڭ ھىماتى بىلەن «باشچى» بولۇۋالدى .

ئوسمان ئەشەددىي نادان ، قارا قورساق ، ئاڭسىز ۋە ئەڭ  
جاھىل بىر كىشى بولۇپ ، مەقسىتى پەقەت قورالدىن ئايرىلماي  
تاغدىلا يۈرۈش ، ئۇچرىغاننى بۇلاپ - تالاپ كۈن كەچۈرۈشتىنلا  
ئىبارەت ئىدى . ئۇنىڭ پۈتۈن چۈشەنچىسى ۋە مەقسىتى پەقەت  
مۇشۇلا ئىدى . شۇڭا ئۇ بۇلاڭچىلىقتىن بۆلەكنى بىلمىدى . ئون  
نەچچە يىللاپ قوراللىق يۈرگەن بولسىمۇ ، ھەتتا بىرەر ئاددىي  
رايون چاغلىق يەرنىمۇ ئىگىلىمىدى . پەقەت ئەلنى ، ئالدى بىلەن  
قازاق خەلقىنى خانئۆيەرەن قىلىپ قاڭغىر قاقشاتتى . ئالتايدىن  
دۆربىلجىن ، چۆچەكلەرگىچە بولغان ئەل - يۇرتنى بۇلاپ -  
تالىدى . ئەل خۇش بولارلىق بىرەر ئىش قىلمىدى .

شۇڭا ئەل ئۇنىڭغا «قۇيرۇچۇق» ، «قاراقچى» دېگەن نەپ-  
رەتلىك نام بەردى . ئاخىرقى ھېسابتا ئۇ گومىنداڭنىڭ «باتۇرى»  
بولۇپ قالدى . گومىنداڭ گۈرۈھى ئۇنى «ئوسمان باتۇر» دېدى .  
ئوسمانغا بېرىلگەن بۇ «نام» باتۇر ۋە جەسۇر قازاق خەلقى ئۈچۈن  
ئاھانەت ئىدى . چۈنكى قازاقنىڭ تارىخىدا ئاجايىپ قەھرىمانلار  
ئۆتكەن . شان - شەرەپ پەقەت باتۇر قازاق خەلقى ۋە ئۇنىڭ  
ھەقىقىي قەھرىمانلىرىغا مەنسۇپ .

ئوسمان ئاشۇنداق بىر جان بولسىمۇ ، لېكىن قاتارلىرىنىڭ  
كۈنساين كېڭىيىپ ۋە كۆپىيىپ بېرىشى چىرىك ھاكىمىيەتنىڭ  
ئەل ئۈستىدە ئېشىۋاتقان چەكسىز زۇلۇمى ئۈچۈن ئىمكانىيەتلىك  
ئامىل بولۇپ بەردى . شۇنىڭ بىلەن شىنجاڭدا ، شۇ جۈملىدىن  
ئالتاي رايونىدا دەھشەتلىك شېڭ دۈبەن ، ئاپەتلىك ئوسماندىن  
ئىبارەت قوش قەۋەت كۈلپەت تېغى ۋۇجۇدقا كەلگەندى . ئالتاي  
قاتمۇقات ئاسارەت ئاستىدا ئېزىلمەكتە ؛ ئەل - يۇرت ئېڭرىماقتا ،

تەۋرەنمەكتە ئىدى . مانا شۇنداق بىر شارائىتتا ، ئاشۇ «بۇرچىن كېچىسىدە قېچىپ كەتكەن» دەلىلقان تاشقى موڭغۇلىيە ئارقىلىق قوزغىلاڭچىلار ئارىسىغا كېلىپ باشلامچىلىق قىلىشقا باشلىدى . شۇنىڭ بىلەن قوزغىلاڭچىلار قوشۇنى كۈنساين ئۆسۈپ ، ئالتاي ۋادىسىدا زۇلمەت تەختىنى تىترەتكۈدەك قۇدرەتلىك بىر كۈچ شەكىللەندۈردى . بۇ ئەھۋالدىن قاتتىق تەھلىكىگە چۆككەن ، قانداقلىق تېررورلۇق ، ئالدامچىلىق ، مەككارلىق - نەيرەڭلىرى بىلەن خەلقنىڭ نەزەرىدىن پۈتۈنلەي چۈشكەن ، ھەددى - ھېسابسىز ماددىي كۈچلىرىدىن ئايرىلىپ ، ئاقبۇەتتە ئامالسىز قالغان ئىس-تىبىدات ھاكىمىيەت ئەمىلىكتە ئالتە شەھەرنىڭ ساددا ياشلىرىنى «ئۈرۈمچىدە ئوقۇتمىز» دېگەن باھانە بىلەن ئالداپ ئەكېلىپ ، ئالتاي تاغلىرىدا مەجبۇرىي ئۇرۇشقا سالماقتا ئىدى . مانا شۇ خىل ئالدىنغانلارنىڭ بىرى قىسسىمىزنىڭ قەھرىمانى ئابدۇراخمان (ئا-جەنىشنىڭ) ئىدى . ئۇنىڭ «جالڭ زىخۇينىڭ قوشۇنى» قاتارىدا ئال-تاي تەۋەسىگە كەلگەنلىكىنى بىز باشتا كۆرگەندۇق . ئەمدى ئابدۇراخماننىڭ ئالتاي سەرگۈزەشتىلىرى ئارقىلىق قىسسىمىزنى داۋاملاشتۇرىمىز :

## 2

سارسۇمبە جىددىي ساراسىمىگە چۆمگەندى . ئېگىز چوققىدا لاردا بولسا ، ئەسكەرلەر چۈمۈلىدەك مېزىلداپ يۈرمەكتە ، مىل-تىق ۋە پىلىموتلار ئۈزۈلمەي ئېتىلىپ تۇراتتى . كوچىلاردىمۇ بەللىرىگە قوشلاپ گىرانات ، بويۇنلىرىغا نەيزىلىك مىلتىقلارنى ئاسقان ئەسكەرلەر يۈگۈرۈپ يۈرەتتى . شەھەر قوينى شىددەتلىك تەشۋىشلەرگە تولغان . ھەر خىل سۆزلەر ھەر ياندىن ئاڭلىناتتى . ۋاقىت چاشگاھ مەزگىلى ئىدى . قىزىل تاغنى بويلاپ كۆتۈ-

رۈلگەن كۈن سارسۇمبىنىڭ يۇقىرىسىدىكى لاستا ، مويكا ، ئاي-  
رودروم ۋە چوركىلىقلارغا<sup>①</sup> چۈشۈرگەن ئاپتاپ شولىلىرىنى شە-  
ھەر كوچىلىرىغا كېڭەيتىپ كەلمەكتە ئىدى .

«قاسساپ بازىرى» نىڭ دوقمۇشىدىكى سائەت ۋە ئالتۇن چىش  
ياسايدىغان ، ئۆزىگە «كەنجاخۇن» دەپ ئۇيغۇرچە ئىسىم قويدىغان  
خەنزۇ ئۇستىنىڭ دۈكىنى ئالدىغا بىرمۇنچە كىشىلەر توپلاشقان-  
دى . توپنىڭ ئارىسىدا ئەللىك ياشلار ئەتراپىدىكى قارامتۇل ، قارا  
ساقال بىر كىشى تامغا كەينىچە يۆلىنىپ يالىڭاچ تۇراتتى . ئۇنىڭ  
ئۈچىسىدا يىرتىق ئىشتىنىدىن بۆلەك ھېچنېمىسى يوق ئىدى .  
ئۇنىڭ يۈز - كۆزلىرى چاڭ - توزانغا چۆمۈلگەن بولۇپ ، بەدەن  
ۋە پاچاقلرىدىكى تىلىم - تىلىم جاراھەت ئىزلىرىدىن قارامتۇل  
قان تەپچىرەپ تۇراتتى . ئۇنىڭ قوڭۇر رەڭگى تەسۋىرلەپ تۈگەت-  
كۈسىز ئېغىر مۇڭغا چۆمۈلگەن بولسا ، يوغان قاپقارا كۆزلىرى-  
دىن ئالەمنىڭ پۈتمەس - تۈگىمەس دەرد - ئەلەم زەردىلىرى  
يالقۇنلاۋاتقان دەك تۇيۇلاتتى . ئۇ ، ئارىلاپ - ئارىلاپ ئاچچىق ئۇھ  
تارتاتتى ، ئۇلۇغ - كىچىك تىناتتى . سۆز شېۋىسىگە قارىغاندا  
ئۇنىڭ قەشقەرلىق ئىكەنلىكى مەلۇم بولۇپ تۇراتتى .

— قۇيرۇچۇقلار كېچىسى كەلدى ، — دەيتتى ئۇ ، — ئەل  
ئۇخلىغان چاغ ئىدى . ھېچكىم تۇيماي قالدى . تاڭ ئاتقۇچە پۈتۈن  
جاڭزىلارنى قورشىۋالدى . ھېچكىمدە ھېچنېمە قالدۇرماي  
بۇلاپ - تالدى . ھەتتا ئاياللارنىڭ ئۈچىسىدىكى كىيىملىرىنىمۇ  
قويماي سالدۇرۇۋالدى . مال - مۈلۈكىنى ، چارۋىنى ئالسا مەيلى-  
دىغۇ ، ھەممىدىن يامىنى خامانلارغا ئوت قويۇۋەتتى . ئاشلىقتىن  
ھېچنېمە قالماي كۆيۈپ كەتتى . ھەممىسى كۈل بولدى . ھەممى-  
سى تۈگىدى ، — بىر ئازدىن كېيىن يالىڭاچ كىشى سۆزىنى يەنە  
داۋام قىلدى ، — تاڭ ئېتىشى بىلەن يەنە بىر توپ ئاتلىقلار

① چوركا — ئوتۇن ئۈچۈن توغرىغان ، دەريا ئارقىلىق ئاققۇزۇپ كېلىنىدىغان  
كۆتەكلەر . ئاساسەن قارىغاي كۆتەكلىرى (چوركىلىق -- ئوتۇن بازىرى) .

كەلگەندى . ئۇلار ئوت قويغان ، ئەل - يۇرتنى بۇلىغانلارغا تازا خاپا بولدى . جېدەللەشتى . بىر - بىرىنى قامچىلاپ قان بولۇشۇپ كەتتى . كېيىن كەلگەنلەرنىڭ باشلىقى قارا بۇرۇت ، قاۋۇل بىر يىگىت ئىكەن . ئۇنى بۈركۈتباي باتۇر دېيىشتى . بۇ بۈركۈتباي باتۇر ، بۇلاڭچىلارغا خاپا بولۇپ : «ئالساڭ ھۆكۈمەتنىڭكىنى ئال-مامسەن ! ئەلنى نېمىشقا بۇلايسەن ؟ خامانلارغا نېمىشقا ئوت قويدۇڭ ؟ ئەل - يۇرتنى ئاچتىن قىرىلىپ تۈگسۇن دەمسەن ؟» دېدى . بۈركۈتباي باتۇرنىڭ ئادەملىرى ئازراق ، بۇلاڭچىلار كۆپ ئىدى . ئۇلار قامچىلاشقىلى ، مىلتىق تەڭلەپ ھەيۋە قىلىشقىلى ، ئاسمانغا قارىتىپ ئوق ئېتىپ جېدەللەشكىلى تۇردى . شۇ مالىمان ۋاقتىدا مەن بالا - چاقامنى باشلاپ ئېرىقنىڭ ئىچى بىلەن ئۆمد-لەپ قاچتىم . بىر جىرادا يوشۇرۇنۇپ يېتىپ ، خۇداغا شۈكرى ، بۈگۈن كېچىسى بىلەن شەھەرگە كىرىۋالدۇق . بالا - چاقىلار يالىڭاچ بولغاچقا ، ئۇلارنى... ئۇلارنى ئاۋۇ جاڭجۇڭتاۋ تۈۋىدىكى قەبرىستانلىقتا قويۇپ ، ئۆزۈم بۇ يەرگە كىرىشىم . ئۇلار... ئۇلار ئاچ ، قېرىنداشلىرىم ... — ئۇ ئەمدى ھۆڭرەپ يىغلىۋەتتى . بۇ ئەھۋالنى كۆرگەن ، تىڭشىغانلارنىڭمۇ تولىسى يىغلىۋەتتى ، بۇ سۆزلەر داۋامىدا ئېگىز چوققىلاردىن ئارىلاپ - ئارىلاپ پىلىموت ۋە مىلتىق ئاۋازى ئاڭلىناتتى .

— قېنى ، قېرىنداشلار ، قاراپ تۇرمايلى ! بېشىغا كۈن چۈشكەن بۇ بىچارە قېرىنداشىمىزغا قوللىرىمىزدىن كېلىشىچە يار-دەم قىلايلى ! كۆپ تۈكۈرسە كۆل بولىدۇ . قېنى كىم نېمە بېرىدۇ ؟ مەن ئۆزۈم ماۋۇ چاپنىمنى بېرىمەن ، — بىرەيلەن كۆپچىلىككە شۇنداق دېۋىدى ، ھەممەيلەن ئۇنى قوللاشتى . كىيىم - كېچەك ، پۇل ، ماتا - چەكمەن ، سەگەزلەر تۆپە-تۆپىسىگە دۆۋىلەنمەكتە ئىدى .

يالىڭاچ كىشى يىغلىغان نەرسىلەرنى كەنجاخۇن ياردەم قىل-غان ئاق سىيامبۇغا ئورماقتا ئىدى . شۇ ئەسنادا چوڭ كوچا

تەرەپتىن بىر توپ ھەربىينىڭ ئاتلىرىنى چاپتۇرۇپ بوراندەك كېلىشى كۈچلارنى «قاچ... قاچ...» قىلىۋەتتى . ئىئانە بۇيۇملىدە - رىنى يۆتكىۋېلىشقا ئۈلگۈرەلمىگەنلىرى ئاتلارنىڭ ئاياغلىرى ئاس - تىدا قالدى . ئۇلار قۇيۇندەك ئۆتۈپ كەتتى . كىشىلەر ئاتلىقلار - نىڭ ئارقىلىرىدىن قاراپ : «ئاپەتلەر ، كاساپەتلەر ، پاقا ئالالماس ئاقسالار ، ھارام تاماق لەقۋالار» دەپ تىللايتتى .

### 3

نويابىرنىڭ ئاخىرقى كۈنلىرى ، ئالتاينى قار قاپلىغانىدى . سارسۇمبە شەھىرىنى بولسا ، بىر كۈننىڭ ئىچىدىلا ئەسكەر قاپلاپ كەتتى . بۇ ئەسكەرلەر : دۈشمەن قاچقاندىن كېيىن مەيدانغا چىقتى . قان باتۇرلار — بىزگە تونۇش بولغان ئاشۇ جاڭ زىخۇينىڭ ئەزىمەتلىرى ئىدى .

خامانلارغا ئوت قويۇلغان كېچىسى ئالتاينىڭ گېنىپىرالى ۋەن سىلىڭ ئۈرۈمچىگە «سارسۇمبە قازاق ئوغرىلىرىنىڭ قورشاۋىدا قالدى» دەپ جىددىي تېلېگرامما بېرىپ قۇتقۇزۇشقا قوشۇن ئەۋەتتى . تىشى تەلەپ قىلغان . ئۈرۈمچى «دەرھال» جاڭ زىخۇيغا تېلېگرامما يوللاپ : قول ئاستىدىكى بىر تۈەن ، بىر يىڭ بىلەن سارسۇمبىنى «قازاق ئوغرىلىرى» نىڭ قورشاۋىدىن قۇتقۇزۇش ئۈچۈن ئالتاينغا ياردەمگە بېرىشقا ، بارغاندىن كېيىن ئۇ يەردىكى مەلۇم ئاتلىق تۈەننى قوشۇپ يېڭى بىر لۈي تەشكىل قىلىپ ئۇنىڭغا لۈيجاڭ بولۇشقا بۇيرۇق بەرگەن .

جاڭ لۈيجاڭ ئەنە شۇ «جەڭگىۋار بۇيرۇق» لارنى ئىجرا قىلىشقا ، قازاق ئوغرىلىرى دېگەننى تۈزغاقتەك تۈزۈتۈۋېتىش ، قويماي تۈگىتىۋېتىشكە قەسەمياد قىلىپ كەلگەنىدى .

«تاز تارانغىچە توي تارقاپتۇ» دېگەندەك ، بۇ ئۇچىغا چىققان ئابىرۇيپەرەس ، ھاكاۋۇر ھەربىي بايۋەچچە ئۆزىنى تۈزەپ ، ئەپتىنى

بېزەپ ، كانئوويلىرىنى سەپلەپ ، قورال - ياراغلىرىنى بەتلەپ ، ئات - ئۇلاغ ، لاۋازىمەتلىرىنىمۇ ئۆز سالاپىتىگە لايىقلاشتۇرۇپ ئالتايغا يېتىپ كەلگۈچە «قازاق ئوغرىلىرى» نىڭ ئات ئىزلىرىنى ئاللىقاچان قەۋەت - قەۋەت قار بېسىپ بولغانىدى .

جاڭ زىخۇي (بىز يەنىلا شۇنداق ئاتاۋېرىمىز) سارسۇمبىدە نىڭ مەركىزىي كوچىسىدا چىلان تورۇق ئېتىنى ئوينىتىپ باراۋەتتى . ئۇنىڭ سۆلەتلىك ھەربىي جۇۋىسىنىڭ ياقىسىنى بويلاپ قۇيرۇقى ساڭگىلىتىلغان بىر تۈلكىنىڭ تېرىسىنى پۈتۈن پېتى بويىغا يۆگىۋېلىشى ئۇنى تېخىمۇ ھەيۋەتلىك كۆرسىتەتتى . ئا-جەنشىڭ بىلەن ئوخشاشلا تورۇق قاشقا ئات مىنگەن ۋە ئوخشاش جابدۇنغان يەنە بىر قوغدىغۇچىمۇ ئاتلىرىنى تەڭ قاترىتىپ ئۇنىڭ قۇيرۇقىدىن قالماي باراۋەتتى . ئۇ ، جىنگۈەنزەن<sup>①</sup> نىڭ ئۇدۇلىدىن ئۆتۈپ بېرىۋاتقىنىدا ئوڭ تەرەپتىكى تۆگىچىلەر توپىغا مۇنداقلا قاراپ قويۇپ كېتىۋەردى . تۆگىچىلەر بولسا ، قارلارنى تازىلاپ ، قوشلىرىنىڭ كىگىز ۋە كېرەكلىرىنى سۆرەشتۈرۈپ يۈرەتتى . ئۇلارنىڭ ئارىسىدىكى قەيىۋم ئاجەنشىڭ بىلەن نېرىدىن باش ئىشارىسى ئارقىلىقلا تىنچلىق سوراشتى ۋە ھاڭقىيىپ قاراپ قالدى .

ئاتلىقلار تۆت كوچا ئاغزىدىكى مۇنەۋۋەرنىڭ لەپكىسى (ما-گىزىنى) ئالدىدىكى غەربىي چوڭ كوچىغا بۇرۇلۇپ ، ئۇدۇللا چوڭ كۈلۈپ تەرەپكە ماڭدى . بۇ كۈنلەردە كۈلۈبمۇ ، ئىدارە ، جەمئىيەت ، مەكتەپ ، مۇئەسسەسەلەرمۇ ، دەڭلەر ۋە بەزى شەخس-لەرنىڭ ئۆي - جايلىرىمۇ «ھەربىيلەر گازارىمىسى» غا ئايلانغانىدى . دۆڭبازاردىن ئويىبازارغىچە ياكى تۆت كوچىدىن تارتىپ چوركىلىققىچە ھەربىي چېدىرلار تىكىلگەن ھويلا - ئاراملارنى ھەممىلا كوچىدا كۆرگىلى بولاتتى .

① جىنگۈەنزەن — ئالتۇن ئىشلىرى ئىدارىسى .

بۈگۈن جاك زىخۇي ئۆزىنىڭ ھەيۋەتلىك سالاپەتلىك بويىنى بازاردا بىر كۆرسىتىش ئارقىلىق ۋىلايەتلىك سىلىڭبۇغا كېتىۋا- تاتتى . بۇ مۇناسىۋەت بىلەن ئاجەنشىڭ ئالتاي مەنزىرىسى ، مېمار- چىلىقى ۋە باشقىلىرىغا بىرمۇبىر كۆز سېلىپ باراتتى .

#### 4

كۆزەينىكىنى بۇرنىنىڭ ئۇچىغا پەس ئىلغان زەرگەر «كەن- جاخۇن» كۈنگەيدىكى دېرىزە ئالدىدا پايىنەك بېشىنى پارقىرتىپ مۈكچەيگىنىچە ئىشلەۋاتاتتى . ئۇ ئۈستىلىگە چۈشكەن سايىنى كۆ- رۈپ بېشىنى كۆتۈرگىنىدە ، بوسۇغىسى تۈۋىدىلا ئاتتىن چۈشۈۋات- قان جاك زىخۇينى كۆردى - دە ، ھاپىلا - شاپىلا ئورنىدىن تۇرۇپ ئىشىك تەرەپكە ماڭدى . ئاڭغىچە ئويىناق كۆز تەتەيمۇ ئۈلگۈرۈپ چىقىپ بۇ سالاپەتلىك ۋە ھەيۋەتلىك مېھماننى ئۆيگە باشلاپ ماڭدى .

ئابدۇراخمان چىلان تورۇق ئاتنى ئۆزىنىڭ ئاشۇ رەڭدىكى ئېتى بىلەن يانداش ئېلىپ بېرىپ مۇنەۋۋەر باينىڭ ئارقا دەرۋازى- سى تۈۋىدىكى ياغاچقا باغلىۋېتىپ ، ئۇنىڭغا - بۇنىڭغا قاراپ قاسساپ دۇكانلىرى ئارىسىدىكى مىلچىمالچىنىڭ پوكىيى ئالدىدا توختىدى . بۇ چاغدا ئاق سېرىق دۇكاندار يىگىت ئېڭىشىپ ئولتۇ- رۇپ كۈنۈپەرت ئۈستىگە خەت يېزىۋاتاتتى . ئۇ : «ئۇشبۇ خەت قەشقەر كۈنئەھەر بەشكېرەم لەڭگەردە تۇرۇشلۇق دادام ئېلاخۇنغا تېگىدۇ . ئالتاي سارسۇمبە شەھىرىدە تۇرغۇچى ئوغلىڭىز ھېكم ئېلىدىن» دەپ يېزىپ بولۇپ بېشىنى كۆتۈرگىنىدە ، ئالدىدا تۇ- رۇشلۇق قوش ماۋزۇرلۇق ھەيۋەتلىك ھەربىينى كۆرۈش بىلەن چاچراپ ئورنىدىن تۇرۇۋېتىپ :

— سىزگە نېمە كېرەك ، لىەنجاڭ؟... — دەۋەتتى . «لىەن-

جاڭ» مۇ يۇمشاق كۈلدى ۋە :

— ئاۋۇ تاماكىلىرىدىن ئەكەلسىلىچۇ ، ئاكا ، — دېدى .  
 ھولۇققان ھېكىم ئېلى ئالدىراپ - تېنەپ تاماكىلىرىنىڭ خىللى-  
 رىدىن ئېلىپ پوكەيگە تىزدى .  
 ئابدۇراخمان «كاپىيەن» دىن ئىككى پاچكا ، «كازىپىك» مار-  
 كىلىق تاماكىدىن بىر جۈپ ئالدى - دە ، تاماكا كورۇپكىسىدىكى  
 قارا ئاتلىق ئادەم سۈرىتىگە قادىلىپ قاراپ قالدى .  
 ئابدۇراخمان تاماكىنىڭ پۇلىنى تۆلەۋېتىپ :  
 — ئاكا ، ئۆزلىرى بەشكېرەمدىن ئوخشىماملا ؟ — دېدى .  
 — ھەئە ، بەشكېرەمدىنمەن . ئۆزىڭىز قەيەردىن ، ئۇكام ؟  
 — مېنىڭ ئانام بەشكېرەم ئاۋاتتىن ، — دەپ جاۋاب بەردى  
 ئابدۇراخمان . ھېكىم ئېلى ئابدۇراخماننى ئاشخانغا تەكلىپ قى-  
 لىپ چىڭ تۇتتى ، لېكىن ئابدۇراخمان رەھمەتلىرىنى تەكرارلاپ  
 زادى ئۈنمىدى .

## 5

ئالتايغا ئەسكەر ئەمەس ، تۆپىلەپ ئاپەت كەلگەندى . ئادەتتە  
 كىشىلەر «تاغارنىڭ بۇلۇڭى» دەيدىغان ، ئاشلىق بىلەن ئۆزىنى  
 باقالمايدىغان . ئەمدىلىكتە خامانلىرىغا قۇيرۇچۇقلار ئوت قويۇپ  
 بېرىپ ئاشلىقنى پۈتۈنلەي كۆيدۈرۈۋەتكەن بۇ كىچىككىنە شە-  
 ھەرگە ، قاتناش يوللىرىنى قات - قات قار كۆمگەن بۇ زىمىستاندا  
 شۇنچە كۆپ ئەسكەرلەرنىڭ كېلىشى ھەقىقەتەنمۇ قورقۇنچلۇق  
 ئەھۋال ئىدى . ۋەھالەنكى ، ئۇلار كەلگەننىڭ بىرىنچى كۈنىدىن  
 باشلاپلا ئالتاينىڭ ئاشلىق تىجارىتى پۈتۈنلەي ئۆلدى . چۈنكى  
 قوشۇننىڭ تۆگىچىلەر ئەترىتى كېچىسى كېلىپلا ئالتاينىڭ بىر-  
 دىنبىر ئاشلىق بازىرى بولغان «گىر»<sup>①</sup>غا ئورۇنلىشىۋالدى . ئە-

① گىر — پۈت ، قاداق ھېسابىدىكى جىڭ .

تسىدىن باشلاپلا گىرچى (رەۋەندە) لەرنى تىجارەت ئورۇنلىرىغا يېقىن يولاتمايلا ئەمەس ، ھەتتا ئۇلارنى ئۆزلىرىنىڭ ساندۇق - سايمانلىرى ، ئىشكاپ - جازىلىرىغىمۇ يېقىن كەلتۈرمەيدىغان ، كەلسىلا قورال تەڭلەپ قوغلايدىغان بولدى .

«گىر بازىرى» جىنگۈەنزەننىڭ ئالدىدا ، ئۇدۇل شەرق تەرىپىدە بولۇپ ، تۆت تەرىپى قاتار تىزىلغان ساندۇقلار ، بوتكىلار بىلەن توسۇپ ياسالغان كەڭ مەيدانغا ئوخشاش تۆت چاسا سەينا ئىدى . بۇ يەردە پەقەت سارسۇمبىنىڭلا ئەمەس ، بەلكى پۈتۈن ئالتاينىڭ ئاشلىق تىجارىتى ھەر كۈنى ئەتىگەندىن كەچكىچە ئۈزۈلمەيتتى . بۇ يەرگە ئۇ تەرىپى كۆكتوقاي ، چىڭگىلدىن ئاشلىق ئالىدىغانلار كەلسە ، بۇ تەرىپى ھەتتا نەچچە كۈنلۈك يول بولغان قۇم ، كەلتىكەي قاتارلىق جايلاردىن ئات - ھارۋا ۋە ئەللىكلەپ چانلارنى قاتار قىلىشقان ئاشلىق سانقۇچىلار كېلىپ تۇراتتى . مانا شۇنداق قاينام - تاشقىنلىق تىجارەت ئورنى بۇ كۈنلەردە ھەربىيلەرنىڭ تۆگىخانىسىغا ئايلىنىپ ، تۆگىلەرنىڭ تېزەكلىرى ھەر يەر - ھەر يەردە دۆۋىلىنىپ ياتاتتى . ساندۇقلارنىڭ ئەتراپىدا بولسا ، نەيزىلىك مىلتىقلارنى قۇچاقلانغان قوغدىغۇچىلارلا دۈگدە - رىشىپ چىشلىرىنى كاسىلدىتىپ يۈرۈشەتتى . ئۇلار گىرچىلارنى كۆرسىلا مىلتىقلىرىنى تەڭلەيتتى ، مىلتىقنىڭ پايىنىكى بىلەن ئۇراتتى .

ئالتاي راستىنلا ئاپەتلەر ئوچىقىغا ئايلاندى . ئاشلىقنىڭ باھاسى ئۇچقاندەك ئۆرلەشكە ، ئاشخانا ، ناۋايخانلار ئارقا - ئارقىدىن تاقىلىشقا باشلىدى . ئادەتتە يۈز جىڭى ئۈچ مىسقال ئالتۇندىن ئاشمايدىن ئاق ئۈن ھايت - ھۈيت دېگۈچە بىر يېرىم سەر ئالتۇنغا چىقتى . ھەتتا بىرەر چاڭگال ئالتۇن ، ئۈزۈك ، بىلەزۈك ۋە ھالقا ، زىرىلەرنى كۆتۈرۈپ يۈرۈپمۇ بىرەر جىڭ ئاشلىق تاپالمايدىغان ئەھۋال يۈز بەرمەكتە ئىدى . كىشىلەر ئارىسىدا «ئۈنچە - مارجان تاش ئىكەن ، ئارپا - تېرىق ئاش ئىكەن» ۋە

ياكى «سودىگەرنىڭ بار پۇلى ، دېھقانلارنىڭ داڭگىلى» دېگەن گەپ تارقالمىقتا ئىدى . ئەنە شۇنداق ئېچىنىشلىق ، ئاپەتلىك ئېغىر كۈنلەردە ھەربىيلەرنىڭ ھە دېسە «ئويۇن بېلىتى سېتىش» ھەرد-كىتى تېخىمۇ ئېغىر بولماقتا ئىدى . ھەربىر كوچىدا مالدەك يامراپ يۈرگەن ئەسكەرلەرنىڭ قولىدا تۇتام - تۇتام بېلەت بو-لۇپ ، ئۇنى كۆرگەن ، كۆرۈنگەنلىكى كىشىگە مەجبۇرىي ساتاتتى . شۇنىڭ بىلەن كىشىلەر كوچىغا يۈرەكلىك چىقالمايدىغان ، چىقىسىمۇ ئالدى - ئارقىسىغا قاراپ ماڭىدىغان بولدى . ئۇلارمۇ ئۇسۇلنى ئۆزگەرتىپ ئۆلگۈردى . ئەمدى ئۇلار ئۆي - ئۆيگە ئەللىكتىن يۈزگىچە بېلەتنى ئالغان تەرىقىسىدە مەجبۇرىي تاڭىد-غان ئادەتنى چىقاردى . شۇنىڭ بىلەن كىشىلەر ئىشىك - دەرۋازى-لارنى تاقاپ دېرىزە ۋە شوتا ئارقىلىق ماڭىدىغان بولدى . ۋەھالەنكى ، ئۇلارنىڭ ھەر كۈنى قويدىغان ئويۇنى «چاڭچىد-لە» ، بېلىتنى تاڭىدىغانلار ئاز سانلىق مىللەتلەر ئىدى . ھەربىيلەر ئاقىۋەتتە «ئويۇننىڭ يېڭى خىلى»نى چىقاردى . پۈتۈن شەھەردە قىمارنى قىزىتىۋەتتى . چۆركىلىقتا «چاڭخو» (ئاممىۋى قىمارخانا) ئاچتى . ھەر تاۋكا ئۈستىدە ئىككىدىن تۆتكىچە ئەسكەر چوتار ئېلىپ ئولتۇراتتى . ۋىلايەتلىك چوڭ كۈ-لۇب بولسا ، يىڭجاڭدىن يۇقىرى ئەمەلدارلارنىڭ قىمارخانىسى بولۇپ ، ئىشىكتە قوراللىق قاراۋۇل تۇراتتى . بۇ يەرگە باي ، سودىگەر ، گۆرۈكەش خوجايىنلار بىلەن بايۋەچچىلەرنى كىرگۈ-زەتتى ، ئادەتتىكى ئادەملەرنى بولسا كىرگۈزمەيتتى . ھەر كۈنى بىر كاتتىباش چوتارغا نازارەتچىلىك قىلاتتى . ئەمەلىيەتتە بولسا ، شۇ كۈنكى كىرىمنىڭ ئىگىسى شۇ ئىدى .

جاڭ زىخۇيغا نۆۋەت كەلگەن كۈنى ئۇنىڭ بىلەن بىللە كىر-گەن ئابدۇراخمان كۈلۈبتىكى كارامەتلەرنى كۆرۈپ ھەيران قال-دى . شۇ كۈنى سارسۇمبىدە ھاۋا جۇت ۋە قار ئۇچقۇنداۋاتقىنىغا قارىماي ، قىمارخانا ناھايىتى قىزىپ كەتكەنىدى . كۈلۈبىنىڭ سەھ-

نىسى تار كەلگەچ باش تاۋكا پەسكە — كۈلۈبىنىڭ ئوتتۇرىسىغا قۇرۇلغان بولۇپ ، ئۇنىڭغا خۇيزۇنىڭ مەشھۇر گاڭگۇشى ، ئاتا-لىق قىمارۋاز ما شۆيى چاپىنىنى يېپىنچاقلىقلىق نوحىلىق بىلەن ئولتۇرۇپ سىمىتاڭ يولاۋاتاتتى . ئۇنى چۆرىدەپ ئىككى قاتار ئولتۇرغانلارنىڭ ئارقىسىدا ئۆرە تۇرغانلار بەك كۆپ ئىدى . تاۋكاغا چىنە - چىنىلەردە تىزىۋېتىلگەن كىپەك ئالتۇنلار ، «بەخ-تىڭنى سىناپ باق» دېگەن خەت شەكىلدە تىزىلغان زىخچە ئالتۇنلار ، يىپقا ئۆتكۈزۈپ گۈل چىقىرىپ قاتارلاپ قويۇلغان ئالتۇن ئۈزۈكلەر سانجاق - سانجاق تۇراتتى . ئۇلار جاڭ زىخۇينى ھۆر-مەت بىلەن تۆرگە ئۆتكۈزۈشتى .

قىمارۋازلارنىڭ «بىر... ئىككى... ئۈچ» دەپ توۋلىغان ئاۋازى كۈلۈپ تاملىرىنى تېشەرلىك دەرىجىدە سۈرلۈك ۋە شىد-دەتلىك ئىدى . ئابدۇراخمان ئىلگىرى كۆپ قىمارلارنى كۆرگەن بولسىمۇ ، لېكىن مۇنداق چوڭ ۋە ئاجايىپ قىمارنى بۈگۈن بىرىند-چى قېتىم كۆرۈۋاتقىنى ئۈچۈن ھەممە ھەرىكەتلەرگە ھەيران بولۇپ كۆز سالماقتا ئىدى .

بىر چاغدا ئۇشتۇمتۇتلا كۈلۈپ سەھنىسىدىكى «ماجالڭ» تاۋكاسىدىن ماجىرا كۆتۈرۈلدى . ئۇ يەردە دۈمچەك بىرىنى بىر-مۇنچىسى پۈلۈك يوق ئادەم نېمىشقا قارىغا ئوينايسەن ؟ دەپ دۆش-كەلىشىۋاتاتتى . دۈمچەك بولسا ئالتۇن چىشلىرىنى پارقىرتىپ پەستىكى ما شۆيى تەرەپكە قاراپ خىرقىراپ ئاۋازىنىڭ بارىچە ۋارقىرايتتى :

— ھەي لاۋ ما ، سەن ماڭا كېپىل بولغىن . مەن پۇل ئەكېلەي .

— تېز كەل - ھە !

— ماقۇل ، تېز كېلىمەن .

ئەتىسى ئەتىگەندە سارسۇمبىنىڭ چوڭ كوچىسىدا تۆت ئەس-كەر ما شۆيىنى ھەيدەپ كېتىۋاتاتتى . نېمە ئەھۋاللىقنى سورد-غانلارغا ، ئۇ :

— ھېلىقى ياك شوپاڭ دېگەن دۈمچەك ئەبلەخ ئاخشام ئۆلۈ-  
ۋېلىپتۇ ئەمەسمۇ؟ — دەيتتى .

شۇنىڭ ئۈچىنچى كۈنى ئاجەنشىڭ ، جاڭ زىخۇينىڭ بۇيرۇ-  
غان بىر ئىشى بىلەن بازارغا كىرگەنىدى . ئۇ ، جاپپار (جىيايىڭ-  
سەي) بىلەن كۆرۈشۈپ ئۆتۈش ئۈچۈن ئوتتۇرا مەكتەپ (گازار-  
ما) كە كەلگىنىدە «جىيافۇبەنجاڭ چاڭخوغا كەتتى» دېيىشتى .  
ئاجەنشىڭ چوركىلىقتىكى «چاڭخو» غا كەلگىنىدە ئۇ يەرنى  
ئات بىلەن ئارىلاپ يۈرەلمىدى . چۈنكى بۇ كۈنلەردە ھەممە كەسىپ  
ھەرىكەتتىن توختاپ ئادەملەرنىڭ تولىسى شۇ يەرگە ئاققاندى .  
ھەتتا خېلى تەقۋادار تىجارەتچىلەرمۇ دۇكانلىرىنى تاقاپ ، تاماشا  
كۆرگىلى كېلىپ شۇ يەردە لاغايلاپ يۈرۈشەتتى . ئادەم دېگەن  
مىزىلدايتتى . ماخوچى ، خوشاڭچى ، كاۋاپچى ، تاڭگاچى ، ھاراق-  
چى ، ۋەھاكازالارنىڭ ھەممىسى شۇ يەرگە ئولاشقان بولۇپ ، غال-  
تەك ، زەمبىل ۋە مەشلەرگە ئورنىتىلغان قازان - قومۇچلىرىنى  
ھەر يەرلەرگە قويۇۋالغان . ئەپكەشلەر بىلەن يۆتكەپ يۈرۈشكەن ،  
موچەنلىك نەرسە كويچەنلەرگە سېتىلماقتا ئىدى .

ئاجەنشىڭ ئارىلاپ يۈرۈپ بىر چەتتىكى تاۋكادىن جاپپارنى  
تاپتى . ئەمما گەپ - سۆز قىلماستىن ئۆرتتۈپ ئەدەملەر ئارىسىدا  
بىردەم قاراپ تۇردى . جاپپارمۇ چوتار ئېلىۋاتاتتى . ئۇ ، ئۆرە  
تۇرغان بىرىدىن چوتار تەلەپ قىلىپ قارىغىنىدا ئابدۇراخماننى  
كۆرۈپ چۆچۈپ كەتتى ، قىزىرىپ ھولۇقۇپ سەكرەپ ئورنىدىن  
تۇرۇپ كۆرۈشتى .

— مانا بىزنىڭ كۈنلەر ، — دېدى ئۇ .

— ئوبدان كەسىپ تېپىۋېلىپسىلەر ، — دېدى ئابدۇراخمانمۇ  
قىزىرىپ كۈلۈمسىردى .

— بۈگۈن بىزنىڭ ليەندىن يىگىرمە كىشى تاپاۋەتكە چىق-  
تۇق . مېنىمۇ بەلگىلەپتىكەن .

جاپپار ، ئابدۇراخماننى مېھمان قىلماقچى بولۇۋىدى ، ئۇ  
ئۈنىمىدى .

## تۆتىنچى باب

### قانلىق داغلار

#### 1

قىشنى قىمارۋازچىلىقتىن باشلىغان ئالتاي ئېغىر ۋە دەھ-  
شەتلىك كۈنلەرنى كەچۈرمەكتە . ھېچقاچانمۇ بولۇپ باقمىغان سو-  
غۇق قەھر - غەزىپىنى راسا كۆرسەتمەكتە ئىدى . تۈكۈرگەن  
تۈكۈرۈك يەرگە مارجان بولۇپ چۈشەتتى . قار قاپلىغان كوچىلار-  
دا يۈرگۈچىلەرنىڭ ئاياغلىرىدىن ئاڭلانغان غاچىلداشلار خۇددى  
ياغسىراپ كەتكەن يارىيار ھارۋىنىڭ چاقىدىن چىققان ئاچچىق  
چىرقىراشلارنى ئەسلىتەتتى . يول بويلىرى ۋە ھويلا - ئاراملاردى-  
كى دەرەخلەرنىڭ قار قونۇپ ئېگىلىگەن شاخلىرى ئېغىر ئەلەملەر  
قەددىنى ئەگكەن مومايلارنىڭ مۇڭلۇق قىياپىتىنى ئەسلىتەتتى .  
جۇدۇنلۇق بىر ئەتىگەن ئىدى . ئېتىنى ئوينىتىپ قوش  
ماۋزۇرلۇق ئىككى قوغدىغۇچىسىنى ئەگەشتۈرۈپ كەلگەن جاڭ  
زىخۇي «ئالتاي ۋىلايەتلىك سىلىڭبۇ» نىڭ دەرۋازىسىدىن كىرىپ  
بېرىۋېتىپ چىشلىرى كاسىلداپ ، نەيزىلىك مىلتىقىنى قۇچاق-  
لاپ ، يەرنى تېپىپ ، دۈگدەرەپ تۇرغان ئىككى پوستقا ھومىيىپ  
ئۆتۈپ كەتتى . ئۇ ، ئۇدۇل بېرىپ تۆمۈر تورنىك تۈۋىدە توختاپ ،  
ئاتتىن چۈشتى ۋە ھىجايغاق بىر باشلامچىنىڭ كەينىدىن سىلىڭ-  
بۇنىڭ ئىشىك - دېرىزىلىرى جەنۇبقا قارىغان خانلىرىدىن بىرىگە  
كىرىپ كەتتى . ئۇنى ئۇ يەردە قاپقارا پاناق بۇرۇن ۋەن سىلىڭ

باشلىق ئەمەلدارلار ئالىي ئىكرام بىلەن قارشى ئالدى . جاڭ زىخۇي بويىنغا يۆگىۋالغان تۈلكە تېرىسىنى ئالدى ۋە سۆلەتلىك جۇۋىسىنى سالدى ، پۇرقىرىتىپ تاماكا چەككەچ ئەتراپقا كۆز يۈگۈرتۈشكە باشلىدى . ئۇ تەرەپتە تامنى بويلاپ ئالتاي مۆتىۋەرلەردىن مۇنەۋۋەر ، ئەمەت شاڭزۇڭ ، ھوشۇر ھاجىم<sup>①</sup> ، ھەسەن ھاجىم ، ھېلىم تۈگمەن ، غوپۇر داباڭ ، تۇردى دايبى ، تۇردى شاڭيى ، ھاپىز نوغاي ، ئەزەم ، مۇقاش ، سامايلوف ، ما پۇشنىڭ ، مازىمىن ، ياكى چىڭرېن ، قاسىم دولان ، مامۇت شەيتان قاتارلىقلار قاتار ئولتۇرۇشاتتى . ئالدى بىلەن ۋەن سىلىڭ سۆزلەپ : ھازىر ئاشلىق مەسىلىسى ئالتاينىڭ تەقدىرىگە مۇناسىۋەتلىك ئەڭ جىددىي مەسىلە بولۇپ قالغانلىقىنى ، شۇڭا بۈگۈن شۇ مۇھىم مەسىلە ئۈستىدە مەسلىھەتلىشىش ئۈچۈن ئالتاينىڭ ئالىي كىشىلىرى ، ئەقىل - پاراسەت ئىگىلىرى ، مۆتىۋەر زاتلارنى بۇ مەجلىسكە چاقىرغانلىقىنى ، مۇنداق مۇھىم مەجلىس ئۈستىگە ھازىرقى كۈندە ئالتاينىڭ تۇۋرۇكى بولۇپ تۇرۇۋاتقان ئاتاقلىق سەر-كەردە جاڭ لۇيچاڭنىڭ كىرىپ كەلگەنلىكىنىڭ تېخىمۇ ئوبدان بىر ئىش بولغانلىقىنى ئېيتىپ كېلىپ ، جاڭ زىخۇينى سۆزگە تەكلىپ قىلدى .

— بىز ئالتايغا ئۆلۈش ئۈچۈن كەلمىگەن ، — دەپ سۆز باشلىدى جاڭ زىخۇي ، — بىز قوغداپ تۇرمىساق ھاياتىڭلار ، مال - مۈلكىڭلار قانداق بولماقچى ؟ شۇنى بىلەمسىلەر ؟ — دېدى ئۇ ، غەزەپ بىلەن ھەممىگە كۆز تىكىپ ، — ھازىر بىزنىڭ بەش كۈنلۈكلا تەمىناتىمىز قالدى . ئەمدىكى تەمىنات ھەل قىلىنمايدۇ . غان بولسا ، مەن ئەسكەرلەرگە ئۆز جانلىرىنى قوراللىرى ئارقىلىق بېقىش ئۈچۈن بۇيرۇق بېرىمەن...

① ھوشۇر ھاجىم — چوڭ دېھقان بولۇپ ، شېڭ شىسەينىڭ «ياپونغا قارشى ئۇرۇش ئۈچۈن ئىئانە توپلاش» باھانىسىدىكى بۇلاڭچىلىقىدا ئون مىڭ كۈرە بۇغداي بەرگەن كىشى .

ئۇ ، ئاخىرقى جۈملىنى بەكمۇ غەزەپ بىلەن ئېيتتى . ئاڭلىدۇ .  
غۇچىلار باشلىرىنى ساڭگىلىتىپ ئولتۇراتتى . شۇ ئەسنادا تېز  
كىرگەن پاكىنەك بىرى ۋەن سىلىڭنىڭ قۇلىقىغا پىچىرلىدى .  
ئۇلار نېمىشقىدۇر تېپىرلىشىپ قالدى .

باياتىن ئاتلارنى ئورۇنلاشتۇرۇپ قالغان ئابدۇراخمان تەرەت-  
خانىدىن قايتىپ چىقىۋاتقىنىدا دەرۋازىدىكىلەرنىڭ ھۆڭرەپ يىغ-  
لاۋاتقان بىر كىشى بىلەن قوپال سۆزلىشىۋاتقىنىنى ئاڭلاپ  
قالدى - دە ، كىشىلەرنىڭ يېنىغا كەلدى . كۆردىكى ، بۇ يەردە  
بىر كىشى تىترەك ئارىلاش يىغلاپ ئولتۇراتتى . ئەللىك ياشلار  
ئەتراپىدىكى ئېگىز بويلۇق ، قاتاڭغۇر بۇ كىشى قازاقچە سۆزلىسە-  
مۇ تەلەپپۇزى ئۇيغۇرچىغا تارتىپ كېتەتتى . ئۇ ، ئالدىنقىدىكى  
كاكارنى كۆرسىتىپ تۇرۇپ ، بۇقۇلداپ يىغلاپ ، ئەمدىلا سۆز  
باشلاۋاتقىنىدا بايقى پاكىنەك يەنە بىرىنى باشلاپ چىقتى - دە ،  
ئالدىراپ - سالدېراپ ئۇ ئادەمنى ئىچكەركى ئۆيگە ئەكىرىپ  
كەتتى . ئۇلار كىرىپ كېتىۋېتىپ دەيتتى : سىلىڭ مەجلىس تۈ-  
گىگۈچە توختاپ تۇرسۇن دەيدى...

ئەھۋال مۇنداق ئىدى : داۋۇت دوكار قىمارخانلاردا گۆش-  
گىردە سېتىپ بالا - چاقىسىنى باقاتتى . ئۇنىڭ قازاق كېلىنچى-  
كى بار ئىدى . ئاق يۈزلۈك ئەپچىل بۇ كېلىنچەك شەھەر ئىچى  
ۋە ئەتراپىدىكى قازاقلارنى ئارىلاپ يۈرۈپ ئېرىنىڭ كەسپىگە كې-  
رەكلىك نەرسىلەرنى تېپىشتا بەكمۇ پۇختا ، قازاق تىلى بىلەن  
ئېيتقاندا «مىختا» بىر كىشى ئىدى . داۋۇت كېچىسى قىمارخانغا  
گۆشگىردە ئەكەتكىنىدە ئۇ ئىشىكىنى ئىچىدىن ئېتىپ ئۆيدە قالغا-  
ندى . ئىشنى تۈگىتىپ قايتىپ كەلگەن داۋۇت دالانىڭ ئىشىكى  
ئوچۇق تۇرغانلىقىنى كۆرۈپ ئالدىراپ ماڭغىنىدا بىر نەرسىگە  
پۈتلىشىپ يىقىلدى . قارىسا كېلىنچىكى ئاسمە ئۆلۈپ قانغا چى-  
لىشىپ ياتقان... ئاسمە ئېغىربوي ئىدى . شۇنداقلىقىغا قارىماي  
ئەتكى تىرىكچىلىكنىڭ تەرەددۇتىنى تەقلەپ قويۇپ ياتقىنىغا خې-

لى بولسىمۇ ، نېمىشقىدۇر ئۇيقۇسى كەلمەي خىياللارغا بەند بولماقتا ئىدى . بىر چاغدا نېمىدۇر تاراققىدە قىلغاندەك بولدى . بۇ ئاۋازدىن چۆچۈگەن ئاسمە قازاق ئاياللىرىغا خاس چەبدەسلىك بىلەن تاشقىرىغا قاراپ ماڭغاندا توسۇپ قويۇلغان بىرنېمىگە پۈت-لىشىپ بوسۇغا تۈۋىگە يىقىلدى . ئۇ ئالا موزايىنى سۆرەپ چىقىپ كېتىۋاتقانلارنى كۆرۈپ دەرھال ئورنىدىن تۇردى - دە ، ئوغرىلار-غا ئېتىلدى . ئوغرىلار تۆت كىشى ئىدى . ئۇلارنىڭ بىرى موزايىنى تۈتۈپ سىرتتا قالدى . قالغىنى ئاسمەنى ئاۋاز چىقارغۇزماي بوغۇپ ، پومىداقلاپ دالانغا ئەكىردى ، ئاڭغىچە چېۋەر چوكان يامشىپ بىرىنىڭ پېشانىسىدىكى پارقىراپ تۇرغان بەلگىسى (كا-كارى) نى يۇلۇۋېلىپ ئۇنى چىڭ سىقىملىۋالغانىدى .

ئاسمەنى ئۇلار نەيزىلەپ ئۆلتۈرۈشكەن ، يېنىغا بىر ئۇيغۇر دوپپىسى بىلەن قەشقەر پىچىقىنى تاشلاپ قويغان بولسىمۇ ، لې-كىن مىلتىق نەيزىسىنىڭ بالىلىق قورساقنى تېشىپ ئۇياق-تىن - بۇياققا ئۆتكەن ئۈچ بۇرجەكلىك كىچىك تۆشۈكلىرى ئەھۋالدىن ئېنىق دالالەت بېرىپ تۇراتتى .

ھالبۇكى ، شۇملۇق ھەققىدە باش قاتۇرغان دۈشمەن ئاسمە-نىڭ ئالدىنقىدىكى كاكار ھەققىدە ئويلاپمۇ قويمىغانىدى . مانا ئەمدى داۋۇتتاخۇن شۇ ئۆچمەس ئىزنى ئېلىپ سىلىڭبۇغا كەلگە-ندى ، لېكىن ھازىر ئۇلار «ئىزنى يوقىتىۋېتىش» قەستىدە ئۇنى ئىچكىرى بىر ئۆيگە ئەكىرگەن ، ئابدۇراخمان ئۇنىڭغا ئەگىشىپ كەلگەن بىرىدىن ئەھۋالنى ئېنىق بىلگەن بولسىمۇ ، لېكىن ۋەقە-نىڭ تۈۋىگە يېتىش ئىمكانىيىتىگە ھېچبىر مۇۋاپىق چارە تاپالمى-غانىدى . ئۇ ، ئۆز «خوجايىنى» بىلەن ئۇزاپ ماڭدى .

داۋۇت دوكار تېخىچىلا تەلمۈرۈپ ، كىرگەنلەرگە يالۋۇرۇپ بۇلۇڭدىكى بىر ئۆيدە قايناق سۇ بىلەن مومىنىڭ «مېھمىنى» بولۇپ ئولتۇراتتى . ئاقىۋەت ئۇنى «دۆلەت ئارمىيىسىگە تۆھمەت چاپلىغان» دېگەن تەھدىت تېرىلىرىنى تاراقلىتىش بىلەن قاتتىق قورقۇتۇپ ، ھېلىقى كاكارنىمۇ يوقىتىپ ، بىر مۇنچە ۋەدە ۋە دەس-

تەكلەرگە بارماق باسقۇزغاندىن كېيىن ئارقا ئىشىكتىن چىقىردى.  
ۋەتتى .

ئىككىنچى كۈنى ئەتىگىنى ئىدى . سارسۇمبە كوچىلىرىنى قويۇق تۇمان قاپلىغان . تۇمان قوينىنى ئارىلاپ يۈرگەن كىشىلەر نىڭ پۇتلىرى كۆرۈنمەسە ، باش تەرەپلىرى كۆرۈنمەيدىغان ئاجا-يىپ ھالەتلەر شەكىللەنمەكتە ئىدى . ھەر تەرەپتىن ئالدىراپ كېلىۋاتقان كىشىلەر جۈمە مەسچىتىنىڭ نېرىسىدىكى چوڭ كوچىغا — ھوشۇر ھاجىمنىڭ دەرۋازىسى ئالدىغا ئولاشماقتا ئىدى . تۇمانمۇ ئاستا كۆتۈرۈلۈپ ئۇنىڭ ئاستىدىكى ئادەملەرنىڭ ئىمىر - چىمىر ھەرىكەتلىرى كۆرۈنۈشكە باشلىدى . تۆت كوچا ئاغزىدىكى ساتىراشخانا ئالدىدا تۇرغان نۆكچە بويىگىت ئۇ تەرەپتىن ئىلدام كېلىۋاتقان چاسا ساقال كىشىدىن سورىدى :

— ئاۋۇ يەردە نېمە بولۇپتۇ ؟  
— ھاپىز نوغاي دۇكىنىدا ئېسىلىپ ئۆلۈۋاپتۇ .  
— ھە ، نېمە ؟... ھاپىز نوغاي ئۆلۈۋېلىپتۇ ؟  
— ھەئە ، ئېسىلىپ ئۆلۈۋېلىپتۇ . ھېلىمۇ ئېسىقلىق تۇرىدۇ .

يىگىت دەرھال ۋەقە يۈز بەرگەن تەرەپكە چاپتى . كۆردىكى ، پوكەينىڭ ئىچى تەرىپىگە پۇتى سوزۇلغان ، تىل ۋە كالىپۇكلىرى بىلەيدەك كۆپۈپ قارىيىپ كەتكەن ، كۆزلىرى چەكچەيگەن ھاپىز-نىڭ ئۆلۈكى بەكمۇ سۈرلۈك ساڭگىلاپ تۇراتتى . ئۇ ، جالڭ زىخوي ۋە ۋەن سىلىڭ ھېلىقى مەجلىستە يۈكلىگەن «مىڭ جىڭ ئاق ئون» مەجبۇرىيىتىنىڭ مەھكۇم قۇربانى ئىدى .

## 2

سارسۇمبەدە تۇمانلىق بىر كۈن ئىدى . ئابدۇراخمان «ئال-تاي ۋىلايەتلىك ساقچى ئىدارىسى» نىڭ ئالدىدىن ئۆتۈپ ، كىچىك

كۆۋرۈكنىڭ ئاغزىغا چىققىنىدا چوڭ كوچىغا تولغان ئادەملەرنىڭ ئالدىراپ - سالدىراپ شەھەر تەرەپتىن چىقىپ كېلىۋاتقىنىنى كۆرۈپ ئەجەبلەندى ۋە ئاتنىڭ تىزگىنىنى تارتىپ ئاستا توختاپ بىر كىشىدىن سورىدى :

— نېمە ئەھۋال بۇ ؟

--- ئادەم ئاتىدىكەن .

— قەيەردە ئاتىدىكەن ؟

--- قەيەردىكىنىڭ . مەنمۇ ئوقالىمدىم ، مۇشۇ ئادەملەر كې-

تىۋاتقان تەرەپتە ئاتىدىغان ئوخشايدۇ . ئېتىلىدىغانلار ئون نەچچە كىشى دەمدۇ نېمە . خۇدايىم ، — چار ساقال كىشى ئاشۇلارنى دەپلا ئالدىراپ ماڭدى . ئابدۇراخمانمۇ ئاتنىڭ بېشىنى شۇ تەرەپكە بۇرىدى . ئادەملەر تۇلتا يولىغا قاراپ كېتىۋاتاتتى .

تۇلتا يولى ساقچى ئىدارىسىنىڭ كۈنچىقىش تەرىپىدىكى ئۇ-زۇندىن - ئۇزۇنغا سوزۇلغان سوقما تامىنى بويلاپ ئۇدۇل شەھەر-گە تۈتىشاتتى . ئاشۇ تامدا ساقچى ئىدارىسىنىڭ ھارۋا بىلەن قىغ - قات ۋە نەرسە - كېرەك توشۇيدىغان ئارقا دەرۋازىسى بولۇپ ، بۇ دەرۋازا ئۇدۇل «جاڭجۇڭتاۋ» غا قاراپ تۇراتتى . ھازىر مىلتىق تۇتقان نۇرغۇن ئەسكەرلەر ئادەملەرنى شۇ دەرۋازىنىڭ ئۇدۇلىدىن توسۇغان ، كىشىلەر يولدىن توغرىسىغا ، ئۇياندىكى ئېتىزنىڭ قىرىنى بويلاپ شەرقتىن غەربكە سوزۇلۇپ سانجاق - سانجاق تۇرۇشماقتا ئىدى . تاغ ۋە ساقچى ئىدارىسىنىڭ ئۆگزىلىد-رىدە بولسا ، پىلىموتلارنى قۇرغان قاراۋۇللار يامراپ يۈرەتتى . بىر چاغدا دەرۋازا ئېچىلىپ ئىشكەلنىڭ جالدۇر - جۇلدۇر ئاۋازى ئاڭلىنىشقا باشلىدى ، ئاندىن دۈمبىسىگە تاختاي قادالغان بىر تۈركۈم باغلانغانلارنى بىرىنى ئىككىدىن ئەسكەر ئىتتىرىپ ئاچىقىپ دەرۋازىنىڭ تۈۋىدىلا ئازگالنىڭ لېۋىدە قاتار تىزلاندۇ-رۇپ ئولتۇرغۇزدى - دە ، ئېتىپ تاشلاشتى . ئارقىدىنلا بىرقانچە پاي تاپانچىمۇ ئېتىلدى . تاپانچا ئاتقانلارنىڭ بىرى ئالتاينىڭ ۋا-

لىيسى ياغاق يۈز گاۋ باۋىيىڭ ، يەنە بىرى مۇئاۋىن ۋالىي ئۆچكە ساقال جانمقان ۋە ساقچى ئىدارىسىنىڭ باشلىقى — پىڭ جۇيجاڭ. لار ئىدى . كېيىن ئۇلار ئۆلۈكلەرنى كۆرۈش — «ئېكسكۇرسىيە قىلىش» ئۈچۈن ئاھالىنى قويۇۋەتتى . 1943 - يىلى قىشنىڭ جۇتلۇق بىر كۈنىدە ، سارسۇمبە شەھىرىنىڭ جەنۇبىي ياقىسىدىكى تۇلتا بويىدا ئون ئۈچ كىشى قانغا چىلىشىپ قاتار ياتاتتى . ئۇلار - نىڭ بىرى خەنزۇ ، بىرى خۇيزۇ ، ئۈچى ئۇيغۇر بولۇپ ، قالغانلىرى قازاق ئىدى . بىرنەچچىسىنىڭ پارچىلانغان باش سۆڭەكلىرى بىلەن مېڭىسىنىڭ قېتىقى چۇۋۇلۇپ ياتاتتى . بۇلارنىڭ ئىچىدە ئون ئالتە ياشلىق بالىلارمۇ بار ئىدى .

ھۆكۈمناملەر ھەر خىل ئىدى . بىر ئۇيغۇرنىڭ ھۆكۈمنامىدە - سىگە مۇنداق يېزىلغانىدى : «قورال ئېلىپ قاچقان جىنايەتچى نىياز ، يىگىرمە بىر ياش ، شىنجاڭ ئاقسۇ ۋىلايىتىدىن . » ئۇنى «قورال ئېلىپ قاچقىنىغا قارىغاندا ھەربىي ياكى ساقچى بولۇشى مۇمكىن...» دېگەن خاتا چۈشەنچە پەيدا بولۇپ قالماسلىقى ئۈچۈن ، قىسقىچە ئىزاھ بېرىپ ئۆتۈش زۆرۈر . ئۇ موللا ئىسلام شياڭزۇڭ دېگەننىڭ چاكىرى بولۇپ ، ئۇ يەرگە تېلېفون سىملىرىنى ئۇلاشقا چىققان ئىككى گومىنداڭچىنىڭ ئېتى بىلەن مىلتىدە - قىنى كېچىسى ئېلىپ قاچقان . ئەمما نىياز يولنى بىلمىگىنى ئۈچۈن ، ئىز قوغلىغۇچىلار تەرىپىدىن ئېرتىش بويىدا ، كۆكتۈ - قاي يولىدا تۇتۇلغان...

ئەمدى قالغانلىرىغا كەلسەك ، ئۇلارنىڭ ئارىسىدا بىر جەسەت ئالاھىدە دىققەتكە داخىل ئىدىكى ، ئوتتۇرا بويلۇق ، بۇغداي ئۆڭ - لۈك . چىرايلىق قوڭۇر بۇرۇتلۇق ، قارا چىبەرقۇت كەمزۇلىنى پۇچماقلىرى كەشتىلەنگەن چىبەرقۇت شالۋۇرىنىڭ ئىچىگە تىقىدۇ . ۋالغان ، چىگرىن ئۆتۈكىنىڭ قونچى قايرىلىپ پۇتغا قوش ئىشىدە - كەل سېلىنغان قاڭشارلىق قاۋۇل بىر يىگىت ، جاق ئوڭدىسىغا ياتقۇزۇلۇپ ، مەيدىسى ئالاھىدە ئېچىپ قويۇلغانىدى . ئۇنىڭ كۆ -

زى ۋە كالىپۇكى يېرىم ئوچۇق ئىدى . سەدەپتەك چىشلىرى غەزەپ-  
تىن كىرىشكەن ياكى نەپرەتتىن كۈلۈۋاتقاندا كۆرۈنە ، قويۇق  
كىرىپكىلىك قوي كۆزلىرىنىڭ تارتىشقان قاراقلىرى زۇلمەت دۇن-  
ياسىغا قالدغان ئوقتەك بىلىنەتتى . ئۇنىڭ ھۆكۈمنامىسىگە مۇن-  
داق سۆزلەر يېزىلغانىدى : «باندىتلار باشلىقى بۈركۈتباي ، ئوت-  
تۈز ئالتە ياش ، قازاق ، ئالتاينىڭ كۆكتوقاي ناھىيىسىدىن .»  
ئەتسىدىن تارتىپ ئالتاينىڭ پۈتكۈل تاغ - تاشلىرىدىن  
«ھوي قاچا» دېگەن ئەن ياڭراشقا باشلىدى . بۇ ئەننى باتۇر  
بۈركۈتباي تۈرمىدە قوش كىشەننى ساز قىلىپ شىرقىلىتىپ ئول-  
تۇرۇپ ئېيتقانىدى . ئۇ ئەندە مۇنداق سۆزلەر بار ئىدى :

سالام ساغان دەلەلقان ئاغا باتۇر ،  
بۈركۈتباينىڭ بايلىنىپ مۇندا ياتۇر .  
قىمىز ئىچىپ ئوينىغان قەيران باشىم ،  
بەككىيەننىڭ ئاق سۈيى بالدەك تاتۇر... ھوي قاچا...

قول - ئاياغىم بايلۇدا ،  
قىزىل تىلىم سايرۇدا .  
مەن قاچاننى ئالغاندىم ،  
بۇلتۇر يازغى بايلۇدا .

قازاق خەلقىنىڭ باتۇر ئوغلى بۈركۈتباي كۈزدە خامانلارغا  
ئوت قويغان ئوسماننىڭ قۇيرۇچۇق گۈرۈھىغا قارشى قەھرىمانانە  
كۈرەش قىلىپ ، ئەل - يۇرتنى بۇلاڭ - تالاڭ قىلماسلىق تەرىپىد-  
دە تۇرغانىدى . ۋەھالەنكى ، شۇم قۇيرۇچۇقلار بۈركۈتباينى بىر  
تۈركۈم يىگىتلىرى بىلەن قوشۇپ باغلاپ تاشلاپ ، ئەل - يۇرتنى  
بۇلاپ قاچقان ؛ ئاندىن ئۇلارنى جانمىقانىنىڭ قارا كېرەيلىرى گو-  
مىنداڭچىلارغا تۇتۇپ بەرگەن ؛ گومىنداڭ جاللاتلىرى ھالا بۇ

كۈنلەردە ئۇلارنى قاتمۇقات باغلاپ ئاچىقىپ ، ئالتاي ئاھالىسىنىڭ كۆز ئالدىدا ، تۇلتا يولىدا قانغا غەرق قىلغانىدى .

مەرھۇملارنىڭ جەسەتلىرى ئۇ يەردە قوراللىق مۇھاپىزەت ئاستىدا ئۈچ كۈن تۇردى . ئۇلارنىڭ قىپقىزىل قانلىرى يەرگە سىڭمەي قار قاتقان يولدا پارقىراپ تۇراتتى . بۇ ، قەھرىمان ئالتاي خەلقىنىڭ باغرىغا ئۈنۈملۈك ئۈچۈن ئۇيۇپ قالغان داغلار ئىدى . تاغۇ تاشتىن «ھوي قايچا» نىڭ ئوتلۇق ساداسى ياڭرايتتى . بۇ ، باتۇر بۈركۈتباينىڭ ئاۋازى ، ئالتاي قەھرىمانلىرىنىڭ زۇلمەت زامانىغا قايتۇرۇۋاتقان ئىنكاسى ئىدى .

قانلىق داغلار خاتىرىسىنى كۆڭۈل كىتابىنىڭ ئۆچمەس بەتلىرىگە ئورناتقان ئابدۇراخمان ئاتنى ئارقىسىغا ئايلاندۇرۇپ سار-سۈمبە كوچىسىغا كىرىپ كەتتى . ئۇ كەلگەندە جاپپار قىمارخاندىن ئەمدىلا كېلىپ تۇرغانىدى . جاپپار ئابدۇراخماننى خۇشال قارشى ئالدى . ئۇنىڭ كەيپىياتىدىكى سالقىن نەزەرنى سەزگەن جاپپار سەۋەبىنى سورىۋىدى ، ھەسرەت بىلەن ئۇلۇغ - كىچىك تىنغان ئابدۇراخمان بۈگۈنكى قانلىق پاجىئەنى نادامەت بىلەن سۆزلەپ بەردى . جاپپارنىڭ ئورنى تۇڭ مەشىنىڭ ئۇ تەرىپىدە ، خالىيىراق جايدا ئىدى . ئۇلار ئىككىسى بىردەم مۇڭداشتى .

— بىز ، ئۆلۈم ئارىسىدا يۈرگەن تىرىك ئەرۋاھلارمىز ، — دېدى ئابدۇراخمان ، ئارىنى بىر ئاز سۈكۈت ئارىلىدى ، — بۇرنىمىزغا ئۆلۈم پۇراپ تۇرىدۇ...

— مېنىڭمۇ بۇ ئالتايدىن تىرىك چىقىپ كېتەلىشىمگە كۆ-زۈم يەتمەيدۇ ، — دېدى جاپپار مۇڭلىنىپ .

— مەن بولسام ، — دەيتتى ئابدۇراخمان تاماكىنى شوراپ كۈلىنى قاقچاق ، — بۇ مالايلىق ۋەزىپە بىلەن بەندەمەن ، ئامالسىز-مەن ، سىلەر بولساڭلار كۆپچىلىكنىڭ ئىچىدە ، شۇڭا بىزنىڭكىدە-لەرگە كۆپرەك كۈچ چىقىرىڭلار ، ئۇلار قىمارغا ، بۇزۇقچى-لىقلارغا كۆپ بېرىلمىسۇن ، ئىلاج بار قورال - ياراغنىڭ تىلىنى

ئوبدان ئۆگىنىش زۆرۈر .

-- ئاداش ، سىلى مېنىڭ ئەڭ ئىشەنچلىك جانجىگەر ئاغد .

نەم ، شۇڭا سىلىگە يۈرەك سىرىمنى دەۋىرىمەن . ۋاقتانىۋاق كەلسە بىزگە جاننى قولىتۇققا ئېلىپ ھاياتىمىزنى قوغداشقا توغرا كېلىدۇ . ھازىر ئالتايدا ئەھۋال ئېغىر...

— راست ، ئەھۋال بەك ئېغىر ، — دېدى جاپپار .

— بىزنىڭكىلەر يەتتە يۈز... — دېدى ئابدۇراخمان ئويچان

كۆزلىرىنى تورۇسنىڭ قەيىرىگىدۇر قاداڭ .

— ئۈنچىۋالا ئەمەستۇر ؟

— راست ، ھەي... ھەممىدىن يامىنى بىزنىڭكىلەر بۆلۈۋې-

تىلگەن - دە...

— ئۇنىڭ ئۈستىگە ئارىمىزغا قويۇۋەتكەن ئىشپيونلارنىڭ

كۆپلۈكىچۈ تېخى...

شۇ ئەسنادا كاناي چېلىندى . گوگوزىلار تاراقلاشقا ، قىمار-

لار بۇزۇلۇشقا باشلىدى . تاماق كۈندە ئىككى ۋاخ بولۇپ ، بۇ

ئاخىرقىسى ئىدى .

### 3

مارتنىڭ ئوتتۇرىلىرى . سارسۇمبە شەھىرى شۇنداق سۈر-

لۈك بىر ئەتىگەننى كۆردىكى ، ھەممە كوچىلارنىڭ ئىككى قاسنىد-

قىدا ، ھەر ئەللىك مېتىر ئارىلىقتا نەيزىلىك مىلتىقلارنى تۇتقان

ئەسكەرلەر بىر - بىرىگە ئۈدۈلمۈئۈدۈل ھالدا ھەيۋەت بىلەن

ھەيكەلدەك تۇرۇشاتتى . كوچا - كوچىدا ئاشۇلارنىڭ باشقۇرغۇچىد-

لىرىدىن بۆلەك يۈرگەن جان كۆرۈنمەيتتى . شەھەر شۇنچە ۋەھىد-

مىلىك ئىدىكى ، كىشىنىڭ دىلى ئەيمىنىپ ، تەنلىرى جۇغۇلداپ ،

كۆڭلى بىر قىسما بولاتتى . بۇ كۆڭۈلسىز كەيپىياتنى ھەريان

يۈگۈرۈپ ، قېچىپ يۈرگەن ئىتلارنىڭ ئەھۋاللىرىنى تېخىمۇ جىد-

دېلەشتۈرمەكتە ئىدى . مۇنداق قاراشتا ، بۈگۈن گويىكى ئىتلارغا ئاخىر زامان بولغاندەكلا تۇيۇلاتتى . ئەمما ئەھۋالنىڭ نېمە ئۈچۈن شۇنچە جىددىيلىكنى ھېچكىم بىلمەيتتى

ئابدۇراخمان بىلەن يەنە بىر پاكىنەك قوغدىغۇچىسىنى قاتار ئەگەشتۈرۈپ ئەتىگەنلا «لاگېر»دىن يولغا چىققان جاڭ زىخۇي سارسۇمبىنىڭ مەركىزىي كۈچىسىدا ئېتىنى ئوينىتىپ ، نېمىلەر ھەققىدىدۇر سۈرلۈك خىيال سۈرۈپ كېتىۋاتاتتى . ئابدۇراخمان بولسا ، ئەتراپقا كۆز يۈگۈرتۈپ ، بۇ جىددىيچىلىك ھەققىدە ھەر خىل ئويلاپ باراتتى . بۇ ھەربىي ھالەتنىڭ سىرىنى ئۇ پەقەت سىلىڭبۇغا بارغاندىن كېيىنلا بىلدى . بىردەمدىن كېيىن دەپتەر ، قەلەم ، جىڭ ، چوت ، تاغار ، لوم تۆمۈر ، كۈرەك ، نەيزىلەرنى كۆتۈرگەنلەر ھەربىر كوچىلاردا يامراپ يۈرمەكتە ؛ ئۇلار ئاشلىق ئىزدەپ «ئۆي ئاختۇرۇش» ئېلىپ بارماقتا ئىدى . ئۆيلەرنىڭ ئاستى - ئۈستىلىرىگە ، تام - تورۇسلارغا نەيزە سانجىپ ، لوم ۋە جوتۇلار بىلەن ئۇرۇپ تىڭشاپ ۋە كولاپ ، ئەل - يۇرتنى قاڭغىر قاقشاتماقتا ئىدى .

#### 4

ئاپرىل كەلدى . قار ئېرىپ يوللار ئېچىلىش بىلەنلا بۇلتۇر كۈزدە قۇيرۇچۇقلار ھەيدەپ كەتكەن ئەل شەھەرگە قېچىپ كەلدى . گىلى تۇردى . بۇلارنىڭ ھەممىسى دېگۈدەك قازاق ئەركەكلىرى بولۇپ ، بەزىلىرىنىڭ يېتىلىۋالغان بىر - ئىككى بالىسىمۇ بار ئىدى . ئۇلارنىڭ ھېچقانداق تىرىكچىلىك يولى بولمىغىنى ئۇ . چۈن ، ھەممىسى دېگۈدەك دىۋانچىلىق ، خەيرچىلىك قىلدى . خەيرچى بىچارىلەر ئېچىلغانلىكى دۇكان ياكى ئىشك ئالدىغا كەينى - كەينىدىن كېلىپ نالە قىلىپ زارلىناتتى . بەزى دۇكاندارلار پارچە پۇللارنى دۆۋىلەپ قويۇپ ، ھەربىر خەيرچىگە

بىر - ئىككى تىيىندىن بېرەتتى . بەزى «سودىگەر» لەر بولسا ،  
ئۇلارغا بىر تال سەرەڭگە تەڭلەيتتى . بۇ «خامانغا ئوت ياق»  
دېگەن تەنە ئىدى . ھالبۇكى ، خامانغا ئوت قويغان قۇيرۇچۇق  
ئەبلەخلەرنىڭ دەردى - بالاسىنى بۇ بىگۇناھ بىچارىلەر يېتىپ  
ئاشقۇچە تارتىۋاتاتتى .

ئاشخانلارنىڭ ھەممىسى دېگۈدەك تاقالغانىدى . ئوچۇق بول-  
غان «ئاشخانا» دېگەنلەرنىڭ ئېتىدىغىنى سەينى كۆپ سالغان  
سۈيۈقئاش ياكى ئۇماچ بولۇپ ، بىر چىنىسى ئىككى كوي ئىدى .  
ئۇمۇ تېخى ئاتلىققا بار ، پىيادىگە يوق ئىدى . سارسۈمبە سۈرلۈك  
ۋەھىمە ئىچىدە قالدى . بەش - ئالتە ياشلىق ئوغۇل - قىزلارنى  
بەش جىڭ ئۇن ياكى بەش شېڭ تېرىققا تېگىشىشكە ، خېرىدار  
تاپالمىغانلار ئۆز جىگەر پارىلىرىنى «ئۆلۈپ كەتكۈچە سەن بېقىد-  
ۋال» دەپ باشقىلارغا بىكارغا بېرىۋېتىشكە باشلىدى .  
ئالتاي بالايىئاپەت قاينىمىدا قالماقتا ، قازاق قىرىلماقتا ئى-  
دى . ھەر كۈنى بامداتقا بىرقانچە جىنازا ئۆلگۈرسە ، پېشىن ،  
نامازدىگەرگىمۇ نەچچىسى تەييار بولاتتى .

## 5

«ئېشەك ئۆلسە — بىرنېمىسى غېجەك تارتىپتۇ ، دېگەن  
مۇشۇ - دە !» دەيتتى كىشىلەر سارسۈمبىدە باشلانغان بۇ «يېڭى  
ئالامەت» نى كۆرۈپ .

ئۈچ كۈندىن بۇيان بىرقانچە ھەربىي چوڭ كۈلۈبىنىڭ ئۆگزى-  
سىدە دۈمباق چالماقتا ئىدى . يېشىل سىرلىق كۈلۈبىنىڭ قاڭال-  
تىرلىق ئۆگزىسىدە چېلىنغان چوڭ - كىچىك تۆت دۈمباقنىڭ  
سۈرلۈك مىزگانلارغا تەڭكەش قىلغان ئاۋازغا تۆت تەرەپتىكى  
ئېگىز تاغلاردىن قايتقان سادالار قوشۇلۇپ ، سارسۈمبىنى بىر  
ئاجايىپ گۈمبۈرلەشلەرنىڭ قاينىمىغا ئايلاندۇرماقتا ئىدى . بۇ

سۈرلۈك ۋە دەھشەتلىك گۈمبۈرلەشلەر قاينىمىدا قېلىۋاتقان كى-  
شىلەر ئەھۋالنىڭ نېمىلىكىنى بىلمەيتتى . كېيىن مەلۇم بولدى-  
كى ، چۆچەكتىن ئىككى يۈز ھارۋا «دۆلەت ئاشلىقى» ئاچارچى-  
لىقتا قالغان ئالتايغا ئەكىلىنمەكتە ئىكەن . تاغۇ تاشنى تىترى-  
تىپ ، ئالەمنى ئاستىن - ئۈستۈن قىلىۋەتكۈدەك گۈمبۈرلىگەن  
دۈمباقلار ئەنە شۇ «دۆلەت ئاشلىقى» ئەكىلىنىۋاتقانلىقىنىڭ تەن-  
تەنسى ئۈچۈن چېلىنغانىكەن .

ئارىدىن بىر قانچە كۈن ئۆتكەندى . سارسۈمبىدە ئۇشتۇمتۈت-  
لا قاتتىق مالىمانچىلىق باشلىنىپ كەتتى . ئېگىز تاغ چوققىلىرى-  
دىن پىلىموت ۋە مىلىتىقلار ئېتىلىشقا باشلىدى .

ئېگىزلىكلەردە ئاتلىق ۋە پىيادە ئەسكەرلەر خۇددى چۈمۈلد-  
دەك مىزىلداشقا باشلىدى . ساراسىمە ۋە ئەندىشە ئىچىدە كىشىلەر  
بىر - بىرىگە ھەيرانلىق بىلەن قارىشىپ «بۇ نېمە كارامەت-  
تۇر؟» دېيىشەتتى . بىردەمدىن كېيىن مەلۇم بولدىكى ، ھەپتى-  
دىن بېرى تاغۇ تاشلارنى ياڭرىتىپ ، كۈلۈپ ئۆگزىسىدە چېلىند-  
غان دۈمباقلارنىڭ «تەنتەنە ساداسى» نى قۇيرۇچۇقلارمۇ ئاڭلىغا-  
نىكەن . ئۇلار «دۆلەت ئاشلىقى» چۆچەكتىن چىمىچەككە يېتىپ  
كەلگەن كۈنىلا ۋاقتى - قەرەلىدە ئۈلگۈرۈپ كەلگەنىكەن .

قۇيرۇچۇقلار ھارۋىلارنى ۋە ھاۋىتاڭ ، چىمىچەك تۈلتىلارنى  
تامامەن بۇلاپ ، ئاشلىقلارنى تاغ - تاشلار ئارىسىغا تىقىۋېتىپ ،  
ئات - ئۇلاغ ھازىرلاپ كېلىپ ئاشلىقلارنى ئەكەتمەكچى بولۇپ  
قاپا ۋە ئاقچى ناھىيىلىرىنى بۇلاشقا كېتىپتۇ...

بۇ خەۋەرنى ئاڭلىغان ئاچ - زار ئەل - جامائەت : يا ئۆلۈم ،  
يا كۆرۈم دەپ ، بېشىنى قولتۇققا قىسقان ھالدا كېچىسى تاغقا  
چىقىپ چۆچەكنىڭ ئاق بۇغدايلىرىنى تاغار - تاغارلاپ تېپىپ  
كىرىشكە باشلىدى .

گومىنداڭچىلار كۆرۈپ قالسا ، ئۇ ئاشلىقلارنى «دۆلەت ئاش-  
لىقى» دەپ تارتىۋالاتتى ، تېخى ...

«كوچا - كوچىلارغا چاپلانغان «خۇش خەۋەر» ئېلانى ئۆز ئەتراپىغا ئادەملەرنى ئولاشتۇرماقتا ئىدى . بۇ ئېلاندا دۆلەت ئاي-روپىلان بىلەن ئالتايغا ئاشلىق يەتكۈزۈپ بېرىدىغانلىقى بايان قىلىنغان ۋە جۇڭخۇا مىنگو ھۆكۈمىتىنىڭ ئالتاي خەلقىگە قىلىدىغان غەمخورلۇقى مەدھىيەلەنگەنىدى . ئېلانلارنى ئوقۇغانلار ئاستا پىچىرلىشاتتى :

«ئايلىخان ئاغىچا بوپتۇ دېسە ، كەلگەندە كۆرەرمىز دەپتە-كەن . ئايروپىلانلىرىنىمۇ كەلگەندە كۆرۈپ بىرىنمە دېمىسەك ، قاپاق باش گومىنداڭنىڭ قايسىبىر ئىشى ئىش بولۇۋاتىدۇ ؟ !...»

«ھەق گەپ .»

ئاپرىلنىڭ ئاپتاپلىق بىر كۈنى ئىدى . سائەت ئونلاردا ، سەككىز ئايروپىلان سارسۈمبە ئاسمىنىغا غارقىراپ كىرىپ كەلدى .

ئاپروپىلانلار ئارقا ۋە يانلىرىدا خېلى ئارىلىق قالدۇرۇپ ئىككى - ئىككىدىن قاتار ئۇچقانىدى . ئۇلار «جاڭجۇڭ قىزىل» چوققىسىنى بويلاپ ، شەرقىي تاغ باغرى ۋە شىمالدىكى بۈيۈك ئاق چوققىلار تۈۋى بىلەن ئايلىنىش ئارقىلىق لاستا ئورمانلىرى ئۈستىدىن ئەگىپ ، سارسۈمبە ئۈستىگە يېقىنلاپ كەلمەكتە ئىدى .

ئاپروپىلانلار سارسۈمبىنىڭ مەركىزىي قىسمىغا كەلگەندە قارا - قۇرا بىرىنمىلەرنى تاشلىغىلى تۈردى . دەسلەپتە تۇماق-تەك كۆرۈنگەن نەرسىلەر بارغانسېرى يوغىناپ شۇنداق تېز چۈش-مەكتە ئىدىكى ، ئاسماندىكى ئايروپىلان ئاۋازىغا يەردىكى جانلىق-لارنىڭ قىيا - چىياسى قوشۇلۇپ ، سارسۈمبىنى قىيامەت قاينىدىمىغا ئايلاندۇرۇۋەتتى .

ئايروپىلانلار «ۋەزىپىنى ئورۇنداپ» ھەيۋەت بىلەن غارقىد-  
راپ كېتىپ قالدى . بۇ ئايروپىلانلارنىڭ ئالتايغا ئەكېلىپ تاشلىد-  
قنى راستتىنلا «دۆلەت ئاشلىقى» بولۇپ ، ھەممىسى گۈرۈچ  
ئىكەن ، ئۇنى تاغار - تاغارلارغا قاچىلاپ ، بىر بىر تەرىپتە ، تېرە ،  
كىگىز... قاتارلىق نەرسىلەر بىلەن ئوراپ تاشلىغانىكەن .

«دۆلەت ئاشلىقى» پۇقرالارغا قانداق ئاقىۋەتلەر ئەكەلدى ؟  
ئەلۋەتتە ياخشى ئاقىۋەت ئەكەلمىدى . بىر تاغار گۈرۈچ يېڭى  
مەھەللىدىكى بىر قازاقنىڭ ئۆگزىسىگە چۈشۈپ ، ئۆي - پۆيىنى  
كۈكۈم - تالقان قىلىپ ، تۆت بالىسى بىلەن ئاتا - ئانا ئالتە  
جاننى مېچىپ تاشلىدى...

گۈرۈچتىن پۇقرانىڭ ئاغزىغا بىرەر تال تەگكەن بولسا ،  
ھارام بولسۇن .

شۇنىڭدىن كېيىن ئالتاي ئاھالىسى خۇددى ئۇۋىسى چۇۋۇل-  
غان چۈمۈلىدەك پېتىراپ سارسۇمبىنى تاشلاپ ھەريان قېچىپ  
كېتىشكە باشلىدى .

## 7

ئالتايدىكى قىران دەرياسىنىڭ سارسۇمبىدىن چىقىپ جەنۇبقا  
قاراپ ئۇدۇل ئېرتىشكە ئاقىدىغان كارتىنىسىنى بىز باشتا كۆرۈپ  
ئۆتكەندۇق . شۇ دەريانىڭ شەرقىي قىرغىقىنى بويلاپ جاڭجۇڭ-  
تاۋغا تۇتاشقان تۇلتا يېزىسى سوزۇلۇپ ياتاتتى . تۇلتىنىڭ شىما-  
لى - شەھەر تەرىپىدىكى ئۇدۇلىدا ، دەريانىڭ ئۇ قاسنىقىدا بولسا  
«لاگېر چازىسى» - ھەربىيلەر گازارمىسى كۆرۈنۈپ تۇراتتى ،  
تۇلتا يولىدىن سارسۇمبىگە كىرىدىغان كىشى بىزگە تونۇش ساق-  
چى ئىدارىسى ئورۇنلاشقان ئارالنىڭ شەرقىي شىمال بۇرجىكىگە  
كەلگەندە ئۇدۇل ماڭسا چوڭ بانكىدىن ئۆتۈپ بازار ئىچىگە ،  
سولغا بۇرۇلسا ئىككى كۆۋرۈكتىن ۋە ئوتتۇرىسىدىكى ساقچى

ئىدارىسى دەرۋازىسى ئالدىدىن ئۆتۈش ئارقىلىق ھېلىقى «لاگېر» نى بېسىپ ئۆتۈپ ، چىمچەك ، ھاۋىتاڭ يېزىلىرىغا ، ئۈدۈلى ئېرتىش ، ئۇ تەرىپى بۇرچىن بىلەن ئىلى ، ئۈرۈمچىلەرگە كېتەتتى .

تۈلتىدىن ئاتلىق ئالتە قازاق ئىككى - ئىككىدىن ئېگىز - پەس قاتارلىشىپ قىزىق ئەڭگىمىلىشىپ كېلەتتى . ئۇلار شەھەر - دىكى ھېلىقى بۇرچەككە كەلگەندە سولغا بۇرۇلدى - دە ، كۆۋرۈك - كە قاراپ ماڭدى .

— ھە ، بازارباي ، بازاردا كارامىتىڭنى كۆرسىتەرسەن ، — دەيتتى بېشىغا ئالاچىت باغلىۋالغان گۈرەنلىك ، بوز ئاتلىق قارا قازاق .

— جو ... — دەيتتى قۇلا قاشقا ئاتلىق چىقىر كۆز .  
— چۇۋ ، ئەكىڭنى ... ئىت مۇرۇن ... — دەيتتى ئېگىز بوي ، چاشقان بۇرۇت بىرى ساقچى ئىدارىسى دەرۋازىسىدا تۇرغان پوستلارنىڭ ئالدىدىن ئۆتۈپ بېرىۋاتقاندا ئاتنى قامچىلاپ ، — قارىغىنا ئىتنىڭ بالىسىنىڭ تۇرۇشىنى ... — ئۇ ، ئالا ئاياغ ئاتنى دېۋىتىپ قامچىلايتتى . بازارباي دېگىنى مۇشۇ ئىدى . ئۇنىڭ سۆزلىرىگە ھەمراھلىرى كۈلۈشۈپ باراتتى .

قازاقلار چوڭ كۆۋرۈكنىڭ نېرسىدا كېتىۋېتىپ غەربىي ئېگىز چوققىدا تۇرغان بىرمۇنچە ئەسكەرلەرنى كۆردى - دە ، كۆك ئاتلىق بىرى :

— ئاۋۇلار ھازىر نېمە قىلىۋاتقاندۇر ؟ — دېدى .  
— پىت بېقىۋاتقان چېغى بار ، — دېدى بازارباي باشقىلىرى كۈلۈشتى .

— قىمار ئويناۋاتقان بولسا كېرەك ، — دېدى يەنە بىرى .  
ئۇلار «لاگېر» گازارىمىسىغا كەلگەندە چوڭ يول ئالا ياغاچلار بىلەن توسۇقلۇق ئىدى . گازارما دەرۋازىسىدىكى ئىككى پوست بولسا ، نەيزىلىك مىللىتىلىرىنى چىڭ قۇچاقلاپ ئۈگدەپ

ئولتۇراتتى .

— ئۇخلا ئىتنىڭ كۈچۈكلىرى ، — دەيتتى بازار يېنىدىكىلەر ئاڭلىغۇدەك ئاۋازدا ، — تۈن بويى قاتراپ يۈرۈپ چارچاپ قالغانسەن .

پوستلارنىڭ بىرى ئات شەپسىنى ئاڭلاپ كۆزلىرىنى چىمدىراتتى ۋە ۋارقىرىدى .

— چىمچىككە بارىمىز ، — دېدى بازار . پوست قوشۇمىسىنى تۈرگىنىچە كېلىپ ئالا ياغاچنى ئېگىز كۆتۈرۈپ يولنى ئېچىپ بەردى .

— چۈۋ ، ئالباستى باسقۇر چوشقا ، — دەيتتى بازار ئالا ئاياغ ئاتنى يەنە قامچىلىغان بولۇپ .

بۇ قازاقلار تۇلتىدا تۇرۇپ دەريانىڭ ئۇ قېتىدا ھەربىيلەر-نىڭ نۇرغۇن ئاتلىرى ئوتلاپ يۈرگىنىنى كۆرگەن ۋە قوراللىرىنى ئۈزۈن چاپانلىرىنىڭ ئىچىگە ئېسىپ ، ئاشۇنداق ئايلىنىپ ئۆتۈش ئارقىلىق ئاتلارنىڭ يېنىغا كەلگەنىدى . ئۇلارنىڭ ئىككىسى ئات-لارنىڭ ئۇ تەرىپىگە ، تۆتى بولسا ، ئاتلارنىڭ بۇ تەرىپىگە ئۆتتى . دە ، ئىككىسى ئاتلىرىنى قاتتىق چاپتۇرۇپ قاچتى . قالغان تۆتى ھايت - ھۇيتلاپ ئاتلارنى ئۈرۈكۈتۈپ قامچىلاپ قوغ-لاپ چۇقان كۆتۈردى . قاتتىق ئۈرۈكۈگەن ئاتلار ھېلىقى قاچقان ئىككىسىنىڭ كەينىدىن ئەگىشىپ بولۇشىغا چاقتى .

شۇنداق قىلىپ ، ئالتە قازاق بىر تۈەن ئەسكەرنىڭ ئېتىنى شەھەردىن ئېلىپ قاچقاندى .

بۇ ئېغىر ئەلەم ، ئاچچىق ئاھانەتلەر ئەجەل ئوقىدەك باغرىغا پاتقان جالڭ زىخۇي ئابدۇراخمان باشلىق ئۈچ قوغدىغۇچىسىنى ئەگەشتۈرۈپ ، تورۇق ئېتىنى يورغىلىتىپ ، دەرغەزەپ بولغىنىچە سىلىڭبۇغا قاراپ ماڭدى . بۇ چاغدا پاناق گېنېرال ۋەن سىلىڭ ، يان كوچىدىن كۈلۈپ دوقمۇشىغا -- چوڭ كوچا ئاغزىغا چىقىپ ، ئىككى قولىنى كەينىگە تۇتقان پېتى خىيال سۈرۈپ تۇراتتى . ئۇ

ئاتلىق كېلىۋاتقان جاك زىخۇينى نېرىدىن كۆرۈپ دەرھال كەينىگە ئۆرۈلدى - دە ، ھېچنېمە كۆرمىگەن بولۇپ ئىچكىرىگە كىرىپ كەتتى .

ۋەن سىلىڭ خۇددى بوردالغان ئۆردەكتەك ئېغىناپ ماڭغىدە . نىچە سىلىڭبۇ دەرۋازىسىدىن كىرىپ تۇرۇشىغا دۇپۇرلىگەن ئات ئاۋازى ئاڭلاندى .

ۋەن سىلىڭ كەلگەنلەر بىلەن ھويلىدىلا كۆرۈشتى . جاك زىخۇينىڭ ئەپتىدىن قەھر - غەزەپ ئۆرلەپ تۇرغانلىقىغا قاراپ ، ئۇنىڭ ئېيتماقچى بولغىنى ئابايام تېلېفوندا ئاڭلانغان شۇم خەۋەر - نىڭ داۋامى ئىكەنلىكىنى ئوچۇق سەزمەكتە ئىدى . جاك زىخۇينى ئۇدۇللا بۆلۈمگە باشلاپ ماڭدى . جاك زىخۇي ئولتۇرا - ئولتۇر - مايدا سۆز باشلىدى :

— مەندەك بىر ئادەمگە ئالتە توكتوك قازاققا ئاتلىرىنى تارتقۇزۇپ قويۇپ پىيادە قالدى دېگەننى ئاڭلاش ئۆلۈم ئەمەس - مۇ ؟ — ئۇ ، ئورنىدىن دەس تۇرۇپ كەتتى . ۋەن سىلىڭ ئۇنىڭغا ئولتۇرۇش ئىشارىسى قىلدى ۋە تاماكا ئۇزاتتى . جاك زىخۇينىڭ تۈتۈن بۇخسىغان ئاغزىدىن يەنىلا ئالەمنىڭ قەھر - غەزەپلىرى لاۋۇلدىماقتا ئىدى . ۋەن سىلىڭ ئوت ئۈستىگە ياغ سەپكەندەك ، ئۇنىڭ غەزەپ گرادۇسىنى تېخىمۇ ئۆرلەتمەكتە ئىدى . چۈنكى ، بۇ پاناق گېنېرال ئۆزىنىڭ سىلىڭلىق ئورنى ئۈچۈن خەۋپلىك ئاپەت بولۇپ تۇيۇلۇۋاتقان جاك زىخۇيدىن ئىبارەت بۇ كۈشەندىسى - نى ئورغا ئىتتىرىشنىڭ بىرەر پۇرسىتىنى پەملەپ يۈرەتتى . جاك زىخۇي «قازاق ئوغرىلىرى» نى قويماي قۇرۇتۇۋەتمىگۈ - چە توختىمايدىغانلىقى ھەققىدە قەسەمىياد قىلدى . ۋەن سىلىڭمۇ بۇ يولدا بارلىق كۈچىنى ئايمايدىغانلىقىنى بىلدۈردى . ئۇ ، قاپا ، چوڭقۇر ، ئاقچىلارغا بۇيرۇق چۈشۈرۈپ ، يەنە ئاشلىق ئەكەلدۈ - رۇپ ، ھەممىسىنى جاك زىخۇينىڭ جەڭگىۋار يۈرۈشىگە سەرىپ

قىلىدىغانلىقىنى ئىزھار قىلدى . ۋەن سىلىڭ بۇ ئىشتا مانات<sup>①</sup> نىڭ كۈچىدىن پايدىلىنىشنى ئوتتۇرىغا قويۇۋىدى ، جاڭ زىخۇي قەتئىي رەت قىلدى :

— ماناتقا ئۈزۈل - كېسىل ئىشىنىپ بولمايدۇ ، — دېدى ئۇ ، — ئۆتكەن نۆۋەتلەردە شۇنچە ھەشەم ۋە ھەيۋەت بىلەن ئاتلانغان مانات چاشقاننىڭ بۇرنىنىمۇ قاناتماستىن سارسۇمبىگە قېچىپ كىرگەنلىكى قانداقتۇر بىر ئويۇن بارلىقىنى كۆرسەتمەدۇ ؟ ...

ۋەن سىلىڭ ئويلىنىپ قالدى ۋە بېشىنى گىلدىڭلىتىپ ئېتىراز بىلدۈردى .

— ماناتنى باندېتلار بىزنىڭ ئىچىمىزگە كىرگۈزگەن بىر سۈيىقەستچى كۈچمىكىن ، دەپ قارايمەن . شۇڭا مەن ئۇنىڭغا ئىشەنمەيمەن . چۈنكى ئۇنىڭ ھەربىر ھەرىكىتى سىرلىق بىر ئويۇن بولۇپ كېلىۋاتىدۇ ... — دېدى جاڭ زىخۇي گېپىنى داۋاملاشتۇرۇپ .

ۋەن سىلىڭ يەنە بېشىنى گىلدىڭلاتتى ، باشقا گەپ قىلمىدى . ئۇ ، ئەمدى قېيىقنى سۇنىڭ ئېقىشىغا ، شامالنىڭ چىقىشىغا قاراپ سالماقتا ئىدى .

شۇنداق قىلىپ چوڭ بىر ئۇرۇشنىڭ جىددىي تەييارلىقى باشلىنىپ كەتتى .

## 8

پايانسىز ئېدىر ۋە ئېتىزلارنى باغرىغا باسقان تۇلتا دالىسى

---

① مانات — 1943 - يىلى كۈزدە قوزغىلاڭچىلار ئىچىدىن قېچىپ كېلىپ گومىنداڭغا سېتىلغان ، نۇرغۇنلىغان قازاقنىڭ قىرىلىشىغا سەۋەبچى بولغان خائىن . ئۇ ، كېيىنمۇ داۋاملىق ئەسكىلىك ، بۇلاڭچىلىق قىلغىنى ئۈچۈن ئازادلىقتىن كېيىن گۇچۇڭدا ئۆلۈم جازاسى بېرىلگەن .

سارسۇمبە شەھىرىدىن چىقىپ ئۇدۇل جەنۇبقا ئاقىدىغان قىران دەرياسىنىڭ شەرقىي قىرغىقىنى بويلاپ شىمالدىن جەنۇبقا سوزۇلۇپ ياتاتتى . ئۇنىڭ ئاياغ تەرىپىدىكى قاندىغىتاي ئويمانلىقىغا توپلانغان چوڭ بىر ھەربىي قوشۇن خۇددى چەمبەر شەكلىدە سەپ تۈزۈپ ھەربىر بۆلۈملەرنىڭ باشلىقلىرىمۇ ئۆزلىرىنىڭ ئىخچام يۈك - تاغلىرى ئارتىلغان ئاتلىرىنى ئېكەڭلىرىدىن تۇتۇپ ئۆز قاتارلىرىنىڭ ئالدىدا دىققەت بىلەن تۇرۇشاتتى . جاڭ زىخۇي قوشۇنى كۆزدىن كەچۈرۈش ئۈچۈن كانئوويللىرىنى ئەگەشتۈرۈپ سەپنىڭ چېتىگە كەلگەندە ئالدى تەرەپتىن ئېتىنى سوكۇلدىتىپ كەلگەن ئۇزۇنتۇرا دىجورىنى سالام بېرىپ :

— جانابى قوماندان ، بۇيرۇقىڭىزغا بىنائەن بىرىڭادا سەپكە تىزىلدى ، — دېدى .

جاڭ زىخۇي «راھەت» كوماندىسى بەردى . دىجورىنى ئارقىدىن سىغا ئۆرۈلۈپ كوماندىنى تەكرارلىدى . جاڭ زىخۇي توپنىڭ ئوتتۇرىسىدا توختاپ ، سەپكە بىر قۇر كۆز يۈگۈرتۈپ چىقتى - دە ، ئاخىرقى يوقلىمىدىن قانائەت ھاسىل قىلغاندىن كېيىن چا - پارمەنگە بۇيرۇق قىلدى :

— دو مىڭگۈينى چاقىر .

چاپارمەن ئېتىنى چاپتۇرۇپ تۆگىچىلەر توپىنى ئايلىنىپ نېرىقى تەرەپكە كەتتى . جاڭ زىخۇي بولسا ، ئەمدى ئەتراپ ۋە ئاسمانغا قارىغىلى تۇردى . بۇ چاغدا ئالتاي ئاسمىنى قاپلىغان بۇلۇتلار كالىونىسى غەربتىن شەرققە تۈرۈلۈپ كەلمەكتە ئىدى . قوشۇمىسى تۈرۈلگەن جاڭ زىخۇي نېمىلەر ھەققىدەدۇر ئويلاشقا باشلىدى . شۇ ئەسنادا تېز يېتىپ كەلگەن چاپارمەن بۇيرۇقنىڭ ئىجراسىنى دوكلات قىلدى . ئۇنىڭغا ئەگىشىپلا كەلگەن قارام - تۇل ، قاۋۇل يىگىت قارىگر ئاتنىڭ تىزگىنىنى تارتىپ باشلىق - نىڭ روبروسىدا توختاپ ، چاقىرىق بويىچە كەلگىنىنى مەلۇم قىلدى . دو مىڭگۈي دېگىنى مانا مۇشۇ يىگىت ئىدى .

دو مىڭگۈي موڭغۇل يىگىتى بولۇپ ، ئەسلى ئېتى دورجا ئىدى . جاڭ زىخۇي يول باشلاشقا قازاقتىن ئېلىشقا ئۈنىمىغانلىق -

تىن ، قامبىت ئىبە ئىبەنىڭ بىر تۈركۈم كىشىلىرى سەيسىگە تۇتۇپ كەلتۈرۈلگەندى . ئۇلارنى بىر پەي قىلىپ رازۋىدكا ئىسكادرونى تەركىبىگە كىرگۈزۈپ ، بىرىنچى باشلىقلىقنى مەزكۇر لىيەننىڭ باشلىقى ئەشەددىي ئاۋانتۇرىست ۋاڭ لىيەنجاڭغا قوشۇمچە يۈكلەپ ، ئۇنىڭ مۇئاۋىنلىقىغا دورجىنى تەيىنلەپ ، «دو مىڭگۈي» دېگەن يېڭى ئىسىم قويۇشقانىدى . دو مىڭگۈي دەسلىپىدىلا بۇ مەنەسەپنى قوبۇل قىلمىغان . ئابدۇراخمانمۇ ئانچە كۈچىمىگەن ، بەلكى سۈ-كۈت قىلغانىدى . چۈنكى ، ئۇ مۇقاش قاتارلىق قازاقلارنىڭ كالىد-سى كېسىلگەن خەۋپلىك خىزمەتتىن بۇ قاۋۇل موڭغۇل يىگىت-نىڭ خالىي بولۇشىنى خالايتتى . لېكىن بۇ يىگىت باشلىق بول-غاندا ئۇنىڭ ئۆز كىشىلىرىنىڭ ئورۇنسىز دۇمبا يېمەسلىكىنى ئويلىغان ئابدۇراخمان ئاقىۋەتتە تەشەببۇسچىمۇ بولغان ، شۇنىڭ بىلەن دو مىڭگۈيمۇ بۇ مەنەسەپنى قوبۇل قىلغانىدى .

دورجاننىڭ خەنزۇچىدىن ساناقنىلا بىلىدىغانلىقىنى ھېسابقا ئالمىغاندا ، موڭغۇللارنىڭ باشلىقلىرى ھېچنېمە بىلمەيتتى ، ئەم-ما قازاقچىنى ئوبدان بىلەتتى ، شۇڭا ئۇلار بىلەن بولىدىغان مۇناسىۋەت ئاساسەن ئابدۇراخمان ئارقىلىق بولاتتى . دورجامۇ كەلگەن كۈنىدىن تارتىپلا ئابدۇراخمان بىلەن ئامراقلىشىپ ئې-جىل بولۇپ قالغانىدى .

دو مىڭگۈيغا گۆلىيىپ قارىغان جاڭ زىخۇي :

— سەپەر داۋامىدا خەتەرلىك ئەھۋال يۈز بېرىدىغان بولسا ، سەنلەر كالاڭ بىلەن جاۋاب قىلىشىسەن ، بۇنى ئالدىنئالا ئاڭلاپ قويۇش ، — دېدى . ئابدۇراخمان گەپنى ئۆرۈپ بەردى .  
— خوپ ... — دېدى دورجا جاۋابەن . ئۇنىڭ قوڭۇر رەڭگى

---

① قامبىت ئىبە — ئەسلىي تۈركلەرنىڭ «كۆك مونچاقلار» قەبىلىسىدىن بولۇپ ، ئىسلام دىنىنى قوبۇل قىلماي ، شامان دىنىدا قېپقالغان ۋە بارا - بارا موڭغۇللىشىپ كەتكەن ، ئۇلار ئارىسىدا قەدىمىي تۈرك تىللىرىدىن «ئارغامچا» (ئىرغامچى) ۋە «چو-قۇم» قاتارلىق سۆزلەر ساقلىنىپ كەلگەن . «كۆك مونچاقلار»نىڭ بىر قىسمى ھازىر ئالتاي رايونىدا ، سارسۇمبە ئەتراپىدا ياشايدۇ .

تېخىمۇ سۈرلىنىپ ، يوغان قاپقارا كۆزلىرى جاڭ زىخۇينىڭ ، ئاندىن ئابدۇراخماننىڭ كۆزلىرىگە خەنجەردەك قادالماقتا ئىدى . بۇ كېلىشكەن موڭغۇل يىگىتىنىڭ قىياپىتىدىن پەقەت ئىلاجسىز-لىقنىڭ ئالامىتى چىقىپ تۇراتتى .

ھاۋانىڭ ئاشۇنداق ئوساللىقىغا قارىماستىن يۈرۈش بۇيرۇقى بېرىلدى . مەنزىل ۋە مۇساپە ئېنىق ئىدى . موڭغۇل يول باشلىدى . غۇچىلارنىڭ ئىزىدىن ئەگەشكەن قوراللىق قوشۇن «قازاق قوزغىلاڭچى ئوغرىلارنى قويماي قۇرۇتۇۋېتىش» ئۈچۈن كۆكتۈ-قايىنى كۆزلەپ بارماقتا ئىدى .

## 9

قازاقلار «جازا ئەترىتى» نىڭ كېلىۋاتقانلىقىنى ئاللىقاچان ئاڭلاپ بولغان . ئۇلار بۇ «ئەجەل ئەرۋاھلىرى» نى ئېرتىش دەريا-سىدىن ئۆتكۈچە بىتچىت قىلىۋەتمەكچىمۇ بولغان ؛ ئاخىرىدا قورال - ياراغ ، «ئولجا - غەنىمەت» لەرنىڭ زايە بولۇپ كەتمەسلىكى ئۈچۈن ئۇسۇللىرىنى ئۆزگەرتىشكەن . ئۇلار دۈشمەننىڭ كۈچى بىلەنمۇ خېلى دەرىجىدە ھېسابلاشقان ، شۇڭا ئەڭ ئېسىل ئاتلارنى ، قوراللارنى ، يىگىتلەرنى تاللاپ سەپنى مۇكەممەل ئورۇنلاشتۇرغان ؛ شۇنداقلا شىراقلىق مىلتىقچى مەرگەنلەر ئەترىتىنى يېڭى كۈچلەر ھېسابىغا تولۇقلاپ ، ھەرقايسى ئەترەتلەرگە مەخسۇس مەرگەنلەر گۈرۈپپىسىنى ، پىلىموتچىلارنى ، ئاپتومات-چىلارنى تەڭشەپ بېكىتكەن . كۈچ ، ئورۇن ، ھۇجۇم ۋە باشقا جەھەتلەردىمۇ كەڭ كېڭەشلەر يۈرگۈزۈپ ، جاللاتلىرى بىلەن قانداق تۇتۇشۇشنىڭ تەييارلىقلىرىنى خېلى تولۇق ئىشلىگەن .

قازاقلار ئۈچ كۈن ئىچىدە ئۈچ قېتىم ھۇجۇم قىلدى . ھەر ھۇجۇمدا ھېچبىر تالاپەتسىزلا قاچتى . قازاقلارنىڭ بۇ مەغلۇبىيەت-

لىرىدىن مەمنۇن ۋە مەست بولغان جاڭ زىخۇينىڭ جازا ئەترىتى قوغلاشنى داۋام قىلماقتا ئىدى . ئۇلار يۈرۈشلىرىنى داۋام ئەتكۈ - زۈپ ئۈچىنچى كۈنى كەچ پەيتىدە بىر مەنزىلگە بېرىپ يەتتى . مەنزىل شەرقتىن غەربكە سوزۇلغان بولۇپ ، شىمالدا دەريا ، جەنۇبىدا قەۋەت - قەۋەت تاغ تىزمىلىرى ياتاتتى . تاغدىن دەرياغا قىيپاش چۈشكەن دۆڭدىكى بۇ پايانسىز تۈزلەڭلىكنى پېتىۋاتقان كۈننىڭ شەلپەردەك شولىسى ئوتقاشتەك يورۇتماقتا ئىدى . دەريا تۆۋىنىدىن قارىغان كىشىگە شەرققە قاراپ كېتىۋاتقان جاڭ زىخۇي - نىڭ قوشۇنلىرى گويا نۇرغۇن توخۇلار تام ئۈستىدىن ئۆتۈۋاتقان - دەك كۆرۈنەتتى . ئۇلار بىر بەلدىن ئاشماقتا ئىدى . يول بىر سايىنىڭ ئىچى بىلەن جەنۇبقا ئەگىتتى . ساي ئەتراپى ئادەتتىكى تاشلىق چوققىلار ۋە جىلغىلار بىلەن قاپلانغان بولۇپ ، قورام تاش ، ئەگمەچ ئېقىنلار بۇ يەرنىڭ تاغ سۈلىرى دەرياغا قۇيۇلىدۇ . غان قۇرۇق ئۆزەن ئىكەنلىكىدىن دالالەت بېرىپ تۇراتتى . قو - شۇن سايدا ئىچكىرىلەپ كېتىۋاتقاندا ئۈشتۈمتۈت ھۇجۇمغا يولۇق - تىكى ، تۆت تەرەپتىن يامغۇردەك ياققان ئوق ئات ۋە ئادەملەرنى ئۈجمىدەك تۆكۈپ تاشلىدى . تۈشمۈتۈشتىن تەڭ ئات قويۇپ كې - لىۋاتقانلار تاغۇ تاشنى زىلزىلىگە كەلتۈرمەكتە ئىدى . جاڭ زى - خۇينىڭ قوشۇنىغا ئارقا تەرەپكە قېچىشتىن بۆلەك ھېچ ئامال يوق ئىدى . گۈگۈم چۈشۈۋاتقان سايىنى مىلتىق دورىسىنىڭ تۈتۈنلىرى تېخىمۇ تۇمانلاشتۇرماقتا ، خىرەلەشتۈرمەكتە ئىدى . جاڭ زىخۇي ۋە ئۇنىڭ كانۇپىلىرى ئاتلىرىنىڭ ياخشىلىقى ۋە يىلان ئىزىدەك ئايلىنىپ جىلغىغا توغرا كەلگىنى ئۈچۈن شۇ قاچقانلىرىچە سايىنىڭ ئاغزىغا چىقىۋالدى . بىراق يولنىڭ كېيىنكى بۆلىكىنىڭ ئات بىلەن مېڭىشقا ناقۇلايلىقى ئۇلارنى ئاتتىن چۈشۈشكە مەجبۇر قىلدى . ئۇلار ئەمدى ئاتلىرىنى قويۇۋېتىپ ، جىغانلار ئارىسى بى - لەن ئېڭىشىپ ئۆمىلەشكە باشلىدى . جاڭ زىخۇي ۋە ئابدۇراخمان دەريا قىرغىقىغا كەلگەندە ، بىرنەچچە ئەسكەرنىڭ دەرياغا ئۆزىنى

ئاتقىنىنى كۆردى . ھولۇققان جاڭ زىخۇيمۇ ماۋزۇرنى يالىڭاچلە -  
غاچ سۇ ئويۇپ تاشلىغان كىچىك جىلغىنى كۆزلەپ ماڭدى .  
ئەلپازىدىن مۇشۇ يەردە ئاخىرقى بىر تال ئوق قالغۇچە تۇتۇشۇپ  
دەريا ئارقىلىق دۇنيادىن خوشلىشىشنى نىيەت قىلغانلىقى چىقىپ  
تۇراتتى . بۇ ھالنى كۆرگەن ئابدۇراخمان دەرياغا ئېگىلىپ تۇرغان  
سۆگەت تۈۋىگە يۈگۈرۈپ كەلدى - دە ، قاشنى چىرماپ كەتكەن  
چىڭگىلىكلەرنى قايرىپ تۇرۇپ :

— جاڭ زىخۇي... جاڭ زىخۇي ، ماۋزۇ يەرگە كىرىڭ ، —  
دېدى . بۇ چاغدا قازاقلارنىڭ ئاتلىرىنىڭ ئاياغ ئاۋازى يېقىنلا  
يەردە ئاڭلىنىۋاتاتتى . چاشقان تۆشۈكى ساراي كۆرۈنۈشكە باشلىدى .  
غان جاڭ زىخۇيغا ئابدۇراخمان راسلىغان ئورۇن ئانا باغرىدەك  
ئىللىق كۆرۈنۈپ كەتتى . ئۇ دوڭغاسلاپ كەلگىنىچە چىڭگىلەك  
«يوتقان» نىڭ ئاستىغا ئۆمىلەپ كىردى . ئابدۇراخمانمۇ سۆگەت -  
نىڭ سۇغا ساڭگىلىغان بىر شېخىغا ئېسىلدى - دە ، ئۆزىنى  
دەرياغا ئاتتى . ئۇ سۆگەتنىڭ شېخىغا چىڭ چىرماق سېلىپ ،  
چىرىمدانلىق قاشنىڭ ئاستىدا سۇدىن بېشىنى چىقىرىپ بەخىرا -  
مان تۇراتتى . بىر چاغدا دۈپۈرلىگەن ئاۋاز بىلەن تەڭ بىر توپ  
ئاتلىق بۇ يەرگە يېتىپ كەلدى - دە ، سۆگەتنىڭ تۈۋىدە ، قاش  
ئۈستىدە توختىدى . ئۇلار سۆزلىشىشكە باشلىدى :

— دەل مۇشۇ يەرگە كەلگەندى .

— سۇغا ئۆزىنى تاشلاپتۇ - دە .

— ئاتلىرىنىڭ جۇغىغا قارىغاندا باشچىلىرى شۇ بولسا  
كېرەك .

— ھەتتىڭەي ، تىرىك تۇتالمىدۇق - دە !

بۇ چاغدا قازاقلارنىڭ قولىغا چۈشكەن ئاتلار ئىگىسىنى ئىز -  
دەپ چاپچىماقتا ئىدى .

ئۇلار ئاتلىرىنى چاپتۇرۇپ كېتىپ قېلىشتى . ئالەمنى قا -  
راڭغۇلۇق قاپلىماقتا ئىدى . دەريا بىر خىل رىتىمدا تىنىمىسىز

شارقىرايتتى . ئارىدىن ئانچە ئۆتمەيلا جىمجىتلىق باشلاندى .  
شاخقا يامشىپ يانباغرى قاشقا چىققان ئابدۇراخمان توڭلاشقا  
باشلىدى . ئۇ قاشقا ئاستا ياماشتى ۋە بوش ئاۋازدا چاقىردى :  
— جاڭ زىخۇي ، بارمۇ سىز ؟

— ئا... ئاجەنشىڭ سەنمۇ بارمۇ ؟

— مەن بار . سىز يەنە بىردەم يېتىپ تۇرۇڭ .

ئابدۇراخمان كىيىملىرىنى سىقىپ كىيگۈچە تىترەپ كەت-  
تى . ئۇنىڭ چىشلىرى جاقىلدايتتى . ئۇ ، جاڭ زىخۇينى ھېلىقى  
«يوتقان» تېگىدىن چىقاردى . ئۇلار جىغان تۇۋىدىكى قايچىغايدا  
بىردەم ئولتۇردى . ئەتراپ جىمجىت ئىدى . بۇ جىملىقنى پەقەت  
دەريانىڭ شوخ ئۆركەشلىرىدىن چىققان ئاۋازلار بۇزۇپ تۇراتتى .  
نەدىدۇر يىراق بىر جايدا چۆل قۇشمۇ ياكى باشقا نەرسىمۇ ،  
ئىشقىلىپ ، بىرەر جانئورنىڭ مۇڭلۇق شەپىسى ئاران ئاڭلىنات-  
تى . دەريادىن ئۇرغان ئاچچىق سالىقىنىمۇ ، نەم قۇم ئارىلاش  
شېخىللىرىمۇ ئۇلارغا ئارامسىزلىق يەتكۈزمەكتە ئىدى . ئۇلار كې-  
ڭىشىپ ، قىيا باغرىغا بېرىپ قاراڭغۇدا ئوبدان بېكىنىپ ئەتراپنى  
تىڭشاشتى ، تىرىك قالغان كىشىلىرى بولسا تېپىشىشنى ئەپ  
كۆردى - دە ، ئاخشامقى گۈگۈمدە ئۆزلىرى قېچىپ كەلگەن  
جىرانى بويلاپ ئاستا ماڭدى . ئۇلار سايىنىڭ ئاغزىدىكى قىياغا  
ئۆمىلەپ چىقىپ قورام تاشلار ئارىسىدا يوشۇرۇنۇپ تۇرۇپ  
بىر - بىرىگە دۈمبىسىنى چاپلاپ ياتتى . ئالەم گۆردەك قاراڭغۇ  
ئىدى . نېمىشقىدۇر ئاسماندا يا ئاي ، يا بىرەر يۇلتۇزمۇ كۆرۈن-  
مەيتتى . ئۇپۇقنى سۇس قوڭۇر تۇمان تەكشى قاپلىغانىدى . كەس-  
لەنچۈك ياكى چاشقاندەك بىر نەرسىنىڭ ئاجىز شىتىرلاشلىرى  
ئاندا - ساندا ئاڭلانغاننى ھېسابقا ئالمىغاندا ، ئاسمان ئاستى  
جىمجىت ۋە مۇڭلۇق بىر گۈمبەزدەك تۇيولاتتى .

تاڭمۇ تەسلىكتە ئاتتى . بۇ چاغدا قانلىق ساي سۈرلۈك ۋە

دەھشەتلىك كۆرۈنمەكتە ئىدى . ئۇ يەردە ئاخشامقى ئۇشتۇمتۇت ھۇجۇمدا ھالاك بولغان بىر بىرگادا ئادەمنىڭ ۋە ئاتلارنىڭ جەسەت-لىرى قانغا چىلىشىپ ياتاتتى . بىر بىرگادا ھېسابغا قالغان جالڭ زىخۇي بىلەن ئابدۇراخمان ئېگىز قىيادىكى تاش ئۈستىدە مۇڭلدى . نىپ ئولتۇرۇپ قانغا چىلىشىپ ياتقان جەسەتلەرنى كۆرگىنىدە كۆزلىرىگە ئىختىيارسىز ئاچچىق ياشلار تولماقتا ئىدى .

ئابدۇراخمان ئاق ئاتنىڭ گۆشىنى تېرىسى بىلەن قوشۇپلا كېسىپ قاچقىنىدا قارغا ۋە سېغزغانلار ساينى قىيامەت قاينىمىغا ئايلاندۇرماقتا ئىدى . ئۇلار قازاقلارنىڭ ئولجىلارنى ئىزدەپ يەنە كېلىپ قېلىش ئېھتىمالىنى يادىغا ئالدى - دە ، بۇ يەردىن يۈرۈپ كەتتى . كەچكچە چانقاللار ئارىسىدا مېڭىپ ھارغان ، پۈتلىرى قاپارغان ھالدا قانداق قىلىشلىرىنى بىلەلمەي تۇرغان چاغدا ، كۆكتوقايدىن كېتىۋاتقان ئېكسپېدىتسىيەنىڭ ماشىنىسىغا ئۇچ-رىشىپ بۇرچىغا قاراپ كەتكىنىنى قىسسىمىزنىڭ كىرىش قىسىمىدا كۆرۈپ ئۆتكەندۇق .

راست دېگەنلىرىدەك ماشىنىنىڭ كۆك كۆز خوجايىنى ئۇلار-نىڭ يان قوللىرىنى بۇرچىن كېچىكىگە كەلگەندە قايتۇرۇپ بەردى ۋە بىردىن بولكا ، بىر قۇتا بېلىق كونسېرۋاسى بېرىپ ، چۈشۈ-رۈپ قويدى .

ئۇلار تەمىرىگەنلىرىچە كېلىپ ، كېمە بويىدىكى يوغان توغ-راقنىڭ تېگىدە ئارام ئېلىشتى ۋە قاين بېرىشلىرى ھەققىدە كېڭەشتى . ئۈرۈمچىگە ، ئاندىن كورلىغا ياكى قەشقەرگە كېتىش ھەققىدىمۇ گەپ بولدى . ئاخىرقى قارارى قايسى تەرەپتىن ماشىنا كەلسە شۇ تەرەپكە كېتىش ئۈستىدە توختىدى .

تەلەپلىرىنىڭ تەتۈرىچە ئەتىسى ئەتىگەندىلا قۇبۇق تەرەپتىن ئىككى ماشىنا كەلدى . شۇنىڭ بىلەن ئۇلار يەنە سارسۇمبىگە كەتتى .

— جاپپار ئاداش ، ئادەمگە ئەجەل يەتمىسچۇ خۇددى ئوت ئارىسىدا پاختا ئامان قالغاندەك ئامان قالدېغان گەپ ئىكەن . جاپپارنىڭ ئايىغىغا ئات تېپىۋەتكەنلىكتىن دوختۇردا قېپقالغاندى . ئابدۇراخمان سارسۇمبىگە كەلگەن كۈننىڭ ئەتىسىلا ئۇنى يوقلاپ كەلدى . ئىككىسى يىغلاپ كۆرۈشكەندىن كېيىن ، ئۇ ئاغىنىسىگە قانلىق ساي سەرگۈزەشتىلىرىنى سۆزلەپ بەردى . جاپپار يېڭىسار ساغانلىق يىگىت بولۇپ ، بوي - تۇرقى كېلىشكەن ، ئۆزى چېچەن ، چاققان ، پەم - پاراسەتلىك ۋە ساغلام ، سۆز - ھەرىكەتتە تەمكىن ئىدى . ھەممە سالاھىيىتى ، بولۇپمۇ ئادەمگەرچىلىكى ، ئەخلاقىي پەزىلىتى ۋە ساۋاتى ، سەمىمىيىتى بىلەنمۇ ئابدۇراخماننىڭ كۆڭلىگە يېقىپ قالغانىدى ، شۇنىڭ ئۇلار قەشقەردىن يولغا چىققىنىدا تونۇشقاندىن تارتىپ تا ھازىرغىچە ئامراق بولۇشۇپ ، بىر - بىرىگە جان كۆيدۈرۈپ كېلىۋاتاتتى . جاپپار ئابدۇراخماننى ئۆزىنىڭ ئاكىسىدەك يۇقىرى كۆرەتتى ۋە ئىززەتلەيتتى ، ئۇنىڭ دېگىنىنى مۇقەددەس تەلىماتتەك بىلەتتى .

جاپپار ئابدۇراخماننىڭ مەسلىھەتى بويىچە قورال - ياراغنىڭ تىلىنى بىلىشكە تىرىشىپلا قالماي ، خەنزۇ تىلى - يېزىقىنىمۇ ئۆگەنگەن ۋە ئاز بولمىغان ئۈنۈملەرگە ئېرىشكەندى . ھازىر جاپپارنىڭ جاراھەتلەنگەن ئوڭ پۇتى ئوبدانلا ئوڭلدى . ئىپ قالىغان بولسىمۇ ، ئىششىقلىرى تېخى تۈگىمىگەن ، يەنە ئازراق ئاقسايىتى . ئۇلار ئالدىرىماي مۇڭدېشىپ ماڭغىنىچە ئېرىق بويىغا كەلدى - دە ، سۆڭەك سايسىدە يانداش ئولتۇرۇشتى . ئارىغا بىردەم مۇڭلۇق جىمجىتلىق چۆكتى . بۇ چاغدا ھەر ئىككى يىگىت - نىڭ كۆڭۈل كۆزىدىن ئاشۇ بېسىپ ئۆتكەن تارىخ يوللىرىنىڭ ھەربىر مۇسبەتلىك مەنزىرىلىرى — بارىكۆل تاغلىرى ئارىسىدا

نەيزىلەپ ئۆلتۈرۈلگەن ياقۇپ بىلەن سىيتنىڭ قانلىق پاجىئەلىرى بىر - بىرلەپ ئۆتمەكتە ئىدى . بۇ مۇڭلۇق جىمجىتلىقنى جاڭجۇڭتاۋ ئۈستىدىن ئېتىلغان ئوق ئاۋازى بۇزدى .  
— ئاتە ، لەقۋالار ، ئۆلەرمەن ئەرۋاھلار ، سەنلەر ئاشۇنداق پاختىۋەن پو ئېتىشىقلا ئۇستا ، — دېدى ئابدۇراخمان تاغ چوققىسىغا غەزەپ بىلەن قاراپ ، ئاندىن ئۇ جاپپارغا كېيىنكى ئىشلارنى ھېكايە قىلىپ بەردى .

پاناق گېنىرال ۋەن سىلىڭ جاڭ زىخۇينى سوغۇق قارشى ئالدى . چۈنكى سۇ ئارقىلىق قېچىپ كەلگەن ئالتە ئادەمدىن ئۇ ئەھۋالنى ئۇقۇپ بولغان ، جاڭ زىخۇيدىن ئىبارەت بۇ شۇمبۇيىدىن قۇتۇلغىنىغا كۆڭلىدە خۇش بولغانىدى . ئۇ جاڭ زىخۇينىڭ قانلىق دوكلاتىنى ئاڭلىغان چېغىدا ، ئاغزىدا ئېچىنغان ۋە ئۆكۈنگەن بولسىمۇ ، كۆڭلىنىڭ بىر يېرىدە يەنىلا ئۆچمەنلىك ئوتلىرى يازماقتا ئىدى .

شۇنىڭدىن كېيىن كۈنلەرنىڭ بىر كەچقۇرۇنلۇقى ئابدۇراخمان ئات سۇغارغىلى بارغىنىدا ئىلگىرىكى پاكىنەك كانئوي شياۋ چىڭ بىلەن ئۇچرىشىپ قالدى .

بۇ ئۇچرىشىشتا شياۋ چىڭ ئۆزى ئاڭلىغان بىر خەۋەرنى ئابدۇراخمانغا پىچىرلاپ تۇرۇپ ئېيتتى :  
— ئىلىدا قوزغىلاڭ كۆتۈرۈلۈپتىمىش .

— نېمە ؟

شياۋ چىڭ سۆزىنى تەكرارلىدى . ئۇ بىرقانچە قېتىم باشلىق-لارنىڭ بۇ توغرىدىكى جىددىي سۆھبىتىنى ئاڭلىغانلىقىنى ، ئەھ-ۋالنىڭ بارغانسېرى كەسكىنلىشىپ خەۋپلىك دەرىجىگە يەتكەنلىكىنى ، كاتتىباشلارغا چاشقان تۆشۈكى ساراي بولۇپ كۆرۈنۈشكە باشلىغانلىقىنى ئېيتىپ كېلىپ ، ئاخىرىدا ئۆزىنىڭمۇ بىرەر ئەھ-ۋالغا دۇچ كەلگىنىدە ، ئاغىنىسى ئابدۇراخماندىن «پاناھ» كۈتەدىغانلىقىنى بىلدۈردى .

ئابدۇراخمان بۇ ئاق كۆڭۈل ئاغىنىسىگە ۋىجدان ۋەدىسى بەردى . ئىككىسى بۇنىڭدىن كېيىن تېخىمۇ چوڭقۇر سىردىشىش ، ئەھۋال ئوقۇش ، پۇختا بولۇش توغرىسىدا تەپسىلىي كېڭەشتى . كۈنلەرنىڭ بىرىدە ، شياۋ چىڭ يوغان كۆك تاشقا مىنىۋېلىپ كىرىپ يۇيۇۋاتاتتى . ئۇنىڭ ئويناق كۆزلىرى بۈگۈن ئادەتتىكىدىن بۆلەكچە بولۇپ ، ئەتراپقا پات - پات تىكىلمەكتە ئىدى . ئاقىۋەت ئابدۇراخمانمۇ كەلدى . ئۇمۇ ئەتەي بىر داسنى قولتۇقلىۋالغا . ئىككىيلەن يانداش ئولتۇرۇپ «كىرىپ يۇماقتا» . ئەمەلىيەتتە بولسا سۆھبەت قۇرماقتا ئىدى . شياۋ چىڭ ئەتراپقا يەنە بىر كۆز يۈگۈرتكەندىن كېيىن ئابدۇراخمانغا :

— ئەمدى جېمىنەيدىنمۇ چاتاق چىقىپتۇ ، — دېدى .

— راستمۇ ؟

— تۈنۈگۈن كېچىدە ، ئېنىق ئاڭلىدىم ، — ئۇ ، باشلىقلار . نىڭ ئاغزىدىن ئاڭلىغانلىرىنى بايان قىلىپ ، — قوزغىلاڭ باشچىلىرىنىڭ ئىسلام ، خوجەخمەت دېگەن ئۇيغۇرلار ئىكەنلىكىنى ، قازاقلارمۇ ئۇلارغا قوشۇلغانلىقىنى ، ئەھۋالنىڭ جىددىيلىكىنى ئېيتتى .

— ئۇلار مېنى چىقىپ كېتىشكە بۇيرۇدى ، — دەيتتى شياۋ چىڭ ، — ئەمدى قانداق مەخپىي سۆزلىرى باردۇر دەپ پۈتۈمنىڭ ئۈچىدا دەسسەپ كېلىپ تىڭشىسام ، جاڭ زىخۇي ئاغزىنى بۇ - زۇپ ، سوۋېت قىزىل پاچاقلىرىنى تىللاۋاتىدۇ .

كاتتىباشلىرىنىڭ ئۆزلىرى ھەققىدە قىلغان سۆزلىرىنى ئاڭ - كاتتىباشلىرى ئاڭلىغىنىدا تەنلىرى غەزەپتىن غۇزۇلداپ كەتتى . ئۇ ، يېشىل توقاي ئۈستىدىن ئېگىز تاغنىڭ قەيىرىگىدۇر قالدالغىنىچە چوڭقۇر خىيالغا پاتتى . شياۋچىڭ قوللىرىنى قۇرۇقداپ تاماكا يۆگىمەكتە ئىدى . ئارىغا چۈشكەن جىمجىتلىقنى دەريا ئۈستىنى بويلاپ پەس ئۇچۇپ ئۆتكەن ئايروپىلاننىڭ سۈرلۈك ساداسى بۇز - دى . شياۋ چىڭ تاماكىسىنى لېۋى بىلەن نەملىۋېتىپ ئايروپىلانغا

قارماقتا ئىدى . ئابدۇراخمان ئاۋازلىق ئۇھ تارتىپ دېدى :  
— ئاھ! ... دەھشەتلىك كۈنلەر...

## 11

«پەۋقۇلئاددە لىەن» نىڭ تەشكىل قىلىنىشى ھېچكىمنىمۇ ھەيران قالدۇرمىدى . چۈنكى ، ئاجايىپ ئالامەتلەر ، قانلىق قىيا-مەتلەر قايناپ كەتكەن ئالتايدا ھېچكىمنىڭ بۇ جەھەتلەردە ئويلاپ ئاۋارە بولۇشقا چولسى يوق ئىدىكى ، ئۆز ھەلەكچىلىكى بىلەن بەند ئىدى .

چاڭ لىەنجاڭ ، مۇئاۋىن لىەنجاڭ ئابدۇراخمان (ئۇ «قانلىق ساي ۋەقەسى» دىن كېيىن ئۆستۈرۈلگەنىدى ) ۋە زاپخوز سۇڭ يۈمىنلارغا ئەھۋال ئوچۇق ئۇقتۇرۇلدى . چۆچەكتىن ئالتايغا كې-لىۋاتقان يۈز ھارۋا ئاشلىقنى قوغداپ ، قۇبۇقتىن سارسۈمبىگە يەتكۈزۈپ كېلىش ئۈچۈن بىر «پەۋقۇلئاددە لىەن» تەشكىل قىلىنغان ، لىەن تەركىبى ئاساسەن يەرلىك ئەسكەرلەردىن ئىدى . ئۈچىنچى كۈنى ئۇلار چاڭ لىەنجاڭنى ئوتتۇرىغا ، زاپخوز سۇڭ يۈمىننى سول تەرەپكە ، ئابدۇراخماننى ئوڭ تەرەپكە ئالغان ھالدا ئىككى يۈز ئەسكەرنى باشلاپ بۇرچىنغا يۈرۈپ كەتتى . ئۇلار پاشا ، كۆكۈيۈنلۈك ئالاقاقتىن كېچىلەپ ئۆتۈپ بۇرچىنغا يەتتى . ئەتىسى دەريادىن ئۆتتى .

ئۇلۇغ ئېرتىش دەرياسى — ئالتۇن يۇغان سۇلارنىڭ گۈزەل سېمىماسى شەرقتىن غەربكە قاراپ ئۆركەشلەپ ئاقاتتى . يوغان ۋە ھەيۋەتلىك كېمە بولسا ، سىم ئارغامچىنى ئېگىپ ، دولقۇنلار يېرىپ ئارقىغا كەتمەكتە ؛ ئۇ قاتتىكى پايانسىز بۇرچىن ئورمان-زارلىقىنىڭ يېشىل توقايلىرى زۇمرەت تونلۇق تۈز قۇشىدەك رەڭگارەڭ جىلۋىلەنمەكتە ؛ غەربىي ئوڭ تەرەپنىڭ نېرسىدا سۆ-لەتلىك ۋە سالاپەتلىك ساۋۇر تاغلىرى ، ئۈدۈل جەنۇبىي مۇساپىدە

بولسا ، قۇبۇق بىلەن بۇرچىن ئارىلىقىدىكى پاكار - پاكار تاغ تىزمىلىرى خۇددى قاتارلىشىپ چۆكىلىنىپ ياتقان يۈكلۈك تۆگە- لەردەك كۆرۈنەتتى .

ئەسكەرلەر ئاتلىرىنىڭ تۆشلىرىنى تارتىپ ، يۈك - تاقلاردىن ئارتىپ تەييارلانماقتا ئىدى . ئابدۇراخمان بولسا دولقۇنلۇق دەرياغا چوڭقۇر نەزەر بىلەن تەلمۈرۈپ ، ئۆز - ئۆزىچە ئاستا پىچىرلايتتى : «خوش ئالتاي ! خوش قال ، ئەي ئەزىم دەريا ! ئەي ئانا يۇرتۇمنىڭ مۇقەددەس دەرياسى ، سەن بولساڭ قانلىق تارىخ- نىڭ جانلىق گۇۋاھى ، گومىنداڭ جاللاتلىرى بىلەن ئوسمان باندىتلىرىنىڭ شەپقەتسىز قىلىچلىرى تۆككەن قاندىن بويالغان تاغلارنىڭ تاشلىرىغا ، ئادەملەرنىڭ جىلغىلار تولغان باشلىرىغا جانلىق شاھىتسەن . مېنىڭ ھەسرەت - نادامەتلەر ئوتىدا پۇچىلان- غان بىرقانچە يىللىق ياشلىق ئۆمرۈمنىڭ ئۆلمەس گۇۋاھچىسى سەن...»

ئەي ئانا دەريا ، ئالتۇن يۇغان ئېسىل سۈلىرىڭدىن ئىچكەنگە تۇشلۇق ئىش قىلىپ بېرەلمىدىم . كاج پەلەك ، زۈلمەتلىك زا- مان ، قاراڭغۇ كۈنلەرنىڭ كۈلپەت زەنجىرلىرى بەختسىز بالىد- رىڭنىڭ قول - پۇتىنى چىڭ چۈشەپ ، ھايات يوللىرىنى ھارام قىلىپ كەلگەندى ؛ تەقدىرنىڭ تاقىتى تۈگەپ قۇدرەت ئىلاھى ئاھىمىزنى ئاڭلاپ ئەمدى بولسىمۇ ئىمكان مەنزىلىدىن روجەك ئاچقان ئوخشايدۇ . مانا ھازىرلا ھايات شامىغا ئوتلار ئالدۇرۇپ ، نۇرلۇق نىشان پەرۋانىسى تەلپۈنمەكتە .

تەۋەككۈل دەرياسىغا سالدۇم قېيىقنى ،  
يا قاينامدىن چىقار ياكى سايرامدىن...»

— ئابدۇراخمان... — دېگەن ئاۋاز ئۇنىڭ ئوتلۇق خىيالىنى بۇزدى ، بۇ جاپپار ئىدى .

— ھە !

— ھەممە ئىش جايدا .

— ھەممىسى ئۆتۈپ بولىدىمۇ ؟

— ھەئە .

— ئەمىسە ئىش بۇرۇنقىدەك - ھە ؟

— ئەلۋەتتە .

ئۇلار كەتتى . ئالتىدىن تىزىلغان ئاتلىق قوشۇن پاكار -  
پاكار تاغلار قوينىغا كىرىپ باراتتى . رازۇپىدا ئىشلىرىنى باشقۇ-  
رۇپ بېرىۋاتقان جيا پەيچاڭ ئەتراپ چارلىغۇچىلىرى ۋە ئالدى -  
ئارقىنىڭ رازۇپىدىكىچىلىرىدىن ئۈچۈر ئوقۇپ ، باشلىقلارغا مەلۇ-  
ماتلار يەتكۈزۈپ تۇراتتى . پاراخوت بارغانسېرى ئىچكىرىلەپ ، بىر  
تۈمشۈقتىن ئايلىنىپ ئۆتمەكتە ئىدى . ئۈچ تاغنىڭ تۈمشۈقى  
تۇتاشقان بۇ يەردە شۇنداق قورقۇنچلۇق بىر مەنزىرە مەۋجۇت  
ئىدىكى ، قۇرۇپ قاقشال ۋە تارمۇچ بولۇپ قالغان ئادەم ۋە  
ئاتلارنىڭ ئاپئاق ئۈستىخانلىرى ، ئاق تاشتەك باش سۆڭەكلىرى  
بۇ جىرادا تولۇپ ياتاتتى . بولۇپمۇ بىر قىيا تاش باغرىغا يۆلەنگە-  
نىچە قېتىپ قالغان بىر ئىنساننىڭ ئىسكىلىتى ھەممىدىن ئاجا-  
يىپ ئىدى . ھىڭگىيىپ قالغان ئاپئاق چىشلىرى ئالەمگە نەپرەتلى-  
نىپ غەزەپ بىلەن گۈللىيىۋاتقاندەك ، گۆھەرسىز كۆزىنىڭ تۆ-  
شۈكلىرى بولسا ، بۇ كۈلپەت دۇنياسىغا قەھەر - غەزەپ بىلەن  
ھومىيىۋاتقاندەك تۇيولاتتى . شۇ تاپتا كۆزلىرى ئوغرى مۈشۈك-  
نىڭكىدەك چەكچەيگەن چاڭ لىەنجاڭ ھەرقانچە چاندۇرماي دېسىمۇ  
ھەرىكەتلىرى ۋە ئەتراپقا قاراشلىرى ئاۋۇپ ئادەتتىكىدىنمۇ ئىل-  
داملاپ باراتتى . ئۇلار جەنۇبقا قاراپ خېلى ماڭغاندىن كېيىن  
بىردىنلا ئوڭغا بۇرۇلۇپ ، ئىككى تاغ ئارىسىدىكى يولغا كىرىپ  
كەتتى . بىر جىلغا ئاغزىغا كەلگەندە ئابدۇراخماننىڭ تەرەت قىل-  
ماقچى بولۇپ چەتكە چىقىشى بىلەن تەڭلا ئېتىلغان تۆت پاي ئوق  
چاڭ لىەنجاڭ بىلەن زاپخوزنى ئاتتىن تىك موللاق چۈشۈردى .

تېپىرلاشقا باشلىغان ئەسكەرلەر جاپپارنىڭ جاراڭلىق ئاۋازى بە -  
لەن جاي - جايىدىلا توختاشتى . ئۇلارنىڭ ئىچىدە ئەھۋالنى  
بىلىدىغانلار يىگىرمە ئىككى كىشى بولۇپ ، ئۇلار سەپنىڭ ئەڭ  
مۇھىم يەرلىرىگە ئورۇنلاشتۇرۇلغانىدى . ھازىر ئۇلارنىڭ رولى  
ئۆز كۈچىنى كۆرسىتىۋاتاتتى . ئاڭغىچە ئاتنى سەكرىتىپلا جىرا  
ئاغزىدىكى دۆڭگە چىققان ئابدۇراخمان پەستىكىلەرگە قاراپ تۇ -  
رۇپ جاراڭلىق سۆزلىدى . ئۇنىڭ شۇ ھالەتتىكى تۇرقى گويىكى  
قايسىبىر بۈيۈك كىتابلاردا تەسۋىرلەنگەن ئاجايىپ قۇدرەتلىك  
قەھرىمانلارنىڭ قىياپىتىنى ئەسلىتەتتى .

— بىز نەچچە يىلدىن بۇيان مەقسەتسىز مالايلقنى ئادا  
قىلىپ كەلدۇق ... — ئۇنىڭ ئوتلۇق ئاۋازىغا تاغ - تاشتىن  
قايتقان ئەكس سادالار قوشۇلۇپ ، زېمىندا زىلزىلە پەيدا قىلاتتى .  
بىر ئاجايىپ سۈرلۈك كەيپىيات كۆڭۈللەرنى ئۇرغۇتماقتا  
ئىدى ، — بىز بۈگۈندىن باشلاپ ئازادلىق مەيدانىغا قەدەم قويد -  
مىز . جېمىنەي قوزغىلاڭچىلىرىغا قوشۇلىمىز . جېمىنەي بۇ  
يەردىن ئون بەش چاقىرىم يىراقلىقتا . ۋاقىت زىچ ، ئۆزىمىزنى  
تۈزەشتۈرۈپ ، ئىشلارنى يىغىشتۇرۇپ تېزدىن ئاتلىنايلى !  
— قانلىق بايراق تاشلانسون ! — دەپ ۋارقىردى جاپپار .  
بايراقنى تېخىچە تۇتۇپ تۇرغان ئۆمەر ئۇنى دەرھال يەرگە ئاتتى .



ئىككىنچى بۆلۈم

مىللىي ئارمىيە مەيداندا



## بىرىنچى باب

### ئالتاي ئاسمىنىدا نۇر

بىزنىڭ ئەسكەر ياش ئەسكەر ،  
ياشناپ ئۆسەر بويلىرى .  
مەردلەر تولغان مەيداندا ،  
قىزىپ بارار تويلىرى .

— ئاكوپ قوشاقلاردىن

#### 1

«مىللىي ئارمىيە ئېتىشىقا ئۇستا . گومىنداڭچىلار قېچىشقا...» دېگەن گەپ بىكار چىقمىغان ، بىز ھايات ھەقىقىتىگە ھەرقاچانلا ئېتىبار بىلەن قارايمىز . بۇ قېتىم قۇبۇق ئورۇشنىڭ ئەمەلىيىتى يەنە شۇنى ئېنىق كۆرسەتتىكى ، بىز پەقەت دۈشمەننى قاتتىق ئىسكەنجىگە ئېلىشنىلا كۆزدە تۇتماستىن ، شۇنىڭ بىلەن بىللە ئۇلارغا قېچىش ئىمكانىيىتىنى بېرىشىمىزمۇ زۆرۈر ئىكەن .

فرونت قوماندانى پولكوۋنىڭ ئىمىروفنىڭ سۆزىنى كوماندىرلار دىققەت بىلەن تىڭشىماقتا ئىدى . ئىلدام كەلگەن ئېگىز بويلۇق دىجورنى سالام بەرگەن قولىنى چۈشۈرۈپ ، قوچقاروف يېتىپ كەلگەنلىكىنى خەۋەر قىلدى .

— كەلسۇن! — دېدى پولكوۋنىك ۋە سۆزىنى داۋام قىلدى ، كۆزىدە ھاياجان ئۇچقۇنلىرى چاقناشقا باشلىدى ، — بىزنىڭ بۇ قوچقار مۈڭگۈزىنى پات - پات ياغلاپ تۇرسا خېلى كارغا كېلىدۇ .  
غان ئوخشايدۇ...

شۇ ئەسنادا چەبدەس قەدەم بىلەن كەلگەن قاۋۇل قازاق يىگىتى سالامغا قول كۆتۈردى ۋە مەلۇمات بەردى :  
— يولداش فرونت قوماندانى ، بۇيرۇققا بىنائەن ئېرتىش دەرياسىدىن كېچىلەپ ئۆتۈپ ، ئالتاي - بۇرچىن ئالاقە لىنىيىسىدىن ئۆزۈپ تاشلاش ۋەزىپىسىنى شەرەپ بىلەن ئورۇنداپ ، بىر ئات چىقىم تارتىپ ساق - سالامەت قايتىپ كەلدۇق . دوكلات قىلغۇچى مىللىي ئارمىيە شىمالىي فرونت رازۋېدكا ئىسكادىرونىنىڭ باشلىقى كاپىتان قوچقاروف .

قوچقاروفنىڭ قاتتىق قېتىپ تۇرۇشلىرى ۋە مەغرۇرانە سۆزلىرىگە مەجلىس ئەھلى كۈلۈشمەكتە ئىدى .  
راھەت ئىجازىتى بەرگەن پولكوۋنىكمۇ ، ئاندىن قوچقاروفنىڭ ئۆزىمۇ كۈلۈۋەتتى . ئۇنىڭ ھۆل ئۆتۈكى ۋە لاي يۇققان شەپكىسى جاپالىق ، جەڭگىۋار ئىشلىرىدىن دېرەك بېرەتتى . مەجلىس نەق بىر سائەت داۋام ئىتتى . ئاندىن ئوبدان ئارام ئېلىش ، ئات ، ئادەم ۋە جابدۇقلارنىڭ جەڭگىۋارلىقىنى تەكشۈرۈپ مەلۇم قىلىش بۇيرۇقى بېرىلدى . كېيىن جىرا بويلاپ تۆپىگە چىققان بەش ئوفىتسېر بىر تەرىپى قىيا يار بويىدىكى دۆڭ ئۈستىدە توختىدى . بۇلار پولكوۋنىك ئىمىروف ، پودپولكوۋنىك سىددىقوف ، پودپولكوۋنىك خەمىتوف ، مايور غوجەخمەت ۋە شتاب باشلىقى سىددىقوفنىڭ بىرىنچى مۇئاۋىنى كاپىتان ساغىتوفلار بار ئىدى . ئۇلار شۇ تاپتا مۇھىت مەنزىرىلىرىنى كۆزدىن كەچۈرمەكتە ئىدى . بۇرچىننىڭ ئاياغ تەرىپىدىكى بۇ دۆڭلۈكتە كەڭ ۋە پايانسىز ئالاقاق چۆللۈكى ، يىراقلاردا بولسا ئالتاينىڭ ئېگىز ۋە ھەيۋەتلىك ئاق باش تاغلىرى غۇۋا كۆرۈنمەكتە ئىدى .

— ئالتاينى ئېلىش — بۇ ، ئالاھىدە بىر مەسىلە ، — دېدى ئىمىروف ، ئۇنىڭ يىراقلارغا تىكىلگەن ئۆتكۈر كۆزلىرى ئەقىل ۋە پاراسەتنىڭ تىنىق كۆلىدەك كۆرۈنەتتى ، ئۇ ، ئادىتىچە تەمكىن تەلەپپۇزدا سۆزىنى داۋام ئەتتى ، — سارسۇمبىنىڭ تۆت تەرىپى ئاسمان - پەلەك قاتمۇقات تاغ بىلەن ئورالغان ؛ تاغدىن تاغقا ئاكوپ ۋە ئالاقە لىنىيىلىرى ئۇلانغان ، تاغلاردا ، شەھەرنىڭ ئىچى ۋە تېشىدا تاشتىن قوپۇرۇلغان ئۈچ يۈزدىن ئوشۇق پوتەي بار ؛ يەنە گومىنداڭنىڭ ئامېرىكا قوراللىرى بىلەن خېلى مۇكەممەل قوراللانغان تۆت مىڭ كىشىلىك ئارمىيىسى بار...

بۇ چاغدا غوجەخمەت دەرھال سۆز قىستۇرۇپ :

— بىزدە ئالتايدىكى ئاشۇ گومىنداڭ ئارمىيىسى ئىچىدىن ئىسيان كۆتۈرۈپ ، ئىككى يۈز ئاتلىق ئەسكەر بىلەن بىز تەرەپكە ئۆتكەن ئابدۇراخمان دېگەن بىر يىگىت بار ، ئۇ ، ئالتاي ئەھۋالىنى ئۇجۇر - بۇجۇرغىچە تولۇق بىلىدۇ ، — دېدى . ئابدۇراخمانغا ھەممەيلەن قىزىقىپ قالدى . ئارقىدىنلا ئۇنى چاقىرىشقا بۇيرۇق بېرىلدى .

خۇش پىچىم ، قىزىل يۈز ، قارا كۆز ، كىيىملىرى يارىشىم - لىق يىگىت چەبدەس قەدەم بىلەن كېلىپ سالام بەردى . سوئالغا جاۋابەن ئۇ :

— ئابدۇراخمان مۆمىنوف ، — دېدى ئابدۇراخمان ئالتاي ئەھۋالىنى يىپىدىن يىڭنىسىغىچە تەپسىلىي تونۇشتۇرۇپ مىللىي ئارمىيە قوماندانلىق شتابىنىڭ ئالتاي ھەققىدىكى سىياسىي ، ھەر - بىي ، مەمۇرىي ۋە جۇغراپىيىۋى ئاخباراتىنى كامالەت دەرىجىسىگە يەتكۈزدى .

پولكوۋنىڭ ئىمىروف رازىمەنلىك بىلەن كۈلدى ۋە كاپىتان ساغىتوفقا مۆمىنوفنى قوماندانلىققا يوللىنىدىغان خىزمەت كۆر - سەتكەنلەر خاتىرىسىگە تىزىملاشنى تاپشۇردى .

— خوپ ، يولداش پولكوۋنىڭ ! — دېدى ساغىتوف . ئاندىن

ئىمىروف ئابدۇراخمانغا كەچتە قوماندانلىق پونكىتىغا كېلىشىنى ئۇقتۇردى .

قومانداننىڭ كۆزى گىگانت قەدەم بىلەن ئۇزاقلىشىۋاتقان ياش ئوفىتسېرغا دۇربۇننىڭ ئەينىكىدەك پارقىراپ قادىلىپ قالغانىدى . ئۇ ، پەخىرلىك تەلەپپۇزدا ئاستا سۆزلەپ :

— ھەقىقىي ئۇيغۇر يىگىتى ، — دېدى ۋە ئاندىن غوجەخمەتتە تىن ئابدۇراخماننىڭ دەرىجىسىنى ئۇققىنىدىن كېيىن ، — ئۆستۈرۈش كېرەك . ئۇنىڭغا كاپىتان ئۇنۋانى بېرىلسە جايىدا بولغان بولىدۇ ، — دېدى .

كېيىنكى ئىستراتېگىيەلىك مۇھاكىمىنىڭ خۇلاسەسىدە ئىمىروف :

— بىز ئالتايىنى ئوق بىلەن ئەمەس ، ئەپ بىلەن ئالىمىز ، — دېدى . ئۇنىڭ ئالتايىنى قانداق «ئەپ بىلەن» ئالغانلىقىنى كېيىنكى بايىتىن كۆرۈڭ .

## 2

ئاۋغۇست ئېيىنىڭ ئاخىرقى بىر كېچىسى . ئالتاي ئىقلىمىنى قاراڭغۇلۇق قاپلىماقتا ئىدى . ئالاقانى ئارىلىغان قاتار - قاتار ماشىنىلارنىڭ نۇرلۇق چىراغلىرى بۇ كەڭ ۋە پايانسىز تۈزلەڭلەرگە شولىلىرىنى چېچىپ ، ئويما - دۆڭ ، ئېدىر ۋە ئاسمانلارغا سۈرلۈك سىۋىتلەرنى بېرىپ ، زېمىننى زىر تىترىتىپ ھەيۋەت بىلەن كەلمەكتە ئىدى . كەينى ئۈزۈلمەي كېلىۋاتقان بۇ ماشىنىلار كالونىسىنى ئېگىز تاغ ئۈستىدىن ئامبىرىكانىسكى دۇربۇن بىلەن كۆزىتىپ تۇرغان گومىنداڭ قىسىملىرىنىڭ دە - جورنىلىرى ئۆزلىرىنىڭ قوماندانلىق ئورگانلىرىغا ۋاقتى - ۋاقتىدا دوكلات قىلىپ تۇراتتى .

بۇ چاغدا گومىنداڭچىلار «جىددىي مەجلىس» ئۆتكۈزمەكتە

ئىدى . مەجلىسكە گېنېرال لېيتېنات ۋەن ، جاك زىخۇي قاتارلىق ھەربىي كاتتېباشلار ، ۋالىي گاۋ باۋيىڭ ، پىڭ جۇيىجاڭ ، ئامبال قۇماش قاتارلىق مەمۇرىي باشلىقلار قاتناشقان بولۇپ ، ئۇلار شۇ جىددىي پەيتتىكى ھايات - ماماتلىق مەسىلىلىرىنى مۇھاكىمە قىلماقتا ئىدى . ۋاقىت يېرىم كېچىگە يېقىنلاپ قالغاندا تالاش - تارتىش بارغانسېرى كەسكىنلەشمەكتە ئىدى . شۇ مىنۇت - لاردىكى مەلۇمات بويىچە «ئىلى ئوغرىلىرى» نىڭ ئايىغى ئۈزۈل - مەي كېلىۋاتقان ماشىنىسى سەككىز يۈزدىن ئاشقاندى . جاك زىخۇي :

— بۇ ئىلى ئوغرىلىرىنىڭ ئىشى ئەمەس . چوقۇم سوۋېت قىزىل پاچاقلىرىنىڭ ئىشى ، — دېدى .  
— ئەلۋەتتە شۇنداق ، — دېدى يەنە بىرى ، — ئىلى ئوغرى - لىرىدا نەدە مۇنچىۋالا كۆپ ماشىنا بولسۇن ؟ !...  
— زادى قانداق قىلىشىمىز كېرەك ؟ — تالاش - تارتىشنى ئاخىر گاۋ باۋيىڭ بۆلدى .

— ئالتايىنى تاشلاپ ، قوشۇننى باشلاپ ، قازاقلارنىڭ قورشا - ۋىنى بۆسۈپ ئۆتۈش ئارقىلىق ئۈرۈمچى تەرەپكە ئۆتۈپ كېتىشى - مىز كېرەك ، — دېدى يەنە بىر كاتتېباش .  
— ئىلى ئوغرىلىرى بىلەن قازاقلارنىڭ قاتمۇقات قورشاۋ - دىن قۇتۇلۇپ چىقىش مۇمكىن ئەمەس . ئاخىرقى ئوق قالغۇچە ئۈرۈشۈش كېرەك ، — دېدى جاك زىخۇي .

ئامالسىز قالغان گېنېرال ۋەن ئالتايغا ئوت قويۇپ ، ئاندىن ئەپيۈن يەپ ئۆلۈۋېلىشنى تەكلىپ قىلدى . ئەمما گاۋ باۋيىڭنىڭ لايىھىسى ھەممەيلەنگە ياقتى . ئۇ ، ئالتايىنى ئۈرۈشماي تاشلاپ بېرىپ ، تاشقى موڭغۇلىيە ئارقىلىق ئىچكىرىگە ئۆتۈپ كېتىش ھەممىدىن مۇۋاپىق ، دېگەن ئەقىلنى كۆرسەتكەندى .

قۇماش بۇ پىكىرنى يەنىمۇ تولۇقلىدى :

— موڭغۇلىيە ئارقىلىق ئۆتۈپ كېتىش ئەقىلگە ئەڭ مۇۋاپىق .

پىق پىكىر . موڭغۇلىيە چېگرىسى ناھايىتى نەچچە ئون كىلومېترلا كېلىدۇ . بىراق ئالتايغا ئوت قويۇۋېتىپ قېچىش مېنىڭچە ئانچە مۇۋاپىق ئەمەس . شەھەردە بۇلاپ - تالايدىغان نەرسە بولسا ئوغرىلار شۇنىڭ بىلەن بەند بولۇپ قالىدۇ - دە ، ئاڭغىچە بىز چېگرىدىن چىقىپ بولىمىز .

شۇنداق قىلىپ ئۇلار ئالتاينى تاشلاپ تاشقى موڭغۇلىيە ئارقىلىق ئىچكىرىگە كېتىشكە ، سەھەر سائەت دەل تۆتتە تۇلتا يولىنىڭ جاڭجۇڭتاۋ تۈۋىدىكى بىر جايغا توپلىنىشقا كېلىشتى . شۇنىڭدىن كېيىن قۇماش ئۇدۇل ماناتنىڭ ئۆيىگە باردى ۋە ئۇنىڭدىن :

— قانداق قىلماقچى بولۇۋاتىسەن ؟ — دەپ سورىدى .  
— ئاشۇلار بىلەن بىللە قاچىمىز - دە .  
— ھۇ ئەخمەق ، سەنمۇ ئىچكىرىگە قاچامسەن ؟ ! —  
تېڭىرقاپ كۆزلىرى چەكچەيگەن مانات خۇددى قوشتىن چىققان قارا بۇقىدەك دۈڭدىيىپ تۇرۇپ قالدى ۋە ، — قەكە ، سىزنىڭچە قانداق قىلغىنىمىز تۈزۈك بولار ، — دېدى بىچارە قىياپەتتە .  
— بىز ئىچكىرىسىگە ئەمەس ، ئۈرۈمچىگە كېتىمىز ، — دېدى قۇماش ، — ئۈرۈمچىدە مېنىڭ خوتۇن ، بالا - چاقام بار ئەمەسمۇ ؟ بارساڭ تەييار ئۆيىڭلا كىرسەن ، ھېچنېمىدىن بېشىڭ قاتمايدۇ . ئۈرۈمچىدە بىزنىڭ قازاقلار بار ، باشقىلارمۇ ، بايلارمۇ بار ، ئۇلار بىزگە غەمخورلۇق قىلىدۇ .  
— قەكە ، سىز نېمە دېسىڭىز شۇ بولسۇن ! ئاتا كۆرگەن ئەلىمىزغۇ ، قېنىمىز قازاققۇ...

— ئۇنداق بولسا ، سەھەر سائەت تۆتتە ئۇلار چېگرىغا قاراپ ماڭسا ، بىز ئۈرۈمچىگە ماڭمىز . ئادەملىرىڭنى ئاتلاندىرۇپ مېنىڭ يېنىمغا بارسەن ، ئولاستايدىن ئېشىپ ، چوشقابۇلاق ئار-قىلىق بۇرچىنىڭ تۆۋەينى ، ئالاقانىڭ تېۋىلغىلىق جىراسى بىلەن ئېرتىشتىن ئۆتۈپ كېتىمىز .

— جە ، ماقۇل ، ماقۇل .

قۇماش ماناتنىڭ ئۆيىدىن چىقىپ ئۇدۇللا قاسمقاننىڭ يې-  
نىغا باردى ، ئۇنىڭغا قىسقىلا بىر خەت يېزىپ بەردى - دە :  
— ھازىر ئاتلىنىپ سارسۇمبىدىن چىقىپ كەت . بۇنى دە-  
لىلقانغا يەتكۈز ! — دېدى . ئۇ ، بۇنىڭدىن ئۈچ كۈن ئىلگىرى  
دەلىلقاندىن بىر خەت ئالغانىدى . خەتتە دەلىلقان مۇنۇلارنى  
يازغان :

«قەكە ، سالامىنى ئال ، شۇنىڭ بىلەن بىللە ئەقلىڭنى  
ئىشقا سال ، ساۋاقداشلىق ھۆرمىتى ، ۋىجدان ھۆرمىتى بى-  
لەن ساڭا بۇ خەتنى يېزىۋاتىمەن . پۇرسەتنى قولدىن بەرمە ،  
قانداقلا بولمىسۇن ماناتنى قاچۇرما ، مەن ھەممىگە كاپالەت-  
لىك قىلىمەن . ئۇلارنىڭ تېز قېچىشىغا كۈچ چىقار . قالغى-  
نىنى كۆرۈشكەندە سۆزلىشەرمىز .»

ئەمدى ماشىنىلار ئۈستىدىن گەپ ئاچساق ، قورققانغا قوش  
كۆرۈنگىنى بارى - يوقى يىگىرمە ئىككىلا ماشىنا ئىدى ، يىگىرمە  
ئىككى ماشىنا بىرنەچچە تۈركۈمگە بۆلۈنۈپ ، چىرىغىنى ياندۇ-  
رۇپ تاغ تۈۋىگە بېرىپ ، چىرىغىنى ئۆچۈرۈپ قايتىپ ، چىرىغىنى  
يەنە ياندۇرۇپ ئالدىغا مېڭىپ ، دۈشمەننىڭ دەپتەرلىرىنى مىڭ  
نەچچە يۈز ماشىنا دېگەن مەلۇمات بىلەن تولدۇرۇۋەتكەنىدى . مانا  
بۇ ، قوماندان ئىمىروفنىڭ «ئالتاينى ئەپ بىلەن ئېلىش» ھۈند-  
رىنىڭ يىگىرمە ئىككى دانە تاكتىكا تانكىسى ئىدى .  
قۇماشنىڭ قاسمقاندىن يوللانغان جاۋابىدا مۇنداق يېزىل-  
غان :

«ھۆرمەتلىك دەلىلقان ، ئىش سىزنىڭ دېگىنىڭىز بو-  
يىچە توغرىلاندى . قالغىنىنى مۇشۇ خەتچىدىن ئۇقارسىز ،

سىزگە كامىل ئىشىنىپ ۋە سالامەتلىك تىلەپ ، ئالىي سالام  
بىلەن :

ق . ئاخىرقى ئاۋغۇست»

### 3

سېنتەبىر قۇياشى ئالتاي دىيارىغا ئالتۇن نۇرلىرىنى تۆك-  
مەكتە ئىدى . ئىگىسىز قالغان شەھەرنىڭ ئېگىز ئاسمىنىدا بىر  
جۈپ لاچىن گۈزەل ئۇپۇققا دائىرە سىزىپ ئەركىن پەرۋاز قىلاتتە-  
تى . پەسلەردە بولسا ، توپ - توپ كەپتەرلەر زۇمرەت تونلۇق  
توقاي ۋە دەريا ئۈستىدىن ئۇيان - بۇيان ئۆتمەكتە ؛ سارسۇم-  
بىنىڭ سان - ساناقسىز ئەر - ئايال ئاھالىسى ناخشا - ناۋا ،  
يىغا - زار ، داپ - دۇمباق ، ئاللا - چۇقانلار بىلەن بۇ ئەپچىل  
ۋە چىرايلىق تاغ شەھىرىنىڭ تاغۇ تاشلىرىنى تەۋرىتىپ لاگېر  
تەرەپكە قاراپ سەلدەك ئاقماقتا ئىدى . ئۇلار ، ئېگىز ۋە ھەيۋەت-  
لىك جاڭجۇڭتاۋ ھەم ئۇنىڭ ئۈدۈلىدىكى سۆلەتلىك غەربىي چوق-  
قىدىن بىر - بىرى بىلەن بەسلەشكەندەك كەينى - كەينىدىن  
ئېتىلغان ، ئەمما بۈگۈنگىچە كۆرۈپ باقمىغان ئاجايىپ نەرسىنى  
كۆرۈپ ھەيران بولۇشاتتى . بۇ ئېتىلغان نەرسىلەر خۇددى زەمبە-  
رەكتەك سۈرلۈك سادا بىلەن ئاسمانغا تىك ئۆرلەپ ، يەنە ئېگىز-  
دىن پەسكە يۇلتۇزدەك ئېقىپ ، ئاستا - ئاستا غايىب بولاتتى .  
بۇ ئاجايىپ ئوتلۇق يۇلتۇزلار مىللىي ئارمىيىنىڭ سارسۇمبە  
شەھىرىگە ئالدى بىلەن كىرگەن ساپيورلار ئەترىتى ۋە رازۋېدكا  
خادىملىرىنىڭ كەينىدىكى قىسىملارغا «يۈرۈش بەلگىسى» بېرىپ  
ئاتقان راکېتا ئوقلىرى ئىدى .

مىللىي ئارمىيىنىڭ ئاتلىق قىسىملىرى ، ماتورلۇق قىسىم-  
لىرى ، مىنا ، زەمبىرەك ئەترەتلىرى نۇرلۇق بايرىقىنى لەپىلدە-  
تىپ ، جەڭگىۋار مارش سادالىرىنى ئاسمان - پەلەككە ياڭرىد-

تىپ ، ھەيۋەت ، جاسارەت بىلەن سارسۇمبە شەھىرىگە كىرىپ كەلمەكتە . قېرىنداشلار بىلەن قۇچاقلىشىپ كۆرۈشمەكتە ؛ ئاق ساقال ئاتلار ، ئاق چاچ ئانىلار ئۇلارنىڭ ئېتەكلىرى ، قوللىرى ، پېشانىلىرى ۋە بايراقلىرىنى سۆيمەكتە ، جەڭگىۋار جەڭچى - ئوفتسىپرلار بولسا ، بوۋايلىرىنىڭ ساقاللىرى ، مومايلىرىنىڭ چاچلىرىنى سىلاپ ، كىچىكلەرنى ئەرەكلەتمەكتە ئىدى .

ماشىنىلار كالونىسى يېتىپ كەلدى . ھەممىنىڭ ئالدىدا كېلىۋاتقان «زىس» توپىنىڭ ئالدىدا توختىدى ۋە ئۇنىڭ كاپىنىكىسىدىن قامىتى قاملاشقان پولكوۋنىك ئىمىروف چۈشتى . قىلىچى - نى تىك تۇتۇپ ، ئات ئوينىتىپ كەلگەن ئوفتسىپر ئۇنىڭ ئالدىدا توختاپ قىلىچىنى پەسكە ئېگىپ دوكلات بەردى :

«يولداش فرونت قوماندانى ، سارسۇمبە شەھىرى جەڭگىۋار ھالەتتە . دوكلات قىلغۇچى مىللىي ئارمىيە شىمالىي فرونت راز - ۋېدكا ئىسكادىرون كوماندىرى كاپىتان قوچقاروف .»

جاھاننى ھايان قاپلىماقتا ، كىشىلەر ئازادلىق ئەلچىسى كوماندىر ئىمىروفنى ئارىغا ئالماقتا ئىدى . شۇ ئەسنادا تۇلتا تەرەپتىن جەڭگىۋار مارش ساداسى ئاڭلاندى . ئات ئوينىتىپ يۈر - گەنلەر ، دۆڭلەر ، دەرەخلەر ، ئۆگزىلەر ئۈستىدە تۇرۇپ يىراققا قاراۋاتقانلار «كەلدى - كەلدى» دېيىشىپ چۇقان كۆتۈرۈشتى . دەلىلقاننىڭ ئۇزۇن سەپلىك ئاتلىق قوشۇنى «ئالاجار» نى ياڭرىد - تىپ سارسۇمبىگە قاراپ كەلمەكتە ئىدى .

جامائەت ۋە جەڭگىۋار ئەترەت ئۇلارغا قاراپ ماڭدى . ئىككى تەرەپ تۇلتا يولىنىڭ ئاغزىغا كەلگەندە ئۇچراشتى . چوڭ كوچا گويىكى ئادەم دېڭىزىغا ئايلىنغاندەك بىر قاينام قۇچىقىدا قالدى . قاشقا ئات مىنگەن دەلىلقان توپ ئوتتۇرىسىدا خۇددى بۇ كەڭ جامائەتنىڭ سۆلەت تاجىدەك كۆرۈنەتتى . قازاق قاندىسى بويىچە چاقۇلار چېچىلدى .

بۇ تەرەپكە كېلىۋاتقان ماشىنىلارنىڭ ئەڭ ئالدىدىكىسى كۆۋ -

رۈك ئۈستىگە چىقتى . دەلىلقانمۇ ئاتتىن چۈشتى ، ئىككى قوماندا .  
دان گىرەلىشىپ كۆرۈشكەندە ھۇررا چۇقانلىرى بىلەن چاۋاكلار  
تاغۇ تاشنى تىرتىپ ، سۈرلۈك ئەكس سادا ھاسىل قىلدى .  
ئىلى - ئالتاي قوشۇنى قاتارلىشىپ مەركىزىي كوچىدا ماڭ-  
غىنىدا ، خۇددى قىران دەرياسى بىلەن بال ئېرتىش دەرياسى  
قوشۇلۇپ ئۇلۇغ ئېرتىشنى ھاسىل قىلغاندەك قۇدرەتلىك بىر  
ئېقىن پەيدا بولدى . ئۇلار جاسارەت بىلەن سارسۇمبە قويىنغا  
كىرىپ كەتتى . شۇنىڭدىن تارتىپ ئالتاي ئاسمىنىدا ئىنقىلابنىڭ  
غالىب بايرىقى جەۋلان قىلىشقا باشلىدى .

#### 4

ئىككى قوماندىنىڭ ئالدىدا تىك تۇرغان ئابدۇرۇسۇل باتۇر  
ئۆزىنىڭ يارىشىملىق قوڭۇر بۇرۇتتىنى سىلاپ - سىلاپ قوياتتى .  
دەلىلقان جىددىي سۆزلىمەكتە ئىدى :  
— ئىش شۇ ، قانداق قىلىپ بولمىسۇن گومىنداڭ قورچاق-  
لىرىنىڭ كەينىدىن تېز يېتىڭلار ، ئۇلار موڭغۇلىيە چېگراسىغا  
يېتىۋالغۇچە توسۇڭلار !

— خوپ ، — دېدى ئابدۇرۇسۇل باتۇر .  
— ئىشنى بايا ئېيتقىنىمىزدەك ئەپلىسەڭلار تازا جايدا  
بولدۇ ، — دېدى ئىمىروف .  
ئابدۇرۇسۇل باتۇر قوماندىلارغا سالام بەردى - دە ، ئەللىك  
يىگىتنى ئەگەشتۈرۈپ ئاتلىرىنى قۇيۇندەك چاپتۇرغانلىرىچە  
كەتتى .

ئۇلار كېتىپ كۆپ ئۆتمەي تاغ شارائىتى ۋە يوللىرىنى  
ئوبدان بىلىدىغان ، قولىدىن ئىش كېلىدىغان ئەترەتلەردىن تاللىدى .  
نىپ پودپولكوۋنىڭ خەمتوفنىڭ قوشۇنىغا قوشۇلدى ۋە قاچقۇن-  
لارنى قوغلاش بۇيرۇقى بېرىلدى .

خەمەتوف جەڭگىۋار ھالەتتە ئىدى . ئۇ ، ئالا ئاياغ جىرەن قاشقا ئات ئۈستىدە غالىبانە ئولتۇرۇپ ، ئالدىدىكى ئاتلىق سەپكە مىللىي ئارمىيىنىڭ پولاتتەك ئىنتىزامىنى : ئولجا ئالماسلىق ، ئەلنىڭ مال - مۈلكىگە ، خوتۇن - قىزلارغا چىقىلماسلىق ، تەسلىم بولۇپ قورال تاشلىغان ئەسىرلەرگە زىيان - زەخمەت يەتكۈزمەسلىك ، باشباشتاقلق قىلماسلىقنى قايتا تەكىتلىگەندىن كېيىن يۈرۈش كوماندىسى بەردى . ئۇلار ئاتلىرىنى ئويناتقانلىرىدە - چە كەتتى .

قوماندانلار شتاب باشلىقى سىدىقوف ، مۇئاۋىنلىرى غوجەخ - مەت ۋە ساغىتوفلارغا ئالتاي گارنىزونى ھەققىدە يوليورۇقلار بېرىپ ، كاپىتان قوچقاروفنى چاقىرىشقا بۇيرۇغاندا ، ئالدىراش كىرگەن دىجورنى دەپنە مۇراسىمىنىڭ تەييار بولغانلىقىنى خەۋەر قىلىپ خەلقىدىن كىشى كەلگەنلىكىنى ئېيتتى . ئەھۋال مۇنداق ئىدى :

گومىنداڭچىلار قاچار ۋاقتىدا ئەل - يۇرتنى تالاپ ، بىرقانچە ئائىلىنى قانغا بويىغان . شۇ جۈملىدىن قاسىم بەختىيارنىڭ ئائىلىسىنى پۈتۈنلەي قىرىپ تاشلىغان . بۇنى ئاڭلىغان قوماندانلار خەلقىدىن ۋەكىل ئارقىلىق ھال سوراپ ، دەپنە مۇرا - سىمىگە قاتنىشىدىغانلىقلىرىنى ئۇقتۇرغانىدى .

قوماندانلار تۆت ماشىنا بىلەن كەلگەندە ئالتاي كۈلۈبى ئالدىدىكى دەرۋازىسى جەنۇبقا قاراپ تۇرغان قورۇدىن تۆت تاۋۇت قاتار چىقماقتا ئىدى . تاۋۇتلار ئالدىدا ئېگىز بويلۇق ، قولتۇق تاياق - لىق ، قاۋۇل ، قاڭشارلىق قاسىم بەختىيارى بىلەن ئۇنىڭ ئوغلى مەسئۇتنى ئىككى كىشى قولتۇقىدىن يۆلەپ باراتتى . ۋەقە ئۇلار چوڭقۇرغا كۈزلۈك ئاشلىق غەملىگىلى كەتكەندە يۈز بەرگەن . بەختىيارنىڭ قىزى پىردەۋىس ئالتاينىڭ ئەڭ گۈزەل سا - ھىبجامالى ئىدى . گومىنداڭنىڭ ئىككى ئوفىتسېرى كېچىسى كىلىپ ئۇنىڭغا خىرىس قىلغان . قىز قاتتىق قارشىلىق قىلىپ

دېرىزىدىن سەكرىگەندە ماۋزۇر بىلەن ئېتىپ تاشلىغان ، ئاندىن كېيىن ئۇنىڭ ئاپىسى زاھىدە خانىمىمۇ ئېتىۋەتكەن . ئون تۆت ياشلىق ئىنىسى ئەسئەتنىڭ قارىنى چۇۋۇۋەتكەن ، ئىككى ياشلىق زۇبەيدە قورقۇپ قاتتىق يىغلىغاندا ئۇنىمۇ ئېغىر زەخمىلەندۈرگەن ، ئاندىن ساندۇقلاردىكى ئالتۇن جابدۇقلارنى ئېلىپ قاچقان . تۆت تاۋۇتنى تالىشىپ ، مۇرىدىن - مۇرىگە يۆتكەپ كۆتۈرگەن كىشىلەر شۇنچە كەڭ كوچىغا سىغىشماي باراتتى . تاۋۇتلارنىڭ ئىككىنچىسى ئالاھىدە دىققەتكە داخىل ئىدىكى ، ئۇنىڭغا قەزىل يوپۇق يېپىلغان بولۇپ ، توم ۋە قاپقارا ئىككى ئۆرۈمە چاچ ئىككى ياندىن ساڭگىلىتىپ قويۇلغانىدى ، كىشىلەر ھەممىدىن بەك ئاشۇ تاۋۇتنى تالىشىپ ، قولىدىن - قولىغا ، مۇرىدىن - مۇرىگە يۆتكەپ «گومىنداڭ جاللاتلىرىدىن جانغا جان ، قانغا قان ئالىمىز» دېگەن غەزەپ چۇقانلىرىنى ياڭرىتىپ باراتتى . تەبىئىيىدىكى ، بۇ ھۆسن پاساھەتتە ، ئەقىل - پاراسەتتە ، ئەخلاقى پەزىلەتتە ، خۇلقى نازاكەتتە نۇرغۇن كۆزلەرگە نۇر تولدۇرۇپ ، ئەل - يۇرت ئاغزىدا داڭقى داستان بولۇپ يۈرگەن ئۇيغۇر قىزى ، ئالتاي گۈزىلى پىردەۋىسىنىڭ تاۋۇتى ئىدى .

— زوكسى ... يامار كومۇسبېتا؟<sup>①</sup>...

— بىز ، بىزلەر ئالتايدىن چېكىنىپ كېلىۋاتقان جۇڭگو

ئارمىيىسى ، سىلەر ئۆزۈڭلار كىم؟

— بىز تاشقى موڭغۇلىيىنىڭ چېگرا ساقچىلىرى ، سىلەر

نەگە بارماقچى؟

— بىز سىلەرنىڭ يېرىڭلار ئارقىلىق ئىچكىرىسىگە ئۆتۈپ

كەتمەكچىمىز . بىز تېلېگرامما بېرىپ جۇڭخۇا مىنگونىڭ ئۇلانبا-

توردىكى كونسۇلى ئارقىلىق ھۆكۈمىتىڭلار بىلەن شۇنداق كې-

① توختا؟ سەنلەر نېمە ئادەملەر؟ (موڭغۇلچە)

لىشكەندۇق .

— ھۆكۈمىتىمىزدىن بۇ ھەقتە ھېچقانداق كۆرسەتمە يوق .  
بىز يۇقىرى زاستاپقا تېلېفون بېرىپ باقايلى ! سىلەر ئاڭغىچە  
توختاپ تۇرۇڭلار .

— ماقۇل ، ماقۇل .

— ماقۇل . مانا ھازىر : ھەي ... ھەي ...

قارىغايلىق تاغ ئارىسىدىكى «دىپلوماتىيە» ئەنە شۇنداق داۋام  
قىلماقتا ئىدى . ھەر ئىككى تەرەپنىڭ ئىككىدىن موڭغۇل خادىمى  
ئېگىز ۋە پەستە تۇرۇپ سۆزلىشەتتى . ئابدۇرۇسۇل باتۇر ئەتراپىدە-  
دىكى دۆربىلجىن موڭغۇل ئىزۋوتى ئۆزىنىڭ دىپلوماتىيە ماھاردە-  
تىنى ئەنە شۇنداق كۆرسەتمەكتە ئىدى .

جۇڭخۇا مىنگو ئارمىيىسى قاچاقلىرى سالىپايغان ، مىلتىقلىدە-  
رىنى تەتۈر ئاسقان پېتى تۇشمۇتۇشتا خۇددى قىرچاڭغۇ ئاتلاردەك  
ئېغىناپ ياتاتتى . ئۇلار پات - پات سۈيلەپ تۇراتتى .  
بىر سائەتچە ۋاقىت ئۆتكەندى . تۆت تەرەپ تاغ ئۈستىگە  
قادالغان مىللىي ئارمىيە بايراقلىرىنى كۆرۈپ ئېغىر ئالاقزادە-  
لىككە چۈشكەن «جۇڭخۇا مىنگو ئارمىيىسى» خورەك تارتىپ  
ئۇخلاۋاتقانلارنى تېپىپ ، تىللاپ ئويغىتىپ ، پايپىتەك بولماقتا  
ئىدى . ئاڭغىچە قارىغايلىق تاغ بېشىدىن خەنزۇ تىلىدا جاراڭلىق  
ئاۋاز ياڭراشقا باشلىدى :

«ياۋاشلىق بىلەن تەسلىم بولساڭلار ، قوراللىقلارنى تاپشۇر-  
ساڭلار ، زىيان - زەخمەت يەتكۈزمەيمىز . ھاياتلىقلارغا كاپالەتلىك  
قىلىمىز ! قارشىلىشىدىغان بولساڭلار ، ئۈستۈڭلەردە مىللىي  
ئارمىيىنىڭ ئىلى ، چۆچەكلەرنى ئازاد قىلغان قۇدرەتلىك كەڭساي  
ئاتلىق پولكى ، دۆربىلجىن موڭغۇل دىۋىزىيىسى ، قۇبۇق ئىسكادە-  
رونى ، ئەزىمەت ئالتاي قازاق قىسىملىرى تۇرغانلىقىنى بىلىڭ-  
لار ، ۋەن سىلىڭ ، جاك زىخۇيلار تېزلىكتە قورال تاپشۇرۇشقا  
كىرىشىڭلار ، پىكرىڭلار بولسا ، ۋەكىللىكلارنى ئالدىمىزغا ئەۋە-

تىڭلار ، يېرىم سائەت سۈرۈك .  
شۇ ئەسنادا تۆت تەرەپتىن تەڭلا ئون پايدىن سىگنال ئوقى  
ئېتىلدى . ئوقلار سۈزۈك ئاسماندا يۇلتۇزدەك نۇر چاقناتماقتا  
ئىدى .

جۇڭخۇا مىنگو تەرەپنىڭ ۋەكىلى تاغقا ئۆمىلەپ چىقىپ  
كەلدى .

خەمىتوف دەرھال ئىشقا كىرىشتى - دە ، بىر ئوفىتسېرنى  
«ئىمىروف» ياساپ ئۈلگۈردى ، كىيىم - كېچەك ، پاگون -  
فورمىلارنى كېلىشتۈردى .

«قوماندان ئىمىروف» تاغ تۇمشۇقىدىكى ئىككى تەرەپ ۋە -  
كىلىللىرى ئۇچراشماقچى بولغان پەس دۆڭدە توختىدى . ئۇنىڭغا  
ھۆرمەت بىلەن سالام بېرىپ ئىجازەت ئالغان خەمىتوف چەبدەس  
قەدەم بىلەن كەلدى - دە ، گومىنداڭ قوشۇنلىرى ۋەكىللىرىنىڭ  
دۆڭ تۈۋىگە «قوماندان ئىمىروف» نىڭ ئالدىغا بېرىشلىرىنى ئۇق -  
تۈردى .

بۇ چاغدا «قوماندان ئىمىروف» نىڭ بىر قولىنى گەلەپى  
شىمنىڭ يانچۇقىغا ، يەنە بىرىنى سۈر گېتىلنىڭ ئالتۇن رەڭ  
تۈگمىلىرى ئارىسىغا يېرىم - يارتا تىقىپ ، قىزىل كانتىلىق  
شەپكە كىيگەن بېشىنى غالىبانە تىك تۇتۇپ تۇرۇشلىرى گويىكى  
قايسىبىر جەڭنامىلەردە تەسۋىرلەنگەن قۇدرەتلىك قەھرىمانلارنىڭ  
رومانتىك رۇخسارنى ئەسلىتەتتى . ئۇ ، ئاشۇنداق سۆلەت -  
سالاپتىنى بۇزماستىن تۇرۇپ ، جەسۇرانە تەلەپپۇزدا «بۇيرۇق»  
بېرىۋاتاتتى . قارشى تەرەپ ۋەكىللىرى ئاۋۋال «بۇ ئاجايىپ قو -  
ماندان» نىڭ سۈرلۈك سالاپتىدىن ھەيران قالغان بولسا ، ئەمدى  
خەمىتوفنىڭ خەنزۇچىنى جەڭگىۋار ئاھاڭدا جاراڭلاتقانلىرىغا  
بەكمۇ ھەيران بولماقتا ئىدى . ئۇلار «قوماندان ئىمىروف» قا  
تەزىم قىلىپ تۇرۇپ بەزىبىر تەلەپلىرىنى بايان قىلدى .  
گومىنداڭ قوشۇنلىرى سۆھبەتنىڭ نەتىجىسىگە ئاساسەن ،

قورال - ياراغلىرىنى كەڭ ساينىڭ ئوتتۇرىسىغا تىزىپ تەقلىدى .  
شۇ ئەسنادا ئون ئاتلىق ئاپتوماتچىنىڭ ھەمراھلىقىدا قورال-  
سىزلانغان قوشۇن ئارىسىغا كەلگەن خەمتوف بىر بەلدە تۇرۇپ ،  
ئاۋازىنىڭ بارىچە توۋلاپ خەنزۇچە كوماندا بەردى . گومىنداڭ  
قوشۇنىنىڭ ئوفىتسىپى ۋە ئەسكەرلىرى قوراللىرى توپلانغان يەر-  
دىن ئايرىلىپ ، خۇددى پادىدىن يانغان مالدەك ساي ئارىسىدىكى  
بوشلۇققا قاراپ ماڭدى .

## 5

ئىجازەت بىلەن كىرگەن دىجورنى خەمتوفنىڭ خەۋەرچىلى-  
رى كەلگەنلىكىنى دوكلات قىلدى .  
— كىرسۇن ، — دېدى قوماندان .  
ئىككى يىگىت ھۆرمەت سالىمى بىلەن كىرىپ ئەكەلگەن  
ئالاقىلىرىنى بەردى :

«تۆت مىڭ بەش يۈز نەپەر گومىنداڭ ئەسكىرىنى ئە-  
سىرگە ئېلىپ ، قوراللىرىنى تولۇق تاپشۇرۇۋېلىپ ، ئۆزلى-  
رىنى ئالدىمىزغا سېلىپ يولغا چىقتۇق . ئولجا - غەنىمەت-  
لەرنى ئېلىپ يۈرۈشكە ئىمكانىيىتىمىز يېتىشمىگىنى  
ئۈچۈن ساقلاشقا ئادەم قالدۇرۇپ ، قايتىشقا مەجبۇر بول-  
دۇق . يول شارائىتى ، ئات - ئۇلاغ ، تۆگە ترانسپورتىغىلا  
مۇۋاپىق . تېز ئىش كۆرۈلۈشىنى ئۈمىد قىلىمەن .  
خەمتوف » .

ئىككى قوماندان ئورنىدىن تەڭلا تۇرۇپ كەتتى . ئۇلار ئىك-  
كى ئەزىمەت بىلەن سەمىمىي قول ئېلىشىپ كۆرۈشكەندىن كې-  
يىن شتاب باشلىقى سىدىقوفنى چاقىرىۋالدى - دە ، ئۇنىڭغا

توشۇش ترانسپورتى بۇيرۇقىنى بەردى . كېيىن قوچقاروفنى قو-  
 بۇل قىلغان قوماندان ئۇنىڭغا تۆۋەندىكىلەرنى تاپشۇردى :  
 بىرىنچى ، گومىنداڭچىلارغا خەلقنىڭ غەزىپى ئىنتايىن  
 كۈچلۈك . ئەسىرلەرنى كۆرسە ئاچچىقلىرىنى باسالماسلىقى مۇم-  
 كىن . شۇنىڭ ئۈچۈن گارنىزون شتابى مەسئۇل بولۇپ ، شەھەر-  
 نىڭ قوغداش ، قاراۋۇللۇق خىزمىتى كۈچەيتىلسۇن .  
 ئىككىنچى ، ئەسىرلەرنى كۈندۈزى ئەمەس ، كەچرەك ئەك-  
 رىش ئۈچۈن خەمتوفنىڭ ئالدىغا ئالاقىچى چىقىرىلسۇن .  
 ئۈچىنچى ، ئەسىرلەر شەھەر ئىچىگە ئەكىرىلمەستىن ئۇدۇل-  
 لا لاگېرغا ئېلىپ بېرىلىپ شەھەر سىرتىغا ئورۇنلاشتۇرۇلسۇن !  
 تۆتىنچى ، ئۇلارنىڭ تەمىنات ئىشلىرىنىڭ مۇۋاپىق ئورۇن-  
 لاشتۇرۇلۇشى گارنىزون تەرەپتىن تەكشۈرۈپ تۇرۇلسۇن ! ئەھ-  
 ۋال كۆرۈلسە دەرھال قوماندانلىققا دوكلات قىلىنسۇن !

## 6

ساھىبجامال قىزنىڭ قېشىدەك ئېگىلگەن يېرىم ئاي ئېگىز  
 تاغ ئۈستىدىن پۈتۈن سارسۇمبە شەھىرىگە نۇر تۆكۈپ تۇراتتى .  
 كۈندۈزنىڭ شاۋقۇنلىرىدىن خالىي بولغان شەھەر ، ئاخشام ئارام-  
 نىڭ ھۈزۈرلۈك قۇچىقىغا چۆككەندى . شوخ دەريانىڭ شارقد-  
 راشلىرى بىلەن چوڭ مەسچىت مۇنارسىدىن خۇپتەنگە ئەزان  
 ئېيتقان مەزىنىنىڭ ۋارقىراشلىرى خۇددى مۇڭلۇق مۇزىكىدەك  
 ئاڭلىناتتى .

ئالتاي گارنىزونىنىڭ پۈتۈن سوستاۋى كەڭ مەيدانغا تىزىل-  
 غاندى . دىجورنى دىققەت كوماندىسى بېرىپ ، قوماندانلىق شتابى-  
 نىڭ بۇيرۇقى ئوقۇلىدىغانلىقىنى ئېلان قىلدى . بۇيرۇقتا خىز-  
 مەت كۆرسەتكەنلەرنى تەقدىرلەش ، مۇكاپاتلاش ، ئۇنۋان بېرىش ،  
 خىزمەتكە بەلگىلەش ۋە ئىنتىزامنى بۇزغانلارغا تەنبىھ ، جازا

جاكارلاشلار بار ئىدى . شۇ قاتاردا ئابدۇراخمان مۆمىنوف ھەققىدە مۇنداق يېزىلغان :

«گومىنداڭنىڭ قانلىق قىلچى ئاستىدىن ئىسيان كۆ- تۈرۈپ ، ئىككى يۈز ئاتلىق ئەسكىرىنى پۈتۈن قورال - جابدۇقلىرى بىلەن ئىنقىلابىي سەپكە ئېلىپ ئۆتكەن ئابدۇ- راخمان مۆمىنوفقا مىللىي ئارمىيە باش قوماندانلىق شتابى- نىڭ بۇيرۇقى ۋە شىمالىي فرونت قوماندانلىق شتابىنىڭ بۇيرۇقى بويىچە كاپىتانلىق ئۇنۋانى بېرىلىپ ، ئىستىقلال- يەت ئوردىنى بىلەن تارتۇقلانسۇن ، ئابدۇراخمان مۆمىنوف شىمالىي فرونت پەۋقۇلئاددە دىۋىزىيىسىنىڭ كوماندىرى قىلىپ بەلگىلەنسۇن . »

## 7

ئەتىسى چاشگاھ مەزگىلى ئىدى . مىللىي ئارمىيىنىڭ بىر توپ ئوفىتسېرلىرى ئەسىرلەر قورشالغان قورۇغا كىرىپ كەلگەن- دە ، باشلىرىنى يەرگە ئەگكەن مەغلۇپلار خۇددى سۇغا چۈشكەن مۈشۈكتەك مۈكچىيىپ ، تىترەپ تۇراتتى . توساتتىن بىرىنىڭ «ئاجەنشىڭ» دېگەن ئاۋازى ھەممەيلەننى چۆچۈتتۈۋەتتى . يىغا ئارىلاش ئاڭلانغان بۇ ئاۋاز شياۋ چىڭنىڭ ئاۋازى ئىدى . — شياۋچىڭ ، — دېدى ئابدۇراخمان بويىنىنى سوزۇپ قا- راپ ، ئۇنىڭغا ئالدىغا ئۆتۈشكە شەرەت قىلدى . توپنى يېرىپ چىققان شياۋچىڭ ئىككى ئالدىقىنى بىلەن يۈزىنى تۈتۈپ ھۆڭرەپ يىغلايتتى .

— يىغلىما... يىغلىما... شياۋچىڭ ، — دېدى ئابدۇراخمان . شياۋچىڭنىڭ ئىككى كۆزى ئابدۇراخمانغا شۇقەدەر قانداغاند- ىكى ، ياشلار تاراملاپ ئوت چاقنىغان كۆز گۆھەرلىرى خۇددى

نشانغا ئىنتىلگەن قارچىغىنىڭ ئەپتىنى ئەسلىتەتتى .  
ئابدۇراخمان توپنى بويلاپ ماڭغىنىدا ھەيرانلىق ھاياجانلىرى  
تولغان كۆزلەر ئۇنىڭدىن ھېچبىر ئۈزۈلمەيتتى . ئۇ بۇ يەردىكى  
تەشكىللەش ۋە تەرتىپ - تۈزۈم ئىشلىرى تۈگىگەندىن كېيىن  
«ئالىي ئەسىرلەر» ئورۇنلاشتۇرۇلغان جايغا ماڭدى .

ئابدۇراخمان ئىشىكىنى ئېچىپلا كىرگەندە ئاق موما بىلەن  
سەي يەۋاتقان جاڭ زىخۇينى كۆردى . ئۇمۇ ئابدۇراخماننى كۆرۈپلا  
ئورنىدىن قوزغىلىۋىدى ، چىنىدىكى چاي كىيىملىرىگە تۆكۈلۈپ  
كەتتى . ئۇنىڭ ئاغزى كاماردەك ئېچىلغان ، قولىدىكى جۈپ چوكا  
بولسا ، خۇددى ماھىر دىرئورنىڭ تايىقىدەك تەۋرەنمەكتە ئىدى .  
شۇ كۈنى كەچتە ئابدۇراخمان قوماندانلىق شتابىنىڭ بەش  
كىشىنى ئېنىقلاش ھەققىدىكى تاپشۇرۇقنى تاپشۇرۇۋالدى . ئەتە-  
سى ئەسىرلەر ئارىسىدىن ئۇلارنىڭ ئۈچىنى تاپتى . گۈزەل پىردە-  
ۋىسى ۋە ئۇنىڭ ئائىلىسىنى قانغا بويىغان ئىككى قاتلىنىڭ ئە-  
سىرلەر قاتارىدا يوقلۇقى ئېنىقلاندى .

خەلقنىڭ قان قەرزىنى تۆلىتىۋېلىش ئۈچۈن خەلقنى قاڭغىر  
قاقشاتقان ۋاڭ ليەنجاڭ باشلىق ئۈچ مەلئۇنغا ئۆلۈم جازاسى  
ھۆكۈم قىلىندى . ئەتىسى ئەل ئويغىنىشتىن بالدۇر ئەسىرلەر  
ئابدۇراخماننىڭ مەسئۇللۇقىدا قاتتىق نازارەت ئاستىدا غول-  
جىغا — مىللىي ئارمىيە باش قوماندانلىق شتابىنىڭ ئىختىيارىغا  
ماڭدۇرۇلدى .

## ئىككىنچى باب

### باش قوماندان ھۇزۇرىدا

#### 1

گېنېرال ئىسھاقبېك ئويچان كۆزلىرىنى ئۇدۇل تامدىكى خەرىتىنىڭ قەيىرىگىدۇر قاداڭ ، نېمىلەر ھەققىدىدۇر چوڭقۇر خىيال سۈرۈپ ئولتۇراتتى ، ئىشىك چېكىلدى . ئىجازەت بىلەن كىرگەن دىجورنى ئالتايدىن گومىنداڭ ئەسەرلىرىنى ئەكەلگەن ئوفىتسېر كىرىشكە رۇخسەت سورىغانلىقىنى خەۋەر قىلدى . گېنېرال رۇخسەت قىلدى .

جەڭگىۋار قەدەم بىلەن كىرگەن يىگىت سالام بېرىپ ، ئۆزدىن-ئى مىللىي ئارمىيە شىمالىي فرونت ئوفىتسېرى كاپىتان ئابدۇ-راخمان مۇمىنوف دەپ تونۇشتۇردى . گېنېرال ئورنىدىن تۇرۇپ كۆرۈشۈش ئۈچۈن قول ئۇزاتقاندا كاپىتان ئەدەپ بىلەن تېخىچە تىك تۇراتتى .

— ئولتۇرۇڭ ، — دېدى قوماندان ۋە ئۆزىمۇقايتىپ قىزىل دۇخاۋا قاپلىق كىرىپسەلۇغا ئولتۇردى . گېنېرال ئەمدى بۇ كېلىش-كەن ۋە چاققان ، سۆزلىرى چاقماقتەك ياش كاپىتانغا ھەۋىسى كېلىپ ، زوقلىنىپ چىن مېھرى بىلەن قارىماقتا ئىدى . ئابدۇ-راخمانمۇ ھە دېگەندە بۇ يوغان قامەتلىك ۋە ھەيۋەتلىك ، داڭقىنى كۆپ ئاڭلاپ كېلىۋاتقان كىشىنى كۆرۈش بىلەن ئەيمىنىپ ئۆزدىن-ئى سەل سۈر باسقاندەك ھېس قىلدى . دە ، دەرھال ئۆزىنى ئوڭشاپ ھەقىقىي ھەربىيگە خاس روھىي ھالەتكە كەلدى . ئۇ ،

ئالدى بىلەن ئەسىرلەر ئەھۋالاتىنى مەزمۇنلۇق ، ئىخچام دوكلات قىلدى .

قۇبۇقتىكى «قانلىق كېچە» ۋەقەسىنى ئاڭلاپ قوشۇمىسى تۈرۈلگەن قوماندان ئەھۋال تەپسىلاتىنى تولۇق بىلمەكچى بولدى . ئابدۇراخمان :

— ۋەقە قۇبۇقنىڭ ئاياغ تەرىپىدىكى تاشلىنىپ قالغان موڭ-غۇل بۇتخانىسىدا قونغان كېچىسى يۈز بەردى . كېچە تىنچ ئىدى . كېيىن شامال چىقتى . شامال كۈچىيىپ بورانغا ئايلىنىشقا باشلىدى . مەن تەكشۈرۈش ئۈچۈن تاشقىرىغا چىقىمىغان بولسام ئىش چاتاق بولىدىكەن . ئەسىرلەرنىڭ بىر تۈركۈمى بوراندىن پايدىلىنىپ قاچماقچى ، قوشتولغاي بىلەن شوگەي - داگەي ئارقىلىق ماناس دەرياسىنىڭ ئاياغ تەرىپىدىن ئۈرۈمچى تەرەپكە ئۆتۈپ كەت-مەكچى بولۇشۇپتۇ . ئۇلار بىزنىڭ مەخپىي (سىكرىتنى) پوست قويغىنىمىزدىن مۇتلەق خەۋەرسىز بولغىنى ئۈچۈن ، ئالدى بىلەن ئۆزلىرىنىڭ ئىچىدىكى بىردىنبىر مۇناسىۋەتچىمىز شياۋچىڭنى بوغۇپ ئۆلتۈرۈپ ، ئاندىن بىزنىڭ ئالتە قاراۋۇلىمىزنىمۇ ئۆلتۈرۈۋېتىپ ، قوراللىرىنى ئېلىپ قاچقان ، ئۇلار يوشۇرۇن پوستقا دۇچ كېلىشلىرىنى ھەرگىزمۇ ئويلىمىغان . يوشۇرۇن پوست ئۆزىنىڭ مەسئۇلىيەت ھوقۇقىغا بىنائەن قاچقۇنلارغا ئاپتوماتتىن ئوت ئاچقان . نەتىجىدە ئۇلاردىن بىرمۇنچىسى ئۆلگەن ، قالغانلىرى يېتىۋېلىپ ساق قالغان . ئۇلار يەنە بۇرۇنقىدەك باش ئەگكەن ، تىزلىنىپ قول كۆتۈرگىنى ئۈچۈن مىللىي ئارمىيە ئىنتىزام قوللانمىسىدىكى باش ئەگكەنلەرگە زىيان - زەخمەت يەتكۈز-مەسلىك دېگەن ماددا بويىچە ئۇلارنى يەنە ئەكېلىپ ئۆز قاتارلىرىغا قوشتۇق . شۇنچە كىشىنىڭ ، جۈملىدىن شياۋچىڭ بىلەن ئالتە جەڭچىمىزنىڭ جېنىغا زامان بولغان دىڭ فامىلىلىك ئونسۇر قاتارلىق ئالتە جىنايەتچىگە ئۆلۈم جازاسى ھۆكۈم قىلىپ ئېتىپ تاشلىدۇق .

— نەق مەيداندىلا ئاتىڭلارمۇ ؟

— ھەئە ، نەق مەيداندا ئاتتۇق .

— بۇيرۇقنى كىم بەردى ؟

— مەن بەردىم .

— سىزگە ئۇنداق ھوقۇقنى كىم بەرگەن ؟

— ئالتە جەڭچىنىڭ كاللىسى بەردى ، يولداش قوماندان.

دان ، — ئابدۇراخمان جاۋاب بېرىۋېتىپ ئورنىدىن دەس تۇردى .

ئۇنىڭ ئوتلۇق كۆزلىرى گېنېرالنىڭ سۈرلۈك كۆزىگە ئوقتەك

قادالغانىدى ، ئارىدا ئېغىر سۈكۈت پەيدا بولدى . قوماندانمۇ

ئابدۇراخمانغا قاتتىق قادالغىنىچە تۇراتتى . ئۇنىڭ ھاياجانغا

تولغان قاپقارا يوغان كۆزلىرىدىن يا مۇھەببەت ، يا نەپرەت ۋە

يا ھەسرەت ئىپادىسىنى بىلىپ بولمايتتى .

## 2

«ئەسىرلەرنى باشقۇرۇش بۆلۈمى» ئەسىرلەردىن ئالتاي ئەتە-

رەتلىرىنى تەشكىللەپ ، ھەممىسىگە بىر خىل فورمىدا ئاق بېرپە-

زېنتىن ئەمگەك كىيىمى تارقىتىپ بېرىپ ، غۇلجا - تېكەس

تاشيولىنى ياساش ئۇچاستىكىلىرىغا ئورۇنلاشتۇردى .

ئابدۇراخمان ۋە ئۇنىڭ قول ئاستىدىكىلەر دادامتۇغا ئورۇن-

لاشتۇرۇلۇپ ، ۋاقىتلىق دەم ئېلىش بېرىلدى . بۇ بىزنىڭ قە-

سىملىرىمىز ئۈچ ۋىلايەت دائىرىسىدىكى گومىنداڭچىلارنى سۈ-

رۈپ - توقاي قىلىپ ، ماناس بويلىرىغا بارغان كۈنلەر ئىدى .

قول كۆتۈرۈشكە مەجبۇر بولغان دۈشمەن «سۆھبەتلىشىش» تەل-

پىنى قويغانلىقتىن ، ئۇرۇش توختىغانىدى . غۇلجا ۋە باشقا

جايلاردىكى ئۇرۇش ۋەيرانچىلىقنى تۈگىتىشكە تۈتۈش قىلىنغان

كۈنلەر ئىدى . بۇ كۈنلەردىكى ئۈچ ۋىلايەت ھەربىي ۋە خەلقنىڭ

ئومۇمىي كەيپىياتى شۇنچىلىك يۇقىرى ئىدىكى ، ئۇلار قەپەستىن

قۇتۇلغان قۇش قانات - قۇيرۇقلىرىنى يەلپۈتۈپ ، شاختىن شاخقا

سەكرەپ ئوينىغىنىغا ئوخشاش ، خۇشاللىقنى ئىچ - ئىچىگە  
سىغدۇرالمىي ئەركىن يايىشقا باشلىغانىدى .

ئابدۇراخمان ھەمىشەملا : «سەپداشلار بىلەن ئىناق ئۆتۈش  
تۈرمۈش مۇناسىۋەتلىرىدىكى بىرىنچى زۆرۈرىيەت» دەيتتى . ئۇ -  
نىڭ روھىي دۇنياسىغا سىڭىپ كەتكەن بۇ خۇلق ئۇنىڭغا ھەر جايدا  
يېڭىدىن - يېڭى تونۇش تېپىۋېلىش ئىمكانىيىتىگە ئىگە قىلاتتى .  
بۇ دورەم غۇلجىغا كەلگىنىدەمۇ شۇنداق بولدى . ئۇنىڭ  
مۇئاۋىنى — تۇرپان يۈزلىك قاسموف ئىسىملىك خۇش چاقچاق ،  
تەمكىن بىر يىگىت بولۇپ ، سىياسىي كومىسسارى نوۋگورتلۇق  
تاتار يىگىتى مۇرات خەيبۇللىن ئىدى . باشقا جەڭچى - ئوفتسېر -  
لارنىڭمۇ تەڭدىن تولىسى دېگۈدەك غۇلجا ياشلىرى بولۇپ ، ئۇلار -  
نىڭ ئارىسىدا قازاق ، ئۆزبېك ، شىبە بالىلىرىمۇ بار ئىدى .

ئابدۇراخمان ھەر ئىشنى خىزمەتداشلىرى بىلەن كېڭىشىش  
ئارقىلىق ئېلىپ بېرىشنى ئىناقلىق پىرىنسىپىنىڭ مۇھىم ئامىلى  
بىلىپ ، ئۇنى دائىمىي ئادىتىگە ئايلاندۇرغانىدى . «مەن ...  
مەن ...» دەيدىغان مەمەدانلىقنى يامان كۆرەتتى . ئۇ بۇ نۆۋەت  
ئالتايدىن ئىلىغا كەلگۈچە سەپداشلىرى بىلەن خۇددى ئامراق  
تۇغقانلاردەك بولۇپ كەتكەنىدى . شۇنىڭ ئۈچۈن بولسا كېرەك ،  
دەم ئېلىش ۋاقىتلىرىدا ئۇ دوستلىرى ئارا تالاشتا قالىدىغان  
بولدى . بىر كۈنى مۇرات ئۇنى نوۋگورتنىڭ سالقىن سايىلىك  
گۈزەل كوچىلىرىنى ئارىلىتىپ ، ئالمىزارلىق باغ - ھويلىلاردا  
تاتارنىڭ مەدەنىي قىز - يىگىتلىرى بىلەن تونۇشتۇرۇپ ،  
تانسا - تاماشا قىلدۇرسا ، ئەتىسى يەنە بىر دوستى ئالتىشەھەر  
مەھەللىسىنىڭ رەتلىك كوچا ، باغۇ بوستانلىرىنى سەيلە -  
سايىھەت قىلدۇراتتى . بۇ كۈنلەردە ئابدۇراخمان بالىلىق چېغىدا  
دادىسى مۆمىن ئاكىدىن كۆپ ئاڭلىغان «پۇلۇڭ ئونغا يەتكۈچە ،  
دوستۇڭ مىڭغا يەتسۇن» دېگەن ئالتۇن گەپنىڭ قەدىر - قىممەت -  
تىگە بارغانسېرى چوڭقۇر يەتمەكتە ئىدى .

بىراق ، ئابدۇراخماننىڭ ھاراق ئىچمەيدىغانلىقى دوستلىرىدە -  
 نىڭ ئىچىنى پىشۇراتتى ، ئەمما ئۇنىڭ بۇ كەمچىلىكىنى چالغان  
 دۇتارى بىلەن ئېيتقان ناخشىسى يېپىپ كېتەتتى . ئۇ ناخشىنى  
 ياخشى ئېيتاتتى ، ئاۋازى بەك ساز ئىدى . ئۇ ، ئويناق ، جۇشقۇن -  
 لۇق ۋە سەنئەتلىك ئىلى ناخشىلىرىنى ھەر بىر ئاڭلىغىنىدا  
 يۈرەك - باغرى ھېس - تۇيغۇلارغا تولاتتى . ئۇ بىر قىسىم  
 ناخشىلارنى ناھايىتى تېز ئۆزلەشتۈرۈۋېلىشى بىلەنمۇ بەزىلەرنى  
 ھەيران قالدۇرماقتا ئىدى . كىشىلەر بارا - بارا ئۇنىڭ قەشقەر  
 ئوغلى ئىكەنلىكىنى ئويلاپمۇ باقمىي ، چىڭ ئىلى سەھراىلىرىنىڭ  
 داڭگاللىرىدىن بولسا كېرەك ، دەپمۇ قالدى . ۋەھالەنكى ، قايسىدە -  
 بىر كۈنلىرى «قېنى ، مۆمىنوف ، قۇلاقنى تۈتۈپ ئۆزىمىزنىڭ  
 تارانچى پەدىسىگە تازا بىر ۋارقىرمايمىزمۇ» دېگەن چۇقانلارمۇ  
 ئاڭلىنىپ قالاتتى . بىر قېتىمقى ئولتۇرۇشتا ئۇ غۇلجىنىڭ مەش -  
 ھۈر ناخشىسى «گۈل قىسقان مېنىڭ يارىم» ئاھاڭىغا مۇنداق  
 يېڭى بىر تېكىستنى سېلىپ ئېيتىش ئارقىلىق ھەممىنى قايىل  
 قىلىۋەتتى :

تەلكىدىن چىقىپ كەلسەم ،  
 ئىلى باغلىرى بوستان .  
 بۇلبۇللار قۇلاق سالسام ،  
 داڭقىڭنى قىلۇر داستان .  
 ئىلىخو مېنىڭ يۇرتۇم .

تۇرپانىۋىزىنى دەيمۇ ،  
 جېلىۋىزىنى دەيمۇ .  
 ئاق ئالماڭ ناۋات تۇرسا ،  
 خەقتىن قەنت تىلەپ يەيمۇ .  
 ئىلىخو گۈزەل يۇرتۇم...

شۇنداق قىلىپ ئۇلار ئابدۇراخماننى ئارىغا ئېلىپ ، ناخشىغا سېلىپ ، دەسلىپىدە غۇلجىنىڭ ھەسەلدىن چىقىرىلغان سېرىق ۋە تاڭسۇق پىۋىلىرىغا ، كېيىن كونيكا ۋە ۋوتكىلارغا كۆندۈرۈۋالدى . شۇنداقتىمۇ ئابدۇراخمان ئېھتىيات بىلەن ئىچەتتى ، مەست بولۇپ دەلدەڭلەپ يۈرگەنلەرنى كۆرگىنىدە نەپرەت بىلەن قارايتتى . ئۇنداقلارنىڭ ھەرقايسىسىدىن ھەر خىل ئىبرەت - ساۋاقلارنى ئالاتتى .

ئابدۇراخمان كۈندە دېگۈدەك ھەر خىل تەبىقىلەرگە ئارىلىدى . شىپ تۇراتتى . ئۇلارنىڭ ئارىسىدا ئۇرۇش قەھرىمانلىرى ، قوشىلاپ مېدال ئالغان باتۇرلار ، قول ياكى پۈتىدىن ئايرىلغان مەج-رۇھلار ، ئالدىنقى سەپلەردىن خىزمەت بىلەن قايتىپ كەلگەن ئوفىتسېرلار ۋە غۇلجىنىڭ خۇش تەبىئەتلىك ، ئەخلاقىي پەزىلەتلىك مەردانە يىگىتلىرى ؛ شۇنداقلا تۆت سەر ئىچىپ ئون تۆت سەر مەست بولىدىغان گاڭگۇڭلار ، تىيىننىڭ تۆشۈكىدىن ئۆمدىلەپ ئۆتىدىغان ساختىپەزىلەر ، ھەر - ھەر پوچىلار ، ئاغزىدا شەھەر ئالىدىغان قاپاق نوچىلارمۇ بار ئىدى .

قاسىموف ئابدۇراخماندىن غۇلجا تەسىراتلىرى ھەققىدە سو-راپ ۋە ئۆزىمۇ ئانا شەھىرىنىڭ خىسەت ، خۇسۇسىيەتلىرىنى تونۇشتۇرۇپ تۇراتتى .

«غۇلجا - راست ئاجايىپ شەھەر ئىكەن ، - دەيتتى ئابدۇ-راخمان ، - ئىلىخو ئىسمى - جىسمىغا لايىق گۈل - گۈلىستان ، باغۇ بوستان يۇرت ئىكەن .»

دەر ھەقىقەت غۇلجا تەڭدىشى يوق ئېسىل يۇرت . ئەگەر ئالمىسىنى چىشلەر بولساڭ سۈت ياكى كەمپۈت تې-تىيدۇ . بۇنداق ئالمىلارنىڭ تۈرلىرىنىڭ توللىقى ، رەڭدارلىقى ، ئۈزلۈكچۈ... بەزى ئالمىلارنىڭ مەڭزى خۇددى شائىرلار تەسۋىرىدىكى روھى راۋان ساھىبجامال پەرىزات قىزلارنىڭ نۇر يېغىپ تۇرغان رەڭگى - رۇخسارىنى ئەسلىتىدۇ ۋە شۇنداق روھى

راۋان ، خۇلقى جاھان پەرى سۈپەت قىزلارنى غۇلجا يۇرتلىرىدا كۆپلەپ كۆرگىلى ھەم بولىدۇ ، بۇ قىزلار ئاشۇ ئېسىل ئالمىلار - دىن رەڭ ئالغانىمىدۇر ياكى ئۇ ئېسىل ئالمىلار بۇ پەرىشتە سۈپەت چېۋەر قىزلاردىن چىراي ئالغانىمىدۇر ؟ دېگەن ئوتلۇق تۇيغۇ ، شېرىن خىياللارمۇ كۆڭۈللەرنى كۆيدۈرۈپ ئۆتىدۇ . كوچىلاردىن ئۆتكىنىڭدە ، ئالما ساتقۇچى بالىلارنىڭ : « ھەي... ئالماڭ... بوبى... ئالماڭ... بوبى... » ھې توۋلاشلىرىمۇ بىر سەنئەت .

بىنەمنىڭ نەم توپىسىنى سىقىمداپ پۇرساڭ ئىپار - زەپەر پۇرىقى كېلىدۇ . تاغ - ئېدىرلارغا باش باھاردا چىقىپ ، بىنەم يەرلىرىگە قانچىلىك كۈچۈڭ يەتسە شۇنچىلىك ئاشلىق تېرىۋېتىپ كىرسەن . كۈزدە بىراق چىقىپلا يىغۋالسەن .

تاغ - ئېدىرلىرىنى ئارىلىساڭ ياۋا ئالمىلارنى ، يېلىنلىرى سېلىنىپ كەتكەن ، ئېغىناپ ، كۆشەپ ياتقان كالىلارنى كۆردى - سەن . خۇشبوۋى گۈللەر ۋە سۆسەردەك سۈمبۈللەرنىڭ ھەربىرى كۆزلەرنى قاماشتۇرۇپ ، مەيلىڭنى مەپتۇن قىلسا ، شېرىن ھىد - لىق ھەسەللەرنىڭ خۇش پۇراقلىرى كۆڭلۈڭنى ئۇرغۇتۇپ ، قەل - بىڭنى مەست قىلىدۇ .

بىر كۈنى كۆڭۈللۈك ئولتۇرۇش ئىدى . ئېگىز بويلۇق ، سوزۇق يۈزلۈك ، خېلى سالاپەتلىك بىر يىگىت كىرىپ كەلدى . ئۇنىڭ ئىسمى « باقىيوف » دېيىشتى . باقىيوفنىڭ بويىنى خۇددى غازنىڭ بويىندەك ئاجايىپ بىر قىسىم بولۇپ ، كۈلمىسىمۇ كۆرۈ - نۇپ تۇرىدىغان چىشلىرى كىشىنى كۈلكىگە قىستايتتى .

باقىيوف بىردەم « چوڭ سۈپەت كىشى » بولۇپ ، گىدىيىپ ئولتۇردى ، ئازراق ئىچكەندىن كېيىن تۈگمىلىرىنىمۇ يېشىۋې - تىپ ، ئېچىلىپ - يېيىلىپ كەتتى ، گەپ - سۆزلىرىمۇ ئاۋۇپ كەتتى . ئاسمان جىسىملىرى ھەققىدە گەپ بولسا ئۇ سامانىول - نىڭ نېرىسىدىن چىقاتتى . يەر توغرىسىدا گەپ بولسا ، ماگمىنىڭ گرادۇسىنى ئۆلچىگۈچى بولۇپ كۆرۈنەتتى . دۇنيا ھەققىدە گەپ

بولسا ، ئالتە قىتئەنى ئالا قويماي ئارىلاپ چىقاتتى . بازار - ئۇچار توغرىسىدا سۆز چىقسا تۈگمىدىن تارتىپ تۆگىگىچە ھەممىسىنىڭ نەرخىنى بىلەتتى . ئۆزى ھەققىدە بولسا ، ئۈچ ۋىلايەتنى بىر ئۆزى ئازاد قىلغاندەك ، يوغان گەپلەرنى قىلىپ پاختىۋەن پونى ئايماي ئاتاتتى ، ئەمەلىيەتتە بولسا ، پىدائىيلار ئۆزلىرىنى بەس - بەس بىلەن تىزىمغا ئالدۇرغىنىدا ، ئۇ «شەھەردىن غىپىدە غايىب بولۇپ ، سەھرادىكى تۇغقانلىرىنىڭكىگە چىقىپ كەتكەن ، كېيىنكى نۆۋەتتە ، يالغاندىن ئاقساق ، پۈتىنى تېڭىۋېلىپ ، ئالدىنقى سەپكە بېرىشتىن قېپقالغان ، ئاندىن كومىسسىيە مېنى ئالغىلى ئۈنىمىدى ، بولمىسا ، مەيدانغا چۈشسەم تاغنى تالقان ، يەرنى يەك - سان قىلىۋېتەتتىم ...» دەپ يۈرگەنىدى . ئەمدىلىكتە ئۇ «يولۋاس تېرىسىنى يېپىنغان باتۇر» بولۇپ ھەممىگە ھەيۋەتلىك كۆرۈنمەك - تە ئىدى . بۇ چاغدا مۆمىنوفنىڭ قۇلىقىغا ئاستا پىچىرلىغان بىرى : «بۇ ، غۇلجا بويىچە ئاتىقى چىققان پوچى ، ئابىت ئالىقاپ دېگەن مۇشۇ» دېدى . شۇنىڭدىن كېيىن مۆمىنوف ئۇنىڭ سۆز - ھەرىكەتلىرىگە نەپرەت بىلەن نەزەر سېلىشقا باشلىدى . ئابدۇراخمان باقىيوفتىن ئۇنتۇلماس ئىبرەت - ئۆرنەكلىرىنى ئېلىپ ئولتۇرغىنىدا ، قارىمۇتۇق يىگىت تەمبۈرنى چېلىشتىن توختاپ ، قىزىق بىر سۆزنى باشلىدى :

«مەن مىللىي ئارمىيىنىڭ ئالدىنقى قىسىملىرىدىن بىرىدە رازۋېدكىچى ئىدىم ، باش قوماندان ماڭا كېچىلەپ ئۈرۈمچىگە كىرىپ ، رازۋېدكا قىلىپ ، تولۇق مەلۇمات ئېلىپ ، تاڭ ئاتقۇچە ماناس دەرياسىدىن بۇياققا ئۆتۈش ھەققىدە بۇيرۇق بەردى . ئۇ - رۈمچىگە كىرسەم ئۇ شەھەر بىز داڭقىنى ئاڭلاپ يۈرگەنچىلىكىمۇ چوڭ ئەمەس ، ناھايىتى قېيناتامنىڭ ھويلىسىچىلىكلا بار ئىكەن . ئۇنى ھايت - ھايت دېگۈچىلا ئارىلاپ ھەممە ئىدارىلىرىگە كىردىم . قارىسام ئۇلارنىڭ ھەممىسى يۈك - تاقلارنى تېڭىپ ، قېچىشقا تەييارلىنىپ ، ئۆلۈكتەك ئۇخلاپ ياتقانىكەن . ئۆزۈمنى

دەڭسەم باقسام ھېچ ھارماپتىمەن . ئەمما خۇمارىم تۇتقاندا قىل .  
دى . بىر ئورام چېكەي دېسەم يانچۇقۇمدا تاماكا تۈگەپ قاپتۇ .  
بولمىسا ، تۈنۈگۈنلا توغراكوۋرۈكتە تۆت كىلو گرام تاماكا ئېلىپ  
تۆت يانچۇقۇمغا تولدۇرۇۋالغانىدىم . ئەمدى قانداق قىلدىم ؟ تازا  
خورەك تارتىپ ئۇخلاپ ياتقان بىر ئەمەلدارنى پۈتۈم بىلەن مۇنداق .  
لا دومىلاتتىم - دە ، ئۇنىڭ يانچۇقىدىن بىر چاڭگال تاماكىسىنى  
ئالدىم . ئەمدى ئۇنى ئوراي دېسەم قەغەز يوق ، ئۇيان - بۇيان  
ئاختۇرساممۇ بولمىدى . ئاخىرى ئۇنىڭ تامغا تارتقان خەرىتىسىنى  
شارتتىدە يۇلۇۋالدىم - دە ، يېرىمنى يىرتىپ خۇددى باقىيوفنىڭ  
بويىنىدەك قىلىپ تاماكا يۆگىدىم . ئۇنى قىڭغىر چىشلەپ تۇتاشتۇ .  
راي دېسەم سەرەڭگە يوق ، ئويلسام سەرەڭگەمنى بىر ئولتۇرۇشتا  
باقىيوف ، ئاداش ، ئۆيدە سەرەڭگە تۈگەپ قېلىۋىدى ، دەپ يانچۇ .  
قىغا سالغانلىقى يادىمغا يەتتى .

بۇ چاغدا ئولتۇرۇشتىكىلەرنىڭ ھەممىسى كۈلۈۋەتتى .  
« ھە ... ھە ... ئاندىنچۇ » دېيىشتى . تەمبۈرچى يىگىت سۆزىنى  
داۋام ئەتتى :

« ئاندىن ئۇيان - بۇيان قارىسام ئەپپۈن چىرىغىنىڭ قالدۇق  
ئوتى تۈتەپ تۇرغانىكەن ، تاماكامنى شۇنىڭدا تۇتاشتۇردۇم - دە ،  
چەككىم . ئۇنىڭدىن كېيىن نېمە بولغانلىقىنى بىلمەيمەن . بىر  
چاغدا چۆچۈپ ئويغىنىپ سائىتىمگە قارىسام ، سائەتنىڭ تىللىرى  
غىلدىر - غىلدىر قىلىدۇ ، ئويلسام ئالدىراشچىلىقتا سائىتىمنى  
تاقىدىم دەپ مەنمۇ باقىيوفقا ئوخشاش بىلىكىمگە كومپاسنى تاقىد .  
ۋالغانىكەنمەن . ئەمدى قانداق قىلاي دەپ ئۇلارنىڭ تام سائىتىگە  
قارىسام تاڭ ئېتىشقا چارەك كەم ئوتتۇز مەنۇت قاپتۇ . دەرھاللا  
ئاپتوماتىمنى ئاستىم - دە ، ماناس نەدەسەن دەپ يۈگۈردۈم .  
يۈگۈرۈپ كېتىۋېتىپ كالىمغا شۇنداق بىر ئوي كەلدى . رازۇپىد .  
كىچىلىك ئىشلىرىمنىڭ يادنامىسى ئۈچۈن بىرەر نەرسە ئېلىۋال .  
مايمەنمۇ دېدىم - دە ، دەرھال بۇرۇلۇپ ماناس شەھىرىگە كىر .

دېم ، كىرسەم ئۇلارنىڭ ھەممىسى تېخىچىلا خورەك تارتىپ ئۇخ-  
لاۋىتىپتىكەن . ئىككى كاتتېباشنىڭ كاللىسىنى شارت قىلىپ  
كەتتىم - دە ، ئىككى يانپىشىمغا ئېسىپ ، ئۇلارنىڭ ئىككىدىن  
تۆت ماۋزۇرىنى ئوقلىرى بىلەن بېلىمگە باغلاپ ئىلدام يۈرۈپ  
كەتتىم . ئالدىراپ چىقىۋېتىپ ، دەرۋازىدىكى پوستنىڭ پۈتتە  
دەسسەپ ساپتىمەن . ئۇ ئۆلەرمەن چاپاق باسقان كۆزلىرىنى ئۇۋۇ-  
لاپ ، خۇددى ئۆچكىدەك ۋارقىراپ كەتتى . مەن قاچتىم . بىر  
چاغدا ۋار - ۋۇر ئاۋازلار ئاڭلاندى . كەينىمگە قارىسام ئۇلار بىر  
پولك ئەسكەر بىلەن مېنى قوغلاپ كېلىۋاتقانكەن . مەن ئۇلارنىڭ  
ئەخمەقلىقىغا قايىرىلىپ قاراپ ، كۈلۈپ كېلىۋېتىپ بىر نەرسىگە  
پۈتلىشىپ كەتتىم . چۆچۈپ قارىسام گومىنداڭنىڭ پوتىيى ئى-  
كەن . ئۇنى بىر تېپىپ ئۆرۈۋەتتىم - دە ، كېتىۋەردىم .  
ھايت - ھۇيت دېگۈچە ماناس دەرياسى بويىغا يېتىپ قالغىنىمىمۇ  
تۇپماي قاپتىمەن . قارىسام ماناس دەرياسىغا سەل كېلىپ قىرغاق  
بىلەن تەڭ توشۇپ كەتكەنكەن . شۇندا تازا قوچقاردەك ئارقامغا  
يېنىپ بىر سەكرەپ ئۆتۈپ كېتەي دەۋاتسام ئارقامدىن ۋىش  
قىلغان ئاۋاز ئاڭلاندى . قارىسام ئۇ گومىنداڭچىلار ماڭا ئاتقان  
زەمبىرەك ئوقى ئىكەن . ئوقنى كاپىدە تۇتۇۋالدىم - دە ، ئۇنىڭغا  
مىنىۋېلىپ ، دەريا ئۈستىدىن غارقىراپ ئۆتۈپ كەتتىم . ئارقامغا  
بۇرۇلۇپ يەنە قارىسام مېنى قوغلاپ كەلگەن بىر پولك گومىنداڭ  
ئەسكىرى دەريا بويىدا ھاڭ - تاڭ بولۇپ قاراپ قاپتۇ . مەن ماناس  
دەرياسىدىن بۇ تەرەپكە ئۆتۈپلا ئوقنىڭ ئۈچىنى يەرگە بېسىۋىدىم ،  
بىرسى ۋە ... دېمەسمۇ ، چۆچۈپ كۆزۈمنى ئاچسام چۈشۈم ،  
قارىسام ۋارقىرىغان بايقى باقىفونىنىڭ «ۋە ... ۋە» ئاۋازى  
ئىكەن .

ئولتۇرغانلارنىڭ ھەممىسى بىردىنلا «ۋە ... ۋە ...» دەپ  
كۈلۈشۈپ كەتتى .

ناغرا ساداسى تاڭ ھاۋاسى بىلەن قوشۇلۇپ غۇلجا شەھىرىنى  
 لەرزىگە كەلتۈرمەكتە ئىدى . تاڭ بىلەن تەڭ ئويغانغان ئادەملەر  
 بەيتۇللاغا قاراپ خۇددى سەلدەك ئاقاتتى . مىللىي ئارمىيە باش  
 شتابىنىڭ جەڭچى - ئوفىتسېرلىرى ۋە ئىلى گارنىزونىنىڭ تەر-  
 كىبلىرىمۇ خۇددى كېڭىشىپ قويغاندەك ئىككى كوچىدىن بىرلا  
 ۋاقىتتا چىقىپ كەلمەكتە . ئۇلارنىڭ تولۇق جەڭگىۋار ھالەتتە  
 بويىسىرى قىلىنغان سەپ بويىچە تەكشى تۇرۇشلىرى ۋە چەبدەس  
 قەدەم بىلەن ئاياغلىرىنى تەڭ كەلتۈرۈپ مېڭىشلىرى كىشىگە  
 ھاياجان بېغىشلايتتى . ئۇلار ئەل - جامائەت بىلەن قۇربان ھېيت  
 نامىزىغا كەلمەكتە ئىدى . ئۇلارنىڭ يېتىپ كېلىشى بىلەن بەيتۇل-  
 لا قۇبىسىدە چېلىنىۋاتقان جاراڭلىق ناغرىلارمۇ پەدىسىنى يېڭى  
 مۇقامغا يۆتكىدى . كىشىلەر جەڭگىۋارلارغا يول بوشتىپ بېرەت-  
 تى . ئۇلارغا ئەگىشىپ ۋە ئارىلىشىپ بەيتۇللاغا كىرەتتى ۋە ئۇلار  
 بىلەن يېقىن سەپلەردە تۇرۇپ ناماز ئوقۇشقا جاي تالاشماقتا ئى-  
 دى . بۇ ئالامەت ، بۇ كارامەتلەرنى ئۆمرىدە بىرىنچى قېتىم كۆرۈ-  
 ۋاتقان ئابدۇراخمان مۆمىنوف كىچىك چېغىدىلا دادىسى بىلەن بىللە  
 ھېيتگاھ جامەسىگە ھېيت نامىزىغا كىرگەنلىرىنى ، كېيىنكى  
 بىرقانچە يىللاردىن بۇيانقى ھەربىي تۇرمۇشلارنى ، ھازىرقى يېڭى-  
 چە ھەربىي ھاياتىنى ، خەلقنىڭ ئۆز ئارمىيىسىنى ئارىغا ئېلىپ  
 ناماز ئوقۇشلىرىنى تەكرار - تەكرار ئەسلىمەكتە ئىدى .  
 نامازدىن كېيىن ناغرىلار يەنە گۈمبۈرلەشكە باشلىدى . ئاب-  
 دۇراخماننى ئارىغا ئېلىپ چىققان ئۈچ ئوفىتسېر سەپتىن ئايرى-  
 لىپ بەيتۇللا ئالدىدا قېپقالدى . ئۇلار بۈگۈن ھېيت مۇناسىۋىتى  
 بىلەن دوست - بۇرادەرلىرىنى يوقلىماقچى ، شۇ جۈملىدىن بىر-  
 قانچە ئىنقىلابىي قۇربانلار ئائىلىسىدىن ھال سورىماقچىدى .  
 خادىك ھارۋىلار ئابدۇراخمانغا غۇلجىنىڭ بىرىنچى كارامىتى

بولۇپ كۆرۈنمەكتە ئىدى . يۈزلىگەن - مىڭلىغان ھارۋا خۇددى  
بىر - بىرىگە چېتىلغان تۆگىلەردەك تىزىلىپ ، بەيتۇللا بىلەن  
قارىدۆڭ ئارىلىقىدا توختىماي چۆرگىلەپ تۇراتتى . بىر ھارۋىدا  
قىز - چوكانلار ياكى ئاياللار بولسا ، يەنە بىرىدە ياش بالىلار  
ئولتۇرۇشاتتى .

غۇلجىنىڭ ھارۋىكەشلىكى ئالاھىدە بىر ئىش ئىدى . ئادەتتە -  
كى چاغلاردىمۇ كوچىلارنىڭ دوقمۇش - دوقمۇشلىرىدا ئون -  
يىگىرمىلەپ ھارۋا قاتار تۇرۇشاتتى . ھارۋىكەشلىرىنىڭ تولىسى  
ئون - ئون ئىككى ياشلىق بالىلار بولاتتى . ئۇلار ئۆتكەن -  
كەچكەنلەرگە قاراپ :

— ھوي ئاكا ، ھوي ... كېلىڭ ، ئات ياخشى ، نەگە دېسىڭىز  
ئاپىرىپ قويمەن ، — دەپ تەكلىپ قىلاتتى .  
ئابدۇراخمان ۋە ئۇنىڭ ئاغىنىلىرى قارا قاشقا ئات قوشۇل-  
غان ، ئۈستىگە گىلەم سېلىنغان بىر خادىققا ئولتۇردى . قاسد-  
موف :

— بويىنىكىسىككە بارىمىز ، — دېدى . ئون تۆت ياشلاردىكى  
ئوغۇل :

— بولىدۇ ، — دېدى - دە ، خادىققا لىككىدە ئىرغىپ  
يېنىچە ئولتۇردى . پېشانىسىگە پۆپۈك ئېسىلغان ئات ئەركىلەپ  
باشلىرىنى ئويناقتىنچە يۈرۈپ كەتتى . ئۇلار توغراكوۋرۇكتىن  
ئايلىنىپ «نومۇر» (مېھمانخانا) نىڭ ئىككى قەۋەتلىك بىناسى  
ئالدىدىن ئۆتۈپ ، چوڭ كوچا بىلەن شەرققە قاراپ باراتتى . ئابدۇ-  
راخماننىڭ كۆزى بىر ماگىزىننىڭ ئىشىكىگە ئېسىلغان ھەيۋەت-  
لىك ۋىۋىسكىغا چۈشتى . ئۇنىڭغا «غۇلجا ۋىلايەتلىك مەجرۇھلار  
جەمئىيىتىنىڭ ماگىزىنى» دەپ يېزىلغانىدى . ئۇ كۆزىنى ھۆس-  
خەتلىك ۋىۋىسكىدىن ئالماي ئاستا پىچىرلاپ باراتتى :  
«مەجرۇھلار جەمئىيىتى ...»

قارا بۇرۇتلۇق ، قولىتۇق تاياقلىق يىگىتنىڭ ئوڭ پۇتى يوتىدە - سىدىن كېسىلگەندى . ئۇنىڭ كۆكسىدە ئۈچ ۋىلايەت ھۆكۈمىتىدە - نىڭ «ئىستىقلالىيەت ئۈچۈن» ، «باھادىرلىق» ، «ساداقەت» ۋە «پىدائىي» مېداللىرى چاقناپ تۇراتتى . ئۇ ، ھېلىدىن - ھېلى قولىتۇق تايىقىغا تايىنىپ يۈرۈپ مېھمانلارغا چاي قۇيماقچى بولاتتى . ئۇلار بولسا ، ئۇنى ئاياپ چاينى ئۆزلىرى قۇياتتى ۋە ئۇنى ئولتۇرۇشقا تەكلىپ قىلاتتى . ئابدۇراخمان ئۇنىڭ كېلىشكەن سىياقىغا ، كېسىلگەن پۈتتە ، قولىتۇق تايىقىغا ۋە كۆكسىدىكى قاتار - قاتار مېداللىرىغا كۆز ئۆزمەي قارىماقتا . قاسىموف چاينى لىقلاپ قۇيغاندىن كېيىن ، ئابدۇراخماندىن ساھىبخانغا تونۇشتۇردى :

— شىمالىي فرونتتىن كەلگەن ، — ئۇ ، ئابدۇراخماننىڭ ئالتاي ھاياتى ھەققىدە سۆزلەپ كېلىپ ، — گومىنداڭ ئارمىيەسى ئىچىدىن ئىسيان كۆتۈرۈپ ئىككى يۈز ئاتلىق كىشىنى باشلاپ قورال - ياراغلىرى بىلەن مىللىي ئارمىيە سېپىگە ئۆتكەن ... — دېگەندە ، ساھىبخانا ئورنىدىن دەس تۇردى - دە ، قولىتۇق تايىقىنى توكۇسلىتىپ كېلىپ ئابدۇراخمان بىلەن قايتىدىن كۆرۈشتى ۋە ئۇنىڭ بەش يۇلتۇزلۇق ئوردېنىغا چىن زوقمەندىلىك بىلەن تىكىلدى . بۇ چاغدا ئۇنىڭ ئىشتىياق ئوتلىرى چاقنىدىغان ئويناق كۆزلىرىدە ھاياجان نۇرلىرى يالتىراپ ، قاپقارا قويۇق كىرىپىكلىرىدە خۇشاللىق تامچىلىرى سىمابىتەك لىغىرلىماقتا ئىدى . شۇ چاغدا قاسىموف ، ساھىبخاننى ئابدۇراخمانغا تونۇشتۇرۇپ ، — ئالمىجان ئاقىلوف ، — دېدى .

ئالمىجاب يانداش ئولتۇرغىنىدا ئۇنىڭغا تېخىچىلا چوڭقۇر نەزەر بىلەن تىكىلىپ تۇرغان ئابدۇراخمان ئۇنىڭ سەرگۈزەشتىلىرىدىن سۆزلەپ بېرىشنى ئۆتۈندى . ئالمىجان سۆزىنى باشلىدى .

ئىلى ئازادلىقىنىڭ بىرىنچى ئوقى جاللات لىۋ بىندىنىڭ مېڭىسىگە ئېتىلغانىدى .

لىۋ بىندى گومىنداڭ خەۋپسىزلىك باشقارمىسىنىڭ باشلىقى بولۇپ ، ئىلى قوزغىلاڭچىلىرىنى ئون كۈن ئىچىدە تامامەن تۈگەتتىشكە قەسەمىياد قىلىپ ئۈرۈمچىدىن غۇلجىغا كەلگەن خۇيزۇ ئىدى . ئۇ ، كېلىپلا ئىشنى نامازدىن باشلىدى . جۈمەنى بەيتۈللا-دا ، ئەسىرنى خۇيزۇ مەسچىتىدە ، شامنى ئۆزبېك مەسچىتىدە ، خۇپتەننى تاتار مەسچىتىدە ئوقۇشقا ، مەۋلۇت ئۆتكۈزۈشكە ، ئا-خۇنلارغا زىياپەت ۋە «سوۋغا» بېرىشكە ، ھەر مىللەت مۆتىۋەرلىرى بىلەن ئايرىم - ئايرىم سۆھبەتلەر ئۆتكۈزۈشكە كىرىشتى ، ئەمما ئۇنىڭ ھەرقانداق سېھىرگەرلىك ئويۇنلىرى ئويغانغان خەلق-نىڭ قان - ياش بىلەن يۇغۇرۇلغان ئىتتىپاقىنى بۇزالمىدى . كۈزنىڭ بىر ئەتىگەنلىكى ، لىۋ بىندى ئىلى ۋىلايەتلىك ساق-چى ئىدارىسىدىن چىقىپ كېلىۋاتاتتى . ساقچى ئىدارىسى دەرۋازى-سىنىڭ ئۈدۈلىدىكى موزدوزخانغا ئورۇنلاشقان كونا چاپانلىق ئىككى نەپەر جەڭچى يەڭلىرىنى شىمايلاپ ، جىددىي پۇرسەتلەرگە تەق بولۇپ تۇراتتى . باندىت لىۋ بىندى دەرۋازىدىن چىقىۋاتقىنىدا ئۇلار ئۇنىڭ دەل مېڭىسىگە ئاتتى . بۇ ئوق ئىلىغا ھۇجۇم باشلاش-نىڭ سىگنالى بولدى . شۇنىڭ بىلەن تەرەپ - تەرەپتىن ئوق ئاۋازى قوماچ قورۇغاندەك ئاڭلىنىشقا باشلىدى .

باندىت لىۋ بىندى تىك موللاق چۈشۈپ قانغا مىلىنىپ ياتاتتى . مۆتىۋەر خۇيزۇ ئۆلىمالىرى ۋە باشقا ئاخۇنلارمۇ ئۇنىڭ نامىزىنى چۈشۈرۈش جايىز ئەمەس دەپ ھۆكۈم چىقاردى . ئەمما ، بۇ باندىتنىڭ جەمەتلىرى بىر مەخسۇمغا بىر ئارغىماق تەقدىم قىلىش ئارقىلىق نامىزىنى ئوغرىلىقچە چۈشۈرۈپ كۆمدى . كې-يىن ئۇ «جا مەخسۇم» پۈتۈن جامائەتنىڭ نەپىرىتى ئاستىدا قالدى .

غۇلجا شەھىرى ئۈچۈن بولغان جەڭنىڭ بىرىنچى كۈنى بىز تەرەپ ئېغىر چىقىملارغا ئۇچرىدى . ئۇرۇش ھۈنرىنى بىلمەس-لىك ، قورال - ياراغنىڭ كەم ۋە ناچار بولۇشى ، قىزىپ كەتكەن خەلقنىڭ قالايمىقان ھالدا توپلىشىپ شەھەرگە كىرىشى بۇنىڭغا بىر سەۋەب بولدى . گومىنداڭچىلار غۇلجا شەھىرىدىكى بىر قەدىم گۆرۈكەش ، سودىگەرلەرنىڭ ھەممىسىنى يوشۇرۇن ھالدا قوراللاندىرۇۋەتكەنىكەن . ئۇلار ئۆيلىرىنىڭ تېمىنى ئىچىدىن تېشىپ ، پەقەت سىرتىدىكى كاكىلىنىلا قويۇپ ، تەييارلىنىپ تۇرۇشقانىكەن . ئىنقىلابچىلار ھۇررا توۋلاپ شەھەرگە كىرىشى بىلەنلا ئۇلار كۈتمىگەن ، ئويلىمىغان ئۆي - ئۆيلەردىن ئوق ياغدۇرۇشقا باشلىدى . خەلق كۆپ قىرىلىپ كەتتى . بۇنى كۆرگەن شەھەر ئاھالىسى چىداپ تۇرالماي قولىدا قورالى بارلىرىنى كالى تەكلەپ ئۇرۇپ سوقۇۋەردى . ئەمما ھەر مىللەت خەلقى دېگەن ئۇلۇغ . ئۇلار شۇنداق جىددىي پەيتلەردىمۇ خەنزۇلارنى ئۆيلىرىدە ساقلاپ قۇتقۇزۇپ قالدى . خەنزۇ خەلقىگە تەگمەسلىك ، خەلقنى ئەزگەن قوراللىق زالىملارغا قارشى تۇرۇش ، ئەگەر ئۇلارمۇ قوراللىرىنى تاشلاپ ، قول كۆتۈرۈپ تەسلىم بولسا ، زىيان - زەخمەت يەتكۈزمەسلىك بىزگە باشتىلا ئوچۇق ئۇقتۇرۇلغانىدى . شۇنداق قىلىپ غۇلجا شەھىرىنىڭ ئاساسىي قىسمى ئىنقىلابچىلار تەرىپىدىن ئىگىلەندى ، گومىنداڭچىلار ھەرەمباغ ، لەڭشاڭ ، بايكۆل ، ئايروودروملارنى ئاساس قىلغان بىر ھەربىي رايون ھۆكۈمىتى قۇردى . شۇ چاغدا ھېلىقىدەك يوشۇرۇن قوراللانغان گۆرۈكەش ، سودىگەرلەرنىڭ قالغانلىرىمۇ ، گومىنداڭنىڭ شۇ ھەربىي رايونغا كىرىۋالدى . شۇ قاتاردا مۇسۇلمانلاردىن شېرىپ ئەلەمدەك بىرقانچىسىمۇ كىرىۋالدى .

لەڭشاڭ يولىنىڭ شىمالىي قىسمى گومىنداڭچىلاردا ، جەنۇبىي تەرىپى بىزدە بولدى . كېچە - كۈندۈز توختىماي ئۇرۇش بولۇپ تۇردى . كۈندۈزى گومىنداڭ ئايروپىلانلىرى ھاۋادىن نەزەر -

سە - كېرەك تاشلايتتى . نەرسىلەرنى تاللىشىمۇ ناھايىتى جىددىي بولاتتى ، بەزىدە ئۇ نەرسىلەر يولىنىڭ بۇ يېقىغا — بىز تەرەپلەر - گىمۇ چۈشەتتى . گومىنداڭچىلار پوتەيدىن ، تامدىن سىرتقا چىقال - مىغاچ ، ئايروپىلاندىن يېقىنلا يەرگە چۈشكەن نەرسىلەرنىمۇ ئا - لالمايتتى . پەقەتلا ئۆلەر - تىرىلىشىگە قارىماي ئوق ياغدۇرۇپلا تۇراتتى . بەزىدە ئۇ نەرسىلەرنى كېچىسى بىز توشۇۋالاتتۇق . شۇنداق قىلىپ يۈرۈپ خېلى جىق قورال - ياراغلارغا ، ئوق - دورىلارغا ئىگە بولدۇق .

بىز غەربىي ياقتىن ، شاھاجىنىڭ بېغى تەرەپتىن ھەرەمباغقا ھۇجۇم باشلىدۇق . ئەمما گومىنداڭنىڭ ئۇ تەرەپلەردىكى يەر ئاستى ئاكوپلىرىغا تۇتاشقان قەۋەت - قەۋەت پىلىموت بېلىنداژ - لىرى قانچە قىلساقمۇ بىزنىڭ ئىلگىرىلىشىمىزگە ھېچ ئىمكان بەرمەيتتى . شۇڭا بىز بارلىق كۈچنى مەركەزلەشتۈرۈپ لەڭشاڭغا تۇتۇش قىلدۇق . لەڭشاڭنىڭ شەرقىي جەنۇبىنى ، ئاندىن بۇتخاند - نى ئىگىلىدۇق . قاتتىق جەڭلەردىن كېيىن گومىنداڭچىلار قاچ - تى ، ئۇلار ئايروودرومغا توپلىشىپ قاتتىق قارشىلىق كۆرسىتىش - كە باشلىدى . ئۇزۇن ئۆتمەي قىش چۈشۈپ كەتتى . بۇ كۈنلەردە گومىنداڭنىڭ ئاچال ئارقىلىق ياردەمگە كەلگەن ئىككى مىڭ ئەسكىرىنىڭ ھەربىرى ئىككىدىن گىردە ناننى يىپقا ئۆتكۈزۈپ بويىنىغا ئېسىپ كەلگەنلىرىچە دېھقانلارنى قىرىشقا باشلىغان بول - سمۇ ، ئەمما قاتتىق توڭلاپ كەتكەنلىكتىن ئوق ئاتالماي ، قورال - لىرىنى كۆسەي ئورنىدا قۇچاقلاپلا قېلىشتى . بۇنى كۆرگەن خەلق تەرەپ - تەرەپتىن ئاتلىنىپ ئۇلارنى كالتەكلەپ جايلىۋەتتى . شۇنىڭدىن كېيىن گومىنداڭنىڭ ئاخىرقى كۈچلىرى پەنجىم غو - لى ، چاپقانىوتا ئارقىلىق قېچىپ تۈگەشتى .

ھەرەمباغنى ئالغان كۈنىمىز ئەھۋال بەكمۇ ئاجايىپ ، بەكمۇ دەھشەتلىك ئىدى . ھەرەمباغ ھەربىي گازارىمىنىڭ كەڭ ھويلى - سىدىكى دەرەخلەرنىڭ ھەممىسى قانغا بويالغان . گومىنداڭچىلار

ئەسر چۈشۈپ قالغان كىشىلەرنى قولدىن دەرەخكە مىخلاپ  
ۋەھشىيانە ھالدا ئۆلتۈرۈۋېتىپ قاچقانكەن . ھەرەمباغ ئۆيلىرىدە .  
نىڭ ھەممە تامللىرى تۆت تەرىپىدىن تېشىلگەچكە ، بىر باشتىن  
كىرگەندە ئاخىرىدىن چىقىپ كەتكىلى بولاتتى . شۇنداق سىرلىق  
تۆشۈكلەردىن ئۆتۈپ بىر چەتتىكى ئىسكىلاتقا كەلگىنىمىزدە شۇم  
دۈشمەننىڭ كۆمۈپ قويغان بومبىسى پارتلاپ كەتتى . ئەتسى مەن  
ئۆزۈمنى دوختۇرخانىدا كۆردۈم . شۇنىڭ بىلەن بىر پۈتۈمدىن  
ئايرىلىپ مەجرۇھلار جەمئىيىتىگە ئەزا بولۇپ قالدىم ، —  
ئالمىجان رومكىلارنى يېڭىباشتىن تولدۇردى . ئۇلار ئامان قالغان .  
لارنىڭ سالامەتلىكى ، ئىنقىلابى قۇربانلارنىڭ روھى ۋە ئىنقىلاب  
غەلبىسىنىڭ تەنتەنسى ئۈچۈن رومكىلىرىنى جاراڭلىتىپ سۈ-  
قۇشتۇرۇشتى .

## ئۈچىنچى باب

### ماناس دەرياسى بويىدا

#### 1

ئالتايدىن ئاتلانغان شىمالىي فرونت قوشۇنلىرى قوشتولغاي ئارقىلىق شوگەيگە كەلگەندە ئاجايىپ بىر ۋەقەگە يولۇقتى . يول بويىدىكى جىگدە ئورمىنى ئىچىدىن «پاڭ» قىلىپ بىر پاي ئوق ئېتىلدى - دە ، ئاندىن :

— توختا ، سەنلەر نەگە بارىدىغان ئادەملەر ؟ — دېگەن ئاۋاز ئاڭلاندى . ئەھۋال ئۇقتۇرۇلۇپ سوئال سورىغۇچىنىڭ ئۆزى كىم ئىكەنلىكى سورالغاندا ، ئۇ :

— مەن شوگەي گارنىزونىنىڭ باشلىقىمەن ، — دېگەن جا-راڭلىق جاۋاب كەلدى .

— گارنىزون باشلىقى بولساڭ ناھايىتى ياخشى ، بۇياققا كەلگىن...

ئورمانلىقتىن قولىتۇق تايىقى تايانغان ، دۈمبىسىگە ئۈزۈن بىر ئوۋ مىلتىقى ئېسىۋالغان ، بېشىدىكى قۇلاقچىسىنىڭ ئىككى قولىقى خۇددى ئالغۇر ئاپشاركىلارنىڭ قۇلقىدەك دىڭگىيىپ تۇر-غان ، يۈزلىرىنى سېرىق يۇڭ قاپلاپ كەتكەن ، قويۇق قاشلىرى ئاستىدىكى قىزغۇچ كۆك كۆزلىرى چوغدەك چاقناپ تۇرغان بىر كىشى چىقىپ كەلدى . ئۇ خۇددى بەزى ئاجايىپخانلاردىكى ماي-مۇنغا قۇلاقچا كىيدۈرۈپ قويغانغا ئوخشايتتى . پولكوۋنىڭ بىلەن

كاپتان مۆمىنوف ئۇنىڭغا باشتىن - ئاياغ قاراپ چىقتى - دە  
سورىدى :

— گارنىزون باشلىقى سەنمۇ ؟

— ھە ، مەن بولمايچۇ ؟

— ئېتىڭ نېمە ؟

— سىرگى سىرگىيىۋىچ پاتروشكىن .

— پاتروشكىن ، — دەپ ئاستا تەكرارلىدى پولكوۋنىڭ ۋە

يۇمشاق كۈلدى . پاتروشكىنمۇ كۈلۈمسىرەپ تۇرغىنىچە بۇ ھەي -

ۋەتلىك قوماندانغا باشتىن - ئاياغ سەپسالغاچ ھەر خىل سوئاللار -

نى سوراشقا باشلىدى . پولكوۋنىڭ كۆڭلىدىن «بۇ ، جاسۇس

بولمىسۇن يەنە ؟» دېگەن بىر ئوي چاقماق تېزلىكىدە كەچتى .

ئەمما پاتروشكىننىڭ سۆز - ھەرىكىتى ۋە قىياپىتىدە قىلچىمۇ

سۈنئىيلىك كۆرۈنمەيتتى ، ئۇ تەبىئىي ۋە تەمكىن ئىدى .

چۈشىنىش نەتىجىسىدە ، ئۇ ياراملىق بىر جەڭچى بولۇپ

چىقتى ۋە ئاجايىپ ۋەقەلەرنى بايان قىلىپ ، قىسمىنى نوۋەتتىكى

ئىشلارنىڭ ئوڭۇشلۇق ئىمكانىيەتلىرى بىلەن تەمىن ئەتتى . كاپى -

تان مۆمىنوف پاتروشكىننىڭ ھەرىكىتى ۋە ھەربىر سۆزىگە پۈتۈن

زېھنى بىلەن دىققەت قىلماقتا ئىدى .

شوكەي شەھىرى كەڭ ۋە پايانسىز جۇڭغار دالىسىنىڭ مەر -

كىزى قىسمىدا بولۇپ ، تۆت ئەتراپىنى چەكسىز چۆل ، قۇم ،

قومۇش ، سۆكسۆك ۋە يۇلغۇنلار بىلەن تولغان باياۋانلار ئوراپ

تۇراتتى . تەڭرىتېغىدىن شىمالغا ئاققان ماناس دەرياسى تالاي

باياۋانلارنى ئارىلاپ ۋە ئايلىنىپ ئەنە شۇ يەرگە كەلگەندە بىردىنلا

شەرققە بۇرۇلۇپ ئۇدۇللا داگەيگە كېتەتتى . شوكەي ئەنە شۇ

دەريانىڭ ئايلىنىشىدىكى جەينەك ئاغزىغا جايلاشقان ، ئۆيلىرى

ئاددىي ئىدى . رەتلىك كوچىلىرىغا قاتار - قاتار سۆڭەت ، تې -

رەك ، جىگدە ۋە باشقا باراقسان دەل - دەرەخلەر سايە چۈشۈرۈپ

تۇراتتى . چىرايلىق كوچىلار ، باغلار ، پاراڭلىق ھويلىلار ۋە شوخا

بىلەن توسۇلغان تام ، قومۇش قاشالاردىن نۇر چاقنىتىپ تۇرغان رەڭدار مېۋىلەر كۆزلەرنى كۆيدۈرۈپ ، كۆڭۈللەرنى كۈلدۈرەتتى . بۇ باياشاتلىق ۋادىسى ھەسەل ھەرىلىرىنىڭ شىرنە يايلىقى ، ئەل - يۇرتنىڭ پۈتمەس بايلىقى ئىدى .

شۈگەينى ئەسلىدە روسىيىدىن قېچىپ كەلگەن ئاق ئورۇس - لار ئاچقان بولۇپ ، ئۇ يەردە ئۇلاردىن باشقا يەنە ئۇيغۇرلار ، خەنزۇلار ۋە قازاقلارمۇ بار ئىدى . بىراق بۈگۈنكى كۈندە ئالتايىنى ئازاد قىلىپ قايتقان قىسىملار بۇ يەرگە كەلگەندە شۈگەي شەھىرى پۈتۈنلەي ئادەمسىز بولۇپ ، ئۇنىڭ چىرايلىق كوچىلىرىغا ھەر خىل غازلار ، ئۆردەكلەر ، كۈركىلەر ۋە توخۇلار تولغانىدى . شۇنچە ئۆي - جايلارنى ئىگىسىز قالغان ئىتلار ساقلىغان بولسا ، شۈگەينى ئاقساق ئورۇس سىرگى پاتروشكىن ئۆزى يالغۇز سورا - ۋاتاتتى . بۇ ھەقتە ئۇ قىزىق ھېكايە قىلاتتى .

بۇ يەردىكى گومىنداڭ «ساقچى ئىدارىسى» ساۋەنگە قاچقان . ئاندىن باشقا سودىگەرلەردىن تاكى كۆكتاتچىلارغىچە ھەممىسى قېچىپ كەتكەن . شۇنىڭ بىلەن رۇسلارمۇ بىرەر ئېھتىمالدىن ئەنسىرەپ ، بالا - چاقىسىنى قومۇشلۇقلار ، ئورمانلار ئارىسىغا يوشۇرۇپ ، كۈندۈزى شەھەردىن چەتلىگەن ، كېچىلىرى كېلىپ ماربلاپ يۈرگەن . ئۇيغۇر ، قازاقلارنىڭ تولىسى پارتىزانلارغا قوشۇلۇپ كەتكەن .

شۇ كۈنلەردە بۇ يەردە گومىنداڭنىڭ قۇبۇقتىن قاچقان بىر پولىك ئەسكىرى كېلىپ قالغان . «گارىنزون قوماندانى پاتروشكىن» ئۇلارغىمۇ بۈگۈنكىدەك ھەيۋىتىنى كۆرسىتىپ يولنى توشۇغان ۋە : قوراللىرىنى تولۇق تاپشۇرمىسا ، بۇ يەردىكى قوراللىق قىسىملارنىڭ ئۇلارنى تىرىك ئۆتكۈزمەيدىغانلىقىنى ئۇقتۇرغان . ئۇلار «ماقۇل» بولۇپ ، قورال - ياراغلىرىنى تاپشۇرماقچى بولغان . ئەمما شۇ چاغدا بىر قېرى ئەسكەر گومىنداڭچىلارنىڭ پولىكوۋنىكىغا پىكىر بايان قىلىپ : «ئۇنىڭ باشلىقى بىلەن كۆرۈ -

شەيلى ، توختام تۈزۈشەيلى » دېگەن . پولكوۋنىكمۇ قوشۇلغان . بۇ چاغدا « گارنزون قوماندانى پاتروشكىن : « مەن باشلىقنى باشلاپ چىقاي ، سىلەر مۇشۇ يەردە توختاپ تۇرۇڭلار » دەپ ، ئارقا ئىد . شىك بىلەن قېچىپ كەتكەن .

— ھەتتەڭھي ، شۇ كۈنى ئون ئورۇس بولغان بولسا ، مىل-تىققا ئىگە بولاتتۇق ، — دەپ ھە دەپ كۈلەتتى پاتروشكىن . ئاندىن ئۇ ساۋەندە گومىنداڭچىلارنىڭ كېچە - كۈندۈزلەپ خەندەدەك كولاپ ، ئاكوپ - پوتەيلەر ياساۋاتقانلىقىنى ئېيتتى .

پاتروشكىننىڭ ئېيتقىنى دەرۋەقە راست ئىدى . شۇ كۈنلەردە گومىنداڭچىلار ساۋەن شەھىرىنىڭ تۆت ئەتراپىنى ئوراپ كەڭلىدى . كى ئۈچ مېتىر ، چوڭقۇرلۇقى ئىككى مېتىر خەندەك كولاشقا پۈتۈن خەلقنى ھاشارغا ھەيدەپ ، چاملارنى بۆلۈپ بېرىپ ، كېچە - كۈندۈز ئارامسىز ئىشلەتمەكتە ئىدى . ئۇلار : بۇ خەندەك-لەرگە سۇ تولدۇرۇۋەتسەك ئىلى ئوغرىلىرى كېچىسى كېلىپ ھۇجۇم قىلسا ، ھەممىسى قاراڭغۇدا سۇغا غەرق بولۇپ ئۆلىدۇ ، دەپ ئوچۇقتىن - ئوچۇق جار سېلىشتى . ئەمما كىشىلەر : « نېمە قىلىۋاتىسىلەر ؟ » دەپ سورىغانلارغا : « نېمە قىلاتتۇق ، ماۋۇ تىرىكتاپلارغا گۆر كولاۋاتىمىز » دېيىشەتتى .

— بىز ساۋەننى بىر پاي ئوق ئاتماي ئالىمىز ، — دەيتتى پاتروشكىن پولكوۋنىكقا چاقچاق قىلغاندەك قاراپ .

— قانداق ؟

— قانداق بولاتتى ، بۇ يەردە قاسمىئاخۇن دېگەن بىر قىمار-ۋاز بار . ئۇنى يولغا سالىمىز - دە ، شوگەيدىن قېچىپ كەلگەن بولۇپ ، ئېشىكىنى ھاڭرىتىپ ساۋەنگە بارىدۇ . بىز توغرىلۇق ئاللا - چۇقان سالىدۇ . شۇنىڭ بىلەن گومىنداڭ قاچىدۇ ! ساۋەن بىزگە قالىدۇ...

پولكوۋنىك كۈلۈۋەتتى ۋە :

— دېمەك ، ساۋەننى بىر ئېشەك ھاڭرىتىش ئارقىلىق ئالدىمىز .

مىز دېگىن ، -- دېدى .  
— ئەلۋەتتە ئالىمىز ، پولكوۋنىك ، — دەيتتى پاتروشكىن  
جەزم قىلىپ .

— ئۇنداقتا ساۋەننى ئېلىشنى ساڭا تاپشۇرىمەن .  
— خوپ ، پولكوۋنىك ، — پاتروشكىن قولتۇق تايىقىنى  
توكۈلدىتىپ مېڭىۋېتىپ دەيتتى ، — پولكوۋنىك ، ساۋەننى ئال-  
غاندا ماڭا قانداق خىزمەت بېرىسىز ؟  
— ساۋەننىڭ گارنىزونلۇقىنى...  
— ھا... ھا... ھا...

## 2

«ئالتە ئاي ئاتقان پاختا بىر پوغا يارىماپتۇ» دېگەندەك ،  
گومىنداڭچىلارنىڭ خەلقىنى قاقشىتىپ شۇنچە «ھەشەم» بىلەن  
كولانتقان گوداڭلىرى ئاقىۋەتتە ئۆزلىرىنىڭ بېشىغا بالا بولدى .  
گومىنداڭچىلار ساۋەندىن كېچىسى قاچقانىدى . قاراڭغۇدا قاچقان-  
لار ئالدىراپ — تېنەپ ۋە ھولۇقۇپ يۈرگەنلىرىدە ، يول ۋە  
ئۆتكەللىرىنى تاپالماي چوڭقۇر خەندەكلەرگە دومىلاپ چۈشۈۋەر-  
گەن . پۈت — قوللىرى سۈنۈپ ياتقانلارمۇ ، ئۆزلىرىنى ئۆزلىرى  
ئاتقانلارمۇ ئاز بولمىغان ...

ئالتايدىن كەلگەن ئەسكەرلەر مىللىي ئارمىيە ئىككىنچى  
ئايرىم ئاتلىق بىرىگادىنىڭ باش شتابى — ساۋەن شەھىرىنىڭ  
مەركىزىي كوچىسىدىكى يوغان دەرۋازىسى شەرققە قاراپ تۇرغان  
ھەيۋەتلىك ھويلىغا ئورۇنلاشقانىدى . شۇ كۈندىن باشلاپلا كوچى-  
لارغا ئامانلىق ئېلانلىرى بىلەن مىللىي ئارمىيىنىڭ ئىنتىزام  
قائىدىلىرى ئۇيغۇر ، خەنزۇ يېزىقلىرىدا چاپلاندى . گۆشگىردىپەز  
ۋە كاۋاپچىلارنىڭ بازىرى بەك قىزىپ كەتكەنىدى . ھاراق —  
شاراب ، گازىر — پۇرچاق ، ئاچچىقسۇ ، جياڭيۇ ۋە سەي — پەي

ساتتىدىغان خەنزۇ ، خۇيزۇ تىجارەتچىلىرىنىڭ دۇكانلىرىمۇ ئەتە -  
گەندىن - كەچكىچە بوش بولمايتتى .

### 3

ئابدۇراخمان مۆمىنوف كىرگەندە پولكوۋنىڭ شتاب باشلىقى  
خەمىتوف بىلەن توپوگرافىك خەرىتە ئۈستىدە مۇھاكىمە يۈرگۈ -  
زۈۋاتاتتى . ئۇ ، بوسۇغا تۈۋىدە تىك توختاپ سالام بېرىش بىلەن  
ئۆزىنىڭ مىللىي ئارمىيە باش شتابىدىن ھەربىي لازىمەتلىكلەر  
ئەكەلگەنلىكىنى قىسقىچە دوكلات قىلغاندىن كېيىن قول ئۇزاتقان  
ئوفىتسېرلار بىلەن كۆرۈشتى .

پولكوۋنىڭ لامپا پىلىكىنى سەل ئۇلغايىتىپ قويغاندىن كې -  
يىن ، ئالدى بىلەن كۈلۈمسىرەپ ئۇدۇلىدا ئولتۇرغان ئابدۇراخ -  
ماننىڭ كاپىتان ئۇنۋانى ، «ئىستىقلالىيەت» ھەم «باھادىرلىق»  
مېداللىرىنى مۇبارەكلىدى . ئابدۇراخمان ئالدى بىلەن سۆزىنى  
بۈگۈنكى ئەكەلگەن ئۈچ ماشىنا مەھسۇلاتىدىن باشلاپ ، ئاندىن  
ئالتاي بىلەن ئىلى مۇساپىسى ، ئەسىرلەرنىڭ يول ياساش ئۇچاس -  
تىكىلىرىغا ئورۇنلاشتۇرۇلغانلىقىنى ، ئەسكەرلەرنىڭ ئۆزلىرىنى  
«بىز ، ئۈچ ۋىلايەت ھۆكۈمىتىنىڭ قۇرۇلۇش ئارمىيىسى» دەپ  
ئاتىغانلىقى ، تۇرمۇش - تەمىنات ، كىيىم - كېچەك ۋە داۋال -  
نىش جەھەتلىرىدە ئەھۋاللىرى ئىلگىرىكىدىن ياخشى ئىكەنلىكى -  
نى بىردەك ئېتىراپ قىلغانلىقىنى ئالاھىدە بايان قىلدى . ئابدۇ -  
راخمان ئۆز ئەھۋالىغا كەلگەندە ئۆزىنىڭ مىللىي ئارمىيە باش  
شتابى ھەربىي تەييارلىق بۆلۈمىنىڭ مۇئاۋىنى بولۇپ تەيىنلەنگەن -  
لىكى ، ئالدىنقى سەپكە ، ئۆز قىسمىغا قايتىشىنى تەكرار تەلەپ  
قىلىشىمۇ ، قوماندانلىقنىڭ خىزمەت زۆرۈرىيىتى بىلەن رەت قىل -  
غانلىقى ، ھېلىمۇ شۇ ئۈمىدە ئىكەنلىكىنى ئۆز قوماندانغا ئىل -  
تىجا بىلەن ئىزھار قىلدى . پولكوۋنىڭ ئادىتىچە يۇمشاق كۈلۈم -

سىرىدى ۋە :

— ئىنقىلاب جەڭچىسى ئۈچۈن ئېھتىياجلىق ئورۇننىڭ  
ھەممىسىلا فرونت ، — دېدى .

شۇ ئەسنادا ھويلىدىن پودپولكوۋنىڭ خەمتوفنى سورىغان  
ئاۋاز ئاڭلاندى ۋە خەمتوف ئىجازەت ئېلىپ ئىلدام چىقىپ كەت-  
تى . ئابدۇراخمان بىلەن پولكوۋنىڭ ئادەتتىكى ئىشلار ھەققىدە  
سۆزلىشىشكە باشلىدى . ئابدۇراخمان «پىيادە قىسىملار قوللانمى-  
سى» نىڭ بىرىنچى قىسمى بولغان «ھۇجۇم تاكتىكىسى» نىڭ  
نەشرگە بېرىلگەنلىكىنى ، «ئاتلىق قىسىملار تۈزۈلۈشى» نىڭ  
تەييار بولغانلىقىنى ئېيتىپ بەرگىنىدە پولكوۋنىڭ رازىمەنلىك  
بىلەن كۈلۈمسىرەپ بېشىنى لىڭشىتتى . پولكوۋنىڭ ئارقىدىنلا  
كەلتۈرۈلگەن ئۈچ ماشىنا جابدۇقنىڭ بىر ماشىنىسىنى بىرىگادا  
شتابىغا ، بىر ماشىنىسىنى كەڭساي ئاتلىق پولكىغا ، يەنە بىر  
ماشىنىسىنى دۆربىلجىن ئاتلىق پولكىغا بېرىش كېرەكلىكىنى  
ئۇقتۇردى .

— مەن ئۆزۈممۇ ئالدىنقى سەپكە بارماقچىمەن ، ئەتە ئەتە-  
گەندە بىللە ماڭىمىز ، — دېدى پولكوۋنىڭ .

— خوپ ، يولداش پولكوۋنىڭ .

پولكوۋنىڭ دىجورنىنى چاقىرتىپ : كاپىتان مۆمىنوفنى ۋە  
ئۇنىڭ مۇھاپىزەتچى ھەمراھلىرىنى ياخشى ئورۇنلاشتۇرۇش بۇي-  
رۇقىنى بەردى . دەس تۇرۇپ ئىجازەت ئالغان مۆمىنوف جەڭگە-  
ۋار قەدەم بىلەن چىقىپ كەتتى .

#### 4

كەڭساي ئاتلىق پولكىنىڭ شتابى موساۋەن توغراقلىقىغا  
جايلاشقاندى . موساۋەن ماناس دەرياسىغا تەخمىنەن يىگىرمە كى-  
لومېتىرچە كېلەتتى . كەڭساي پولكىنىڭ شۇ دەريانى بويلاپ

تۇتقان ئابرونى شىمالدا ساۋەن تەۋەسىدىن باشلىنىپ ، جەنۇبىدا چۆچەك پولىكى ئارقىلىق شىخەنزىنىڭ ئاياغ تەرىپىدىكى خۇيزۇ پولىكىنىڭ مۇداپىئە لىنىيىسىگە تۇتاشتى . مۇشۇ ئۇزۇن مۇساپە مەنزىلى بولغان ماناس دەرياسىنىڭ غەربىي قىرغىقىنى بويلاپ بىزنىڭ ئاكوپلار ، شەرقىي قىرغىقىنى بويلاپ بولسا ، گومىنداڭ-چىلارنىڭ ئاكوپ ، بېلىنداڭ ۋە پوتەيلىرى سوزۇلۇپ ياتاتتى . بۇ ئارىلىقتىكى دەريا خۇددى يىلان يولىدەك ئەگمەچ ئاقاتتى . بۇيان ئەگمەن يېرىدىن بىز تەرەپ ، ئۇيان ئەگمەن يېرىدىن دۈشمەن تەرەپ سۇ ئىچەتتى .

تارىخقا شۇنىسى سىر ئەمەسكى ، بىزنىڭ قىسىملار بۇ يەرگە كەلگەن كۈنلەردە ماناس دەرياسى بويلىرىلا ئەمەس ، ھەتتا ماناس شەھىرىمۇ بوشاپ قالغان ، گومىنداڭچىلار ماناس كۆۋرۈكىنىمۇ كۆيدۈرۈپ تاشلاپ ئاللىقاچان قېچىپ بولغان . شەھەر ئون بەش كۈنلەپ بىكار تۇرغان ؛ بىز بۇيرۇق بويىچە دەريادىن ئۆتمەي توختىغىنىمىزدا ئۇلار ئاستا - ئاستا ماربلاپ كېلىپ بۇ يەردە پەيدا بولغانىدى .

ئۇلارنىڭ ھەرىكەتلىرى بىزنىڭ چارلاش پونكىتىمىزغا ئوب-دانلا كۆرۈنۈپ تۇراتتى . بىزنىڭ پونكىتلار توغراق ياكى جىگد-لەرنىڭ ئۇچىغا ۋە ياكى جىغانلارنىڭ ئارىسىغا ئالاھىدە ياسالغان بولۇپ ، ئەتراپ ۋە ئۈستى شاخ - شۇمبا بىلەن نىقابلانغان بولاتتى . پونكىت نۆۋەتچىلىرى دۈشمەننىڭ ھەربىر ھەرىكىتى ، مې-ئىش - تۇرۇشلىرىنى ، ھەتتا ئادەم ۋە ئاتلىرىنىڭ رەڭگىنى دۇربۇن بىلەن كۆزىتىپ ، ۋاقتى - قەرەلى بىلەن دەپتەرگە يېزىپ ، قاراۋۇللۇق ۋە قوماندانلىق ئورۇنلىرىغا مەلۇماتلار بېرىپ تۇراتتى .

بىر كۈنى ئەتىگەندە پولىك شتابى ئالدىنقى سەپ ئىسكادىرونى-دىن تېلېفون ئارقىلىق جىددىي بىر مەلۇمات ئالدى . ئۇلار گو-مىنداڭچىلار تەرەپتىن تۆت كىشى كېچىسى بىلەن بىز تەرەپكە

قېچىپ كەتكەنلىكىنى خەۋەر قىلدى . قېچىپ كەتكەنلەر ئىككى  
 ئۇيغۇر ، ئىككى خۇيزۇ بولۇپ ، ئەسكەر ۋە ھارۋىكەشلەر ئىكەن .  
 ئەھۋال مۇنداق ئىدى : ماناس دەرياسى بويىدىكى گومىنداڭ  
 ئارمىيىسىگە تەمىنات توشۇش ئۈچۈن سەيسىگە تۇتۇلغان ھارۋىدە .  
 كەشلەرنى بىر تۈركۈم ئەسكەرلەر يالاپ ئەكەلگەچكە ، ئاۋۇ ئىككى  
 خۇيزۇ بالىسى ئۇلار بىلەن تونۇشۇپ قالدىكەن - دە ، ئۆزلىرىدە .  
 نىڭ ئەسكەرلىك ئەھۋاللىرىنى ۋە دەريانىڭ ئۇ يېقىدىن ئەزان  
 ئاۋازى ئاڭلايدىغانلىقىنى ئېيتىدىكەن . ئۇ يەرگە كەچ كەلگەن  
 ھارۋىكەشلەرمۇ قايتۇرۇلماي ، جاڭگالدىن ئوتۇن توشۇش ئۈچۈن  
 قوندۇرۇپ قېلىنىدىكەن . ئاخشىمى ئاتلار ئارىسىدا ياتقان ھارۋىدە .  
 كەشلەر راستتىنلا بىزنىڭ قىسىم مەزىنلىرىنىڭ خۇپتەنگە ئەزان  
 ئېيتقان ئاۋازلىرىنى ئاڭلايدىكەن - دە ، يۈرەكلىرى تېپىچەكلەش .  
 كە باشلايدىكەن . شۇ ئەسنادا ھېلىقى خۇيزۇ بالىلارمۇ ئۇلارنىڭ  
 يېنىغا كېلىدىكەن ، قېچىشقا مەسلىھەتلەر بېرىپ ، قەسەملەر قىل-  
 لىپ ، يول ۋە ئۆتكەللەرنى ئېيتىپ ھارۋىكەشلەرنى ئىشەندۈرىدە .  
 كەن - دە ، تۆتەيلەن بىرلىشىپ بىز تەرەپكە قاچىدىكەن .  
 خۇيزۇنىڭ بىرى ئەمدىلا ئون يەتتە ياش بولۇپ ، چىڭخەيلىك  
 موللىنىڭ بالىسى ئىكەن . ئېتىزلىقتا ئىشلەۋاتقان يېرىدىن ئەس-  
 كەرلىككە تۇتۇلۇپ ، كۆرمىگەن كۈلپەتلىرى قالمايدىكەن ، بولۇپ-  
 مۇ تاماق تەرىپىدىن بەك قىيىنلىدىكەن . ئۇ ماناس دەرياسى بويىغا  
 كەلگەندىن تارتىپ ئەزان ئاۋازىنى ئاڭلاپ يىغلىۋەتكەن چاغلىرىمۇ  
 بولغانىكەن . ئۇ ئۆزىدەك بىر دەردەن بىلەن دىلداش بولىدە .  
 كەن - دە ، پۇرسەت كۈتۈپ يۈرىدىكەن . ئاقىۋەتتە بۇ مۇسۇلمان  
 ھارۋىكەشلەر بىلەن تېپىشىپ بىر تەرەپكە ئۆتىدىكەن .  
 پولكوۋنىڭ بۇ ئەھۋالنى ئاڭلاپ زوقمەنلىك بىلەن كۈلۈۋەتتى  
 ۋە ئۇلارغا ئالاھىدە ئېتىبار قىلدى . ئەمدى ئاۋازى تېخىمۇ ساز  
 مەزىنلەرنى تەيىنلەپ ، بەش ۋاخ ناماز ۋاقتىدا ئېگىز پەشتاقلاردا  
 ئەزان ئېيتىشنى تاپىلدى . شۇنىڭ بىلەن بىز ئېگىز پەشتاقلارنى

ياساپ ، ماناسقا قاراپ ئەزان ئېيتىدىغان بولدۇق .  
ئۇلار چۈشلۈك غىزانى پولك شتابنىڭ گازارمىسىدا يېدى .  
گۆشلۈك شورپا ، ئاپئاق بولكىلار تەخسە - تەخسلەپ كەلتۈرۈل-  
گەندە پولكوۋنىڭ يۇمشاق كۈلۈمسىرەپ تۇرۇپ :  
— جەڭچىلەرنىڭمۇ مۇشۇنداقمۇ ؟ — دەپ سورىدى .  
— ھەئە ، — دېدى مايور يۈنۈسوف . يۈزلىرىنى دانخورەك  
بېسىپ كەتكەن بۇ ئادەمنىڭ ئاۋازى ئاجايىپ چىقاتتى . بۇ چاغدا  
ئاليۇمىن قوشۇقلارنى قويۇۋاتقان ساھىبجامال سېسترا رەيھان  
نېمىشقىدۇر پىسسىڭىدە كۈلدى - دە ، لېۋىنى بىلىنەر - بىلىد-  
مەس چىشلىگىنىچە كاپىتان مۆمىنوفقا كۆز قىرىدا بىر قاراپ  
قويۇپ چەبدەس قەدەم بىلەن چىقىپ كەتتى . يۈنۈسوف سۆزىنى  
داۋام ئەتتى :

— بولكىنى بىر كىلوگرامدىن سەككىز يۈز گرامغا چۈشۈر-  
سەكمىكىن دېگەن پىكىر بار ، يەپ بولالماي ئۇنى ئاتقا بېرىۋاتقان-  
لار بار ئىكەن .

سۆز بىر كىلوگرام بولكا ، ئۈچ يۈز گرام گۆش ، گۈرۈچ  
ۋە كۆكتات ھەققىدە باردى . بۇ چاغدا پولكوۋنىڭ يەنە يۇمشاق  
كۈلۈمسىرەپلا قويدى ، ئەمما ھېچنېمە دېمىدى .

تامماقتىن كېيىن كاپىتان مۆمىنوف ئۈچىنچى ئىسكادرونغا  
بېرىپ دوستى جاپپارنى يوقلاپ كېلىشنى ، دوستى جاپپارنىڭ  
ئىسكادرون كوماندىرى ئىكەنلىكىنى ئېيتىۋىدى ، پولكوۋنىڭ  
سائىتىگە قارىدى . مۆمىنوفمۇ سائىتىگە قارىدى . سائەت دەل بىر  
ئىدى . يۈنۈسوف :

— ئۈچىنچى ئىسكادرون ئالدىنقى لىنىيىنىڭ ئەڭ ئالدىنقى  
سېپىدە ، — دېدى .

— ئۇنداقتا تېخىمۇ ياخشى ، — دېدى مۆمىنوف كۈلۈپ ،  
ئۇ ئىككى ئاتلىق يىگىتنىڭ باشلامچىلىقىدا ، پولك كوماندىرىنىڭ  
قۇلا قاشقا ئېتىغا مىنىپ ئالدىنقى لىنىيىگە باردى .

ئۈچىنچى ئىسكادىرون ماناس دەرياسى بويىدىكى ئەتراپنى ئاق جىغان ، جىگدە ۋە قومۇشلار قاپلىغان بىر قاپچىغايدا ئىدى . ئات ئاۋازىنى ئاڭلاپ زېمىلانىكىدىن بېشىنى چىقارغان پاكىنەك ئوفىتسىپ ئىلدام قايتتى . ئارقىدىنلا ئوتتۇرا بويلۇق ، كېلىشكەن بىر ئوفىتسىپ چىقىپ گەمە ئاغزىدىكى ئاكوپتا تۇرۇپ ئاتلىقلارغا قارىدى ۋە ۋارقىرىۋەتتى :

— ئابدۇراخمان...

ئۇلار قۇچاقلىشىپ كۆرۈشتى . جاپپار ئابدۇراخماننىڭ قولىنى قويۇۋەتمەستىن زېمىلانىكىغا باشلاپ ماڭدى . پەلەمپەي بىلەن ئاكوپقا چۈشكەندە ئاندىن زېمىلانىكىغا كىرگىلى بولاتتى . ئۇلار كىرگەندە ، ئۇچلۇق ئېڭىكىدىكى سارغۇچ ساقاللىرى بىر ئاز ئۆسۈپ كەتكەن ئاق سېرىق ئوفىتسىپ يىغىلغان ئورۇن - كۆرپە ئۈستىدە ئولتۇرۇپ ژۇرنال كۆرۈۋاتاتتى . مىلەڭزە قايرىلىپ مېھمانلار كۆرۈنۈشى بىلەنلا ئۇ ئورنىدىن تەق تۇردى - دە ، ژۇرنالنى زېمىلانىكىنىڭ گېزىت چاپلانغان پەنجىرىسىگە قويۇپ كىرگەنلەر بىلەن كۆرۈشتى . زېمىلانىكىغا قېلىن قومۇش سېلىندىغان بولۇپ ، قومۇش ئۈستىدە ئالتە ئورۇن قاتار يىغىلغانىدى . جاپپار ئابدۇراخمان بىلەن يېڭىباشتىن تولۇق تىنچلىق سوراشقاندىن كېيىن ئالتە ئورۇن ئىگىلىرىنى تونۇشتۇردى . ئۇلار ئىسكادىروننىڭ مۇئاۋىنى ، سىياسىي مۇئاۋىنى ، دوختۇرى ، ئىمامى ۋە خوجىلىق باشلىقى ئىدى . ھازىر ئۆيدە ئۆزىدىن بۆلەك يەنە ئىككى كىيىلەن بار ئىدى . ئۇلار ئابدۇراخماننىڭ ھۆرمىتى ئۈچۈن كىيىم - كىچىك ۋە كۆرپىلىرىنى يايىدى . مۆمىنوف ئۇلار بىلەن مۇڭداشقاچ بۇ ئاجايىپ ئۆيىنىڭ ئاستى - ئۈستىگە چوڭقۇر نەزەر بىلەن سەپسالماقتا ئىدى . ئۆيىنىڭ ئۈستى ئاق جىغان ۋە قومۇش بىلەن قېلىن قىلىپ يېپىلغان بولسىمۇ ، تام - تورۇسلىرىدىن يەنىلا قۇم - شېغىل چۈشۈپ تۇراتتى . ئۇلار ئۈنىمىغانغا قويماي چاي كەلتۈردى . بىرەيلەن ئاق شېكەرنى ئالىيۇمىن قوشۇق بىلەن كۈ-

رۇشكىلارغا كۈرەپ سالماقتا ئىدى . ئابدۇراخمان چاقچاق  
قىلدى :

— ئازراق سالايلى ! ئاي ئاخىرىغىچە يەتسۇن !...  
— يېتىدۇ ، — دېدى ئۇ ئاق خالتىدىكى شېكەرنى يۆلەپ  
توختىتىپ .

— گومىنداڭغا ئەسكەر بولدۇق ، دەپ ھايۋاننىڭ كۈنلىرىدە -  
نىمۇ كەچۈرگەنكەنمىز ، — دېدى جاپپار ئارنى جىملىق ئارىلىدە -  
دى . بۇ سۈكۈتلۈك پۇرسەتلەردە ئۇلارنىڭ كۆڭۈل ئېكرانىدىن  
ئاشۇ قەبىھ ئۆتمۈشنىڭ قانلىق كارتىنىلىرى ، گومىنداڭ جاللاتە -  
لىرىنىڭ كالتەكلىرى ، ئەسكەرلەر ئۆزى تاماق قىلىپ ئىچىدىغان  
گوگوزىلار ، تەقسىم قىلىپ بېرىدىغان قىزىل قوناقلار ...  
بىر - بىر ئۆتمەكتە ئىدى . چاي داۋامىدا ئابدۇراخمان ھېلىقى  
پەنجىرىگە قويۇلغان ژۇرنالنى ئېلىپ ۋارقىلىدى . ئۇ «شەرق  
ھەقىقىتى» نىڭ نۆۋەتتىكى بىر سانى بولۇپ ، ئۇنىڭدىكى بىر  
شېئىرغا كۆزلىرى قادىلىپلا قالدى . ئۇ ، ئۇلۇغ شائىر ئالىپكسان -  
دىر پۇشكىننىڭ «چائادايىققا» ناملىق شېئىرى ئىدى . ئابدۇراخ -  
مان مۇنۇ مىسرالىرىنى ئۈنلۈك ئوقۇدى :

ئەي دوستۇم ، ۋەتەنگە جاننى تىككەنمىز ،  
كۆڭۈل ئارزۇلىرى پىدادۇر ئاڭا .

ھۆرىيەتپەرۋەر شائىرنىڭ ئۆلمەس مىسرالىرى ئۆزىدىن يۈز  
يىللار كېيىن ئۈچ ۋىلايەت ئىنقىلابىنىڭ ئازادلىق فرونتلىرىدا  
ئاكوپلار ئارىلاپ يۈرگەنلىكى ، يېڭى بىر مۇھاكىمىنىڭ جەڭگىۋار  
ماۋزۇسى بولماقتا ئىدى .

ئابدۇراخمان پولىك شتابىغا قايتىپ كەلگەندە كۈن ئۇپۇقتىن  
پەسلەپ باراتتى . ئۇ ، توغراققا تارتىلغان كىنو ئېكرانىنى كۆرگە -  
نىدە ھەۋەس بىلەن :

— كىنو كېلىپتۇ - دە ، — دېدى .

— قانداق كىنو كىنا ؟

— «ئالبېكساندر ماتروسوف» .

— ۋاھ ، بۇ ئاجايىپ كىنو .

ئابدۇراخمان «ئالبېكساندر ماتروسوف» كىنوسىنى غۇلجىدا ئىككى قېتىم كۆرگەنلىكى ، ئون كۆرسىمۇ ئەرزىيدىغان كىنو ئىكەنلىكى ، سولدا تاتروسوفنىڭ ئاجايىپ قەھرىمانلىقى ، ئۇنىڭ دۈشمەن پىلىموتى ئوت ئېچىۋاتقان بېلىنداز تۆشۈكىنى ئۆز كۆكرىكى بىلەن توسۇپ ، قىسىمنىڭ ئىلگىرىلىشىگە يول ئاچقان تەڭداشسىز جاسارىتىنى ئېيتىپ بەرگىنىدە ، كوماندىرلارنىڭ ھا-ياجىنىدىن ئېغىزلىرى ئېچىلىپ قالدى .

كىنو ۋاقتىدا ئابدۇراخمان ئالاھىدە مەرھەمەتكە مۇيەسسەر بولدى . نېمە ئۈچۈن ئۆزىگە كوماندىرلاردىن يىراقراق ئورۇندۇق قويۇپ بېرىلگەنلىكىنى ئابدۇراخمان ئويلىنىپ ئولتۇرمىغانىدى . پەقەت چىراغ ئۆچكەندىن كېيىن ، رەيھان قاتارلىق تۆت سېستىرا-نىڭ ئۆزىگە يانداش ئولتۇرغانلىقىنى سەزگەندىلا ، ئاندىن بۇ چى-رايلىق ئىلتىپات ئورۇندۇقىنىڭ مەزمۇنىنى چۈشىنىشكە باشلىدى . رەيھان ئۇنىڭدىن غۇلجا ئەھۋالىنى سورىماقتا ئىدى . بۇ ئۆزىنى غۇلجا ئۈچدەرۋازلىق ، دەپ تونۇشتۇردى . يېنىدىكى شادا پاچاق سېرىق قىزنى «ماروسە» ، يەنە بىرىنى «دىنا» دېدى . بۇ ئىككىسى پىروتكا ئىدى . يۇمىلاق يۈزلۈك ، قارا قاش قىزنىڭ ئىسمى ئامىنە بولۇپ ، ئۇ ئوشۇقچە بىرەر ئېغىزمۇ گەپ قىلماي چىچىنىڭ ئۈچىنى ئويناپلا ئولتۇراتتى .

— قاچان قايتىسىز ؟

— كىنودىن كېيىن .

— ياق ، غۇلجىغا دەيمەن .

— ئەتە .

— ئۇھ ... — دېدى رەيھان . ئۇ ئاۋازىنىڭ بۆلەكچە چى-.

قىپ كەتكەنلىكىنى ئۆزىمۇ سەزمەي قالدى ۋە دەرھال يەرگە قارىۋالدى .

## 5

جۇتلۇق بىر ئەتكەن ئىدى . ساۋەننىڭ قار قاتقان كوچىسىدا يۈرگەن ھەربىيلەرنىڭ ئۆتۈكلىرىنىڭ تەڭ قەدەم ئالغانلىرىدا ئۈن-لۈك غاچىلداشلىرى دىققەتكە سازاۋەر ئىدى . بۇ كىچىككىنە شە-ھەرنىڭ جەنۇبتىن شىمالغا سوزۇلغان مەركىزىي كوچىسىدا ئەتە-گەنلىك ھايات ئەمدىلەتنى باشلىنىۋاتاتتى . توپ - توپ قاغىلار قاقىلدىشىپ ئۇچۇشماقتا ، بامداتتىن يانغان جامائەتمۇ ئۆيلىرىگە قايتماقتا ئىدى . مەسچىت ئالدى كۆۋرۈك تۈۋىدىكى كۆك مىلەڭ-زىلىك ئىشىكى قىبلىگە قاراپ تۇرغان پالتاخۇن ئاشپەزنىڭ ئاش-خانىسىدىن بولسا ، سەي قورۇۋاتقان ساپلىق ساداسىغا تەڭكەش بولۇپ قىڭراق ئاۋازى ئاڭلىناتتى . سودىگەرلەرمۇ دۇكانلىرىنى ئەمدىلەتنى ئېچىشقا باشلىغان ، شۇ ئەسنادا ، توغرا كوچىدىن چىقىپ كەلگەن كەسمە چاچلىق ، زىلۋا بويلۇق ، بۇغداي ئۆڭلۈك خەنزۇ چوكان ئۇدۇل كەلگىنىچە بىزگە تونۇش بىرىگادا شتابىنىڭ يوغان دەرۋازىسىدا تۇرغان ئىككى پوست ئالدىدا توختاپ :

— مەن سىلەرنىڭ سىجاڭنىڭلار بىلەن كۆرۈشمەن ، — دېدى . ئۇ ، ئۇيغۇرچىنى يېرىم - يارتا يامىدايتتى .

— نېمە ئىشىڭىز بار ؟

— سىجاڭنىڭ ئۆزىگىلا ئېيتىدىغان گېپىم بار .

ئەسكەرنىڭ بىرى قاراۋۇلخانغا خەۋەر قىلدى :

— بىر خەنزۇ ئايال سىجاڭ - سىجاڭلا دەيدۇ ، — دېدى

ئۇ . ماۋزۇر ئاسقان قارامتۇل دىجورنى چىقىۋىدى ، ئايال يەنە

بايقى گېپىنى تەكرارلىدى . ئۇنىڭ ئەپتى ۋە ئەلپازى ئوسال

ئىدى . ئۇنى دىجورنى ئارقىلىق شتاب باشلىقى خەمىتوف قوبۇل

قىلدى . ھېلىقى چوكان سۆزگە تەمشەلدىيۇ ، نېمە ئۈچۈنكى دۇ-  
دۇقلاپ ، كۆزىگە غىللىدە ياش ئېلىش بىلەن بېشىنى سەل ئې-  
گىپ ، لېۋىنى چىشلىگىنىچە توختاپ قالدى .

— ئېيتىڭ ، ھەرقانداق ئىش بولسا ئېيتىۋېرىڭ ، — دېدى  
خەمتوف مېھرىبانلىق كۆرسىتىپ .

چوكان سەل سىڭارىيان ئولتۇرۇپ سۆزگە كىرىشتى :  
— گومىنداڭچىلار قېچىشقا ئۈندىگەندە بىز قاچماي قېپقال-  
غان ، بىز ئۇلارنىڭ سىلەر توغرىلۇق تارقانغان تەشۋىقاتلىرىغا  
ئىشەنمىگەندۇق . ئىشەنگەن بولساق ، بىزمۇ ئۇلار بىلەن قېچىپ  
كەتكەن بولساق بوپتىكەن ... — دېدى ئۇ ئەمدى بۇرنىنى مىشىل-  
دېتىپ راستتىنلا يىغلىۋەتتى . ئۇنىڭ تەلەپپۇزى ۋە تەمكىنلىكىگە  
قارىغاندا خېلى سەۋىيىلىك ئىدى . ئارىنى ئارىلىغان جىملىقنى  
بۇزۇپ خەمتوف يەنە سۈرىۋىدى ، چوكان كەسكىن سۆزلە-  
دى ، — سىلەرنىڭ ئىككى ئەسكىرىڭلار كېچىسى ماڭا باسقۇنچە-  
لىق قىلدى ...

— نېمە ؟ — خەمتوف ئورنىدىن دەس تۇرۇپ كەتتى .  
ئۇنىڭ ئوتلۇق كۆزلىرى چەكچەيگەندى . ئۇ جىددىي سورايت-  
تى ، — قاچان ؟

— كېچىدە .

— بۈگۈن كېچىدىمۇ ؟

— ھەئە .

— ئۇلارنى كۆرسىڭىز تونۇمسىز ؟

— بىرىنى تونۇيمەن .

— قانداق تونۇيسىز ؟

— سۇغا بارغىنىمدا ، ئۇمۇ ئات سۇغارغىلى بارغانىكەن ، شۇ

چاغدا كۆرگەنمەن .

— سىلەر سۆزلەشكەنمۇ ؟

— يا ... ياق .

— ئېرىڭىز بارمۇ؟

— يو ... يوق ، — ئۇ بېشىنى ئېغىر چايقىدىيۇ ، نېمىشقىدە-  
دۇر سەل قىزاردى . بۇ ھال ئۇنىڭ ئېرىنىڭ قېچىپ كەتكەنلىكىدە-  
دىن دېرەك بېرەتتى . ئۇ سۆز يۆتكەمەكتە ئىدى ، — قېرى ئاتا  
— ئانام ، ئىككى ئۆكۈم بار . دادام ئاڭلىق ئادەم ، شۇنىڭ يولىدە-  
رۇقى بىلەن بىز بىر جەمەت كىشىلەر قاچماي قېپقالغان ، —  
دېدى .

خەمىتوف چوكاننىڭ ئەھۋالىنى ۋە ئادېرىسىنى ئېنىق يېزدى-  
ۋالدى . ئۇنىڭغا تەسەللىلەر بېرىپ جامائەتنىڭ خاتىرجەم بولۇشى-  
لىرى ھەققىدە ھەقىقەت گەپلەرنى ئېيتتى ۋە مىللىي ئارمىيىنىڭ  
پولاتتەك ئىنتىزامىنى بۇزغان ھەرقانداق كىشىگە قاتتىق جازا  
بېرىلىدىغانلىقىنى تەكرار ئىزاھلاپ ، چوكاننى ئىشىككە ئۈزدى-  
تىپ چىقتى .

## 6

— مىللىي ئارمىيىنىڭ جەڭگىۋارلىرىغا نېمىلەر ھارام ؟

— ۋەتەنگە ۋاپاسىزلىق ھارام .

— يەنىچۇ ؟

— قۇرئان تۇتۇپ بايراق ئالدىدا بەرگەن قەسەمگە خىيانەت

قىلىش ھارام .

..... —

..... —

تۈنۈگۈن كېچە قاراۋۇللۇققا چىققانلارنىڭ ھەننىۋاسى كەڭ  
ئۆيدە ئولتۇرۇشاتتى . ئىشىككە يېقىن قويۇلغان مەشتە سۆكسۆك  
ئوتۇنى گۈرۈلدەپ يېنىۋاتاتتى . تالادا بولسا لەپىلدەپ قار يېغىۋا-  
تاتتى . ئۆيدە سۈرلۈك كەيپىيات ھۆكۈم سۈرمەكتە ئىدى .  
برىگادا سىياسىي بۆلۈمىنىڭ مۇدىرى كاپىتان زاھىروف

ئەھۋالنى ئۇقتۇرۇپ ئۆتكىنىدىن كېيىن پودپولكوۋنىڭ خەمىتوف قىسقا ، ئەمما كەسكىن سۆز قىلدى . ئەمدىكى سۆز سەمىمىيەتنى سىناشتىلا قالغانىدى . ئوتتۇرىدا ئولتۇرغان قاۋۇل يىگىت ئورنىدىن دەس تۇرۇپ سۆزگە ئىجازەت ئالدى . ئۇ ئۆزىنى جەڭچى ھەسەن ، دەپ تونۇشتۇردى . ئۇ ، ئاشۇ كېچىسى خەنزۇ چوكان بىلەن بولغان ۋەقەنى ھېچبىر يوشۇرماستىن ئېنىق ئېيتتى ۋە بۇ ئىشتا ئۆزىنىڭ چوڭ ئەيبىكار ئىكەنلىكىگە ئىقرار قىلىپ ئامما ئالدىدا باش ئەگدى . بۇ چاغدا يەنە بىرىمۇ تۇرغۇزۇلدى . زاھىد -  
رروف ئۇلاردىن سورىدى :

— راستمۇ ؟

— راست .

— راست ...

— بىراق بۇ ئىشقا مېنىڭ رولۇم چوڭ ، — دەيتتى ئوڭ تەرەپتە تۇرغان گۈرەنلىك ئاق سېرىق يىگىت ، — مەن چوڭ تۇرۇپ ، ھاي دېيىشنىڭ ، يامان ئىشتىن توسۇشنىڭ ئورنىغا ئىشنى باشلاپ بېرىپ ، كېيىن كوچىدا كۆزەت قىلىپ تۇردۇم . ھەممە گۇناھ مەندە .

— ياق ، — دەيتتى ھەسەن ، — ھەممە گۇناھ مەندە .

زاھىروف رازۇپىدا بۆلۈم باشلىقى قەييۇموفقا ، ئاندىن خەمىد - توفقا قارىدى . ئۇنىڭ قاراشلىرىدىن «ئەمدى قانداق قىلىش كېرەك ؟ ...» دېگەن مەنە ئىپادىلەنمەكتە ئىدى . خەمىتوف بۇيرۇق بەردى :

— بۇ جىنايەتچىلەرنىڭ ھەربىي فورمىلىرى ئېلىندى . سۇن ! ئىككى كىشىنىڭ ھەربىي فورمىلىرى ھەش - پەش دېگۈ - چە ئېلىپ تاشلاندى .

زاھىروف سۆزىنى داۋام قىلدى :

— مىللىي ئارمىيىنىڭ ئىنتىزام قوللانمىسىغا خىلاپلىق قىلغان ، ئارمىيە ئىنتىزامىنى ئېغىر دەرىجىدە بۇزغان بۇ جىنا -

يەتچىلەر گۇمپاققا تاپشۇرۇپ بېرىلسۇن !

بىرنەچچە كۈن كېيىنكى تۇمانلىق بىر كۈن . ساۋەن شەھىد-  
رى سۈرلۈك سۈكۈناتقا چۆككەن ، ئەتراپ جىمجىت ئىدى . بۇ  
جىمجىتلىقنى سەپ بويىچە بېرىۋاتقان توپ - توپ ئەسكەرلەرنىڭ  
ئاياغلىرىدىن چىققان غاچىلداشلار بىلەن ئۇلارغا بېرىلىۋاتقان كو-  
ماندا ئاۋازلىرىلا بۇزۇپ باراتتى . بۇ ھەربىيلەر نېمە ئۈچۈنكى  
بۈگۈن جەڭگىۋار مارشلىرىنىمۇ ئېيتماستىن ، كوماندىغا پۈتلى-  
رىنى كەلتۈرۈپ باراتتى . كوچىلاردىن چىقىۋاتقان كىشىلەرمۇ  
ئاڭلىمىغانلارنى ئاگاھلاندۇرۇپ «ئوچوق سوت» بولىدىغان مەي-  
دانغا قاراپ ئاقماقتا .

كوچىلار ۋە ئەتراپلارغا قاراۋۇل قويۇلغان ، مەيدانغا ھەربىي-  
لەر رەت - رېتى بىلەن تىزىلغانىدى . مەيداننىڭ شەرق تەرىپىگە  
توپلانغان جامائەت بولسا ، ئۆزىنىڭ ئارمىيىسىگە زوقلانغاندەك  
كۆز ئۈزمەي قارىشاتتى ۋە ئۇلارنىڭ قورال - ياراغلىرى ، چەب-  
دەس - چېۋەرلىكلىرى ھەققىدە ھەۋەس بىلەن سۆزلىشەتتى .  
ئۇلارنىڭ ئالدىنقى تەرىپىگە غۈزمەكلىشىپ توپلانغان خەنزۇ ئاھا-  
لىسىمۇ نېمىلەر ھەققىدە ئۆزئارا پىچىرلىشىپ سۆزلەشمەكتە  
ئىدى . دەل شۇ چاغدا مەيدانغا بىرىگادا كوماندىرى ، پولكوۋنىك ،  
مىللىي ئارمىيە باش قوماندانلىق شتابى ھەربىي سوت مەھكىمى-  
سىنىڭ باشلىقى پودپولكوۋنىك زاھىروف ۋە باش شتاب ۋەكىلى  
كاپىتان ئابدۇراخمان مۆمىنوف ، بىرىگادىنىڭ يۇقىرى دەرىجىلىك  
ئوفىتسېرلىرى ، رازۋېدكا بۆلۈم باشلىقلىرى ، ھەربىي مۇخبىر-  
لار ۋە يەرلىك جامائەت ئەربابلىرى بىلەن سوت - ساقچى خادىملى-  
رى كىرىپ كەلدى .

بىرىگادا سىياسىي بۆلۈم مۇدىرى كاپىتان زاھىروف سوت  
باشلانغانلىقىنى ئېلان قىلىش بىلەن تەڭلا ئىككى جاۋابكار قورال-

لىق مۇھاپىزەتچىلەر ئاستىدا مەيداندا ھازىر قىلىندى . ئوپۇر -  
توپۇر باشلىنىپ يەنە جىمىقتى . رازۇپىدا بۆلۈم باشلىقى پۇرۇت-  
چىك قەييۇموف جاۋابكارلارنىڭ جىنايى قىلمىشلىرىنى ئېيتىپ  
ئۆتكىنىدىن كېيىن كاپىتان زاھىروف بىرگادا كوماندىرىنى سۆز-  
گە تەكلىپ قىلدى . پولكوۋنىك جەڭگىۋار ھالەتتە ، جاراڭلىق  
تەلەپپۇزدا قىسقىلا سۆزلەپ كەڭ جامائەتنىڭ ، شۇ جۈملىدىن  
خەنزۇ خەلقىنىڭمۇ خاتىرجەم بولۇشلىرىنى تەكرار تەكىتلەپ ،  
بىزنىڭ پەقەت گومىنداڭ ئەكسىيەتچى كۈچلىرىگىلا قارشى ئىكەن-  
لىكىمىزنى ، مىللىي ئارمىيە ھەقىقىي خەلق ئارمىيىسى ، خەلق-  
نىڭ قوغدىغۇچىسى ئىكەنلىكىنى ، ئۇنىڭ پولاتتەك ئىنتىزامىنى  
بۇزغان ھەرقانداق ھەرىكەتلەرگە قىلچە يول قويۇلمايدىغانلىقىنى  
بايان قىلىش بىلەن «ھەربىي تەرتىپنى ئېغىر دەرىجىدە بۇزغان ،  
مىللىي ئارمىيىنىڭ شەرەپلىك نامىغا داغ چۈشۈرگەن ، خەنزۇ  
ئايالىنىڭ نومۇسىغا تەگكەن ئىككى جىنايەتچىگە ئۆلۈم جازاسى  
بېرىلسۇن !» دەپ جاكارلىدى . ئۇلار نەق مەيداندا ، جامائەت  
ئالدىدا ، قېلىن قار ئۈستىدە ئېيتىپ تاشلاندى .  
ساۋەن شەھىرى ۋە خەلقى 1945 - يىل قارا قىشتا ، ئەنە  
شۇنداق نادامەت ۋە ئادالەتلەر تارىخىنىڭ گۇۋاھچىسى بولۇپ  
قالدى .

## تۆتىنچى باب

# كۆڭۈللۈك كۈنلەر

كۈنلەر ئۆتەر ئاينى قوغلاپ ،  
يىلمۇ يېتەر پەسىلگە .  
باتۇر يىللار قۇچاق ئاچقان ،  
بىزنىڭ يېڭى نەسىلگە .

### 1

تېلېفون جىرىڭلىدى . گارنىزوندىن ئۇرۇلغان تېلېفوننى  
ئالغان ئابدۇراخمان ، قاسموفنىڭ ئاۋازىنى ئاڭلاپ بۆلەكچىلا  
خۇشال بولۇپ كەتتى .

ئابدۇراخمان ئۆتكەن ھەپتە ئىككى قېتىم ئىزدەپ بېرىپ  
تاپالماي قايتقانلىقىنى ئېيتتى . قاسموفنىڭ بۇنىڭغا ئىقرار بو-  
لۇپ ئۇنىڭ قالدۇرۇپ كەتكەن خەتلىرى ئۈچۈن رەھمەتلەر ئېيى-  
تىپ ، ئاخىرىدا ئۇنى بۈگۈن بىللە كىنو كۆرۈشكە تەكلىپ قىل-  
دى . ئابدۇراخمان سورىدى :

— قايسى كىنو ئىكەن ؟

— «گۈزەل ۋاسلىسا» .

— قايسى كۈلۈبتا ؟

— ل . مۇتەللىپ بېغىدا .

— ماقۇل .

— ئۇنداقتا مەن سائەت بەشتە توغراكوۋرۇكتىكى ئوسمانقا.  
رىنىڭ ئاشخانىسى ئالدىدا ساقلاپ تۇرىمەن .

— نېمانچە بالدۇر ؟

— باشقا گەپلەرمۇ بار .

.....

توغراكوۋرۇكتە ھايات قاينماقتا ئىدى . ئىشك - دېرىزىدە -  
لىرى كۈنگەيگە قارىغان ئاشخانىنىڭ ئالدىدىكى سۆگەتلەر سايدە -  
سىگە قويۇلغان كارىۋاتلار بىلەن سەينا ۋە قىزىل تاۋار پەردىلىرى  
يەلپۈنۈپ تۇرغان ئىچكەركى ئازادە خانىلاردا ناخشا - ناۋا ياڭرىدە -  
ماقتا ، كۆڭۈللەر يايىرماقتا ئىدى .

ئاي كۈلگەن گۈزەل ئاخشام ،

ئېيتسام تۈگمەس ناخشام .

نۇر بەردى ، نىجات بەردى ،

يارىم ئۆزى ياققان شام .

يارەي ... ئاي كۈلگەن گۈزەل ئاخشام ...

ئابدۇراخمان بىلەن قاسموف ئاشخانىدىن چىققاندا ئۇ تەرەپ -  
تىكى قوش ئات قوشۇلغان خادىكتا يانتۇ ئولتۇرغان قارىقۇمچاق  
بالا قامچىسىدىن قاس چىقىرىپ ئۈنلۈك ۋارقىرىدى :

— كوماندىر ئاكىلارھوي ، ئات ياخشىغۇ .

— ھارۋىغا چۈشمىزمۇ ؟ — دېدى قاسموف .

— كوچىلارنى كۆرۈپ ماڭمايلىمۇ ، ۋاقىت تېخى بالدۇر -

غۇ ، — دېدى ئابدۇراخمان سائىتىگە قارىدى . ئۇلار ئۈدۈل تەرەپ -

كە قاراپ ئۇن زاۋۇتى تەرەپكە ماڭدى . ئۇلار ئانچە ئۇزۇن ماڭماي -

لا پاترون بەلگىسى تاقىغان ئىككى ئەسكەرنىڭ بىر ئوفىتسىپرنى

ھەيدەپ كېلىۋاتقانلىقىنى كۆردى . ئاڭغىچە ئوفىتسىپرمۇ ئالدىدىن

كېلىۋاتقانلارنىڭ پاڭون - فورمىلىرىغا قاراپ ئۈلگۈردى - دە ،

توختاپ سۆزلىشىشكە ئىجازەت سورىدى ۋە :  
— سالام ، يولداش كاپىتان ، — دەپ ئابدۇراخمانغا  
يۈزلەندى .

— ھوي ... كامىلوفمۇسىز ؟ — دېدى ئابدۇراخمان . كامىلوف :  
شېمالىي فرونتتىن غۇلجا ھەربىي گوسپىتالىغا داۋالىنىش  
ئۈچۈن كەلگەنلىكى ، بۈگۈن كوچىغا ئالدىراش بىر ئىش بىلەن  
ھەربىي فورمىسىز (پاگونسىز) چىقىپ قالغىنىدا بۇ پاترون  
بالىلارغا ئۇچراپ قېلىپ ، ھەيدىلىپ كېلىۋاتقانلىقىنى ئېيتىپ  
قىزاردى . ئابدۇراخمان جەڭگىۋار پاترونلارغا ۋە قاسموفقا قاراپ  
ئۇنىڭغا بۇ بىر نۆۋەت كەڭچىلىك قىلىشنى ئۆتۈندى . قاسموف  
كامىلوفنىڭ ئوڭايسىزلانغان قىياپىتى ، قىزارغان يۈزى ، سەمە-  
مىي سۆزىگە قاراپ پاترونلارغا كەڭچىلىك قىلىشقا رۇخسەت  
بەردى . ئىجازەت ئالغان جەڭچىلەرمۇ جەڭگىۋار قەدەم بىلەن  
پاترونلۇق مەنزىلىگە يۈرۈپ كەتتى . ئاندىن كېيىن ئابدۇراخمان  
بىلەن كامىلوف ئادرېسنى ئېنىقلىۋېلىشقانلىرىدىن كېيىن خوش-  
لاشتى .

ئوفتسىبىرلار ئۆزئارا پاراڭلىشىپ باراتتى . ئابدۇراخمان كا-  
مىلوفنىڭ ئەخلاقلىق ، راستچىل ، قەيسەر يىگىت ئىكەنلىكى  
ھەققىدە ھېكايە قىلىپ باراتتى . كوچىلاردىكى ھۆپىگەرلەرنىڭ  
ھەر خىل ئاۋازلىرى ، مايلامچى بالىلارنىڭ ساندۇقلىرىنى چوتكا  
بىلەن چېكىپ چىرايلىق نەغمە چېلىشىلىرى ، خادىكچىلارنىڭ  
ئادەم قىچقىرىشلىرى ، پۈزۈر ۋە رەڭدار ئىلىخو ئاتلىرىنىڭ  
بويۇن - باشلىرىدىكى قوڭغۇراقلىرىنىڭ سايىراشلىرىمۇ بىر  
مۇزىكا ئىدى .

ئۇلار ئۇن زاۋۇتىنىڭ دوقمۇشىغا كەلگەندە زاۋۇت گۈدۈكى-  
نىڭ ياڭراق ئاۋازى بىردىنلا ياڭراپ ، پۈتۈن غۇلجىنى زىلزىلىگە  
كەلتۈرۈشكە باشلىدى . ئۇلار كۆۋرۈكنىڭ بۇ تەرىپىگە ئۆتكىنىدە

ساي بويى «ئۇ . قا . ق كۈلۈبى»<sup>①</sup> تەرەپتىن كەلگەن ئۈچ قىزغا ئۇچراشتى . قىزلار خۇددى بويىسىرى قىلىنغان ئەسكەرلەردەك تەڭمۈتەڭ بولۇپ ، باشتىن - ئاياغ ئوخشاش فورمىدا يېشىل گۈللۈك شىپۇڭدىن كۆڭلەك ، نوقۇت رەڭ ئاياغ ، ئەت رەڭ پايپاق كىيگەن ، زەپىراڭگۈللۈك نېپىز ياغلىقنى ئاددىيلا چىگكەندى . ئۇلار بۇ سۆلەتلىك ئوفتسىپىرلارغا ئۇچرىشىپ قالغىنىغا ئوڭاي-سىزلىنىۋاتقاندەك بىر قىزىرىپ ، بىر ئاقىرىپ ، يەرگە قاراپ ، چاچلىرىنى تاراپ ، گاھى ئاستا پىچىرلاپ كەلمەكتە ئىدى . ئاڭ-غىچە ئۇلارنىڭ ئوتتۇرىدىكىسى :

— سالام ، ھۆرمەتلىك كوماندىرلار ، — دېدى . بۇ رەيھان ئىدى . ئۇنى ماناس دەرياسى بويىدا ، ھەربىي فورمىدا كۆرگەن ئابدۇراخمان ئەمدى بۇنداق سالاپەتتە كۆرۈپ ، ھە دېگەندىلا تونۇ-ماي قالغان ، ئەمما قاچان ، قەيەردە كۆرگەنلىكىنى ئويلىماقتا ئىدى . سالامدىن كېيىن ئۇلار قول ئېلىشىپ كۆرۈشتى ۋە تو-نۇشتى . ئوڭ تەرەپتىكى ئويىناق كۆز قىزى «خۇرشىدە» ، سول تەرەپتىكى سۈمبۈل چاچلىقنى «نۇربانو» دەپ تونۇشتۇرغان رەي-ھان نۆۋىتىدە ئابدۇراخمان بىلەن قاسىموفنى ئىسىم - فامىلە ۋە ھەربىي ئۇنۋانلىرىغىچە تولۇق تونۇشتۇرۇپ :

— يولداش مۆمىنوف بىلەن بىز فرونتتا تونۇشقانىدۇق ، — دېدى ۋە بىر تاتلىق كۈلۈمسىرەپ ئابدۇراخمانغا ، ئاندىن قىزلارغا كۆز قىرىدا قاراپ قويدى .

— ھە قىزلار ، ھازىر قاياققا مېڭىشىڭلار ؟ — سورىدى قاسىموف .

— باغقا .

— بىر دوستىمىزنىڭكىگە .

ئىككى خىل گەپنىڭ ئىككى ئېغىزدىن تەڭلا چىقىشى قىز-

---

① «ئۇ . قا . ق كۈلۈبى» — ئۇيغۇر ، قازاق ، قىرغىز كۈلۈبى .

لارنىڭ ئۆزلىرىنى ھودۇقتۇرۇپ قويدى . ئۇلار قاقاقلاپ كۈلۈۋەتتە .  
تى . ئۇلارنىڭ كاككوك ئاۋازىدەك ساز كۈلكىسىنى ئاڭلىغان  
كىشىلەر قىزلارغا قاراشماقتا ، قىزلار قىزىرىپ ، بىر - بىرىنى  
تېخىمۇ چىڭ قولىتۇقلىشىپ ، كۆز بېقىشماقتا ئىدى .  
— قايسىسى راست ؟ — دەپ سورىدى قاسىموف .  
— ھەر ئىككىسى راست - دە ، — دېدى ئابدۇراخمان  
كۈلۈپ تۇرۇپ .

— راست ، — دېدى رەيھان ، — باغ بىلەن ئايلىنىپ ئاندىن  
بىر دوستىمىزنىڭكىگە بارماقچىدۇق ، — رەيھانمۇ دەرھال سورىدى .  
دى ، — ھە ، سىلەر ئۆزۈڭلارچۇ ؟  
— بىزمۇ باغقا .  
— بىر دوستىمىزنىڭكىگە ، — دېگەننى قوشۇپ قويدى ئابۇ .  
دۇراخمان .

قىزلار يەنە بىر كۈلۈشتى ۋە ئۆز ئاكىلىرىغا ئەر كىلىگەندەك  
ناز بىلەن سۆزگە كىرىشتى :  
— ئۇنداقتا ، باغقا بولسا ، يولمىز بىر ئىكەنغۇ ، — دېدى  
رەيھان .

— سىز بىلەن بىزنىڭ ھەرقاچان يولمىز بىر ، بىراق  
ھايھاي كۆڭلەكلەرنى كىيگەندە يېنىۋالامسىز نېمە ؟ — دېدى  
ئابدۇراخمان .

— يوقسۇ ، يولداش كاپىتان ، بىز ئۇنداق ئاپتاپپەرەسلەردىن  
ئەمەس ، — دېدى رەيھان . قىزلار كۈلۈشتى . بۇ چاغدا ئۇپۇققا  
پەسلەپ بېرىۋاتقان كۈننىڭ ئالتۇن زەررىلىرى ئوفىتسىپىلارنىڭ  
قىقىقىزىل رەڭدار پاگونلىرىدىكى يۇلتۇز ، كۆكرەكلىرىدىكى مې -  
داللىرىدا ئوتلار چاقنىسا ، جانان قىزلارنىڭ كىيىم گۈللىرى ۋە  
قول - قۇلاقلىرىدىكى ئۈزۈك ، ھالقىلىرىغىمۇ نۇردىن سىۋىت  
بېرىپ ، كۆز - كۆڭۈللەرنى كۆيدۈرمەكتە ، سۆيۈندۈرمەكتە ئىدى .  
ئۇلار كۆرگۈچىنىڭ پۇتلىرىنى تەڭ كەلتۈرۈپ ماڭغانلىرىچە

نوۋىگورتىنىڭ بوستان تېرەكلىك گۈزەل كوچىسىغا قاتارلىشىپ  
كىرىپ كەتتى .

## 2

«ل .مۇتەللىپ ئىستىراھەت بېغى» (ئىلگىرى ۋاڭ قادىر -  
نىڭ بېغى دەپ ئاتىلاتتى) نىڭ يېشىل سىرلىق ، تۆمۈر رېشاتكىدە -  
لىق يوغان دەرۋازىسى چوڭ كوچىغا ئۈدۈلمۈئۈدۈل ئىدى . شۇ  
كوچىدىن ئاشۇ سۈپەت ۋە سالاپەت بىلەن باغقا كىرىپ كەلگەن  
بىزنىڭ بايىقى قىزلار بىلەن ئوفتسىپىرلار مەيدانى بويلاپ ماڭدۇ -  
دى . باغنىڭ ئالدى تەرىپىدىكى بۇ كەڭ ۋە گۈزەل سەينا «توغ  
مەيدانى» دەپ ئاتىلاتتى . بۇ مەيدان 1945 - يىلى 4 - ئاينىڭ  
8 - كۈنى مىللىي ئارمىيە قۇرۇلغانلىقىنىڭ بايرام تەنتەنىسى  
مۇشۇ يەردە ئۆتكۈزۈلۈشى ۋە مۇشۇ يەردە مىللىي ئارمىيىگە  
ئىنقىلاب تۇغىنىڭ تاپشۇرۇلۇشى مۇناسىۋىتى بىلەن شۇنداق دەپ  
ئاتالغان . دەل مۇشۇ تاپتىمۇ بۇ ھەشەمەتلىك مەيداننىڭ ئوتتۇرىدە -  
سىدىكى قىزىل سىرلىق ھەيۋەتلىك موما ئۈستىدە ئىنقىلاب بايى -  
رىقى جەۋلان قىلىپ تۇراتتى . بىزنىڭ بايىقى سەيلىچىلىرىمىز  
ئاشۇ نۇرلۇق بايراقنىڭ سايىسى سۆيگەن سەينالارنى ئارىلاپ ،  
مۇنبەرنىڭ يېنى بىلەن گۈلزارلىق تەرەپكە قاراپ كېتىپ باراتتى -  
تى . بۇ چاغدا بۇ يەردە ۋاسكېتبول ئوينىۋاتقان ياشلارنىڭ تاماشىدە -  
سىنى كۆرۈپ ئولتۇرغان نۇرغۇن كىشىلەر ئەمدى بۇ كېلىشكەن  
قىز - يىگىتلەرنىڭ ھەربىيچە قاتارلىشىپ ، پۇتلىرىنى تەڭ كەل -  
تۈرۈپ مېڭىشلىرىنىمۇ تاماشا قىلماقتا ئىدى .

سەيلىچىلەر كۆۋرۈكتىن ئۆتۈپ ، يازلىق كۈلۈپ تەرەپكە  
ماڭدى . بۇ چاغدا تاختاي توشمىلىق يازلىق سەھنە تۈۋىدىكى  
تېرەككە ئورنىتىلغان رادىئو كانىيىدىن «جان ئەنجان» كىنوسىدە -  
دىكى «ياخشى» دېگەن ناخشا ساداسى ياڭغراشقا باشلىدى .

قىز - يىگىتلەر يولنى ئۇدۇل بوفىتقا تارتتى . بوفىتلار ئېرىق بويلىرىدا ۋە كۆلنىڭ ياقىلىرىدا ئىدى . بۇ گۈلزارلار ۋە ئالمىلار ئارىسىدىكى خىلمۇخىل ئورۇندۇقلاردا ئارام ئېلىپ ئولتۇرغان ياكى بىليارت ئويناۋاتقان جامائەتمۇ بىزنىڭ تاماشچىلىرىمىزغا زوقلىنىپ ھەۋەس بىلەن قارايتتى . ئۇلار گۈلزار - ئەتىززارنى ئارىلاپ كېلىپ ، يوغان ئاق ئالما ئاستىدىكى سالقىن سايىلىك ، قىزىل سىرلىق ئۈستەل ، ئورۇندۇقلىرى ۋالىلداپ تۇرغان بو- فىتقا ئورۇنلاشتى . ئاق خالاتلىق ، ئىنچىكە بوي كۈتكۈچى قىز قىرلىق ئىستاكانلاردا ماروژنى كەلتۈردى . ئابدۇراخماننىڭ تاماق تەكلىپىگە قىزلار ئۈنىمىدى . شۇنداقتمۇ كەمپۈت ، پىچىنە ئال- دۇردى . بۇ چاغدا ئالمىنىڭ ئېگىلىگەن شاخلىرىدىن لىمىنىڭ شېرىن ھىدىلىرى تېمىۋاتقاندا تۇيۇلسا ، ئەتراپتىكى گۈللەرنىڭ ئېسىل ئەتىزلىرى قوشۇلۇپ بۇ ئەپچىل خانداننى جانلارنىڭ جاھانى ، جەننەتۈل مەئۋانىڭ باغۇ ئېرەملىرىگە ئايلاندۇرۇۋات- قانداك بىلىنمەكتە ئىدى .

ئېھ !... ئىلىخو... باغلىرىڭ بالغا ، تاغلىرىڭ مالغا تولغان شەھەر . تەرىپۈ تەسۋىرىڭگە ئالتۇن قەلەممۇ ئەرزىدىغۇ ...

### 3

شۇ ھەپتىنىڭ پەيشەنبەسىدە (جۈمە كۈنى دەم ئېلىناتتى) ئابدۇراخمان بىر تەكلىپنامىنى تاپشۇرۇۋالدى . ئۇنىڭغا چايغا چا- قىرغان ساھىبخاننىڭ ئۈچدەرۋازىدىكى ئادرېسىمۇ يېزىلغان بو- لۇپ ، ئاستىغا «سۇلتاننۇۋا» دېگەن فامىلە پۈتۈلگەنىدى . شېئىر بىلەن يېزىلغان ئۇ تەكلىپنامىدە مۇنداق مىسرالار بار ئىدى :

سائەتنىڭ ھەر چىكىلدشى ئۆمۈر ئۈچۈن بىر نەپەس ،  
مىنۇتلارنىڭ چامدىمدا تاغدەك مەزمۇن ، مەنە بار .

ئۆتكەن كۈنلەر ، ئايلار ئۆمرى يىللار ئۈچۈن سىر ئەمەس ،  
پۇرسەتلەرنىڭ مەنزىلىگە چىراغ ياققان جانلار بار ...

ئابدۇراخمان بۇ مىسرالارنى يېنىش - يېنىشلاپ ئوقۇغان  
چېغىدا مۇنۇلارنى ئويلاپ قالدى . «سۇلتانىۋا كىم ئىدى ؟» تەھ -  
قىقكى بۇ رەيھان ئىدى .

رەيھانلارنىڭ ئۆيى ئۈچدەرۋازىنىڭ شەرقىي كوچىلىرىنىڭ  
بىرىدە ئىدى . جەنۇبتىن شىمالغا سوزۇلغان سۇۋادان تېرەكلىك  
ئۇزۇن كوچا تۈپتۈز ۋە پاكىز بولۇپ ، ئىككى قاسناقتىكى ئىما -  
رەتلىرى رەتلىك ، ھەممىسى دېگۈدەك باغ ھويلىلىق ئىدى . رەي -  
ھانلارنىڭ قوش قاناتلىق ، قوڭۇر سىرلىق دەۋازىسىمۇ ئاشۇ كو -  
چىغا ئېچىلاتتى .

ئابدۇراخمان بىلەن قاسموف قاتارلىشىپ كىرىپ كەلگەندە ،  
شۇ ئۆيىنىڭ كۈتكۈچىسى سۈپىتىدە قاسموفنىڭ يولدىشى زۆھرە -  
بۇۋىنىڭ كۈلۈپ چىقىشى ئابدۇراخمانغا ھە دېگەندە ھەيران قالار -  
لىق تۇيۇلدى . ئۇ ، قەدىردان دوستىنىڭ چوكىنى بىلەن قېرىند -  
داشلارچە تىنچلىق سوراشقىنىدا «بەلكى بۇ ئولتۇرۇشتا يولداش  
قاسموفنىڭ رولى بولسا كېرەك ...» دېگەنلەرنىمۇ كۆڭلىدىن  
كەچۈرمەكتە ئىدى . ئاڭغىچە رەيھان ، ئاپىسى خالىدە ھەدە ۋە  
بىرقانچە قىز - چوكانلار بىلەن يىگىتلەرمۇ چىقىپ ئۇلار بىلەن  
كۆرۈشتى . چىرايلىق ھويلا ، ھېسسىي ھارارەتلىك بۇ يىگىتنىڭ  
پۈتۈن ئىشقى ئېتىبارىنى ماگىنىتتەك تارتىپ ، مەيلىنى مەپتۇن  
قىلماقتا ، لىمون ، مەنپەسى ، تارغىل ۋە ئاپورت ئالمىلارمۇ يو -  
پۇرماقلار ئارىسىدىن مارىلاپ كۈلۈۋاتقاندا ك تۇيۇلماقتا . يوغان  
تاش كۈپتىكى باراقسان سۆگەتگۈل ، ئويمانلاردىكى سەبدەگۈل ،  
چۇغلۇق ، مودەن ، گۈلئەنبەر ، مىرزىگۈل ، تاجىگۈل ، ئالمۇتا -  
گۈل ، لەيلىگۈل ۋە زەپىرەڭگۈللەرمۇ خۇشبۇي ئەتىرلىرىنى ئايد -  
ماي چېچىۋاتقاندا ك تۇيۇلماقتا ئىدى . ئالتە تۇۋرۇكلۇك ئاپئاق

تاملىق ياسىداق پېشايۋاننى بويلاپ كۈنگەيگە كەڭ ئېچىلغان يې-  
شىل سىرلىق ئىشك - دېرىزىلەردىن بولسا ، ئۆيدىكى ئوت  
چاقناپ تۇرغان جاھاز - جابدۇقلار ، زىلچا - گىلەملەر ، سىم  
كارىۋات ۋە كۆرپە - تۆشەكلەر ، ئۈستەللەرگە تىزىلغان قەنت -  
گېزەكلەر بىلەن ساڭزا ، سامبۇسا قاتارلىق تۈرلۈك بېزەكلەر  
كۆرۈنمەكتە ئىدى .

زۆھرەبۇۋى ، خالىدە ھەدىنىڭ تۇغقىنى ئىكەنلىكىنى ئۇققان  
ئابدۇراخمان باشقىدىن ئېچىلىپ - يېپىلىپ كەتتى . چۈنكى ئۇ  
ئۆتكەندە قاسموفنىڭ ئۆيىگە بارغىنىدا خۇش پېئىل ، مېھمان-  
دوست ، ئوچۇق سۆز زۆھرەبۇۋىدىن بەكمۇ رازى بولۇپ قايتقان-  
دى . قاسموف نۆۋىتىدە ئۆيدىكىلەرگە ئالدى بىلەن ئابدۇراخمان  
مۆمىنوفنى ، ئاندىن ئۇنىڭغا ئۆيدىكىلەرنى - رەيھاننىڭ ئاپىسى  
خالىدە ھەدە ، ئاكىلىرى ئالىمجان ، سۇلايمان سۇلتانوفلارنى ۋە  
باشقىلارنىمۇ تونۇشتۇردى . پەقەت قىزلار ھەققىگە كەلگەندە :  
— قېنى ، رەيھانەم ، ئۆزىڭىز بىرنېمە دەڭ ، — دېدى ئۇ .

رەيھان كۈلۈمسىرەپ تۇرۇپ خۇرشىدەنى ، نۇربانۇنى ، مېھرىئانى  
ۋە ئۇنىڭ نېرىسىدىكى غازدەك غادىيىپ ئولتۇرغان بادامقاپاق  
تۇرانتايىنى تونۇشتۇرۇپ ئۆتتى . شۇنىڭدىن كېيىن ئۇ ئوڭايسىز-  
لانغاندەك بولۇپ ئىلدام چىقىپ كەتتى . چايلار قويۇلۇشقا باشلى-  
دى . ئەرلەر ئۇيان - بۇياندىن سۆزگە كىرىشمەكتە ئىدى . ئابدۇ-  
راخماننىڭ كۆزى بولسا ، پات - پاتلا سۇلايمان سۇلتانوفنىڭ  
كاستۇملۇق كۆكسىدىكى «باھادىرلىق ئۈچۈن» مېدالىغا چۈشەت-  
تى . ھاۋا رەڭ باستوندىن كاستۇم - بۇرۇلكا ، بېشىغا بولسا ،  
قىزىل مانچېستېر دۇخاۋا دوپپا كىيگەن ، قارا قاش ، قاڭشار-  
لىق ، قارامتۇل ، سۇلايمان سۇلتانوف ئۆزىنى سالماق تۇتۇشى ،  
تەمكىن ۋە تەملىك سۆزلىرى بىلەنمۇ ئابدۇراخماننىڭ دىققىتىنى  
داخىل قىلماقتا ئىدى . ئۇ ئۆزىنىڭ جىڭ ئۇرۇشىدا ئېغىر يارىلىد-  
نىپ ، ساقايغىنىدىن كېيىن دوختۇرنىڭ قىسمىغا قايتىشىغا

رۇخسەت قىلمىغانلىقى ۋە يۇقىرىنىڭ يوليورۇقىغا بىنائەن ئالمىد-  
شىپ بانكىدا ئىشلەپ كېلىۋاتقانلىقىنى ئېيتقىنىدا ، ئابدۇراخمان  
تېخىمۇ تەلپۈنۈشكە باشلىدى . چۈنكى ئۇ جىڭ ئۇرۇشى ھەققىدە-  
كى قەھرىمانلىق قىسىملىرىنى ئاڭلاشقا ئىنتىزار ئىدى .

— جىڭ ئۇرۇشى ، — دەپ باشلىدى سابىق روتا كوماندىرى  
سۇلايمان سۇلتانوف ، — ئۈچ ۋىلايەت ئىنقىلابىدىكى ئەڭ شىددەت-  
لىك ۋە تارىختا داستان بولارلىق ئۇرۇشلارنىڭ بىرى...  
— ھە قېنى ، داستىخان ئۇرۇشىغىمۇ داخىل بولغاچ ئاڭلاي-  
لى ! — ئالمىجان سۇلتانوفنىڭ كۈلكە ئارىلاش ئاۋازى بۇ جىم-  
جىتلىقنى ئارىلىماقتا ئىدى .

سۇلايمان سۇلتانوف جىڭدىكى گومىنداڭ ئىستىھكاملىرى  
نەچچە يۈزلىگەن پوتەي ۋە بېلىنداژ ، كېسەك ۋە تاشتىن قوپۇرۇل-  
غان خىلمۇخىل زېمىلانكا ، ئۇ يەرلەرگە ئورۇنلاشتۇرۇلغان گو-  
مىنداڭ ئەسكەرلىرى ھەم ئۇلارنى ھۆركىرەتكەن ئامېرىكا قورال-  
لىرى ، مانا مۇشۇنداق مۇنتىزىم قوراللار بىلەن قوراللانغان گو-  
مىنداڭچىلارغا قارشى ئېلىپ بېرىلغان باتۇرانە جەڭ ئۈستىدە  
سۆزلەۋاتقىنىدا چىرايلىق چىنىلەردىكى قەنت چاپلارمۇ سوۋۇپ  
قالماقتا ئىدى .

ئابدۇراخمان ئارىلاپ قىسقا - قىسقا سوئاللارنى بېرەتتى ،  
سۇلتانوف سۆزىنى داۋاملاشتۇرۇپ :

— جىڭ ئۇرۇشىدا بىزنىڭ قىسىملىرىمىز ئاجايىپ جاسارەت  
كۆرسەتتى ، بولۇپمۇ شىبە ئاتلىق دېۋىزىيىنى بىلەن موڭغۇل  
دېۋىزىيىنىڭ ئوينىغان روللىرى ئىنقىلاب تارىختا ئالتۇن قەلەم  
بىلەن يېزىلسىمۇ ئەرزىيدۇ . ئۇلارنىڭ ئۆزلىرى ئاز بولسىمۇ ،  
ئىشلىرى ساز بولدى . جىق يىڭىتلىرىنى قۇربان بەرگىنىگە قارد-  
ماي ، قان كېچىپ يۈرۈپ بولسىمۇ بەلگىلەنگەن نىشاننى ئىگىلە-  
مەي قويمىدى ، — دېدى .

مۆمىنوف بىلەن سۇلتانوف قەدىناس دوستلاردەك مۇڭدۇر-  
دۇر .

شىپ ، شىخو ئۇرۇشى قاتارلىق ۋەقەلەر ئۈستىدە پاراڭ قىلىشقان۔  
لىرىدا ھەممەيلەن ئۇلارنىڭ ئېغىزلىرىغا قاراپ قالغانىدى .  
خالىدە ھەدىنىڭ كۈلۈمسىرەپ كىرىپ چاي لىقلاپ قويماقچى  
بولۇشى ئولتۇرۇشقا يېڭى كەيپىيات بېغىشلىدى .  
نەرسىلەرنىڭ يىغىلىشقا باشلىغىنىنى پەملىگەن ئالىمجان  
سۇلتانوف چىنىلەر ئاۋازىغا چاقچاق ئارىلاشتۇرۇپ :  
— «بەزىدە خۇدا بىلەن روسۇل ، بەزىدە ساتار بىلەن ئۇس۔  
سۇل» دەپتىكەن ، باياتىن ماۋۇ كوماندىرلار قوراللىرىنىڭ ئاۋا۔  
زىنى ئاڭلاتتى . ئەمدى بىردەم ماۋۇ غەزەل ساندۇقىنىڭ ئاۋازىند۔  
مۇ ئاڭلىساق قانداق ؟ قىزلار زېرىكىپمۇ قالمىسۇن يەنە ، —  
دېدى .

— قىزلارنى زېرىكتۈرۈپ قويدۇقمۇ نېمە ، — دېدى ئابدۇ۔  
راخمان مەنىلىك كۈلۈپ .

— ياقەي ، ئۇنداق قىزىق سۆزلەر بولسا كىممۇ  
زېرىكىدۇ ، — دەيتتى قىزلارمۇ .

— ياقەي ، بىزمۇ ئۇنداق گەپلەرنى تازا ئاڭلايمىز ، لېكىن  
ئەمدى ئازراق ناخشا – پاختىمۇ ئاڭلىساق دەيمىنا ، — دەيتتى  
ئالىمجان پاتېفوننى تەييارلاۋېتىپ ، — قويمايمۇيا ؟  
— قويۇڭ ، قويۇڭ ، ئاڭلايمىز .

پاتېفوندىن «چىن مودەن خانىم» ناخشىسى ياڭراشقا باشلىد۔  
دى . كېيىن سادىر ناخشىلىرى ئاڭلانغاندا ئولتۇرۇش ئەھلى  
ھەممە دىققىتىنى جەملەپ سادىرنىڭ بەزى قوشاقلارغا ئاستا  
غىڭشىپ ئاۋاز قوشتى :

يامۇلنىڭ ئىچى زەيلىك ،  
بۇ دەردلەرگە نېمە دەيلىك .  
دەرد تارتقانلار بىرلىشىپ ،  
ياخشى كۈننى ئىزدەيلىك...

ئىستراھەت ۋاقتىدا سۇلايمان سۇلتانوف ئۆزىنىڭ ئائىلە تارىخىنى قىسقىچە تونۇشتۇرۇپ : چوڭ بوۋىسىنىڭ قەشقەر بەش-كېرەملىك ئىكەنلىكىنى ، دادىسى سۇلتان ئاكىنىڭ ئەنجاندا ، ئاكىسى ئالمجاننىڭ ئالمائاتىدا ، ئۆزىنىڭ غۇلجىدا تۇغۇلغانلىقىدا ، دادىسى ئوقۇمۇشلۇق ئادەم بولغاچقا ، گومىنداڭ جاللاتلىرى تەرىپىدىن پاجىئەلىك ئۆلتۈرۈلگەنلىكىنى ئېيتىپ ، ئەينەكلىك ئىشكاپنىڭ ئاستىنقى تارتمىسىدىن بىر ئالبومنى ئالدى . ئۇ ئال-دى بىلەن ئابدۇراخمانغا دادىسىنىڭ سۈرىتىنى كۆرسەتتى ۋە ئۇنىڭ قانداق ئۆلتۈرۈلگەنلىكى ھەققىدىكى ئەھۋاللارنى سۆزلەپ بەردى .

#### 4

تۈن تۇمانى ئاسماننى قاپلىغان ، غۇلجا شەھىرى جىمجىت ئۇيقۇدا ئىدى . بۇ جىملىقنى قەيەرلەردىدۇر قاۋىغان ئىتنىڭ ئاۋا-زىلا بۇزۇپ تۇراتتى ، ئادىتىچە ھەر ئەتىگىنى ئەدەبىي كىتاب ئوقۇيدىغان ، ئاخشىمى بولسا «ئىلىخودىكى كۈنلەردە» دېگەن خا-تىرىسىنى يېزىشنى تەرك ئەتمەيدىغان ئابدۇراخمان ھازىرمۇ ئۆز ئىشىنى داۋاملاشتۇرماقتا ئىدى . ئۇ ، رەيھانلارنىڭ ئۆيىدىكى ئول-تۇرۇش ھەققىدە «كۆڭۈللۈك زىياپەت» دەپ ماۋزۇ قويۇپ ، ئۇنىڭ قەھرىمانى سۈپىتىدە سۇلايمان سۇلتانوفنى ئالاھىدە تەس-ۋىرلەپ ، ئۇنىڭغا «ئۆزىنى تۇتۇشنى بىلىدىغان ، خۇش تەبىئەت-لىك يىگىت ...» دەپ خاراكتېرىستىكا بەردى . قىزلارنىڭمۇ ھەرقايسىسىغا لايىغا تون پىچىپ ، رەيھاننى : كۆڭلىدە نېمە بول-سا ، شۇنى دەۋالغۇچى ؛ خۇرشىدەنى : سىرلىق سومكا ؛ گۈلچىپو-رەنى : كۆزى بىلەن كۆڭۈل ئوۋلىغۇچى ؛ ھېلىقى تۇرانتاي دېگەن-نى بولسا ، سۈنئىي قونچاق ، يالغان بىلىمدان ، ياسما تەكەببۇر ، پەرداز مەستانىسى... دەپ كېلىپ ئۇنىڭ ئېيتقان ناخشىسىدىن

يادىدا قالدۇرغان ماۋۇ كۈپلەپتىنى خاتىرىسىگە يېزىپ قويدى :

ئەۋۋىلى دوست بولۇرسىز ،  
ئاخىرىدا سۇس بولۇرسىز .  
مەگەر سۆيسەم مەست بولۇرسىز ،  
لېۋىم تەگسە دىماغىڭگە .

ئابدۇراخمان ئىككى جەينىكىنى ئۈستەلگە تىرەپ ، ئاللىقانلىق -  
رى ئارىسىغا ئالغان بېشىنى كۈچ بىلەن يۆلەپ ، قانداقتۇر چوڭ -  
قۇر خىياللارغا چۆكۈپ ئولتۇرغىنىدا ، ئۇنىڭ ئويچان كۆزى  
تومپۇچكا تۆپىسىدە تۇرغان گۈللۈك كونۇپىرتقا چۈشتى - دە ،  
گۈللۈك كونۇپىرتتىن تەكلىپنامىنى ئېلىپ ، سۇلتاننۇننىڭ ھېلى -  
قى بىر كۈپلەپت ھارارەتلىك مىسرالىرىنى يەنە بىر نۆۋەت ئىخلاس  
بىلەن ئوقۇدى . ئەمدى ئۇنىڭ پۈتۈن ئېتىبارى رەيھان تەرەپكە  
كۆچمەكتە ئىدى .

رەيھان ئاپىسى ۋە ئاكىلىرى ئالدىدىلا ئەمەس ، يەڭگىلىرى ،  
ئۆكلىلىرى ۋە دوستلىرى ئارىسىدىمۇ ئەتىۋارلىق قىز ئىدى .  
ئۇنىڭ مانا شۇنداق يېقىملىق ئوبرازى ھازىر ئابدۇراخماننىڭ  
كۆڭۈل ئېكرانىدا بىرمۇبىر ئەكس ئەتمەكتە ئىدى . شۇ ئەسنادا  
قەيەردىندۇر ئېتىلغان ئوق ئاۋازى يىگىتنىڭ ئوتلۇق خىيالىنى  
بۇزدى . ئۇ ئۆزىنىڭ تالاغا چىققۇسى كەلگەنلىكىنى سەزدى - دە ،  
تۇجۇركىسىنى يېپىنچاقلاپ ئاستا ماڭدى . ئۇ تالادىن قايتىپ  
كىرگەندە سائەت ئون ئىككى بولغانىدى . شۇنىڭدىن كېيىنكى  
ئۈچىنچى كۈننىڭ بېشىن مەزگىلىدە ئابدۇراخمان چوڭ كوچىدا  
خۇرشىدە بىلەن ئۇچرىشىپ قالدى . ئۇ ئابدۇراخماننى نېرىدىن  
كۆرۈش بىلەنلا بىر تۈرلۈك كۈلۈمسىرەپ ئاستا توختاپ ، تىنچ -  
لىق سورىدى :

— ياخشىمۇسىز ؟

— يامان ئەمەس . ئۆزىڭىزچۇ ، نەدىن كېلىۋاتىسىز ؟  
— بىر دوستۇمنىڭكىدىن كېلىۋاتىمەن ، — خۇرشىدە سې-  
رىق سومكىسىنى ئوينىتىپ تۇرۇپ جاۋاب بەردى . ئۇ بۈگۈن  
بۆلەكچىلا ياسانغان ، چاچلىرىنى تاراپ ، ھال رەڭ نېپىز ياغلىقد-  
نى بويىغا ئوراپ ، ئاياغلىرىغىمۇ ئالاھىدە سىۋىت بەرگەندى .  
شۇ تاپتا ئۇ نېمىشقىدۇر بىر كۈلۈپ ، بىر قىزىرىپ يەرگە ۋە  
يىڭىتكە قارايتتى ، چېچىنىڭ پۆپۈكلۈك ئۈچىنى تارايتتى ، ھەرد-  
كەت ھەم قىياپىتىدە قانداقتۇر چۈشىنىكىسىز بىر كەيپىيات ئىپا-  
دىلەنمەكتە ئىدى .

ئۇ ئابدۇراخماندىن :

— ھازىر نەدىن كېلىۋاتىسىز ؟ — دەپ سورىدى — دە ،  
ئوتلۇق كۆزلىرىنى ئۇنىڭغا ئوقتەك قارىدى .  
— كومىندانىتىن كېلىۋاتىمەن ، — دېدى يىڭىت .  
— ئىشلار بەك ئالدىراش ئوخشىمامدۇ ؟  
— ئانچىمۇ ئەمەس ، — ئابدۇراخمان راستتىنلا ئالدىرايت-  
تى . ئەمما ئۇ قىزىنىڭ «ئىشلار بەك ئالدىراش ئوخشىمامدۇ ؟»  
دەپ كۈلۈشلىرىنىڭ مەنىسىنى بىلگۈسى كېلەتتى .  
«ئوتقا چىققان خوتۇننىڭ ئوتتۇز ئېغىز سۆزى بار» دېگەن-  
دەك ، خۇرشىدەنىڭ زەنجىرسىمان سۆزلىرىنىڭ ھېچ ئاخىرى  
چىقمايۋاتاتتى . مانا ئەمدى ئۇ مەقسىتىنى مەركەزلەشتۈرۈپ گەپ-  
نى رەيھان تەرەپكە توغرىلىدى . ئابدۇراخماننىڭ ئۇنىڭ بىلەن  
قاچان ، قەيەردە ، قانداق تونۇشۇپ قالغانلىقىنى سوراپ ، چىرايد-  
نى سۆرۈنلەشتۈرۈپ :

— تالاي ئاكوپلارنى ئارىلىغان كىشى ئۇ ، — دېدى .  
ئابدۇراخماننىڭ تەنلىرى توك تەگكەندەك جىغىلداپ كەتتى .  
ئېنىقىنى ئېيتقاندا ، ئۇ ئۆزى پۈزۈر ، كۆڭلى قوتۇر بۇ قىزدىن  
يىرگىنىپ كەتتى . شۇنداقتىمۇ سۆزىنىڭ ئاخىرىنى ئاڭلاشقا  
كۆڭلىنى كۆندۈرۈپ تىڭشماقتا ئىدى . خۇرشىدە ئەمدى ھېچ

ھېيىقماستىنلا رەيھاننى يامانلاشقا باشلىدى . ئۇنى قولدىن ئىش كەلمەسلىكتە ، كىيىمنى رەتلىك كىيمەسلىكتە ئەيىبلەپ ، ئاغ-زىدىن ئوتلار چاقنايتتى . ئابدۇراخمان ئۇنىڭ ئوغىدەك غەيۋەتلەر-رىنى چىدام بىلەن ئاڭلاۋېتىپ ، كۆكسى كەڭ ، كۆڭلى تار بۇ قىزنىڭ مۇنىڭدىن كېيىن ئۆزىگە قايتا يېقىنلاشماسلىقى ئۈچۈن ئەدەپلەپ قويۇشنى كۆڭلىدىن كەچۈرۈپ ، غەزەپ ئوتلىرىنى يى-گىتلىك كۈچى بىلەن ئۆچۈرۈپ تۇراتتى ، ئۇ :

— مەدەنىي مىللەت كىشىلىرى قىلغىلى گەپ تاپالمىسا دوستلىرىنى ماختايدىكەن ، بىزنىڭكىلەر بولسا پۇرسەت تاپسىلا دوستلىرىنى قاپسايدىكەن . بىز بۇ خىل ئىللەتنى قاچانمۇ... شۇ ئەسنادا ئاتلىرىنى ئويىنىتىپ كەلگەن خادىكچىنىڭ پوش - پوشلىرى سۆزنى بۆلۈۋەتتى . بۇ چاغدا پۇرسەتنى پەملى-گەن قىز قىزارغان يۈزىنى يەردىن ئالماي ۋە تۈزۈكمۇ خوشلاش-ماي نېرىدا كۆرۈنگەن ئايالنى ۋارقىرىغان بولۇپ ، سومكىسىنى ساڭگىلاتقىنىچە ئىلدام كەتتى .

## 5

11 - ئاينىڭ 12 - كۈنى ئۈچ ۋىلايەت ئىنقىلابى غەلبىسىد-نىڭ بايرام كۈنى ئىدى . بايرام تەنتەنسى تۇغ مەيدانىدا ئۆتكۈزۈ-لەتتى . بايراملىق ياسانغان خۇشال - خۇرام كىشىلەر ۋە ھەر خىل ھۆپىگەرلەر قىزىل لوزۇنكىلار ئېسىلغان كوچىلاردىن كېلىپ ، «ل . مۇتەللىپ ئىستىراھەت بېغى» نى ئادەملەر قاينىمىغا ئايلاد-دۇرماقتا ئىدى . ئۇلار مىللىي ئارمىيە قىسىملىرىنىڭ ھەربىي پاراتىنى كۆرۈشكە خۇمار ئىدى .

ھەربىي پارات سائەت ئوندا باشلاندى . بۇ چاغدا ئۈچ ۋىلايەت ۋاقىتلىق ھۆكۈمىتىنىڭ ھەر دەرىجىلىك رەھبەرلىرى ، مىللىي ئارمىيىنىڭ يۇقىرى دەرىجىلىك كوماندىرلىرى ، ئالتۇن ئوردىدە-

لىق ، خىلمۇخىل مېداللىق خەلق قەھرىمانلىرى ، جامائەت ئەر-  
بابلىرى قاتارلىقلار مۇنبەردە تۇرۇپ يۇقىرى ھايان ۋە قايناق  
ئالقىشلار بىلەن پاراتنى كۆزدىن كەچۈرمەكتە ئىدى .

ئالدى بىلەن ئىلى گارنىزونىنىڭ قىلچىلىق قىسىملىرى ،  
ئاندىن قىزىل پاگونلۇق شتابىستلار بىلەن ھەربىي دوختۇرخانىدا-  
نىڭ ئاق خالاتلىق خادىم ، خادىمەلىرى كرىپست بەلگىلىك سومكا  
ۋە ساندۇقلىرىنى ئېسىپ ئۆتمەكتە ئىدى . شتاب ئوفىتسېرلىرى-  
نى باشلاپ ئۆتكەنلەرنىڭ ئالدىنقى رېتىدە جەڭگىۋار قەدەمگە قى-  
لىچىنى توغرىلاپ كاپىتان مۆمىنوف باراتتى .

دوختۇرلار قوشۇنىنىڭ ئالدىدا ئەزىمەتلەرچە دەسسەپ ، جەڭ-  
گىۋار بايراقنى ئېگىز كۆتۈرۈپ بارغان سېسترا رەيھان ئىدى .  
ئۇنىڭغا ھەربىي يوپكا بىلەن پىلوتكا ۋە قىسقا قونچلۇق قىزىل  
چىگرىن ئۆتۈك ، بولۇپمۇ چىكىسىگە سەل سىڭارىيان قوندۇرۇپ  
قويغان يۇلتۇزلۇق ئىسپانكىسى شۇقەدەر ياراشقاندىكى ، كۆرگۈ-  
چىلەرنىڭ جانلىرى سۆيۈنمەكتە ئىدى . ئارقىدىنلا ئاپتوماتچىلار  
ئەترىتى ، پىلىموتچىلار ئەترىتى ، مىنامىيوتچىلار ئەترىتى ئۆتتى .  
ئۇلارنىڭ جەڭگىۋار مارشلىرىنىڭ ياڭراق ساداسى گۈزەل ئىلىخو  
ئاسمىنىدا پەلەكلەرگە پەرۋاز قىلاتتى :

كۈچلۈك قوللاردا قۇدرەتلىك قورال ،  
گاڭغا ئايلاندى مۇشتۇملارمىز .  
بىزدە يېڭىلىش يوق ، چوقۇم بولمايدۇ ،  
چۈنكى ئۆسمەكتە قوشۇنلارمىز .

بۇلۇتلار ئارىلاپ ئېگىز ئۇچىدۇ ،  
ئەنە ، ئاسماندا لاچىنلارمىز .  
يەردە تانكىلار ، مىنا ، زەمبىرەكلەر ،  
دۈشمەنگە ئەجەللىك زەربە بېرىمىز .

يۈرۈڭلار بارايلى ئالدىنقى سەپكە ،  
ئاتاكا قىلايلى دۈشمەننى قوغلاپ .  
ئېتىڭ پىلىموتنى ، تاشلاڭ گراناتنى ،  
دۈشمەنگە بېرەيلى ئەجەللىك دەككە .

## بەشىنچى باب

# ئالتاي ئوت ئىچىدە

ئاكوپ ئاتلىغان ئاتلار ،  
تىزگىن سىيرىپ كىشنەيدۇ .

— ئاكوپ قوشاقلرىدىن

### 1

گېنېرال ئىسھاقبېك گىلەملىك پولدا ئۇيان - بۇيان ماڭ-  
ماقتا . «سۆرناي» ماركىلىق پاپىرۇستىن ھە دەپ ئىس پۇرقى-  
راتماقتا ئىدى . ئۇنىڭ ئوت چاقنىغان كۆزى بىردىنلا تامدىكى  
لېنىن سۈرىتىگە قادىلىپ قالدى . بۇ جىددىي پەيتتە لېنىن ئۇنىڭ-  
غا نېمە قىلىش كېرەكلىكى ھەققىدە يول كۆرسىتىۋاتقانداك تۇ-  
يۇلماقتا ئىدى . شۇ ئەسنادا ئىشك چىكىلىپ پولكوۋنىك ئىمىد-  
رۇف كىرىپ كەلدى .

— يولداش قوماندان ، چاقىرىقىڭىز بويىچە كەلدىم ، — ئۇ  
دوكلات قىلىپ تىك تۇردى . گېنېرال ئىمىرۇف بىلەن كۆرۈشتى  
ۋە ئۇنىڭغا ئولتۇرۇش ئىجازىتى بېرىپ ئۆزىمۇ كىرىپلۇغا ئولتۇر-  
دى . ئۇنىڭ كەيپىياتىدا كەمدىن - كەم ئۇچرايدىغان جىددىيەتنى  
كۆرگەن ئىمىرۇف بىر ئاز ھەيران بولدى . گېنېرال كەسكىن  
تەلەپپۇزدا :

— ئالتاي قولىدىن كەتتى ، — دېدى .

— ھە ؟ ... — ئىمىروف ئۆز قولىغا ئىشەنمىگەندەك چۆچۈپ كەتتى . ئۇنىڭ كۆزلىرىدە ئوت چاقناشقا باشلىدى . بۇ چاغدا ئۆزىنىڭ تۇرمۇش تورمۇزىنى تەڭشەپ ئۆلگۈرگەن گېنىپ-رال ئادەتتىكى تەمكىن تەلەپپۇزدا سۆزلەپ ئىمىروفقا ۋەقەنى ئۇقتۇردى .

گومىنداڭ جاللاتلىرى بىتمىگە تۈرلۈك ئۇسۇللار بىلەن بۇز-غۇنچىلىق قىلىپ ، باندېت ئوسماننى ئالداپ سېتىۋېلىپ ، ئۆزد-نىڭ سېرىق پاچاق ئەسكەرلىرىنى قازاقچە ياساپ ، ئوسماننىڭ ئېگىز تۇماق قۇيرۇچۇقلىرىغا قوشۇپ ، ئۇشتۇمتۇت ھۇجۇم قىل-لىش ئارقىلىق ، 1947 - يىلى 9 - ئاينىڭ 15 - كۈنى كېچىسىد-دە ئالتاينىڭ مەركىزى سارسۇمبە شەھىرىنى بېسىۋالغانىدى . ئۇلارنىڭ تۇيۇقسىز ھۇجۇمى ئارقىسىدا مىللىي ئارمىيىنىڭ ئال-تايدىكى دەلىلقان قىسىملىرى قۇبۇق ۋە دۆربىلجىنلەرگە چېكى-نىشكە مەجبۇر بولغانىدى .

— ئالتاي ئوت ئىچىدە ، ئالتاينىڭ بۇ نۆۋەتتىكى ئىشىغا يەنە سىزنى بۇيرۇيمەن ، — دېدى گېنېرال .

— خوپ ، خەلقنىڭ ئەزاڭلىق ئىشىغا ھەرقاچان تەييار-مەن ، — دېدى پولكوۋنىڭ كەڭ كۆكسىنى تىك تۇتۇپ ، قوماندان-لار ئارىسىدىكى كېڭەش پۈتكەندىن كېيىن ، فرونت قوماندانى ئىمىروف جەڭگىۋار قەدەم بىلەن چىقىپ كەتتى .

كەچ . ئىمىروف كىرىپ كەلگەندە گېنېرال لېيتېنانت ئىس-ھاقبېك ئۈستەل ئۈستىدىكى قالپاقلىق ئېلېكتىر چىرىغى تۈۋىدە بىر نەرسە يېزىۋاتاتتى . ئۇ پولكوۋنىڭ ئىمىروفنى مەغرۇرانە كەيپىياتتا كۈتۈۋالدى ۋە ئۇنىڭ «ئالتاينى ئەزاڭ قىلىش پىلانى» ، تاللىغان ئوفىتسېرلىرى ، تەلەپ قىلغان لاۋازىمات نەرسىلىرىنىڭ ھەممىسىنى تەستىقلىدى .

— قالغان ئىشلارنى دەلىلقان بىلەن مەسلىھەتلىشىپ قىلار .  
سىلەر ، — دېدى گېنېرال .

— خوپ ، يولداش قوماندان ، — دېدى پولكوۋنىك .  
ئۇنىڭ تاللىغان ئوفتسېرلىرىنىڭ تىزىملىكىنىڭ بېشىدا  
ئالتاي شارائىتلىرىنى ئوبدان بىلىدىغان ، قولىدىن ئىش كېلىدۇ .  
غان كاپىتان مۆمىنوف بار ئىدى . ئىمىروف تېلېگرامما ئارقىلىق  
ئوتتۇرا يۆنىلىشتىن پودپولكوۋنىك خەمىتوف قاتارلىق بىرقانچە  
ئوفتسېرنىمۇ كېچىلەپ چاقىرىۋالدى . ئۇ ، خەمىتوفنى بۇ قېتىم  
تىمقى پەۋقۇلئاددە فرونت شتابىنىڭ باشلىقىغا ، مۆمىنوفنى  
بولسا ئۇنىڭ مۇئاۋىنلىقىغا ، گېنېرال ئىسھاقبېكىنىڭ كۆرسىتىدۇ .  
شى بويىچە باش شتاب رازۋېدكا بۆلۈمىنىڭ مۇئاۋىن باشلىقىغا  
يۆتكىلىشى ئەمدىلا تەستىقلانغان بورتالا ساقچى ئىدارىسىنىڭ سا-  
بىق باشلىقى ، پودپولكوۋنىك يۈسۈپجاننى رازۋېدكا ئىشلىرى  
مەسئۇللىقىغا بەلگىلىدى .

ئەتىسى ئەتىگەن ، ھاۋا ئوچۇق بولسىمۇ شۇبىرغانلىق ئىدى .  
تەقەمۇتەق بولغان «ئورال» ماركىلىق يېپيېڭى ماشىنىلار مەلۇم  
ئۇچاستىكىدا ، جەڭگىۋار ھالەتتە قاتار تۇراتتى . شۇ كۈنى كېچىدە  
سى بىلەن يۈرۈپ كەتكەن جەڭگىۋار قوشۇن ئىككىنچى كۈنى  
دۆربىلجىنگە ھەيۋەت بىلەن كىرىپ باردى . كېچىسى كوماندىۋاندە  
يە كېڭىشىدە ئالتاي قىسىملىرىنىڭ قوماندانى دەلىلقان ئالتاينى  
ئۈزۈل - كېسىل ئازاد قىلىشقا قەسەمىياد قىلدى . قانخور قۇيرۇ-  
چۇقلار بىلەن گومىنداڭ جاللاتلىرىنى يەر بىلەن يەكسان قىلىۋې-  
تىمىز ، دەپ جاكارلىدى . كوماندىرلار كېڭىشىشى تاكى يېرىم  
كېچىگىچە داۋام قىلدى . كېڭەشمىنىڭ ئاخىرىدا ئىمىروفنىڭ  
ئالتاينى ئازاد قىلىش يېڭى تاكتىكىسىنى ئاڭلىغاندا دەلىلقان  
ئىختىيارسىز كۈلۈۋەتتى . ئۇ «قانداق تاكتىكا» ئىكەنلىكىنى  
كېيىنكى بەتتىن كۆرسىتىدۇ .

— ھەي... كېمەڭنى بۇياققا ئەكەل .

— نېمە؟... ئۇ...

— سوۋېت ئېكسپېدىتسىيىنىڭ ئالتايغا بارىدىغان يۈكلىرى .

كېمەڭنى تېز ئەكەل .

بۇرچىن كېچىكىدە يىگىرمە ماشىنا قاتار توختىغانىدى . ئۇ-  
نىڭدىن چۈشكەن ياغ چاپانلىق «شوپۇر» (ئۇ ئىمىروف ئىدى)  
قولنى ئاغزىغا كاناي قىلىپ ، دەريانىڭ قېشىدا تۇرۇپ ئۇ قاتتى-  
كىلەرگە قازاقچە ، رۇسچە ۋارقىرىدى . ماشىنىلارغا ئاق بىرپىنت  
يېپىلغان . ھەربىر ماشىنىنىڭ ئۈستىدە ئىككىدىن «قىزىل ئەس-  
كەر» تولۇق ھەربىي فورما ۋە جەڭگىۋار ھالەتتە ئولتۇراتتى .  
ئۇلارنىڭ سۈر شىنىل ، تۆمۈر قالپاق ، ئوغاق - بولقىلىق بايراق-  
لىرى ئاجايىپ ھەيۋەتلىك ھەم سۈرلۈك ئىدى . ماشىنىلارغا بې-  
سىلغىنى «سوۋېت ئېكسپېدىتسىيىسىنىڭ يۈكلىرى» ئىكەنلىكى-  
نى ئاڭلىغان كېمىچىلەر كېمىنى ھەيدەپ كەلدى . مانا ئەمدى  
ئاخىرقى ماشىنىمۇ ئۆتۈپ بولدى . ئارقىدىنلا بىر پۈشتەك بىلەن  
ئاق بىرپىنتلەر ئاستىدىن ئىرغىپ چىققان مىللىي ئارمىيىنىڭ  
مىلتىق ۋە ئاپتوماتلىق جەڭگىۋار ئەزىمەتلىرى بۇرچىننىڭ  
ئىدارە - جەمئىيەتلىرىگە يۈگۈرۈپ كىرىپلا كەتتى . ئۇزۇن ئۆت-  
مەي قالايمىقان ئاۋازلار قايناشقا باشلىدى . شىددەتلىك جەڭ  
يېرىم سائەتچە داۋام قىلدى . قۇيرۇچۇقلار ئاتلىرىنى يايىداق مە-  
نىپ پېتىراپ قاچماقتا ئىدى . ئاڭغىچە بىزنىڭ قازاق يىگىتلەر  
بۇ قوشۇننىڭ ئەلگە ئامانلىق ئەكەلگەن مىللىي ئارمىيە ئىكەنلى-  
كى ، خەلقنىڭ قورقماسلىقى ، قورالى بارلارنىڭ قورالنى تاپشۇ-  
رۇپ ئەل بولۇشى توغرىسىدا ئاگاھلاندۇرۇشنى باشلىۋەتكەنىدى .  
يىغا - زارلار پەسلەپ ، ھەر خىل ۋارالڭ - چۈرۈڭ بېسىلىشقا  
باشلىدى . قازاق كەمپىرلەر بىلەن چاللار جەڭچىلەرنى كۆرگەنلى-

رىدە كۆزلىرىگە ياش ئېلىپ ، ئۇلارنىڭ قورال تۇتقان قوللىرىغا ۋە پېشانىلىرىگە سۆيەتتى .

بۇ چاغدا بۇرچىن بىلەن سارسۇمبە ئارىسىدىكى «ئالاقاق» يولىغا ئاتلىق بۆكتۈرمىلىرىمىز ئورۇنلىشىپ بولغانىدى . ئارقىدىكى قۇبۇق بىلەن بۇرچىن ئارىسىدىكى ساۋۇر تاغلىرى قاپتىلىدا قالغان «بۆكتۈرمە» قىسىملارمۇ سالىوت بىلەن تەڭ ئات ئوينىدى . تىپ يېتىپ كېلىشتى .

قىسىملار ئالاقاق تۈزلەڭلىكىدىكى كەڭ بىر جىراغا توپلاندى . غاندا ، بۇرچىندىن قاچقان قۇيرۇچۇقلارنىڭ قولغا چۈشكەن چوڭ توپى ئات - قوراللىرىدىن ئايرىلغان ھالدا بىر چوڭقۇردا دۈگدە - رىشىپ تۇراتتى . ئۇلارنىڭ ئارىسىغا مەجبۇر قېتىلىپ قالغان بىر تۈركۈم قازاق ئەزىمەتلىرى مەردانىلىك بىلەن ئوتتۇرىغا چىقىپ ئارىلىرىدىكى قازاقچە ياسىنىۋالغان گومىنداڭ «مەسلىھەتچىلىرى بىلەن رادىستلار» نى پاش قىلدى . دەلىلقان بىلەن پولكوۋنىڭ ئىمىروف ئەزىمەتلەر بىلەن ئايرىم سۆھبەت ئۆتكۈزگەندىن كېيىن ئۇلارنىڭ بىر تۈركۈمىنى تېزلىكتە ئاتلاندىردى . ئۇلار قوراللىرىنى ئوينىتىپ ، ئاتلىرىنى چاپتۇرغانلىرىچە سارسۇمبىگە قاراپ كەتتى .

«بۇرچىندىن قېچىپ كەلگەنلەر» سارسۇمبىگە قويغا قاشقىر تەگكەندەك ھاي - ھايلاپ كىرىپ كەلدى . ئۇلار «سوۋېتنىڭ مىڭ ماشىنىدا قىزىل ئەسكىرى كېلىپ بۇرچىننى بېسىۋالدى . بىز جېنىمىزنى ئېلىپ ئاران قېچىپ كەلدۇق . ئۇلارنىڭ قوراللىرى ئۆزى ماڭىدىكەن . تىرىك ئادەمنى يۈتۈپ كېتىدىغان ، بالادەك زەمبىرەكلىرى بار ئىكەن ، قاچمىساڭ تىرىك قالمايسەن ، قاچ ...» دېيىشىپ سارسۇمبىدىن ئىبارەت بۇ كىچىككەن تاغ شەھىرىنى ئاستىن - ئۈستۈن قىلىۋەتتى .

بۇ دەھشەتلىك خەۋەردىن قاتتىق ھودۇققان ئوسماننىڭ بازى - دىت قۇيرۇچۇقلىرى كۆرۈنگەننى بۇلاپ سارسۇمبىنى تاشلاپ بە -

دەر قاچتى .

مىللىي ئارمىيىنىڭ دەلىلقان بىلەن ئىمىروف باشلىغان قىدىمىلىرى سارسۇمبىگە يېڭىباشتىن كىرىپ كەلگىنىدە ، بۇ تاغ شەھىرى قىيامەت قاينىمىغا ئايلانغانىدى . باشلىرى يېرىلغان ، تەنلىرى تىتىلغان ، قوللىرى سۇنغان ، كۆزلىرى قۇيۇلغان قا-زاق ، ئۇيغۇر ، خەنزۇ ، خۇيزۇ دەردەمەنلەر قوماندانلارنىڭ ، كو-ماندىر ۋە جەڭچىلەرنىڭ ئاياغلىرىغا ئۆزلىرىنى ئېتىپ قانخور گومىنداڭچىلار بىلەن قۇيرۇچۇقلاردىن قىساس ئېلىپ بېرىشنى تەلەپ قىلاتتى .

دەلىلقان ماشىنا ئۈستىدە تىك تۇرۇپ ، توپلانغان جامائەتكە ئالتاي ئاھالىسىنىڭ گومىنداڭ جاللاتلىرى بىلەن ساتقۇن ئوسمان قۇيرۇچۇقلىرىنىڭ قانلىق تاپىنىدىن ئەمدى ئۈزۈل - كېسىل ئازاد بولغانلىقىنى جاكارلىدى . بۇ چاغدا ، قايناق چۇقان ۋە ھۇررا سادالىرى سارسۇمبىنى زىلزىلىگە كەلتۈرمەكتە ئىدى .

ئاندىن دەلىلقان ئارمىيىگە كەسكىن بۇيرۇق بەردى :  
— قۇيرۇچۇقلار قوغلانسۇن ! قورال تاشلاپ بويسۇنغانلارغا زىيان - زەخمەت قىلىنمىسۇن ! قارشىلىق قىلغان دۈشمەن قەت-ئى قىرىپ تاشلانسۇن !

### 3

«قەھرىمان مىللىي ئارمىيە ئالغا !»

سەپلەرنىڭ ئالدىدا ئات سالغانلار مايور قوچقاروف ، كاپىتان مۆمىنوف ، كاپىتان كەرگەبايوف ۋە كاپىتان بەختىيوفلار ئىدى . سارتۆپىدىكى جەڭ تاكى كۈن قايرىلغۇچە داۋم قىلدى . قۇي-رۇچۇقلار قانچە قېتىم دەۋرەپ كەلگەن بولسىمۇ ، ھەر نۆۋەتتىكى ئەجەللىك زەربە بەدىلىگە يۈزلەپ ئۆلۈكلىرىنى قالدۇرۇپ قېچىش-قا مەجبۇر بولاتتى . يۇرتنىڭ بېشىغا ، بولۇپمۇ قازاق خەلقىگە ،

بەتبەخت قۇيرۇچۇقلارنىڭ كەلتۈرگەن بالايىئاپەتلىرىنى ئۆز كۆزى بىلەن كۆرگەن ، خالايقنىڭ قانلىق زارىنى ، ئاھۇ پەريادىنى ، دۇئا - تەلەپلىرىنى ئۆز قۇلقى بىلەن ئاڭلىغان ئەزمەتلەر قەھ-رىمانلىق جاسارەتلىرىنى نامايان قىلماقتا ، مەردلىكلىرىنى مەيداندا كۆرسەتمەكتە ئىدى .

كۈن ئېگىلىپ باراتتى . سارتۆپىنىڭ جەنۇبىي يانباغرىدىكى قاتتىق ئېلىشىش ئاقىۋەت قۇچاقلاشما جەڭگە ئايلىنىپ كەتتى . ئۆلۈپ دومىلاپ چۈشۈۋاتقان ئات ، ئادەملەرنىڭ ، ئوقلارنىڭ ئا-ۋازلىرى ، ھۇررا سادالىرى ، قۇيرۇچۇقلارنىڭ ئەرۋاھ قىچقىرىپ توۋلاشلىرى ، تاغ - تاشنىڭ گۈمبۈرلەشلىرى قوشۇلۇپ ، ئاسمان ئۆرۈلۈپ كېتىۋاتقاندا زىلزىلە پەيدا قىلماقتا ئىدى . ئاقىۋەت تۆت سەپ بويلاپ ئاتاكىغا تەڭ ئاتلانغانلارنىڭ ھۇررا ساداسى بىلەن باندىتلار بىتچىت بولۇپ قاچتى . شۇ ئەسنادا قىيادىن ئۆرلەپ بېرىۋاتقان ئابدۇراخماننىڭ ئېتىغا ئوق تەگدى ۋە ئات سايغا دومىلاپ كەتتى . ئۇنىڭ كانۇيى مۇرات ئېتىنى دالدىدا قالدۇرۇپ ، چانقال بىلەن قورام تاشلار ئارىسىدىن ئۆمىلەپ كەلگىنىدە ، يۈز - كۆزلىرى قانغا بويالغان ئابدۇراخمان ئۆلگەن ئاتنىڭ باغرىدا بىھوش ياتاتتى . مۇرات كوماندىرنى يۆلەپ ، ئۇنىڭ نەچچە يېرىدىن يېرىلغان بېشىنى تىزىغا ئېلىپ تىڭشىدى ، ئېغىر نەپەس ئالغىنىنى ئاڭلاپ يۈرىكى جايىغا چۈشتى .

— يولداش كوماندىر ، يولداش كاپىتان ، — دەپ چاقىراتتى مۇرات . ئەتراپتىن ۋىزىلداپ ئوقلار ياغماقتا ئىدى . ئاڭغىچە ئۆمىلەپ سېسترامۇ يېتىپ كەلدى . ئۇ مۆمىنوفنى بۇ ھالدا كۆرۈپ قاتتىق چۆچۈپ كەتتى - دە :

— ئاھ... كاپىتان ... — دەپ ۋارقىرىۋەتتى . تونۇش ئاۋاز-نى ئاڭلاپ كۆزىنى ئاران ئاچقان ئابدۇراخمان :

— رەي...ھا... نەم... — دەپ ئاغزىنى ئارانلا مىدىرلىد-

تالدى .

— يولداش كاپىتان ... — رەيھان ، ئابدۇراخمانغا ئېڭىشىپ تەلمۈرمەكتە ئىدى . يەنە ئوق ۋىزىلىدى . ئۇلار كاپىتاننى بۇ ئەپسىز يەردىن پەسكە يۆتكەمەكچى بولۇشتى . ئەپسۇسكى ، ئابدۇ-راخماننىڭ بىر قولى سۇنغانلىقى ئۈچۈن ، بوينىغا گىرە سالدۇ . رۇپ يۆتكەش مۇمكىن بولمىدى . رەيھان ئاخىرى سومكىسىدىن بىر بولاق بېنتنى ئالدى - دە ، بىر ئۈچىنى كانئوي مۇراتقا تۇتقۇزۇپ ، بەللىك ياسىدى . ئۇنى ئابدۇراخماننىڭ كۆكرىكى ئارقىلىق قولىتىقىدىن ئۆتكۈزۈپ ، ساق قولىنى ئۆزىنىڭ بوينىغا گىرە سالدۇرۇپ ، تەڭنە قىلىپ كۆتۈرگىنىچە تۆۋەنگە ئەچۈشۈپ كەتتى .

رەيھان ئابدۇراخماننىڭ يارىلىرىنى تېڭىۋېتىپ مۇراتقا ئىش تاپشۇردى ، مۇرات دەرھال ساي تۆۋىنىگە ئات چاپتۇرۇپ كەتتى . ئۇ يەردە شتاب لاۋازىمەتلىرى ئورۇنلاشقان ماشىنىلار بار ئىدى . رەيھانلارنىڭ ئەترىتى تۈنۈگۈن كېچىلەپ غولجىدىن ئالتايغا كېلىپ ، ئاشۇ ماشىنىلار بىلەن بۇ مەيدانغا يېتىپ كەلگەنىدى . بۇيرۇق بويىچە رەيھان ئابدۇراخمانغا ھەمراھ بولۇپ ، رەند-لەرنى ئېلىپ ماڭغان ماشىنا بىلەن يەنە سارسۇمبىگە كەتتى .

#### 4

دەھشەتلىك مەنزىرە مۇڭلۇق مازار كەيپىياتىنى ئالغانىدى . مىللىي ئارمىيىدىن ئەجەللىك زەربىلەرنى يەپ ، قان يۇتۇپ قاچ-قان قۇيرۇچۇقلار نېرىقى تاغنىڭ تازا يامان بىر يېرىدە مىللىي ئارمىيىنىڭ رازۋېدكا ئىسكادىرونى بىلەن دوقۇرۇشۇپ قالدى . قەھرىمان رازۋېدكىچىلار خىللانغان ئات ، قوراللارغا ئىگە بولسى-مۇ ، ئەمما دۈشمەن بىلەن سان جەھەتتە كۆپ پەرق قىلغاچقا ، ھەرقانچە تىركەشسىمۇ ئاقىۋەت دۈشمەن ئاتلىرىنىڭ ئاياغ ئاستىدا قالدى . قۇيرۇچۇقلار قەھرىمان رازۋېدكىچىلارنى ئاتقا دەسسە-

تىپ ، قامچىلاپ ، سىرتماق بىلەن سۆرەپ ئۆلتۈرگەننىڭ تاشايى-  
نىدا ، ئۇلارنىڭ بىر تۈركۈمىنى دەرەخلەرگە تېڭىپ ، ئاستىغا  
ئوتۇن دۆۋىلەپ ئوت قويۇپ بېرىپ قاچقاندى . بۇ يەرگە قوغلىغۇ-  
چى قىسىملار يېتىپ كەلگەندە ، قوۋزاقلىرى كۆيگەن يوغان دە-  
رەخلەردە ئەللىك ئالتە ئەزىمەتنىڭ قاپقارا تەنلىرى ساڭگىلاپ  
تۇراتتى . بۇلار پودپولكوۋنىڭ يۈسۈپجان ، كاپىتان ھوشۇرۇف  
ئابدۇكېرىم ، پۈرۈتچىك ساغىتوف ، پودپۈرۈتچىك قاناتبېك ، پى-  
راپۈرچىك توختىغۇلار باشلىق كوماندىر - جەڭچىلەر بولۇپ ،  
تولسى قازاق يىگىتلەر ئىدى ① .

مانا بۇ ئۆزلىرىنى «قازاق خەلقىنىڭ ھامىيسى ، دىننىڭ  
ھىمايىچىلىرى» ھېسابلىۋالغان ۋەھشىي گومىنداڭ قۇيرۇچۇقلىد-  
رىنىڭ ئەمەلىي ئىشلىرىدىن قانلىق ۋە قايغۇلۇق بىر كۆرۈنۈش  
ئىدى .

كۆزى ئەمدىلا ئىلىنگەن كاپىتان مۆمىنوف زەمبىرەك ئوقىد-  
نىڭ تاغ - تاشنى تىرتىپ گۈمبۈرلىگەن ئاۋازىدىن چۆچۈپ  
ئويغىنىپ كەتتى .

— نېمە؟... ئوق ئاۋازىمۇ؟ ... — سورايتتى مۆمىنوف .  
— ھەئە ، ئوق ئاۋازى .  
— نېمىگە ئېتىلغان ئوق؟  
— ئىنقىلابىي قۇربانلارنىڭ دەپنە مۇراسىمى شەرىپىگە .  
— ھە؟... نېمە؟... — ئابدۇراخمان بېشىنى كۆتۈرۈشكە  
تەمشەلگەندى . رەيھان ئىلدام كېلىپ تۇتۇۋالدى .

— يولداش كاپىتان ، سىز مىدىرلىماڭ ، — دەيتتى رەيھان  
بۇيرۇق ۋە يېلىنىش ئاھاڭىدا . ئاڭغىچە قاتىرىسىغا ئېتىلغان ئون  
بىر پاي زەمبىرەك ئاۋازى تاغ - تاشنى تىرتىپ گۈمبۈرلىدى .

---

① ھاجى نەبى ۋەلىيوفنىڭ «كېرەي خەلقىنىڭ تارىخى ئەھۋالى» دېگەن ئەسىرىدە : «يۈسۈپجان پولكوۋنىڭ باشلىق ئاتىشى كىشى تۈگەل ئوققا تۈتۈلۈپ كۆيدۈرۈۋېتىلدى» دېيىلگەن .

ئاپئاق تۆشەكتە ئوڭدېسىغا يېتىپ سۈكۈتلۈك نەپەس ئېلىۋاتقان ئابدۇراخمان بۇ ئاۋازنى كۈچ بىلەن ، ئېغىر مۇڭ بىلەن تىڭشەپ-ماقتا ئىدى . چۈنكى بۇ ئاۋاز 9 - ئاينىڭ 15 - كۈنىدىن باشلاپ ئوت ئىچىدە قالغان ئالتاينىڭ قايغۇلۇق ئوتتۇز بىر كۈنىنىڭ تاماملانغانلىقى ، ئالتاي ئازادلىقى يولىدا قۇربان بولغان قەھرىمانلارنىڭ ئۆلمەس روھى ئۈچۈن بېرىلگەن ئاداققى جەڭگىۋار سال-يوت ئىدى .

## ئالتىنچى باب

# تاشقا يېزىلغان تارىخ

مېنى كۈتكىن ۋە مەن قايتارمەن ،  
ئۆلۈملەرنى قالدۇرۇپ داغدا .  
ئىشى ئوڭدىن كېلىپتۇر دېسۇن ،  
كۈتمىگەنلەر مېنى شۇ چاغدا .

— «مېنى كۈتكىل» ناملىق شېئىردىن

### 1

ئالتاي فرونتىدىن غەلبە بىلەن قايتقانلار ئەمدى يەنە ئېھتىد-  
ياچ فرونتلىرىغا بارماقتا ئىدى . ئابدۇراخمان مۆمىنوفقا ئالاھىدە  
بۇيرۇق بويىچە مايورلۇق ئۇنۋانى ۋە «ئىستىقلالىيەت» ئوردىنى  
بېرىلگەن ، يارىسى خېلى ئوڭلانغاندىن كېيىن غۇلجىغا ئالاھىدە  
كەلتۈرۈلگەن بولۇپ ، ئۇ ئەمدى كەڭسەيدىكى ساناتورىيىدە دەم  
ئالماقتا ئىدى . ساپ ھاۋالىق بۇ گۈزەل ساناتورىيە ئۇنىڭغا پەقەت  
جىسمانىي ۋە روھىي دەرمان بېغىشلاپلا قالماستىن ، بەلكى «ئىد-  
لىخودىكى كۈنلەر» ناملىق خاتىرىسىنىڭ نۆۋەتتىكى بۆلۈملىرىگە  
«كەڭسەيدىكى گۈزەل ساناتورىيە»دىن ئىبارەت مۇنەۋۋەر بابلارنى  
بەخش ئېتىپ ، ئۇنى كەڭتاشا تەسۋىرلەش ۋە تەرىپلەشنىڭ يېتەر-  
لىك ئىمكانىيەتلىرىنى بەرمەكتە ئىدى . ئۇ ، تەلكىدىن تارتىپ ،

تاكى سايرام ساھلىگىچە بولغان بۇ گۈزەل ۋادىنى خۇددى شائىرا -  
 نە تەسۋىرلەپ ، قەلەم قۇدرىتىنىڭ يېتىشىچە يازماقتا ئىدى .  
 تەلكە ئورمانلىرى ئارىسىدىكى ھەسەل ساندۇقلىرى ، گۈل -  
 گىياھلارنىڭ گۈزەللىكى ، كۈمۈشتەك سۇنىڭ ئۇرغۇپ ئېقىشى -  
 رى ، كەڭسايىنىڭ چەشمە بۇلاق ، بۈيۈك داۋانلىرى ، ئاق باش تاغ  
 ئۈستىدىن قارىغاندا گۈزەل سايرامنىڭ خۇددى تاشئەينەكتەك  
 كۈن نۇرىدا يالتىراپ كۆز چاقىتىشىلىرى ، ئۇ يەرلەردىكى ئاق  
 ئۆيلەر ، يامراپ يۈرگەن ماللار ، يېشىل توقايلىرىدىكى تاغ ئالمىلىرى -  
 رى ، سۆلەتلىك قارىغايلىرى سايسىدىكى كۆپكۆك چىمەنلەردە ئارام  
 ئېلىۋاتقان ئاتلار ، ئاق خالاتلىق سانىتاركا قىزلاردەك چىرايلىق  
 قېيىنلار ۋە بۈدۈر چاچلىق جانانلاردەك مەجنۇنتال ، تاغ تېرىكى  
 ۋە بۆلجۈرگەنلەر ؛ كەڭساي بولكىخانسىدىن كۆتۈرۈلگەن ئىس -  
 سىق ناننىڭ خۇش پۇراقلىرى ، دوختۇر دورىلىرىنىڭ گۈل -  
 گىياھ ھىدىلىرىغا قوشۇلۇشىدىن ھاسىل بولغان ئاجايىپ بىر  
 تۈرلۈك يېقىملىق تۇيغۇنىڭ تەنگە ھۇزۇر ، كۆڭۈلگە ئارام بېغىش -  
 لاپ جاننى جەۋلان قىلدۇرۇشلىرى سەھىپىلەردىن خۇددى ماھىر  
 رەسسام كارتىنىسىدەك مۇناسىپ ئورۇنلارنى ئالماقتا ئىدى .  
 خۇش ناۋالىق بىر ئەتىگەن ئىدى . ئابدۇراخمان ئادىتىچە  
 بالدۇر تۇرۇپ تالاغا چىقتى - دە ، ئۆزىگە تونۇش بۇلاق بويىغا  
 ماڭدى . ئۇ تاشلار باغرىدىن ئۇرغۇپ چىقىدىغان بۇلاق يېنىدىكى  
 يېشىل دۆڭدە - يوغان چىپار تاش ئۈستىدە ئولتۇرۇپ سۈزۈك  
 سۇنىڭ ئۇرغۇپ ئېقىشىلىرىنى ۋە بۆلبۈلنىڭ ئەتىگەنلىك پەيزىنى  
 سۈرۈشنى ياخشى كۆرەتتى . بۆلبۈللەر تاغ - تاشنى تىلغا كىرگۈ -  
 زۈپ چاڭلىداپ سايرىماقتا ؛ ئەتىگەننىڭ شوخ ۋە ئويناق ھاۋاسى  
 يۈز - كۆزىنى سۆيۈپ ئۆتمەكتە ، كۆڭۈلنى ئۇرغۇتۇپ ، يۈرەك -  
 لەرنى ئەركىلىتىپ باخ - باخ ئەتمەكتە ئىدى . ئاشۇنداق ئارامى  
 پۇرسەتلەردە چېلىنغان پۈشتەك ئاۋازى تاغلار تىنچلىقىنى بۇزدى .  
 دەسلىپدە «بۈگۈن نېمىشقا بالدۇر پۈشتەك چېلىندى - ھە ؟»

دەپ ئويلىغان ئابدۇراخمان غۇلجىدىن ھال سوراش ئۆمىكىنىڭ بۈگۈن بۇ يەرگە كېلىدىغانلىقىنى شۇ ھامان ئېسىگە ئالدى . ئۇ ئورنىدىن ئىلدام تۇردى - دە ، تەييارلىق ئۈچۈن ياتاققا ماڭدى .

ئۇ كەلگەندە سېسترا قىزلار ئاپئاق كىرىلكەر يېپىلغان ئورۇن - كۆرىپلەرنى خۇددى قىلچىتەك قىر چىقىرىپ يىغماقتا ئىدى . بۇزغۇن چاچلىق ، ئاق پوسمىلاق شورا ئابدۇراخمانغا يې-قىنلاپ كېلىۋېتىپ :

— ياخشىمۇسىز ، يولداش مۆمىنوف ؟ — دېدى .

— ياخشى ، شورا قىز ، بۈگۈن پەيزىڭلار باشقىچىغۇ ؟

— مانا ، يولداش مۆمىنوف سىزگە ، — شورا ئەركىلەپ

تۇرۇپ قولتۇقىدىكى چىرايلىق قىر چىقىرىپ قاتلانغان ئاق سۈرپ كۆڭلەك - تامبالنى ئابدۇراخماننىڭ ئاق ياستۇقى ئۈستىگە قويۇپ ئۆتۈپ كەتتى . شورا ئالىيۇمىن كۈرۈشكىلارنى كۆتۈرۈپ كىرگەندە ئابدۇراخمان ياسىنىپ بولغانىدى . ئۇ كىيىنىشلىرىنى شوراغا تەستىقلاتماقچى بولۇۋىدى ، شوخ قىز ئىلدام ئالدىغا كېلىپ :

— سىمىرنا ، — دەپ كوماندا بەردى . مۆمىنوف تاققىدە تىك

تۇردى . شورا ئۆزىگە خۇددى كوماندىرلارچە سۈر ۋە سالاپەت بېرىپ مايورنى تەكشۈرمەكتە ، ئۆيەر - بۇيرىنى تۈزەشتۈرمەكتە ئىدى . ئۇ ، ئابدۇراخماننىڭ ياسىنىشىنى تولۇق تەكشۈرۈشتىن ئۆتكۈزۈپ بولغىنىدىن كېيىن ، ئابدۇراخماننىڭ ئۇدۇلىدا جەڭ-گىۋار ھالەتتە تىك تۇردى - دە :

— ۋولنا ، — دەپ ، راھەت كوماندىسى بېرىپ كۈلگىنىچە

چىقىپ كەتتى .

ئابدۇراخمان تالاغا چىققاندا بىر توپ جەڭچىلەر ئاشخانا ئال-

دىغا سۇ سەپمەكتە ئىدى . بۇ چاغدا سايرام تەرەپتىن ، ئېگىز داۋاننىڭ بۇلۇت سۆيگەن شەرقىي تاغ ماڭلىيىنى سۆيۈپ كۆتۈرۈ-لۈۋاتقان كۈننىڭ ئالتۇن نۇرلىرى كەڭسايىدىن ئىبارەت بۇ گۈزەل-

لىك ۋادىسىغا سىۋىت بېرىۋاتقاندا كۆرۈنەتتى . يېشىل قارد-  
غاي ، ئاق قېيىن ، تال - تېرەك ۋە گۈل - گىياھلارنى ئارىلاپ ،  
تاشتىن تاشقا سەكرەپ ئېقىۋاتقان كەڭساي بۇلاقلارنىڭ كۈمۈش  
سۇلىرى بىلەن يېشىل يوپۇرماقلاردا ئەكس ئەتكەن كۈننىڭ ئال-  
تۇن نۇرلىرى كۆزلەرنى قاماشتۇرماقتا ئىدى . شۇ ئەسنادا پۇش-  
تەك چېلىنىۋىدى ، ھەممەيلەن ئاشخانا تەرەپكە مېڭىشقا باشلىدى .  
ئابدۇراخمان تىزىۋېتىلگەن نەرسىلەرنى كۆرۈپ خوجىلىق خادىم-  
لىرىغا چاقچاق قىلاتتى :

— نەسىردىن ئەپەندى خۇدانىڭ ھەممە كۈنى بايرام بولسى-  
چۇ ، دەپتىكەن... —

— يولداش مايور ، — دەپ سۆز باشلىغان قىزىل پاگونلۇق ،  
خام سېمىز ، ئاق سېرىق پۇرۇتچىك ھەسەلگە مەلەنگەن ئاپئاق  
بولكىنى ماچىلدەتتەپ چايناۋېتىپ ، پىخىلداپ سۆزلەيتتى ، —  
يولداش مايور ، بۆلەك كۈنلەرمۇ بۇ كۈندىكىدىن قېلىشمايدىغۇ ؟  
پەقەت ئۈچ كۈنلا شېكەر يوق بولۇپ قالدى . ھېلىقى قاپاق باش  
زاپخوز ئېغىر مەست بولۇپ ۋاقتىدا چىقالمىغانلىقتىن ...  
— چاقچاق - دە ، يولداش پۇرۇتچىك ، — دەيتتى مۆمىنوپ  
كۈلۈپ .

## 2

«گارىنزون دىققەت ! ھۆرمەتكە ئوفىتسېرلار...»  
جەڭگىۋار كوماندا ئاۋازى تاغ - تاشتىن سۈرلۈك سادا قاي-  
تۇرماقتا ئىدى . دىجورنى ھۆرمەت قەدەملىرى بىلەن كەلگىنىچە  
ماشىنىدىن چۈشۈۋاتقان رەھبەرلەرگە ھەربىي سالام بىلەن دوكلات  
قىلدى :

— يولداش گېنېرال ، مېھمانلارنى قارشى ئېلىش ئۈچۈن  
كەڭساي گارىنزونى مەيداندا تەييار ، دىجورنى كاپىتان بەختىيا-

گېنېرال ئىسھاقبېك بىلەن ئەخمەتجان قاسىمى بىر پىكاپتا بولۇپ ، ئۇلار ئىككى تەرەپتىن چۈشكەندى . ئىلدام كەلگەن دىجورنى گېنېرالغا دۇچ كېلىپ قېلىپ ئۇنىڭغا دوكلات قىلىشنى باشلىغاندا ئەخمەتجان قاسىمى كېلىپ سالامغا قول كۆتۈرۈۋىدى ، ھودۇققان دىجورنى «راھەت» دەيمەن دەپ «ھۆرمەت» دەپ ۋار-قىرىۋەتتى . بۇ چاغدا تاتلىق كۈلۈمسىرىگەن ئەخمەتجان قاسىمى «راھەت» دەپ كوماندا بېرىپ قويۇۋىدى ، ئەتراپتا كۈلكە كۆتۈرۈلدى . قىزارغان دىجورنىڭ ئۆزىمۇ كۈلۈۋەتتى . ئاڭغىچە ئۈچ چوڭ ماشىنا كېلىپ قاتار تۇردى . ئۇلاردىن ھال سوراش ئۆمىكى-نىڭ يۈك - تاغلىرى ۋە سەنئەتچىلەر چۈشمەكتە ئىدى . مېدىتسىد-نا گۇرۇپپىسىنىڭ قاتارىدا رەيھانمۇ بار ئىدى . ئۇنىڭ نۆكچە بوي زىلۋا قامىتىنى ماش رەڭ ھەربىي يوپكا بىلەن پلوتكا شۇنچە گۈزەللەشتۈرگەندىكى ، بۇ سۇمباتقا كۆكسىدىكى «ساداقەت» مې-دالىنىڭ قوشۇلۇشى خۇددى گۈلزار ئىچىگە ئېلىپكىتىر لامپۇچكىد-سىنى يورۇتۇۋەتكەندەك كۆرۈنەتتى . ئۇنىڭ ئويناق كۆزىگە بى-رىنچى بولۇپ ئۇچراشقىنى مايور مۆمىنوفنىڭ ئوتلۇق كۆزلىرى بولسىمۇ ، لېكىن شۇ مىنۇتلارنىڭ پۇرسىتى پەقەت نېرىدىن قا-راشقىلا ئاران ئۈلگۈرەتتى . ھال سوراش مۇراسىمى ۋاقتىدا ئەخ-مەتجان قاسىمى ئادىتىچە ئاز ، ئەمما ساز سۆز قىلدى . ئاندىن گېنېرال ئىسھاقبېك مۆمىنوف قاتارلىقلارغا مېدال تەقدىم قىلدى . ئۇ ، مايور ئابدۇراخمان مۆمىنوفنىڭ كۆكسىگە «ساداقەت» ، «باھادىرلىق ئۈچۈن» دېگەن مېدالنى قوشلاپ تاقىد-غاندا گۈلدۈراس ئالقىشلار كەڭساي ساھىلىنى بويلاپ يىراق - يىراقلارغا تارقالمىقتا ئىدى . نۆۋىتىدە ساناتورىيىدىكىلەرگە ۋاكالىتەن مايور مۆمىنوف سۆز قىلدى . ئۇ :

— ۋەتەن ۋەزىپىسىنى ئادا قىلىش ، ئانا سۈتىنى ئاقلاش ، شانۇ شەرەپنى ساقلاش ئۈچۈن ، جېنىمىز پىدا ، — دېدى ، ئاندىن

ئۆزىنىڭ ئوبدان ئوڭلانغىنىنى ئېيتىپ ، ئەمدى قىسىمغا ، خىز-  
مەت ئورنىغا ئەۋەتىلىشىنى تەلەپ قىلدى . ئاخىرىدا ئويۇن باشلان-  
دى . ئىلى تىياتىرىنىڭ ئاتاقلىق ناخشىچىسى تۇرسۇنئاي نۆۋىتىدە  
«ئوقۇپ ... ئوقۇپ» دېگەن ناخشىسىنى ئىجرا قىلغانىمۇ خۇددى  
ئابايامقىدەك قايناق چاۋاكلار تاغۇ تاشنى تىرتىۋەتتى .

### 3

ئەخمەتجان قاسىمى گېنېرال ئىسھاقبېك بىلەن مۇڭداشقاچ  
مېڭىپ ، ئارامى پۇرسەتلىرىنى ساي ساھىلىدىكى يېشىل قىرغاق-  
لاردا ئۆتكۈزمەكتە ئىدى . ئارتىسكىلار بولسا ، سۇ بويلىرىدا  
يۈگۈرۈپ يۈرۈپ رەڭدار گۈللەردىن تۇتام - تۇتام دەستىلەپ  
تىزماقتا ۋە بەزىلىرى كىمخابتەك چىمەنزار ئارىسىدىن «تۆتقۇ-  
لاق» ئاختۇرۇپ يۈرمەكتە ئىدى . ئەخمەتجان قاسىمى بىلەن گې-  
نېرال ساينىڭ بىر يېرىگە بارغاندا سول تەرەپكە بۇرۇلدى - دە ،  
يان بېغىرلاپ ئېگىزلەشكە باشلىدى . سەل ماڭغاندىن كېيىن  
ئەخمەتجان ئەپەندىنىڭ كۆزى كۆكتاش باغرىغا قېنىق قىزىل رەڭ  
بىلەن يېزىلغان خەتكە چۈشتى . ئۇ توختاپ خەتنى ئوقۇشقا باشلى-  
دى . خەت ئانچە چىرايلىق بولمىسىمۇ ، ئەمما مەزمۇنى راۋان  
ئىدى . ئەخمەتجان ئەپەندى رەسمىي شېئىرىي تەلەپپۇزدا ، رىتىم  
ۋە تۇراقلىرىنى تولۇقلاپ ئوقۇشقا باشلىدى :

مىلتىق ئۇچى نەيزىدە ،  
تاشقا تارىخ خەتلىدۇق .  
گومىنداڭغا قارىتىپ ،  
ئوت ، ئوقلارنى بەتلىدۇق .

قىساس ئوتى يالترار ،  
قەلبىمىزنىڭ قېتىدا .

ئاكوپلاردىن ئاتلىدۇق ،  
ئىلىخونىڭ ئېتىدا .

ئاتاكىدا ئوق تېگىپ ،  
يارىلاندى پېشانەم .  
گۈزەل كەڭساي تېشىڭدا ،  
قالسۇن مېنىڭ نىشانەم .

قەشقەر ئوغلى يازدىم مەن ،  
ئۆچمەس قىلىپ خېتىمنى .  
ئەسلەر مۇندا كەلگەنلەر ،  
ئابدۇراخمان ئېتىمنى .

ئەخمەتجان قاسىمى بۇ شېئىرنى يۇقىرى ئىنتوناتسىيە بىلەن يەنە بىر تەكرارلىدى - دە ، «ئابدۇراخمان ئېتىمنى ...» دەپ ئاستا پىچىرلىدى . شۇ ئەسنادا ، غولنىڭ يۇقىرى تەرىپىدىن تۆۋەنلەپ كېلىۋاتقان ئۈچ ئوفىتسېرنىڭ ئوتتۇرىسىدىكى ئابدۇراخمان سەپداشلىرىنى ئاستا تارتقۇچلاپ توختاشقا ئۈندىدى . گېنىپىرال ئۇلارغا كېلىۋېرىشكە ئىشارەت قىلدى . ئوفىتسېرلار ئۆزلىرىنى تۈزەشتۈرۈپ ، تەڭ قەدەملەر بىلەن پەسلەپ كەلمەكتە ئىدى . ئەخمەتجان قاسىمى كۈلۈمسىرەپ تۇرۇپ ئابدۇراخمانغا قول ئۈزىتىۋېتىپ :

— ئابدۇراخمان سىزمۇ ؟ — دېدى .

ئابدۇراخمان ئاناردەك قىزىرىپ كەتتى . ئەپەندىم ئۇنى مېدىاللىرى ئۈچۈن يېڭىباشتىن تەبرىكلىدى ۋە شېئىرنىڭ بىر يېرىگە مۇنداق پىكىر بەردى :

— «ئەسلەر مۇندا كەلگەنلەر» دېگەننىڭ ئورنىغا «ئەسلەر ئەزىز ئەۋلادلار» ياكى «ئەسلەر ئەبەد ئەۋلادلار» دەپ ئېلىنسا قانداق ؟

تېخىمۇ ئوڭايسىزلىنىشقا باشلىغان ئابدۇراخمان :

— بولىدۇ ... بولىدۇ ... — دېگەننى ئاران دېيەلدى .

ئاندىن ئەخمەتجان قاسىمى ئەدەبىيات - سەنئەتنىڭ رولى ئۆز نۆۋىتىدە قورالنىڭ رولىدىن كەم ئەمەسلىكىنى ئېيتىپ :

— بىزدىمۇ كەلگۈسىدە گۈللەنگەن ئەدەبىيات - سەنئەت بولىدۇ ، مەدەنىيەت - مائارىپنى ، ئەدەبىيات - سەنئەتنى گۈللەندۈرۈمەي تۇرۇپ خەلقنى ئويغاتقىلى ، جەمئىيەتنى تەرەققىي قىلدۇرغىلى بولمايدۇ ، — دېدى . گېنېرال بولسا ، سۈرلۈك سالاپىدىكى بىلەن باش ئىشارىتى ئارقىلىق بۇ قاراشقا قوشۇلىدىغانلىقىنى بىلدۈرمەكتە ئىدى . ئەخمەتجان قاسىمى مېڭىشقا تەمشىلىۋېتىپ :

— يولداش مۆمىنوف ، سىز يېزىڭ . يېزىشنى تاشلىماڭ ، سىزنىڭ قەشقەردىن چىقىپ ، گومىنداڭ ئارمىيىسى ئىچىدىن ئىسيان كۆتۈرۈپ ئىنقىلابىي سەپكە ئۆتكىنىڭىزگىچە بولغان ۋە - قەلەرنىڭ ئۆزى چوڭ بىر تارىخ . چوقۇم يېزىشقا تېگىشلىك ، يېزىلماي كۆمۈلۈپ قالسا ، ئۇۋال بولىدىغان بىر ئاجايىپ تارىخ . ئۇلارنى چوقۇم يېزىش كېرەك ، سىز چوقۇم يېزىڭ ، — دېدى .

— خوپ ... بولىدۇ ، ئەپەندىم ، — ئابدۇراخمان ئەمدى تېخىمۇ غالىبانە قەدەم بىلەن چامداپ دوستلىرىغا ياندېشىپ يۈرۈپ كەتتى . ئۇ ، ئەخمەتجان قاسىمىدەك بىر كاتتا رەھبەرنىڭ مۇنداق بىر ئاددىي ئوفىتسېرنى شۇنچە مۇپەسسەل بىلگىنىگە ھەيران قالماقتا ئىدى . ئۇ ، ئەخمەتجان قاسىمىنىڭ پەقەت ئادەتتىكى بىر رەھبەرلا ئەمەس ، بەلكى ھەممە بىلىملەردىن تولۇق خەۋەردار بىر ئىلمىي ئەرباب ئىكەنلىكىنى ئانالىز قىلىپ باراتتى .

#### 4

— سالام ، يولداش مايور ، — ئىشىكتىن كىرىپلا تاققىدە توختاپ چاس بەرگەن رەيھان تېخىچە قولىنى چۈشۈرمەي تىك تۇراتتى . ئۇنىڭ يېنىدا يەنە بىر شەپقەت ھەمىشىرىمۇ ھەمراھ

ئىدى . قىزلارنىڭ جەڭگىۋار سالىمىنى ئىلىك ئېلىپ ئۇلارنىڭ ئالدىغا ئىلدام كەلگەن ئابدۇراخمان ھەر ئىككى قىز بىلەن قول ئېلىشىپ كۆرۈشتى . ئۇلار بىر - بىرىنى دوستانە تەبرىكلەشتى . ئاڭغىچە ئاق ئاليۇمىن چۆگۈندە چاي ئېلىپ شورامۇ كىردى . ئابدۇراخمان ئۈنىمۇ ئولتۇرۇشقا تەكلىپ قىلدى . چىچەن شورا : «ھازىر كىرىمەن» دېدى - دە ، بىر تۈرلۈك تاتلىق كۈلۈمسىردە - گىنىچە ۋالىلداپ تۇرىدىغان بۇزغۇن چاچلىرىنى يەلپۈتۈپ چىقىپ كەتتى . ئابدۇراخمان ئاق سىرلىق تومپۇچكىنى ئېچىپ ئۈنىڭدىن تاشكەنتنىڭ مەشھۇر قۇلۇپنىڭ مۇرابباسى ، ئالمائاتىنىڭ چاقماق قەنتى ، قىرغىزىستاننىڭ بېلىق كونسېرۋاسى ۋە كەڭسايىنىڭ ساپ - سېرىق ھەسىلىنى ئالدى . رەيھانمۇ ئۆز نۆۋىتىدە سومكىسىنى سىڭارىيان قىلىپ غۇلجىنىڭ ئاتاقلىق لىمون ، مەنپەسى ئالمىلدا - رى ۋە سىيادان سەپكەن توقاچلىرىنى ئېلىپ ئۈستەلگە تىزدى . كۆپ ئۆتمەي شورا يەنە كىرىپ كەلدى . ئۇ ، ئابدۇراخماننىڭ رۇسچە نېمىلەرنىدۇر دېيىشى بىلەن ئىلدام چىقىپ كەتتى - دە ، ئانچە ئۇزۇن ئۆتمەيلا ئىككى ئوفىتسېر بىلەن ئىككى سېسترا قىزنى باشلاپ كىردى . ئابدۇراخمان ھەر ئىككى تەرەپنى بىر - بىرىگە تونۇشتۇردى . شۇ جۈملىدىن شورانى ئالاھىدە تىلغا ئېلىپ : «غۇلجا نوۋىگورتتىن . ئەسلىي پېروتكا ، ھازىر مېنىڭ رۇسچە مۇئەللىمىم» دېدى . شورا خۇش تەبىئەتلىك قىز ئىدى . ئۇ ، ئابدۇراخماننى ئۆز ئاكىسىدەكلا ياخشى كۆرەتتى . چۈنكى بۇ ئىككىسى خەنزۇ تىلىدا تولا مۇڭدشاتتى . شورانىڭ دادىسى ۋالڭ ئۈستى سائەت ياسايدىغان كىشى بولۇپ ، ئىلغار ئىدىيىلىك ، ئىز - قىلابىي ئىرادىلىك ئادەم ئىدى . ئۇ ئۆزىنىڭ دەرىپەر دېرىزىلىك ئەپچىل دۈكىنىنى ئىلىدىكى ئىلغار خەنزۇ ئىنقىلابىي كۈچلىرىدە - نىڭ مەخپىي مۇنبىرى ۋە ياكى ئۆز ئېتىبارى بىلەن ئېيتقاندا ، بىر مۇھىم پونكىتىغا ئايلاندۇرۇپ ، ئالاھىدە ئىش ئېلىپ بارغان بولسىمۇ ، لېكىن ئاقىۋەتتە بىر جاسۇس مۇناپىقنىڭ كاساپىتىدىن

گومىنداڭ جالاتلىرى تەرىپىدىن قاماققا ئېلىنىپ ، ئۈچ ۋىلايەت ئىنقىلابى ھارپىسىدىكى قانلىق بېسىقتۇرۇشنىڭ بىر كېچىسىدە ئۆلتۈرۈلگەن . بۇ ئەھۋاللاردىن ئاپىسى داشا ئارقىلىق تولۇق خەۋەر تاپقان شورا ، ئۈچ ۋىلايەت ئىنقىلابچىلىرى غۇلجا شەھىرىدىن ئازاد قىلغان كۈننىڭ ئەتىسىلا پىدائىيلارنى تىزىملاش پونكىدىغا كېلىپ ئەسكەرلىككە خەتلەنگەن . ئاپىسى داشا يىغلاپ تۇرۇپ : «مېنىڭ ئوغلۇم يوق ، مۇشۇ قىزىم گومىنداڭ قاتىللىرىدىن دادىسىنىڭ ئىنتىقامىنى ئالىدۇ» دېگەن . شورا ئاپىسىنىڭ ئېيتقىنىدەك ئۇرۇش سەپلىرى ، بولۇپمۇ لەڭشاڭ ئۇرۇشىدا ئاتاقلىق مىللىي قەھرىمان رىزىۋانگۈل ھاشىم قاتارلىق قىزلار بىلەن بىللە سېستىراللىق قىلىپ ، قانلىق مەيدانلارنى مەيدىسى بىلەن ئۆمىلەپ كېچىشلەر ئارقىلىق ئاجايىپ جاسارەت كۆرسىتىش ئەسناسىدا گىرانات پارچىسى تېگىپ ئىككى يېرىدىن يارىلانغان ، «پىدائىي» ۋە «ساداقەت» مېداللىرى بىلەن مۇكاپاتلانغان . ھەربىي گوسپىتالدا ئوبدان داۋالانغاندىن كېيىن «كەڭساي سانا-تورىيىسى» تەشكىل قىلىنغاندا بۇ يەرگە كەلگەندى . باياتىن بېرى تەكلىپ ۋە تەكەللۇپ بىلەن بەند بولۇپ كەتكەن ئابدۇراخمان ئەمدى رەيھانغا قاراپ :

— رەيھانەم ، سىز سەنئەتچى دوستلىرىڭىزدىن بىرقانچىسىدىن باشلاپ كىرىسىڭىز قانداق ؟ — دېۋىدى ، رەيھان دەرھاللا تالاغا ماڭدى . ئارىدىن ئانچە ئۇزۇن ئۆتمەيلا تۇرسۇنئاي ، گۈلسۈمئاي ، تۇران قاتارلىق تۆت قىز بىلەن ئىككى يىگىتنى باشلاپ كىردى . ئولتۇرۇش ئەمدى يېڭىباشتىن جانلىنىپ كەتتى . ناخشا - ناۋا - نىڭ شوخلۇقى شەرقىي تەرەپتىكى جانلارنى جىلۋىلەندۈرۈپ ، قۇلاقلارنى دېرىزىلەرگە داخىل قىلماقتا ئىدى .

## يەتتىنچى باب

### غۇلجىدا

#### 1

مايور مۆمىنوف باش شتابنىڭ ئوقتۇرۇشىنى ئالغاننىڭ ئە-  
تسىلا ساناتورىيە بىلەن خوشلىشىپ غۇلجىغا قايتىپ كەلگەندى .  
ئۇ ، ئۈچىنچى كۈنى تەشكىلات بۆلۈمىنىڭ تەلىپى ۋە تەكلىپى  
بويىچە ئۆزىنى ئومۇميۈزلۈك تەكشۈرۈش ئۈچۈن گوسپىتالغا بار-  
دى . سېستىرالار بىلەن مەجلىس ئېچىۋاتقان رەيھان ئابدۇراخمان-  
نىڭ ئالدىغا ئىلدام چىقىپ كەلدى - دە ، كۆرۈشۈپ تۇرۇپ :

— كىرگىنىڭىزنى تۈنۈگۈن ئۇققاندىم ، — دېدى .

— كىمدىن ؟

— شامالدىن ، — قىز كۈلۈپ جاۋاب بەردى .

— شامالمۇ سىزنىڭ مەيلىڭىزگە مايىل ئىكەن - دە ، —

دېدى ئابدۇراخمان چاقچاق قىلىپ .

رەيھان ئابدۇراخماننى ئەگەشتۈرۈپ ماڭدى . تېگىشلىك

ئىشلار پۈتتۈرۈلگەندىن كېيىن ئۇنى بۆلۈمگە باشلاپ كىردى -

دە ، پاراڭغا چۈشۈپ كەتتى . رەيھان نېمىشقىدۇر بىر تۈرلۈك

قىزىرىپ ۋە ئەركىلەپ تۇرۇپ شورا ھەققىدە سوئال قويدى .

— ئۇ ھەقىقەتەن ياخشى قىز ، — دېدى ئابدۇراخمان جاۋا-

بەن .

— ياخشى قىز ئىكەن ، چىرايلىق ئىكەن ، — رەيھان بىلە-

نەر - بىلىنمەس كۈلۈمسىرىمەكتە ئىدى . ئابدۇراخمان قىزنىڭ قىلىقىدىن ئاللىنىپمىلەرنىدۇر ھېس قىلدى ۋە ئەتەي گەپ ئاچتى :

— شورا ھەققىدە سوراپ قالدىڭىزغۇ ؟

— چىرايلىق قىز ئىكەن ، ئۇنىڭغا مېھرىم چۈشۈپ قالغانىدى . شۇڭا مېھرىمنى ئۈزەلمەيۋاتمەن ، — رەيھاننىڭ ئۇنلىرى سەل ئېگىز - پەس چىقماقتا ئىدى . شۇ ئەسنادا ئاق پوسمىلىق دىجورنى دوختۇرنىڭ ئىشىكتىنلا گەپ قىلىپ كىرىشى ئارىدىكى سۈكۈتنى تۈگەتتى . ئابدۇراخمان رەيھان ۋە دوختۇر بىلەن خوشلىشىپ ئۇزاش تەرەددۈتىنى قىلدى .

ئابدۇراخمان كېتىۋېتىپ ئويلايتتى : رەيھان شورا ھەققىدە گەپ سورىغاندا نېمە ئۈچۈن قىزىرىدۇ ؟ ئۇ مېنى ئالا كۆڭۈل دەپ ئويلايدىكەن ؟ ھەر ھالدا قىزلار بىلەن مۇئامىلە قىلغاندا سەگەك - رەك بولۇش زۆرۈر ئىكەن . ماشىنىنىڭ سىگنالى ئۇنىڭ خىيالىنى بۇزدى . ئۇ كەينىگە قايرىلىپ ئۆزىگە قاراپ تۇرغان رەيھاننى كۆردى - دە ، قولىنى پۇلاڭلىتىپ قويۇپ تېرەكلىك كوچىغا كىرىپ كەتتى .

كەچقۇرۇن ئىدى . تېلېفون جىرىڭلىدى . ئابدۇراخمان تۇرۇپ رۇپكىنى قولىغا ئالدى - دە ، تەمكىن ئاۋازدا :

— كىم ؟ — دەپ سورىدى .

— مەن قاسىموف ، تۈنۈگۈنكى ۋەدىمىز بويىچە بۈگۈن كەچ - تە رەيھاننىڭ يېنىغا بارمايمىزمۇ ؟

— بۈگۈن گوسپىتالدا رەيھانەم بىلەن كۆرۈشۈپ قالدىم ، ئىشلىرى بەك ئالدىراش ئوخشايدۇ .

— ھە ، شۇنداقمۇ ؟

— ھەئە ، شۇنداق .

— ھەي ئابدۇراخمان ، ئۇنداق بولسا ، ئاخشاملىققا كىنو كۆرىمىزمۇ ؟

— نېمە كىنو ئىكەن ؟

— «تاشگۈل» .

— «تاشگۈل؟»

— ھەئە .

— ماقۇل ، كۆرسەك كۆرەيلى ، ئېسىل كىنو غۇ ئۇ .

— ئۇنداق بولسا ، مەن بېلەت ئېلىپ ساقلاپ تۇرىمەن .

— ماقۇل ، قەيەردە ئۇچرىشىمىز ؟ قايسى كۈلۈبتا ئىكەن ؟

— ئۆزبېك يازلىق كۈلۈبىدا . مەن توغراكوۋرۈكتە ، شۇ

كۈلۈبىنىڭ دوقمۇشىدا ساقلاپ تۇرىمەن .

— سائەت نەچچىدە ؟

— سەككىزدە .

— .....

ئاخشام ئىدى . ئاي ئىلى ۋادىسىغا گۈزەللىك نۇرلىرىنى ئايماي تۆكەتتى . ئېلىكتىر نۇرلىرىغا چۆمگەن توغراكوۋرۈكتە بولسا ھايات قاينماقتا ئىدى . ھۆپىگەرلەر بىلەن خادىكىچىلارنىڭ خېرىدار قىچقىرىپ توۋلاشلىرى ، ئاشخانلاردىن ئاڭلىنىۋاتقان ناخشا ۋە پاتېفون ئاۋازى ، مەستلەرنىڭ ھەر خىل ۋارقىراشلىرى بۇ قاينام - تاشقىنلىق كوچىنى دولقۇنلار دېڭىزىغا ئايلاندۇرۇۋاتتى . قاندەك بىلىنەتتى . تۈرلۈك تاماقلار ، ئالما ، ئۈزۈم ، كاۋاپ ۋە باشقىلارنىڭ خۇش پۇراقلىرى كۆزلەرنى ئوينىتىپ ، كۆڭۈللەرنى كۈلدۈرەتتى .

گارىنزون تەرەپتىن كەلگەن قاسموفلار قاتارلىشىپ «نو-مۇر»<sup>①</sup> نىڭ ئالدىدىن ئۆتۈپ كېتىپ باراتتى . ئۇنىڭ يېنىدا يولدى-شى زۆھرەبۇۋى ، قىزى مېھراي ۋە ئۇنىڭ بىر قولىنى تۇتقان رەيھان كېلىۋاتاتتى . رەيھاننىڭ يېنىدا خۇرشىدە دېگەن دوستىمۇ بار ئىدى . كۆپ ئۆتمەي ئابدۇراخمانمۇ يېتىپ كەلدى . ئۇلار قاتارلىشىپ كىنوخانا تەرەپكە ماڭدى .

---

① نومۇر — ئىككى قەۋەتلىك مېھمانخانا بولۇپ ، توغراكوۋرۈكنىڭ دوقمۇشىدا ئىدى .

«مەجرۇھلار جەمئىيىتىنىڭ باش ماگىزىنى» دا سودا - سېتىق راسا قىزماقتا ئىدى . يېڭى مال كەلگەنلىكىنى ئاڭلاپ بۇ يەرگە يېتىپ كەلگەن ئابدۇراخمان قىبلىگە قارىغان ماگىزىن ئىشىكىنىڭ سېمونت پەلەمپىيىدە زۆھرەبۇۋى بىلەن دوقۇرۇشۇپ قالدى . ئۇنىڭ قولىدا سىپتا رەختلەر ۋە كەڭ ئەنلىك ۋولتا قاتارلىق گەزلىمىلەر بار ئىدى . ئابدۇراخمان ئاغىنىسىنىڭ چو-كىنىنى چىرايلىق رەختلىرى ، يېڭى ئۇتۇقلىرى بىلەن مۇ-بارەكلىدى .

— چىرايلىق ئىكەن ، ئەرزان ئىكەن ، ئاپامغىمۇ ، ئانىڭغىمۇ ئالدىم ، — دېدى زۆھرەبۇۋى كۈلۈپ ، — سىزمۇ ئوبدان نەرسى-لەردىن ئېلىپ قويۇڭ ، كېرەك بولۇپ قالار ، ئىزدىگەندە تېپىل-ماي قالمىسۇن يەنە ، — دەپ مەنلىك كۈلۈپ قويدى . زۆھرەبۇ-ۋى كېتىۋېتىپ ئابدۇراخماننى ئۆيىگە تەكلىپمۇ قىلدى .

ئابدۇراخمان ماگىزىندىن رەڭگارەڭ ماللارنى كۆرۈپ ، مەج-رۇھلار جەمئىيىتىگە ھۆكۈمەتنىڭ ئالاھىدە ئېتىبار بەرگەنلىكى-نى ، جەمئىيەتنىڭ كۈنساين بېيىپ ، ئەل ئازادلىقى يولىدا مې-يىپ بولغان ئەزالىرىنى ئوبدان مۇھاپىزەت قىلىۋاتقانلىقىنى ھەم دارىلئېتام قۇرۇپ جەمئىيەتتىكى ئاقساق - چولاق ، يېتىم - يېسىرلارغىمۇ باشپاناھ بولۇپ مەكتەپ قۇرۇپ بەرگەنلىكىنى ، سانائەت ئىشلىرىنى ئېلىپ بېرىۋاتقانلىقىنى ئەسلىمەكتە ئىدى .

ئۇ ، سودىنىڭ ئاخىرىدا سەدەپ ساپلىق بىر قەلەمىتىراچمۇ سېتىد-ۋالدى ، ئاندىن كىتابخانغىمۇ كىرىپ ئۆتمەكچى بولدى . ئابدۇ-راخمان ئالدى بىلەن كىتابخانا خادىمى سانئادەت بىلەن تىنچلىق سوراشتى . سانئادەت سەل سەپكۈنى بار ، يالپاق يۈزلۈك ، قوپال ئۈستىخانلىق چوكان بولسىمۇ ، مېھرى ئىسسىق ، مۇئامىلىسى سىلىق ئىدى . ئۇ : «مانا يېڭىلىقلار» دەپ ئابدۇراخماننىڭ ئالدىد-

غا كىتابلارنى يايغىلى تۇردى . ئابدۇراخمان «شەرق ھەقىقىتى»  
نى ھەم غۇلجىدا چىقىدىغان چوڭ ھەجىملىك «ئىتتىپاق» ، «كۈ-  
رەش» ژۇرناللىرىنىڭ يېڭى سانلىرىنى ، ئاندىن «ئادىنا» ، «كا-  
پىتان قىزى» ، «ئېغىر كۈنلەردە» ، «بۆدۈنە» ، «ھەجەر» ،  
«يادىگار» ، «لۈشۈن ھېكايىلىرى» ، «چىخوف ھېكايىلىرى» ،  
ماكسىم گوركىي «ھېكايىلەر» ، «ئارزۇگۈل» ، «ھاجى مۇرات»  
قاتارلىق كىتابلارنىمۇ ئالدى . سائادەت ئۇنىڭدىن :

— قايسى كۈنى ئالغان ھېلىقى «دەھشەتلىك تېھران» روما-  
نىنى ئوقۇپ بولىدىغىزمۇ ؟ — دەپ سورىدى .

— ھەئە ، شۇ كۈنلا ئوقۇپ بولغان .

— ماھىننىڭ كەچۈرمىشلىرى قانداق ئاجايىپ - ھە ؟

ئابدۇراخمان «ھەئە» دەپ جاۋاب بەردىيۇ ، ئوشۇق گەپ  
قىلىشنى خالىمىدى . ئۇ سائادەت بىلەن خوشلاشتى - دە ، ئالغان-  
لىرىنى مەيدىسىگە تاڭغان پېتى چىقىپ كەتتى .

### 3

كەچ كىرىشى بىلەنلا بۇزۇلۇشقا باشلىغان ئاسماننى قارا  
بۇلۇتلار قاپلىماقتا ئىدى . يامغۇر ياغسا «بەرىكەت ياغدى» دەيدى-  
غان غۇلجىدا مانا ھازىر سەل يامغۇرى بىراقلا قۇيۇلۇشقا باشلى-  
دى . دېرىزىلەردىن شارقىراپ ئېقىۋاتقان تامچىلارنى كۆرۈپ ئول-  
تۇرغان ئابدۇراخمان غۇلجا توغرىسىدا قاچاندۇر قەشقەردە ئاڭلى-  
غان ئاجايىپ بىر سۆزنى ئەسلىمەكتە ئىدى . بىر چاغلاردا غۇلجى-  
غا بېرىپ كەلگەن كىشىدىن بىر ئادەم : «غۇلجا قانداقراق شەھەر  
ئىكەن ؟» دەپ سورىسا ، ئۇ كىشى : «ئاسماننىڭ تەرەتخانىسى  
ئىكەن ؛ كىگىزچىلىك بۇلۇت كەلسە ، كۆلدەك يامغۇر ياغىدۇ-  
كەن» دەپ جاۋاب بەرگەنىكەن .

يامغۇر دەرھەقىقەت غۇلجا ئۈچۈن ئېيتقاندا بەرىكەتنىڭ ،

بەختنىڭ باشلىنىشى ئىدى . ئۇنىڭ پايانسىز ، مۇنبەت بىنەملىرى پەقەت يامغۇر بىلەنلا سۇغىرىلاتتى . «بىنەم» دەپ ئاتالغان يەرلەر ئاساسەن تاغ - ئېدىرلاردا بولۇپ ، قارامتۇل ، يۇمشاق توپسىدىن خۇددى ئىپار ھىددەك خۇش پۇراق كېلىپ تۇراتتى . ئۇ يەرلەرنى ئوغۇتلاش ، سۇغىرىش ھاجەتسىز ، دېھقانلار ئەتىيازدا ئۇرۇق چېپ - چېپ قويۇپ قايتىپ كىرگىنىچە بۇغداي پىشقاندا ئاندىن يىغىۋېلىشقا چىقاتتى . «غۇلجا - شىنجاڭنىڭ ئاشلىق ئامبىرى» دەپ ئاتىلىشىنىڭ ئاساسىي سەۋەبىمۇ ئەنە شۇنىڭدا ئىدى . مانا شۇ تاپتا يىغىۋاتقان يامغۇرغا ھەۋەس بىلەن قاراپ ئولتۇرغان ئابدۇراخ - مان غۇلجىنىڭ ئەمدىكى ئامەت ئالامەتلىرىنى قىياس قىلماقتا ئىدى .

يامغۇرنىڭ غەزىپى ئاستا - ئاستا پەسلەشكە باشلىدى . ئەم - دى ئالەمنى تۈن جىملىقنىڭ سىرلىق سۈكۈناتلىرى باسماقتا ئىدى . سېرىق سوكونا تۇجۇركىسىنى يېپىنچاقلىغان ئابدۇراخمان ئورۇندۇقىنى ئېلىپكىتىر چىراغنىڭ ئۇدۇلىغا توغرىلاپ كىتاب ئو - قۇشقا كىرىشتى .

ئابدۇراخمان سائىتىگە قارىدى . سائەت تىلى ئون بىر يېرىم - نى كۆرسىتىپ تۇراتتى . ئۇ بىرنېمە ئالماقچى بولۇپ ئۆرۈلگىنىدە ، ئابايام ئەكېلىپ ئۈستەلدە قويۇپ قويغان 1946 - يىلقى بىر گېزىتكە كۆزى چۈشتى . ئۇ گېزىتنى ئالدى - دە ، كۆرۈشكە باشلىدى . كۆزى بىردىنلا ئوت يۈرەك شائىر لۇتپۇللا مۇتەللىپ - نىڭ ئاقسۇدا گومىنداڭ جاللاتلىرى تەرىپىدىن جادىغا بېسىلغانلىقى ھەققىدىكى قايغۇلۇق خەۋەرگە قالدۇ . ئابدۇراخمان بۇ خە - ۋەرنى ۋە ئەخمەتجان قاسىمىنىڭ لۇتپۇللا مۇتەللىپ ۋاپاتى مۇنا - سىۋىتى بىلەن سۆزلىگەن نۇتقىنى ، شائىرنىڭ مۇشۇ بەتكە بېرىل - گەن شېئىرلىرىنى ئوقۇدى ، بولۇپمۇ «ياشلىق ئۆگەن» بىلەن «يىللارغا جاۋاب» دېگەن شېئىرلارنى ئوقۇغان ۋاقتىدا ، شېئىرىي ھېسسىياتىنىڭ ھارارىتى ئۇنىڭ تەن ۋە تومۇرلىرىغا ئېلىپكىتىر

ئېنېرگىيىسىدەك ئاقتى . شۇ مىنۇتتا ئۇنىڭ گومىنداڭ قانخور -  
لىرىغا قاينىغان غەزىپى ئىچ - باغرىنى ئۆرتىمەكتە ئىدى . ئۇ  
شۇنداق شېئىرىي شىجائەت تۇيغۇسىغا تولغان ھالدا شائىرنىڭ  
ئىجاد ھەيكىلى سۈپىتىدە ئۇنىڭ ماۋۇ ئۆلمەس مىسرالىرىنى ،  
شېئىرىي ئۆرنەكلەر خاتىرىسىنىڭ ئالاھىدە بىر يېرىگە چىرايلىق  
گۈللەپ كۆچۈرۈپ قويدى :

«ياشلىق ئادەمنىڭ زىلۋا بىر چىغى ،  
تولمۇ قىسقا ئۇنىڭ ۋاقتى بىراق .  
يىرتىلسا كالىپىندارنىڭ بىر ۋارقى ،  
ياشلىق گۈلىدىن تۆكۈلىدۇ بىر يوپۇرماق .»

«ياشلىق چاقماقسەن چىقىپ ئۆچسەن ،  
ئەۋرىشىم چىغىڭ مۇشۇ ، ئۆگەنگىن ، ئۆگەن !  
قاراڭغۇ دىل چۆلىگە بىر كۈن چۆكسەن ،  
ئادەم بولۇش دۆلدۈلغا سالمىساڭ يۈگەن !»

ئابدۇراخمان دەپتىرىنى ياپتى ، «ئادەم بولۇش دۆلدۈلغا  
سالمىساڭ يۈگەن» نى ئاستا تەكرارلىغاچ ئۇخلاشقا ياتتى .

## سەككىزىنچى باب

### يېڭى سەپەر

#### 1

مۇنچىدىن يېڭىلا چىققان ئابدۇراخمان ئارمىيە گېزىتى «ئىنقىلاب تېڭى» نىڭ نوۋەتتىكى سانىنى ئۈستەل ئۈستىدىن ئەمەس، دىلا ئېلىپ تۇرۇشىغا ئىشەنچىك چىكىلدى. ئىجازەت بىلەن كىرىپ كەلگەن ئېگىز بويلۇق، قىزىل پاگونلۇق جەڭچى ھۆرمەت سالىدىغان قولىغا قولىنى كۆتۈردى ۋە :

— يولداش مايور، سائىتىڭىزنى مۇنچىدا ئۈنتۈپ قالغانىكەنەن. سىز ... — دەپ سائەتنى ئۈزۈۋاتتى. سائەتنى ئېھتىرام بىلەن تاپشۇرۇۋالغان ئابدۇراخمان تەشەككۈر ئېيتقاچ جەڭچىنىڭ ئادرېسىنى ۋە ئىسمىنى - فامىلىسىنى سورىدى :

— يېپىتىر ساتتاروف، — دەپلا جەڭچى ئىلدام چىقىپ كەتتى. ئۇنى ئىشەنچىكچە ئۈزۈۋېتىپ چىققان مايور بۇ كېلىشكەن جەڭچىگە زوقمەنلىك بىلەن قاراپ «پوبىدا» ماركىلىق فوسفور-لۇق سائىتىنى بىلىكىگە تاقىدى. ئۇ قايتىپ كىرىۋېتىپ بىر ئاجايىپ ۋەقەنى يادىغا ئالدى :

ئۇ ۋەقە 1943 - يىلىنىڭ كۈز پەسلىدە، گومىنداڭ قوشۇنىنىڭ سارسۇمبىنىڭ چېتىدىكى قاراۋۇلخانسىدا بولغانىدى. گازارمىدا قىمار قىزىپ كەتكەنىدى. بەزى ئەسكەرلەر ... ئۈتتۈرۈۋەتكەن ياكى پوستتىن چۈشكەنلەر قاتار ئولتۇرۇشۇپ

پت بېقىشىۋاتاتتى . ئېگىز بويلۇق ، ياغاق يۈزلۈك ليەنجاڭ كى-  
رىپ كەلدى . ئۇ :

— ئاجەنشىڭ ، — دەپ چاقىردى .

— بار ! — ئورنىدىن دەس تۇرغان ئابدۇراخمان ئۇنىڭغا  
تىكىلىپ تۇردى . ليەنجاڭ يەنە ئۈچ ئەسكەرنىڭ ئىسمىنى چاقىردى-  
دى . دە ، ئۇلارنى ئۆزىگە ئەگەشتۈرۈپ ماڭدى . ئۇلار كىرگەندە  
پاكىنەك مۇئاۋىن ليەنجاڭمۇ پىت بېقىپ ئولتۇراتتى . ليەنجاڭ  
چىشلىرىنى كۆرسىتىپ تۇرۇپ :

— بەكمۇ گۆش سېغىنىپ كەتتۇققۇ ، ئەپچىل يىگىتلەر ،  
ئاۋۇ دۆڭنىڭ تۈۋىدە قازاقنىڭ بىر موزىيى ئوتلاپ يۈرىدۇ ، شۇنى  
بىر ئەپلىمەمسىلەر ، ھىھ ... ھىھ ... ھىھ ... — دېدى .

دۆڭنىڭ تۈۋىدىكى بېدىلىكتە تۈلۈمدەك سەمرىگەن كۆك  
تورپاق ئوتلاپ يۈرەتتى . بىتەھقىكى بۇ تورپاق ئۆزىنى باشقىلارغا  
تۇتقۇزىدىغان ياۋاش تورپاق بولغان بولسا ، ئاللىقاچان ئاخىرەتكە  
سەپەر قىلىپ بولغان بولاتتى . شۇڭا ، تۆت ئالامان نېرىدا ئولتۇ-  
رۇپ مۇزاكىرىلەشتى . ئابدۇراخمان :

— باشلىقتىن بۇيرۇق ، بىزدە گۇناھ يوق ، شۇڭا تۇتماساق  
بولمايدۇ ، — دېدى .

— قانداق قىلىپ تۇتمىز ؟

— سىرتماق بىلەن تۇتمىز .

ئۇزۇن ئالا ئارغامچىنىڭ بىر ئۈچى سىرتماق قىلىنىپ ، بىر  
ئۈچى ئېرىققا تارتىلدى . ئەپلىك يەرگە بىر تۇتام بېدە قويۇلۇپ ،  
موزاي كېلىدىغان يەرگە سىرتماق ئورنىتىلدى .

موزاي ئوتلاپ كېلىپ ، كۆك بېدىنى يېپىشكە باشلىدى .  
ئالدى پۈتى سىرتماققا كىرىپ بولغاندا ئۇلار ئارغامچىنى بىرلا  
تارتىۋىدى ، موزاي تىك موللاق چۈشتى ، كۆزلىرىنى ئالايىتىپ ،  
تىلىنى چىقىرىپ خۇددى كىچىك بالا ھۆڭرەپ يىغلىغاندەك مۇڭ-  
لۇق ھۆركىرەۋاتقان موزايىنىڭ تۇمشۇقى دەرھال بوغۇلدى . دە ،

ئەجەل مەيدانغا كەلتۈرۈلدى . بۇ چاغدا قىمار ۋە باشقا ئىشلار بىلەن بەند بولۇۋاتقانلار ئىشلىرىنى تاشلاپ ئولجىنىڭ ئەتراپىغا گۈررىدە ئولاشتى .

ئالدىراپ كىرگەن بىرى مەلۇم قىلدى :

— يى... يىڭجاڭ كېلىۋاتىدۇ .

ئۇلار موزايىنى سۆرەپ بۇلۇڭغا ئېلىپ بېرىپ تۆپىسىگە تۆت قۇچاق كۆك بېدىنى تاشلاپلا قويۇپ جاي - جايلىرىغا ئولتۇرۇش - تى . ئاڭغىچە ئاتنىڭ دۈكۈرلىگەن ئاۋازى ئاڭلىنىپ ، ئېگىز بويلۇق يىڭجاڭ پاچاقلارنى سوزۇپ كىرىپ كەلدى .

ئۇلار يىڭجاڭنى سۇپىغا تەكلىپ قىلىشتى . تەكلىپ قىلىند -

غان سۇپىدىكى مەينەتچىلىكتىن سەسكەنگەن يىڭجاڭ :

— ماۋۇ كۆك بېدەڭلار ئەجەبمۇ ياخشىكەنغۇ . ھوزۇرلىنىپ

بىر ئولتۇرۇۋالايچۇ ، — دېدى - دە ، بېدە ئۈستىگە گۈپىدە ئۆزىنى تاشلىۋىدى «ھو...» دېگەن ئاۋاز بىلەن تەڭلا ئۆزىمۇ سەت ۋارقىرىۋەتتى . يۈرىكى جايىغا چۈشكەندىن كېيىن ئۇ سېمىز كۆك موزايىنى كۆرگەندە خۇنۇك كۆزلىرى ئويىناپ ، كالاچ ئاغزى كالچا - راپ كەتتى .

— كىشىلەر كۆردىمۇ ؟

— يا... ياق ، ھېچكىم كۆرمىدى .

— ئۇنداق بولسا ، تېزلىكتە يىغىشتۇرۇڭلار ، ماڭمۇ سې -

مىزرەك يېرىدىن ئازراق ئەۋەتتىشى ئۈنتۇماسسىلەر .

ھايت - ھۇيت دېگۈچە موزايىنىڭ بىر سانى قازانغا ، يەنە

بىرى سېرىق كاناپ تاغارغا كىرىپ بولغانىدى ...

تېلېفوننىڭ تۇيۇقسىز جىرىڭلىشى ئابدۇراخماننىڭ خىيال

يېپىنى ئۈزدى . ئۇ ، باش شتاب سىياسى بۆلۈمىدە مەجلىس

بارلىقىنى ئۇقۇپ ، فورمىلىرىنى پۇختىلاپ ، تەييارلىقلىرىنى تو -

لۇقلىغاندىن كېيىن چىقىپ كەتتى .

مەجلىسنىڭ ئاخىرىدا ، جۇڭگو خەلق ئازادلىق ئارمىيىسىد -

نىڭ ۋەكىللىرىنى قارشى ئېلىش ئۈچۈن شىخوغا بارىدىغانلارنىڭ ئىسىملىكى ئوقۇلدى . نۆۋىتىدە مايور مۆمىنوفمۇ «بار» دەپ ئۆزىنى مەلۇم قىلدى . تەييارلىقلار پۈتكەن ۋە ئوتتۇرا يۆنىلىش قىسىملىرى ئارا خىزمەتلەر ھەققىدىكى تاپشۇرۇقلارنى تايىن قىلغاندىن كېيىن ، ئۇلار ئەتىسى ئەتىگەندە چوڭ - كىچىك تۆت ماشىنا بىلەن شىخوغا يۈرۈپ كەتتى .

## 2

مىللىي ئارمىيە ئوتتۇرا يۆنىلىش قىسىملىرىنىڭ شىخودىكى باش شتابى تاشيولىنىڭ بويىغا جايلاشقاندى . ئۇنىڭ قىبلىگە قارىدىغان ، ئالتۇن ھەل بېرىلگەن سېرىق سىرلىق ئىشىكى كىشىنى جەلپ قىلاتتى . غۇلجا باش شتابتىن كەلگەن مېھمانلارنىڭ ماشىنىسى شۇ شتابنىڭ ئالدىدىكى مەيداندا توختاپ مايور مۆمىنوف قاتارلىقلار شتابقا كىرىپ كەتتى ، ماشىنىلارنىڭ ئەتراپىغا ئولاشقان ئەسكەر ۋە ئوفىتسېرلار ماشىنىنىڭ كىرلوسىدا كۆزلىرىنى ئالايىتىپ ياتقان بىر جۈپ ئۆلۈك جەرەنى تاماشا قىلماقتا ئىدى . كابىنكا پەلەمپىيىدە پۈتلىرىنى ئالماپ ئولتۇرۇپ تاماكا ئوراۋاتقان ئوتتۇرا بويلۇق ، قىزىل پاگونلۇق مۇھاپىزەتچىلەر ئەترىتىنىڭ ياش كوماندىرى پودپۇروتچىك ماخمۇت ماختىنىش ئاھاڭدا سۆزلەيتتى :

— بىزنىڭ مايور ئىككى جەرەنى بىر پاي ئوق بىلەنلا ئېتىۋالدى ئەمەسمۇ ؟

— راستمۇ ؟

— راست بولمايچۇ ، ئىككى جەرەن قاتار يانداش تۇرغاندى . بىزنىڭ مايور مارىلاپ كېلىپ ، تازا قارىغا ئېلىپ... شتابتىن چىققانلار سۆزىنىڭ ئاخىرىنى ئۈزۈپ قويدى . ئۇلار ئەمدى ھەربىي تەمىنات ئىدارىسىنىڭ مېھمانخانىسىغا ماڭدى .

ھەربىي تەمىنات ئىدارىسى شىخونىڭ شەرقىي شىمال كوچىسىدىكى بۇلاق بويىدا بولۇپ ، ھەيۋەتلىك يوغان دەرۋازىسى جەنۇبىدا — بۇلاق بويىغا قارايتتى . دەرۋازىدىن كىرىشتە ئوڭ ياقتا قەد كۆتۈرۈپ تۇرغان ئېگىز ئىمارەت كىيىم - كېچەك ئىسكىلاتى بولۇپ ، ئۇنىڭ شىمالغا قارىغان قوش قاناتلىق ئىشىكى ئالدىدا كەڭ ھويلا بار ئىدى . ھويلىنىڭ شىمالىدا غەربتىن شەرققە سوزۇلغان ، ئىشىك ۋە دېرىزىلىرى كۈنگەيگە قارىغان قاتار ئىمارەتلەر ئوزۇق - تۈلۈك ۋە تۈرلۈك ھەربىي لازىمەتلىك ئىسكىلاتلىرى ئىدى . مۇشۇ يەردىن ئارقا ھويلىغا ئۆتكەندە ھەربىي تەمىنات ئىدارىسىنىڭ ھەيۋەتلىك پېشايۋانلىرى ۋە يېشىل سىرلىق ئىشىك - دېرىزىلىرى كۈنگەيگە قاراپ تۇرغان مېھمانخانىسى بار ئىدى . مېھمانلارنىڭ ماشىنىلىرى مانا مۇشۇ ئارقا ھويلىنىڭ ئوتتۇرىسىغا كېلىپ توختىدى .

### 3

تاماقتىن كېيىن كاپىتان زاھىروف مايور مۆمىنوفنى بىر - دەم ئارام ئېلىشقا دەۋەت قىلدى . سىم كارىۋاتتا سوزۇلۇپ ياتقان بولسىمۇ ، ئۇيقۇسى كەلمىگەن مۆمىنوف ئاستا ئورنىدىن تۇردى - دە ، پۈتۈننىڭ ئۈچىدە دەسسەپ چىقىپ كەتتى . ئۇ ئەمدى ئارقا ئىشىك ئارقىلىق بۇلاق بېشىغا كەلگەندى . بۇ كۈنلەردە بۇ يەرلەردىكى سان - ساناقسىز بۇلبۇللار ئاللىقاچان كېتىپ قالغان ، ئالتۇن كۈز باشلانغان چاغ ئىدى . سۆلەتلىك قارىياغاچلار ، سۇۋادان تېرەكلەر ۋە سۆڭەتلەرنىڭ ھازىرقى يېرىم يالىڭاچ ھالىتى خۇددى ئۆمۈر بويى ئىشلەپ ھالىدىن كەتكەن بوۋاي - مومايلارنىڭ مۇڭلۇق قىياپىتىنى ئەسلىتەتتى . ئەتراپتىكى سان - ساناقسىز ئۆيەلەر بىلەن كوچىلاردا ھايات قايناپ تۇرغان بولسىمۇ ، بۇ يەردە قانداقتۇر بىر تۈرلۈك جىمجىتلىق ھۆكۈم

سۈرمەكتە ئىدى . بۇ جىمجىتلىقنى پەقەت ھېسابسىز بۇلاقلاردىن ھاسىل بولغان قارا سۇنىڭ تۈرۈلۈپ قالغان ساپسىرىق غازاڭلار تۈسمىسىدىن شارقىراپ ئېقىشلىرى ، نېرىراقتىكى دۆڭدە دانلاپ يۈرگەن بىر توپ توخۇلارنىڭ قىيقاس - سۈرەنلىرى بۇزۇپ تۇراتتى . مۆمىنوف ئالتۇن يوپۇرماقلىق قاشنى بويلاپ كېلىپ ، چىلانلىق باغنىڭ تۆۋىنىدىكى بىر بۇلاقنىڭ بويىدا توختىدى . شېغىل ۋە قۇمدىن قايناپ چىقىۋاتقان ، ئېرىق بىلەن پەسكە ئېقىدۇ . ۋاتقان بۇلاق سۈيى ئۇنىڭ مەيلىنى مەپتۇن قىلماقتا ئىدى . ئۇ ، بۇلاقنىڭ بۇزغۇنلىرى ، ئۇرغۇشلىرىغا ئىشتىياق بىلەن قاراپ تۇراتتى . شۇ ئەسنادا ئۇ قاتتىن قاراسۇ كۆۋرۈكىگە قاراپ كېلىدۇ . ۋاتقان بىر يىگىتنىڭ پۈتۈن ئۈچ ۋىلايەتكە كەڭ تارقالغان «جەڭ - چى قەھرىمان بالىلار» ناخشىسىنى ئېيتىشى مايورنىڭ مەيلىنى مەھلىيا قىلىشقا باشلىدى :

جەڭچى قەھرىمان بالىلار ،  
خەلقىمدىن سالام سىزگە .  
جەنۇب خەلقىگە كۆيگەن ،  
قەلبىمدىن سالام سىزگە .

قىزىل پاگونلۇق ، پالۋوي سومكا ھەم يان قوراللىق ھەيۋەت - لىك كوماندىرنىڭ ئۆز ئالدىدا قاراپ تۇرغىنىنى كۆرگەن ناخشى - چى ئاۋازىنى ئاستا پەسلىتىپ قاراسۇنى بويلاپ كەتتى . مۆمىنوف يىگىتكە تاكى كۆزدىن غايىب بولغۇچە قاراپ قالدى . ئۇ ئاشۇ ئالتۇن ياپراقلار ئۈستىدە ، قۇملۇق قاشتدا ، ئويناق سۇغا قاراپ ئولتۇرۇپ سومكىسىدىن يېشىل تاشلىق دەپتىرى بىلەن قەلىمىنى ئالدى - دە ، شۇ كۈننىڭ خاتىرىسىنى يېزىشقا باشلىدى . شۇ ئەسنادا ئاق چېلەكنى ئوينىتىپ ۋە غىچىرلىتىپ ، قانداقتۇر يېقىملىق ناخشىنى غىڭشىپ دۆڭدىن پەسلەپ چۈشكەن

چىرايلىق چوكاننىڭ بۇلاق بېشىدىكى كوماندىرنى كۆرۈپ ، چىلان شېخىنىڭ ئۇچىنى ئوينىغان بولۇپ ئاستا توختاپ قېلىشى مايورغا بۇلاق بويىنى بوشتىشىغا بېرىلگەن بېشارەت بولۇپ تۇيۇلدى . ئۇ ، ئورنىدىن تۇرۇپ ، قاراسۇنى بويلاپ بۇلاق بېشىدىن يىراقلاشتى .

ئابدۇراخمان نېرىراقتىكى دوڭغاق سۆگەت تۇۋىدە تۇرۇپ ، قاراسۇدىكى ئۆردەكلەرنىڭ ئويۇنىنى كۆرمەكتە ئىدى . ئۇنىڭ بىردىنلا ئابايامقى ياش ئوفتسېر ئارقا ئىشىكتىن چىقىپ سۇغا چىققان چوكاننى قەيەرگىدۇر شەرەت قىلىۋاتقانلىقىغا كۆزى چۈشۈپ قالدى . چوكان بولسا ، قارا توم چېچىنى كەينىگە تاشلاپ سۇ ئېلىپ ئىلدام چىقىپ كەتتى . ھېلىقى ئوفتسېر ئىككى قولى بىلەن بېلىنى تۇتقىنىچە ئېگىز دۆڭدە چوكان كەتكەن تەرەپكە قاراپ غادىيىپ تۇراتتى .

«ئۆزىنى تۇتالمايدىغان ، شاللاق يىگىت ئىكەن - دە» دېدى ئابدۇراخمان ئىچىدە .

#### 4

گېنېرال ۋاڭ جېن باشچىلىقىدىكى جۇڭگو خەلق ئازادلىق ئارمىيىسىنىڭ ۋەكىللىرى شىخو مەركىزىي فرونت قوماندانلىق شتابىنىڭ يۇقىرى دەرىجىلىك ئوفتسېرلىرى ۋە مايور مۇمىنوف قاتارلىق باش شتاب ئوفتسېرلىرىنىڭ ھەمراھلىقىدا مەيدانغا كىرىپ كەلمەكتە ئىدى .

مەيدان — مىللىي ئارمىيە ئوتتۇرا يۆنىلىش قىسىملىرىنىڭ ئاساسىي ئابىرونى بولغان «ئورمانباغ» (يەنىسخەي) قارىياغاچلىق قى ئارىسىدىكى غەربتىن شەرققە سوزۇلغان كەڭ سەينا بولۇپ ، ئۇ يەرگە مىللىي ئارمىيەنىڭ ئاتاقلىق «ئازاد نىشانلىق پولكى» ، «شىخو ئاتقۇچى پولكى» ۋە «ئارتىللىرىيە دىۋىزىيونى»

(زەمبىرەكچىلەر قىسمى) نىڭ تاللانغان تەركىبى تىزىلغانىدى .  
ئۇلارنىڭ پاگونلىرىدىكى يۇلتۇز ۋە شىپاللار ، كۆكرەكلىرىدىكى  
مېداللار ، پېشانىلىرىدىكى كاكارلار ، قوللىرىدىكى قوراللار كۈن  
نۇرىدا ۋالىلداپ كۆزلەرنى چاقىنتاتتى . قىلىچلىق دىجورنى كۆتۈر-  
رەڭگۈ ئاۋازدا كوماندا بەردى :

— دىققەت ! ھۆرمەتكە ئوفىتسېرلار... —

سەپ ئالدىدىكى ئوفىتسېرلارنىڭ ھەممىسى ھۆرمەت سالد-  
مىغا قول كۆتۈرۈپ قېتىپ تۇراتتى . دىجورنى بېشىدىن ئېگىز  
تىك تۇتقان قىلىچنى قاندىگە توغرىلاپ جەڭگىۋار قەدەم بىلەن  
قوماندانلارنىڭ ئالدىغا باردى - دە ، تاققىدە توختاپ دوكلات  
قىلدى :

— يولداش گېنېرال ، جۇڭگو خەلق ئازادلىق ئارمىيىسى-  
نىڭ ۋەكىللىرىنى قارشى ئېلىش ئۈچۈن مىللىي ئارمىيىنىڭ  
«ئورمانباغ» ئابرونىدا تۇرۇشلۇق قىسىملىرى مەيداندا تەييار .  
دوكلات قىلغۇچى ئازاد نىشانلىق پولكى ۋاقىتلىق كوماندىرى  
پودپولىكوۋنىڭ ئابدۇللايوف .

گېنېرال ۋاڭ جېن قولىنى چۈشۈرمەستىن مېڭىپ مەيداندى-  
كىلەرنىڭ مەركىزىي مەنزىلىگە كەلدى - دە :

— جەڭگىۋار مىللىي ئارمىيىگە سالام ! — دېدى .

«ھۇررا ... ھۇررا ... ھۇررا ... ۋەتەن ئۈچۈن ، ئازادلىق  
ئۈچۈن جېنىمىز پىدا !» دېگەن ياڭراق ئاۋازلار پۈتۈن ئورمانباغ  
ۋادىسىنى ھەيۋەتكە تولدۇردى . ئاندىن گېنېرال ۋاڭ جېن ئاز ،  
ئەمما ساز سۆزلىدى .

«ياشىسۇن جۇڭگو خەلقلەرنىڭ بۈيۈك ئازادلىق  
ئىنقىلابى .»

«ياشىسۇن ھەر مىللەت خەلقىنىڭ بۈيۈك ئىتتىپاق-  
لىقى .»

ھۇررا سادالىرى دولقۇنسىمان داۋالغۇپ پەلەكلەردە پەرۋاز

قىلاتتى . ھەربىي مۇخبىرلار ئاپپاراتلىرىدىن نۇر چاقىناتماقتا ئىدى .

ھەربىي پارات باشلاندى . باشلىقلار مۇنبەردە تۇرۇپ پارات قوبۇل قىلماقتا ئىدى .

قىسىملار ھۆرمەت قەدىمى بىلەن يۈرۈشنى باشلىدى . ئالدى بىلەن نەيزىلىك مىلتىقلىرىنى مەھكەم تۇتقان باشلامچى كالوننا ، ئاندىن ئاپتوماتچىلار ، پىلىموتچىلار ، مىنامىوتچىلار مەيداندىن ئۆتتى . ئۇنىڭدىن كېيىن قاۋۇل ئاتلىرىنى ئويناتقان زېنىت توپ-چىلار ، زەمبىرەكچىلەر ، تانكا قاپاقلىرىدا تىك تۇرۇپ سالام بېرىۋاتقان قەھرىمان تانكىستلار ، برونپۇتچىلار ئۆتتى . جەڭگە-ۋار قەدەملەر تاۋۇشى بىلەن قايناق چاۋاك ساداسى يەرۈزىمىنى لەرزىگە كەلتۈرمەكتە ئىدى .

ئاخىرىدا ئات ئويۇنلىرى باشلاندى . جەڭگىۋار ئەزىمەتلەر ئاتنى چاپتۇرۇپ ، ئىككى يانغا سەكرەپ مىنىشەتتى . ئاتنىڭ باغرىغا مۆكۈنۈپ چاپتۇراتتى ، ئات ئۈستىدىكى ئادەمنىڭ مۇرىسىدە تىك تۇرۇپ سالام بېرەتتى .

ئاخىرىدا قىسىملارنىڭ مارش ياڭرىتىپ ئۆز تەرەپلىرىگە قايتىشى بىلەن كۆرەك ئاياغلاشتى .

## 5

ئەتىگەن ئىدى . تەڭرىتاغلىرى ئۈستىدىن كۆتۈرۈلگەن كۈندىن ئالتۇن زەررىلىرى كۈز لىباسىنى كىيگەن پايانسىز ئورمان-باغ ئېتەكلىرىگە نۇردىن سىۋىتلەر بېرىپ ، ئاجايىپ گۈزەللىك دېكوراتسىيىسى بەخش ئەتمەكتە ئىدى . تەرەپ - تەرەپلەرگە ، تاغلارغا قەدەر ئۇلانغان ئاكوپلار ، زېمىلانكىلارنىڭ دېرىزە ئەينەكلىرى بىلەن تېلېفون سىملىرىدا بالقىغان قۇياشنىڭ ئەكس نۇرلىرى كۆزلەرنى چاقىناتتى . يەر ئاستى ئاشخانىسىنىڭ مۇرىسىدە

دىن تىك كۆتۈرۈلۈۋاتقان تۈتۈنلەر خۇددى شەھەردىكى زاۋۇتلار -  
نىڭ تۇرخۇنىنى ئەسلىتەتتى . ئەتراپتىن ئەتىگەنلىك مەشغۇلاتنى  
باشلىغان ھەربىيلەرنىڭ ھەر خىل ئاۋازلىرى ئاڭلىناتتى . قەيەر -  
دىندۇر ئاتنىڭ ئاچچىق كىشىگەن ئاۋازى كېلەتتى .  
مايور مۆمىنوف يوغان قارىياغاچنىڭ يېنىدىكى ئېرىقنىڭ  
قېشىدا چىملىرى سارغىيىپ سولاشقان ۋە قىرو باسقان دۆڭدە  
تۇرۇپ ئەتراپنى تاماشا قىلماقتا ئىدى . زېمىلانكىدىن ئېڭىشىپ  
چىققان مايور تاھىروف ئۇنى چايغا تەكلىپ قىلدى . چاي داۋامىدا  
مايور مۆمىنوف ئۆزى ئولتۇرغان ۋە ئاخشامدىن بېرى يېتىۋاتقان  
سىم كارىۋاتقا قايتا - قايتا قاراۋەگەندى . تاھىروف بۇ كارىۋات -  
نىڭ گازارمىغا كېلىش تارىخىنى قىزىقارلىق قىلىپ سۆزلەپ  
بەردى :

— بىر قېتىم شىخو ھەربىي تەمىناتنىڭ باشلىقى مايور  
ئەخمەتجان خىزمەت بىلەن بىزنىڭ زەمبىرەكچىلەر دىۋىزىيونىغا  
كېلىپ قونۇپ قالغانىدى . ئۇ ، ماختاپ قويسا ، بولۇپمۇ «پولكوۋ -  
نىك» دەپ قويسا ، خۇش بولۇپ تېرىسىگە سىغمايلا قالىدىغان  
ئاجايىپ بىر ئادەم ئىدى . ئاخشىمى ئۇنىڭغا كارىۋاتنىڭ قۇلاقلى -  
رىنى بوشتىۋېتىپ ، ئورۇن راسلاپ بېرىپ ، ئۆزۈم ئاۋۇ ئۆيدە  
ياتتىم . يېرىم كېچە بولغاندا ئەخمەتجاننىڭ خورەك ئاۋازى مېنى  
ئويغىتىۋەتتى . مەنمۇ قاتتىق يۆتەل بىلەن ئۇنى ئويغىتىۋەتمەكچى  
بولدۇم . خورەكتىن توختىغان ئەخمەتجان ئىنجىقلاپ ، كارىۋاتنى  
غىچىرلىتىپ ، ئۇيان - بۇيان ئۆرۈلۈشكە باشلىدى . بىر چاغدا  
كارىۋات تاراققىدە ئۆرۈلدى - دە ، گۈپىدە چۈشكەن ئەخمەتجان  
قاتتىق ۋارقىرىۋەتتى . مەنمۇ دەرھال لامپىنى ياندۇرۇپ كىر -  
سەم ، كۆزلىرى ئالايغان ئەخمەتجان قورسىقىنى پومپايتىپ دۈم -  
باقتەك ياتاتتى ، ئۇ ئالدىراپ - سالدېراپ سۆزلەيتتى :

«ئەخمەت ئەپەندى ، بۇ نېمە كارامەت ؟ — مەن كۈلكىدىن  
ئۆزۈمنى ئاران تۇتۇۋېلىپ ، — «قانداق قىلىمىز ، يولداش پول -

كوۋىنىك ، فرونتلاردا يۈرگەن بىزنىڭ كۈنىمىز مۇشۇ . مەنمۇ بۇ كاساپەت كارىۋاتنى كۈندە ئالتە ۋاخ ئوڭلايمەن » دېدىم .

«بۇ... بۇ... بولماپتۇ . بۇ قېتىم سىلەرنىڭ ماشىنا تەمىناتقا بارغاندا كوماندىرلارغا لايىق كارىۋات ئەۋەتەي . »

«رەھمەت سىلىگە ، يولداش پولكوۋنىك » دېدىم دەرھاللا .

«قانداق ؟ بىرنى ئەۋەتسەم بولامدۇ ؟ »

«بولسا ، ئۈچ كوماندىرغا بىردىن ئۈچ كارىۋات ئەۋەتسىلە

تولىمۇ ياخشى بولاتتى ، يولداش پولكوۋنىك . »

«بولىدۇ ، ئەۋەتتىمىز » دېدى ئۇ . راست دېگەندەك ئۈچ كارىۋات

ئەۋەتتىمۇ . بىزنىڭ تەمىنات بۆلۈم كومىسسارى تۇردىيوف-

نىڭ ئېيتىشىچە ، كارىۋاتلارنى زاپخوز ، كاسسىرلارنىڭ ئاستى-

دىن تارتىۋېلىپ ئەۋەتىپ بېرىپتۇ . ئۇلارغا :

«سىلەر ياغاچ كارىۋاتتا ياتساڭلارمۇ بولىدۇ . ئالدىنقى سەپ-

تىكى كوماندىرلار پۈتى سۇنۇق ، مايماق كارىۋاتلاردا يېتىۋېتىپ-

تۇ » دەپ ۋارقىرىغانمىش .

كارىۋات ھېكايىسىنى ئاڭلاپ مايور مۆمىنوف كۈلۈۋەتتى .

بۇ چاغدا كانئوي توغراپ تىزىلغان ئاپئاق بولكا بىلەن قورداق

ئەكىردى . كەينىدىن دىۋىزىيون سىياسىي كومىسسارى كاپىتان

قەييۇموفمۇ كىرىپ كەلدى . چايدىن كېيىن ئۇلار بۆلۈملەرنى

كۆزدىن كەچۈرۈشكە ماڭدى .

مايور مۆمىنوف بۇ قىسىمنىڭ قىرائەتخانىسى ۋە يەر ئاستى

كۈلۈبىنى كۆرگەندە ھەقىقەتەنمۇ ھەيران قالدى . گازارما كۈلۈبى-

نىڭ ئالدى تەرىپىدە سەھنىسى ، ئارقا تەرىپىنىڭ بىر يېنىدا

قىرائەتخانىسى ، يەنە بىر يېنىدا سىياسىي بۆلۈم بار ئىدى . سىيا-

سىي بۆلۈمنىڭ مۇدىرى پودپۇروتچىك نەجمانوف ئەھۋالنى تونۇش-

تۇرۇپ :

— ھازىر قىسىم بويىچە ئومۇميۈزلۈك ساۋاتسىزلىقنى يۈ-

يۈش ھەرىكىتىنى باشلىۋەتتۇق ... — دېدى . قەييۇموف دەرھاللا

سورسى دىمىۋېلىپ :

— ھەربىر ساۋاتلىق جەڭچى - ئوفتسىپر ۋە ئوفتسىپرلارغا  
ئىككىدىن ساۋاتسىزنى كۆتۈرە بەردۇق ، — دېۋىدى ، مايور مۆمە-  
نوف زوقمەنلىك بىلەن سورىدى :

— شۇنداق قىلىپ قانچە كىشىنىڭ ساۋاتى چىقىرىلدى ؟  
نەجمانوف دەرھال جاۋاب بەردى :

— ھازىر رەسمىي ساۋاتلىق بولغانلار بىر يۈز سەكسەن  
كىشى ، چالا ساۋات بولغانلار يەتمىش بەش كىشى ، بۇ يىل قىس-  
مىمىز بويىچە ساۋاتسىزلىقنى ئومۇميۈزلۈك تۈگەتمەكچىمىز ،  
چۈنكى باش سىياسىي بۆلۈم بۇ ئىشقا قەغەز - قېرىنداش قاتارلىق  
ماتېرىياللارنى يېتەرلىك ئەۋەتىپ بېرىۋاتىدۇ .

ئابدۇراخمان ھاياجانلانغان ھالدا شۇنداق دېدى :

— بىز ، مىللىي ئارمىيىنىڭ ھەربىر ئۆيى ۋە گازارمىلىرىنى  
ئىنقىلابنىڭ ماكانغىلا ئەمەس ، مەدەنىيەت مەكتەپلىرىگىمۇ ئاي-  
لاندۇرۇشىمىز كېرەك .

ئاندىن ئۇلار رېمونتخانا ۋە زەمبىرەك ، تانكىلارنىڭ يەر  
ئاستى گاراژلىرىنى كۆزدىن كەچۈرۈپ ، تەنتەربىيە مەيدانىدىكى  
تورنىك ۋە گارلارنى ئارىلاپ ئۆتۈپ ، ئات قورۇسى تەرەپكە  
ماڭدى .

كوماندىرلار ئات قورۇلىرىنى ئارىلاپ چىققانلىرىدا ، غۇلجى-  
دىن ئۈرۈمچىگە ئۇچقان ئىككى ئايروپىلانمۇ تەڭرىتاغلىرىنى تىت-  
رىتىپ سۈرلۈك غارقىرىغان پېتى شەرققە قاراپ قاتار باراتتى .  
مۆمىنوفلار مەسلىھەتكە بىنائەن شۇ كۈنى شىخوغا جەم بو-  
لۇپ ، چۈشلۈك تاماقتىن كېيىن يەنە غۇلجىغا يۈرۈپ كەتتى .

## توققۇزىنچى باب

### بەشىنچى كورپۇس

#### 1

گېنېرال ۋاڭ جېن رەھبەرلىكىدە ، مىللىي ئارمىيە جۇڭگو خەلق ئازادلىق ئارمىيىسىنىڭ بەشىنچى كورپۇسى قىلىپ تەشەكىل قىلىندى . بەشىنچى كورپۇس شتابى بۆلۈم ، گارنىزون ، گوسپىتال ، تەمىنات ۋە باشقارمىلاردىن باشقا ، ئاساسەن ئون ئۈچىنچى ، ئون تۆتىنچى دىۋىزىيىلەردىن تەشكىل تاپقان بولۇپ ، ھەربىر دىۋىزىيىنىڭ تەركىبىدە بۆلۈم ، بۆلۈمچىلەردىن بۆلەك يەنە ئۈچ پولىكتىن ئارمىيە بار ئىدى . كورپۇس شتابى بۇرۇنقى باش شتابنى ئاساس قىلغان ھالدا غۇلجىدا تۇراتتى . ئون ئۈچىنچى دىۋىزىيە قەشقەرنى شتاب قىلىپ ، قىسىملىرى قەشقەر ، خوتەن ، ئاقسۇلاردا ؛ ئون تۆتىنچى دىۋىزىيە شىخونى شتاب قىلىپ ، قىسىملىرى ئۈرۈمچى ، ئالتاي ۋە چۆچەكلەردە تۇرۇشقا تايىن تاپتى . شۇنىڭ بىلەن ئارمىيە ئارا چوڭ پالمىروپكا ئىشلىرى جىددىي باشلىنىپ كەتتى .

مايور ئابدۇراخمان مۆمىنوف ئون ئۈچىنچى دىۋىزىيە شتابىنىڭ مۇئاۋىن مەسئۇللىرىدىن بىرى بولۇپ تەيىنلەنگەنىدى . ئۇنىڭغا بۇ قېتىمقى رەتلەش ، تەشكىللەشتە تۈن - كۈن ئارامسىز ئىشلەشكە توغرا كېلەتتى . چۈنكى بۇ كۈنلەردە مىللىي ئارمىيە قاتارىدىكى ئالتە شەھەرلىك ئوغۇل - قىزلارنىڭ ھەممىسى دېگۈدەك

دەك ئاشۇ ئون ئۈچىنچى دىۋىزىيە تەركىبىگە سەپلەنمەكتە ئىدى . شۇڭا ئىشلار ئىلىدىن ئالتايغىچە ، شىخودىن ئورمانباغقىچە ۋە چۆچەكلەرگىچە قاتناشنى تەلەپ قىلاتتى .

سۈزۈك ئاپتاپلىق بىر پەيشەنبە كۈنى ئىدى . ئالتايدىن ئاي-روپىلان بىلەن كەلگەن مايور مۆمىنوف چۈشلۈك تاماقنى غۈلجىدا يەپ ، يەنە مەخسۇس ماشىنىدا پولكوۋنىك ئىمىروف بىلەن بىللە ئوتتۇرا فرونتقا — شىخوغا يۈرۈپ كەتتى .

## 2

جۈمە ، دەم ئېلىش كۈنى بولۇشىغا قارىماي ، ئورمانباغ مەيدانىدا چوڭ يىغىن ئۆتكۈزۈلدى . بۇ يىغىلىشقا سابىق مىللىي ئارمىيىنىڭ ئورمانباغ ئابرونىدا تۇرۇشلۇق ئۈچ قىسىمنىڭ بارلىق تەركىبى توپلانغانىدى . پولكوۋنىك ئىمىروف مەيداننىڭ ئوتتۇرىسىدا ، ئۈچ تەرەپنى ئوراپ تۇرغان جەڭگىۋار سەپنىڭ ئارىسىدا ، «زىس» ماركىلىق ماشىنىنىڭ ئۈستىدە تىك تۇرۇپ ئۇ تۇق سۆزلىمەكتە ئىدى . ئۇ ، قىرغىنچى پولكىنىڭ ئۈرۈمچىگە بارىدىغانلىقىنى ئېلان قىلدى . ئاندىن يۇقىرى ھاياجان بىلەن شۇنداق دېدى :

— ئۈرۈمچىدە بىزنىڭ مىللىي ئارمىيىنى مىڭلىغان - مىليونلىغان خەلق ۋە خەلق ئازادلىق ئارمىيىسىنىڭ قىسىملىرى تۆت كۆز بىلەن كۈتۈپ تۇرماقتا . ئۇلار جەڭچىلىرىمىزنى كۆردىمىز دەپ تەقەززا بولماقتا . چۈنكى ئۇلار مىللىي ئارمىيىنىڭ داڭقىنى ئاللىقاچان ئاڭلاپ بولغان . بىز ئۈرۈمچىگە جۇڭگو خەلق ئازادلىق ئارمىيىسى دېگەن نامىمىز ، سالاپىتىمىز ۋە سالاھىيىتىمىز بىلەن بارىمىز ، بىز ، ھەر كۈنى ، ھەر سائەت ، ھەر مىنۇتتا ئۆزىمىزنىڭ خەلقنىڭ ئارمىيىسى ئىكەنلىكىمىزنى ھەرگىز ئۈندۈتۈپ قالماسلىقىمىز ، شەرەپلىك نامىنى ساقلىشىمىز ، ئۇنىڭغا

قەتئىي ھۆرمەت قىلىشىمىز ، ھەرقايسىمىز ئۆزىمىزنىڭ سۈپىتىدە -  
گە ساقچى بولۇشىمىز ، ئىنقىلابىي ئىنتىزامغا ، شۇنداقلا بىر -  
بىرىمىزگە مەسئۇل بولۇشىمىز لازىم .

شۇنىڭدىن كېيىن مايور مۆمىنوف بۇ يەردىكى ھەرقايسى  
قىسىمدىن ئون ئۈچىنچى دىۋىزىيە ئىختىيارغا بارىدىغان ئوفىتە -  
سىپەر ۋە جەڭچىلەرنىڭ ئېنىق سانلىرىنى ھەم ئۇلارنى غۇلجىغا  
يەتكۈزۈپ بېرىش ئۈچۈن قاچان ماشىنا ئەۋەتىلىشى تېلېگرامما  
ئارقىلىق ئۇقتۇرۇلدىغانلىقىنى ئىزھار قىلدى . ئۇلار شۇ كۈنى  
چۈشتىن كېيىن يەنە غۇلجىغا يۈرۈپ كەتتى .

### 3

غۇلجا شەھىرى ئالتۇن ئاپتاپ ھۈزۈرىغا چۆمگەندى . سۈ -  
زۈك ئاسماندا ئالا - بۇلا كەپتەرلەر سۆزگەنلىرىنى سايىرتىپ  
جەۋلان قىلىپ يۈرەتتى . ھۆپىگەرلەرنىڭ خېرىدار قىچقىرىپ ھەر  
خىل توۋلاشلىرى بۇ چوڭ ۋە باغرى باياشاتلىققا تولغان شەھەرنى  
تېخىمۇ جانلاندۇرۇپ باراتتى .

«ئېگەر - جابدۇق زاۋۇتى» دىن چىققان مۆمىنوف سايكوۋۇ -  
رۈك ئارقىلىق «ئۇ . قا . ق كۈلۈبى» نىڭ ئالدى بىلەن كەتمەكچى  
بولۇپ ، ئۇن زاۋۇتىنىڭ دوقمۇشىغا كەلگەندە ئالدى تەرەپتىن  
كېلىۋاتقان ئىككى قىزغا ئۇچرىشىپ قالدى . قىزلارغا ھەربىي  
فورما شۇقەدەر ياراشقاندىكى ، ئۇلارنىڭ گۈزەل رۇخسارى ۋە  
رەڭدار پاڭگون ، نۇرلۇق كاكارلىرىدا چاقنىغان كۈننىڭ ئالتۇن  
شولىسى كوچىلارنى كۈلدۈرۈپ ، كۆڭۈللەرنى كۆيدۈرۈپ ، كۆز -  
لەرنى مەپتۇن - مەھلىيا قىلىپ تۇراتتى . ئىككى قىزنىڭ ئوڭ  
تەرەپتىكىسى رەيھان ئىدى . ئۇ ئابدۇراخماننى نېرىدىنلا تونۇۋال -  
دى . رەيھاننى تونۇۋالغان ئابدۇراخمانمۇ قىزدىن كۆزىنى ئۈزمەي  
كېلەتتى . قىزلار ئابدۇراخمانغا يېقىنلاشقاندا قەدىمىنى ئاستىلاتتە -

تى - دە ، تەڭلا توختاپ سالامغا قول كۆتۈردى . رەيھان :  
— سىزدىن كىتاب ئارىيەت ئالاي دەپ بارسام پىراقلاغا  
ئۇچۇپ كەتكەنكەنسىز ، — دېدى . «پىراقلاغا» دېگەننى ئۇ  
ئالاھىدە تەلەپپۇز قىلىپ يەنە يەرگە قارىۋالدى .

— ھەئە ، ئالتايغا بېرىپ كەلدىم .  
— ئىشلار بەك ئالدىراش ئوخشىمامدۇ ؟ — ئابدۇراخمانغا  
يەنە بايقىدەك قارىغان قەدىر ، — شىخولارغىمۇ بېرىپ كېلىپ-  
سىز ، — دېگەننى قوشۇپ قويدى .

ئابدۇراخمان ئوڭايسىزلىنىپ قىزارماقتا ئىدى . ئۇ :  
— ھەربىي ئىش دېگەن شۇ - دە ! — بىرئازدىن كېيىن  
ئۇ يەنە دېدى ، — كىتاب كېرەك بولسا ، يۈرۈڭ ، ھازىر ئېلىڭ .  
— ھازىر بىز بويىنكىپسىككە كېتىۋاتىمىز . قايتىشىمىزدا  
يېنىڭىزغا كىرىپ ئەكىتىمىز .

— ماقۇل .

ئۇلار خوشلاشتى . بىرئاز ماڭغاندىن كېيىن قىز كەينىگە  
قايرىلىپ قاراپ :

— يولداش مۆمىنوف ، — دەپ قىچقاردى ۋە ئويناقلانغان  
ئوغلاقتەك ئەركىلەپ يۈگۈرۈپ كەلدى - دە ، مايورغا نېمىلەرنىدە-  
دۇر دەپ قويۇپ كۈلگىنىچە قايتتى .

#### 4

تولۇن ئاي مەشرىقتىن ئاستا ئۆرلىمەكتە ، ساماۋى ئاسماندا  
سان - ساناقسىز يۇلتۇزلار چىراغتەك چاقنىماقتا ئىدى . ئېلىپكتر  
لامپۇچكىلىرى ئىلىخو ئاسمىنىغا ئەكس نۇر قايتۇرغاندەك گۈزەل  
غۇلجا كېچىسىگە رەڭدار سىۋىتلەرنى بەرمەكتە ئىدى . كەچلىك  
سەيلىگە چىققان ، كىنوغا كېتىۋاتقان ۋە كىنودىن يانغان  
يىگىت - قىزلار جۈپ - جۈپى بىلەن ھەر تەرەپلەرگە ئۆتۈشمەكتە

ئىدى . بىلەكلىرىگە قىزىل بەلگىلەرنى تاقىغان ، نەيزىلىك مىلتىقلارنى ئاسقان ھەيۋەتلىك ۋە سۆلەتلىك پاترونلارمۇ كوچىلارنى ئارىلاپ يۈرەتتى . ھەربىي كۈلۈبتىن چىققان ئەر - ئاياللار ئايدىڭ كوچىنى لىق تولدۇرغانىدى . ئۇلاردىن ئارقىدىراق چىققان ئابدۇراخمان رەيھاننى ئۆز بۆلۈمىگە تەكلىپ قىلدى . قىز سائىتىگە قارىۋېتىپ :

— كېتەيمىكىن ، دىجورنىلىك ۋاقتىم ... — دېدى .

— تېخى بالدۇرغۇ ، يۈرۈڭ .

— يېڭى كىتابلار بارمۇ ؟ — ئىككى قولىنى گەدىنىگە ئېلىپ

ئەركىلىگەندەك كېرىلىپ كۈلدى قىز .

— يېڭى كىتاب دەمسىز ؟ كونسىمۇ بار ، يۈرۈڭ .

ئازادە بۆلۈم ، ئالتۇن رەڭلىك ئىشكاپ ، ئۈستەل ، ئورۇند-

دۇق ۋە قىزىل سىرلىق پولىدىكى پايانداز گىلەم گۈللىرىدىن

ئېلىپكىتىر نۇرلىرىنىڭ ئوتلۇق ئۇچقۇنلىرى چاقنىماقتا ئىدى . ئا-

دۇراخمان تۇجۇركىسىنى سېلىپ ئاسقۇچلۇق ئىشكاپقا ئىلدى ۋە

رەيھانغىمۇ تۇجۇركىسىنى سېلىۋېتىشنى تەكلىپ قىلدى . ئۇ ئىش-

كاپتىن شاكىلات ، پىرەندىك ، كونسېرۋا ئالغىلى تۇرۇۋىدى ،

رەيھان :

— بولدى ، يولداش مايور ، ئاۋارە بولماڭ ، — دېدى .

— بۈگۈن سىزنى بىر مېھمان قىلىۋالاي دەيمەن .

«بۈگۈن» سۆزى قىزنىڭ قەلبىگە دوققىدە تەگكەندەك بول-

دى . ئۇنىڭ ئويىناق كۆزى ئابدۇراخمانغا قارىلىپلا قالدى . شۇند-

داقتىمۇ ئۇ چاندۇرمىدى ، بىرىنچە دېيىشكە ئاغزىنى ئۆمەللىدى-

-يۇ ، ھېچنېمە دېمىدى . ئاڭغىچە ئابدۇراخمانمۇ كېلىپ ئۈستەل-

نىڭ ئۈستىدە رەيھانغا ئۇدۇل ئولتۇردى . تەكلىپ - تەكەللۈپ-

لار داۋام قىلاتتى . ئۇلار ئۇيان - بۇياندىن سۆزلەشمەكتە ئىدى .

سىلىق ۋە مۇلايىم ، كۆڭۈل ئوۋلاش سۆزلىرى ئارىنى سەگىتىپ

تۇراتتى . قانداقتۇر بىر سۆزنىڭ سەۋەبى بىلەن سۆھبەتنىڭ داۋامى

ھايات ھېكمەتلىرى ھەققىدىكى پاراڭلارغا ئۇلىشىپ كەتتى . ئاب-  
دۇراخمان :

— ھالال نىيەتلىك ئادەمنىڭ كۆڭلى گۈلزارلىق باغقا ئوخ-  
شايدۇ . گۈلزارلىق باغ ھاياتقا ھۇزۇر بېغىشلىغاندەك ، كۆڭلى  
پاك ئادەممۇ خۇش تەبىئەتلىك بولىدۇ . خۇش تەبىئەتلىك ئادەم-  
نىڭ كۆڭلى خاپىلىقتىن خالىي بولىدۇ . خۇش كۆڭۈل كىشى  
خۇددى ئېچىلىپ تۇرغان گۈلگە ئوخشايدۇ ، — دېدى ئۇ كۈلۈم-  
سىرەپ . رەيھان :

— مەسىلەن ، سىزدەك ، — دەپ كۈلدى .

— ھەئە ، خۇددى سىزدەك ، — ئابدۇراخمانمۇ بىر تاتلىق  
كۈلدى ۋە قىزغا كەمپۈت تۇتتى . شۇ ئەسنادا قەيەردىندۇر دالڭ  
ئاۋازى ئاڭلاندى . رەيھان سائىتىگە قارىدى ۋە :

— نۆۋەتچى ئىدىم ، ۋاقىت ئاز قالدى ، باراي ، — دېدى .

— يەنە يېرىم سائەت بار ئىكەنغۇ ؟

— شۇنداق بولسىمۇ بالدۇرراق بارغىنىم ياخشى .

— ئۇنداق بولسا مەن سىزنى ئۈزۈپ قوياي .

قىز كۈلدى . ئابدۇراخمانمۇ تەييارلاندى . مېڭىۋاتقان رەيھان-  
نىڭ يانچۇقىغا بىر تەخسە كەمپۈتنى ئۈنمىغىنىغا قويماي قاچ-  
لىدى .

— كېچىسى زېرىكىپ قالماسلىققا ئەسقاتار ، — دېدى ئۇ .

— زېرىكىپ قالمىسۇن دېسىڭىز بارارسىز ، — دېدى رەيھان

شوخلۇق بىلەن كۈلۈپ .

— ھە ، راست ... سىزگە مۇھىم بىر گېپىم بار ئىدى .

— نېمە گەپ ؟

— بارغاندا دەرمەن .

— ماقۇل ، — ئۇ ئىشىكتىن چىقىۋېتىپ ئىلدام قاي-  
رىلدى . دە ، — سىز بارغۇچە زېرىكىپ قالماسلىق ئۈچۈن

«ئايىدىن» ھېكايىلىرىنى بېرىپ تۇرۇڭ ، — دېدى .

— بولىدۇ ، — ئابدۇراخمان كىتاب ئاقتۇرۇۋېتىپ ، —  
سىز ئۇ كىتابتىكى قايسى ھېكايىنى ياخشى كۆرىسىز ؟ — دېدى .  
— سادىغاڭ كېتەي كوماندىرنى ، — قىز خۇددى كاككۇك-  
تەك كۈلۈۋەتتى . ئۇنىڭ ساز ئاۋازى سەرەمجان ئۆينىڭ جاھازى-  
رىدا ئالتۇن قوڭغۇراقتەك جاراڭلىماقتا ئىدى . ئۇلار كۈلۈشكەن-  
لىرىچە ئىشكىتىن چىقتى .

## 5

«سادىغاڭ كېتەي كوماندىر قانداق ئاجايدىپ ھېكايە -  
ھە ؟» رەيھان ئۆزىچە ۋىلىقلاپ كۈلمەكتە ئىدى . ئۇ «شۇنىڭ  
بىلەن كوماندىرنىڭ قوينىغا كىرىپ بوينىغا گىرە سېلىپ ياتتىم»  
دېگەن قۇرلارنى ئوقۇپ ئاستا پىچىرلاپ دەيتتى . ئايدىنىڭ ئۆزى-  
مۇ شوخ قىز بولسا كېرەك ... قىزلاردىنمۇ ئاشۇنداق يازغۇچىلار  
چىقىدىكەن - ھە ؟ ئۇ كىتابنى يەنە ۋاراقلاشقا باشلىدى . «شېرىن  
كەلدى» ، «ئالتۇن ئۈزۈككە ئالماس كۆز» قاتارلىق تونۇش  
ھېكايىلەرنىڭ گۈزەللىك كۈچى ئۇنى يېڭىباشتىن ئۆز باغرىغا  
تارتماقتا ئىدى .

ئابدۇراخمان ئالتۇن نۇر چاقنىغان گوسپىتال دېرىزىسىگە  
يېقىنلاشقانسىرى تېخىمۇ ئېھتىيات بىلەن قەدەم تاشلايتتى . ئۇ ،  
سۈزۈك ئەينەككە بوينىنى سوزۇپ قارىغىنىدا پۈتۈن پىكرى -  
زىكرى بىلەن كىتابقا مەھلىيا بولۇپ كەتكەن قىزنى — ئاق خالاتقا  
ئورالغان خۇشاللىقنىڭ يۇلتۇزىنى كۆردى . ئۇ دېرىزە تۈۋىدە  
بىردەم جىم تۇردى ، ئاندىن ئويلاشقا ، ئاستا مېڭىشقا باشلىدى .  
ئۇ نېمىلەرنى ئويلايتتى ؟ !...

ھۆرمەتلىك كىتابخان ، بىزگە ياخشى مەلۇمكى ، ئابدۇراخ-  
مان بىلەن رەيھان بىر - بىرىنى ياخشى كۆرۈشكەن بولسىمۇ ،  
لېكىن مۇھەببەت ھەققىدە ئوچۇق - ئاشكارا بىرەر ئېغىز سۆز

قىلىشىمىغانىدى . چۈنكى ، ئابدۇراخمان ئادەملەرنى ئالداشنى راۋا كۆرمەيتتى ، شۇنداقلا ھەربىي تۇرمۇش ۋە تۈزۈمنىڭ ھەر خىل جىددىيەتلىرىمۇ ھەربىر پۇرسەت ۋە ئىمكانىيەتلەرنى ئارقىدا قالمايدۇرۇپ كەلمەكتە ئىدى . لېكىن ھەر ئىككى كۆڭۈلدە «مەخپىي سان» بار ئىدى . شۇڭا بىر - بىرىگە بولغان ھۆرمەت ، ئېتىبار كۈندىن - كۈنگە ئېشىپ ۋە ئۆسۈپ باراتتى . ئابدۇراخمان مۇنداق ئويلايتتى : «قەشقەردە ئارزۇگۈل بار ، يەتتە - سەككىز يىل بولدى ، ئۇ ھازىر ئون سەككىزلەرگە كىردى . ناۋادا قەشقەرگە كېتەلمەي قالسامچۇ ؟... رەيھاندەك ئېسىل قىزنى قولدىن كەتكۈ - زۇپ قويماسلىق كېرەك ، يەنە مەلۇم ۋاقىت پۇرسەت كۈتۈشۈم كېرەك . رەيھانمۇ بۇ ھەقلەردە گەپ سورىمىدى . ئەگەر سوراپ قالسا ، ئوچۇقنى ئېيتىشىم كېرەك . بولمىسا ئاقىۋىتى ياخشى بولمايدۇ...» ، «ئەگەر رەيھان بىلەن توي قىلسام ، قەشقەرگە كېتىشكە توغرا كەلسە ، ئارزۇگۈل ۋە ئاتا - ئانىم ئالدىدا تازىمۇ سەتچىلىك - دە . ئۇنداقتا قەشقەرگە كەتمەسەمچۇ ؟ !... ياق ، بولمايدۇ . ئاتا - ئانىمىمۇ كۆرەلمەيمەن ، بىچارە ئانىم نېمە ھالدىكىن !...»

ئۇنىڭ نەچچە ۋاقىتتىن بۇيانقى خىيالى ئەنە شۇنداق ئىدى . ئەمدى قەشقەرگە كېتىشكە توغرا كەلدى . نېمە دېيىش كېرەك ؟ بۇنى قانداق تىل بىلەن ئىپادىلەش كېرەك ؟ ! ئابدۇراخماننىڭ كونا ئوتلىرى ئۈستىگە يېڭى ياغلار سېپىل - مەكتە ، يۈرەك - باغرى ھارارەتلەر ئوتخانىسىغا ئايلانماقتا ئىدى . «رەيھان نېمە دەر ؟» دېگەن مۇشۇ ئويلار ئۇنىڭ ئىچ - باغرىنى ئۆرتىمەكتە ئىدى .

ئابدۇراخمان ئۇزاق چىققاندا ئاي غەربىي ئۇپۇقنى بويلاپ تاغ تۆۋىنىگە پەسلەپ بارماقتا ئىدى . باياتىن بۇلارنىڭ سۆھبىتىگە ئۆچەكەشكەندەك ئارىلىشىۋالغان ئېگىز بويلۇق ، چىقىر كۆز ، ئاقساق ئوفتسېرنىڭ ئاغزى بېسىلماي كاسىلدىشى ، كۆڭۈلداش -

لارنىڭ سىردىشىشىغا تازىمۇ كاشىلا بولدى . ئابدۇراخمان ئاقدە-  
ۋەت نەتىجىسىز قايتىشقا مەجبۇر بولغانىدى . ئۇنى ئۈزىتىپ  
چىققان رەيھان گوسپىتال ھويلىسىدىكى گۈللۈكنىڭ چېتىگىچە  
بىللە كەلدى . ئۇ ، ناز بىلەن ئەركىلەپ تۇرۇپ :  
— بىر گېپىم بار دېگەندىڭىزغۇ ؟ — دېدى .  
— ھەئە .

ھەر ئىككىسى ئاستا توختىدى . ئويىناپ تۇرغان يۈرىكى ھارا-  
رەتكە تولغان قىز ئىنتىزارلىق بىلەن سۆز كۈتمەكتە ئىدى . ئارد-  
نى ئارىلىغان جىملىقنى يىگىتنىڭ ئېگىز - پەس تىنىقلىرى ۋە  
قىسقا - قىسقا يۆتىلىشلەردىلا بۇزۇپ تۇراتتى ، ئۈنلىرىمۇ  
ئېگىز - پەس چىقاتتى ، ئاقىۋەت ئۇ بارلىق كۈچىنى ئاغزىغا  
يىغىپ مەقسىتىنى ئېيتتى :

— مەن قەشقەرگە كېتىدىغان بولدۇم ، — دېدى .  
— ھە ؟ — رەيھان كەينىگە بىر قەدەم داچىپ كەتتى ،  
ئاۋازىنىڭ قانداق چىققانلىقىنىمۇ تۇيماي قالدى ، بېشىدىن بىر  
چىلەك مۇز سۈيى قۇيۇلغاندەك بولدى . ئارىغا ئېغىر ۋە مۇڭلۇق  
سۈكۈنات چۆكتى . شۇ تاپتا ئۇنىڭغا ئالەم ئاستىن - ئۈستۈن  
بولۇپ ، پەلەك پىرقىراۋاتقانداك تۇيولاتتى . ئۇ يىغلىغان پېتى  
كەينىگە بۇرۇلۇپلا كىرىپ كەتمەكچىمۇ بولدى . ئەمما بۇ «سېناش  
سۆزى» بولۇپ قالسىچۇ ، دېگەننى دەرھال يادىغا ئالدى - دە ،  
تاقەت تەڭپۇڭىنى تەڭشىدى . بۇ چاغدا كەچ كۈزنىڭ سوغۇق  
سالىقىنى يۈز - كۆزىنى يالاپ ئۆتمەكتە ۋە ئارىغا چۆككەن سۈر-  
لۈك سۈكۈناتنى ئېرىق بويىدىكى ئالمىنىڭ ئەگمەچ شېخىدا  
ساڭگىلاپ قالغان بىرنەچچە تال غۇژمەك غازاڭنىڭ غەلۋىسىلا  
بۇزۇپ تۇراتتى . رەيھان ئەھۋالنى ئۇقۇپ ، ئېنىق ئىشەنچ ھاسىل  
قىلغىنىدىن كېيىن تاقەت تەسۋىسى ئۈزۈلدى - دە ، ئىختىيار-  
سىز يىغلىۋەتتى . ئابدۇراخمان قىزغا يېقىنلىشىپ كېلىپ ئۇنىڭ  
قولىنى تۇتتى . ئەمما رەيھان قولىنى ئاستا بوشاتتى - دە :

— بىز ... بىز باشتا تونۇشمىساق بوپتىكەن ... — دېدى  
ئۇ ئەمدى سۆزىنىڭ ئاخىرىنى ئېيتالمىدى . ئارىنى يەنە جىملىق  
ئارىلىدى . بۇ جىملىقنى قىزنىڭ نازۇك ئېسەدەشلىرى بۇزماقتا  
ئىدى . ئۇ تىترەك ئارىلاش :

— كىتابلىرىڭىزنى ئاچىقىپ بېرەي ، — دېدى .

— ياق .

— نېمىشقا ؟

— قالغان كىتابلىرىمىنىمۇ سىزگە ئامانەت قىلىمەن . ساق .

لايسىز .

— قاچانغىچە ؟

— تاقىتىڭىز يەتكۈچە .

ئۇ ئەندىككەندەك بېشىنى تىك كۆتۈردى - دە ، ئابدۇراخمانغا  
قادىلىپ قاراپ قالدى . ئۇنىڭ كۆزلىرىدىن ئولتۇرۇپ بېرىۋاتقان  
ئاي ياكى دېرىزىدىن چاقناۋاتقان ئېلىپكىتر نۇرلىرىدەك ئۈمىد  
ئۇچقۇنلىرى چاقنىماقتا ئىدى . رەيھان ئەمدى بىردىنلا يىگىتنىڭ  
باغرىغا ئۆزىنى ئاتتى . ئۇ ، يۈزىنى ئۇنىڭ يۈرىكىگە يېقىپ ، كۆز  
ياشلىرىنى يامغۇردەك تۆكۈپ ، ئىچ - ئىچىدىن بۇقۇلداپ يىغلىدى .  
ماقتا ئىدى . ئابدۇراخمان بولسا ئۇنىڭ مەشۇت يىپتەك يۇمشاق  
چاچلىرىنى سىلايتتى . ئابدۇراخمان بىردىن قىزنىڭ ئىككى مەڭ -  
زىنى ئالىقانىلىرى ئارىسىغا ئالدى - دە ، پېشانىسىگە يېنىش -  
يېنىشلاپ ئۈچىنى سۆيۈپ قويدى . بۇ ، ئادەتتىكى سۆيۈش ئەمەس ،  
بەلكى ئاتىنىڭ بالىنى ، ئاكىنىڭ ئۈكىنى سۆيگەندەك ئامراقلىق .  
نىڭ ئەڭ ئالىي بەلگىسى ئىدى .

ئۇلار ئايرىلىشتى . ئابدۇراخمان كۆككۆۋرۈكتىن ئۆتۈپ ئاي  
شولىسى چۈشكەن ئالمىلىق بىلەن يۈرۈپ كەتتى . رەيھان گۈل -  
زارلىقنى بويلاپ نۇر شولىلىرىنى ئارىلاپ گوسپىتالغا كىرىپ  
كەتتى .

ئۈچىنچى بۆلۈم

شىنجاڭ قىزى



## بىرىنچى باب

# ئىچكىرى ئۆلكىدىكى كۈنلەر

مەن بىر پېقىر ، بىچارە ،  
دەردىمگە ئىزدەپ چارە .  
ئالەم كېزىپ يۈرمىن ،  
كوچا قويماي كېزىمەن .  
قايغۇ - ھەسرەت بېشىمدا ،  
شىنجاڭ قىزى قېشىمدا .  
چاققۇر... چاققۇر... چاققۇر... چۇق .

### 1

ئاشپۇزۇلنىڭ ئىشىكى ئوچۇق ئىدى . چاقچۇقچى ئايالنىڭ  
مۇڭلۇق ئاۋازى ئاشخانا بوسۇغىسىغا يېقىنلىشىشى بىلەن  
ئاستا - ئاستا پەسلىمەكتە ئىدى . ئاجايىپ بىر ئايال --- ئېگىز  
بوي ، قارامتۇل ، قاتاڭغۇر ، ئوچلۇق بۇرۇن بۇ خوتۇننىڭ سول-  
غۇن چىرايىدىن چاڭ ئۆرلەپ ، چوڭقۇر چاناقلىرى ئىچىدىكى  
قايقارا كۆزلىرىدىن بولسا ، كۆرگۈچىنى ھەيران قالدۇرارلىق  
ئوت چاقناپ تۇراتتى . قات - قات ياماق قارا سىيامبۇ چاپنىدىن  
پۈتۈن بىر ئۆمۈرنىڭ كۈلپەت تارىخى ئەكس ئېتەتتى . ئۇ بىر  
تۈرلۈك نازۇكلۇقنى ئىپادىلىگۈچى بارماقلىرى بىلەن ئالدىقىند-  
دىكى چاقچۇقنى ئاستا غىچىرلاتقاچ ئاۋاق بويىنى سوزۇپ ئاش-

خانغا قاراشقا باشلىۋىدى ، ئىشىككە يېقىن بۇلۇڭ تەرەپتىكى بىر  
ئۈستەلگە ، ئىككى ھەربىينىڭ ئالدىغا تاماق تارتىۋاتقان كۆك  
خالاتلىق ، خام سېمىز ، كالتە چاچ ، پومزەك چوكان قاپاقلارنى  
تۈرگەن ھالدا :

— كەت... ماڭ كەت ... — دەپ گۆلەيدى . دىۋانە ئايال  
ئوتلۇق كۆزلىرىنى سەل - پەل پۈرۈپ بېشىنى بىلىنەر - بىلىنە-  
مەس لىڭشىتىپ ، مېيىقىدا بىر تۈرلۈك كۈلۈمسىرىدى . ئۇنىڭ  
بۇ كۈلۈمسىرىشىدىن بىر ئالەم نادامەتلىك نەپىرتى ئىپادىلىنەتە-  
تى . ئۇ كېتىشكە تەمىشلىۋىدى ، ھېلىقى ھەربىيلەرنىڭ بىرى  
ئۇنى چاقىرىۋېلىپ بىر موما بەردى . بىر مومىغا ئېرىشكىنى  
ئۈچۈن تەكرار تەزىم قىلىپ تۇرغان بۇ ئايالنىڭ يېنىدا ياماق  
خالتىنى ساڭگىلىتىپ ئون ئالتە ياشلاردىكى بىر قىزىمۇ مۇڭلە-  
نىپ تۇراتتى . قىزنىڭ قىياپىتىگە ئاۋۇ ئايالنىڭ يامان ئەپتى  
ياماق بولالمىغاندەك كۆرۈنەتتى . قىزنىڭ لىباسى «يەتمىش يەر-  
دىن يامالغان ، پاتمەمنىڭ كۆڭلەكى» نى ئەسلىتەتتى . ئۇ قىزنى  
ئاشۇ ياماق كىيىم ھەر خىل يامان كۆزلەردىن يوشۇرۇپ كېلىۋاتە-  
قاندەك تۇيۇلاتتى . ئەسكى كىيىملەر قېتىدىكى قىز خۇددى ئەخ-  
لەتلەر ئارىسىغا ئارىلىشىپ قالغان ئېسىل مونچاققا ئوخشايتتى .  
ئۇنىڭ سولغۇن چىرايى چاڭ - توزانغا چۆمۈلگەن بولسىمۇ ،  
لېكىن قاپقارا قاش - كىرىپىكلىرى ئاستىغا يوشۇرۇنغان ئويناق  
كۆزلىرىدىن نۇر چاقناپ تۇراتتى .

دىۋانە ئايال ئالىقىنىدىكى ئاق مومىنى ئىككىگە بۆلدى -  
دە ، بىر بۆلىكىنى قىزغا بەردى . ئۇلار مومىنى ئېغىزلىرىغا  
سالغاچ كېتىشكە تەمىشلىۋىدى . ھېلىقى ھەربىي ئۇلارنى يەنە  
چاقىردى . چاقىرغۇچىغا قايرىلىپ قارىغان قىزىمۇ ، ئايالمۇ قاتە-  
تىق چۆچۈپ كەتتى . چۈنكى بۇ ھەربىي ھېلىقى قىزغا قادىلىپلا  
قالغانىدى . ئايال «بۇ ئاپەتنىڭ قىزىمغا كۆزى چۈشۈپتۇ - دە»  
دېگەنلەرنى ئويلاۋاتقاندا ، ھەربىينىڭ كۈلۈپ يېنىغا شەرەتلىشى

ئۇلارنى تېخىمۇ قورقۇتۇۋەتتى . ئايال نان چايناۋاتقان ئاغزىنى ئاچقىنچە غەزەپ ئىچىدە ئۆرتەنمەكتە . قورقۇپ كەتكەن قىزىمۇ ئايالنىڭ پېشىنى تۇتۇپ پاناھلانماقتا ئىدى . ئاڭغىچە ھەربىينىڭ يۇمشاق كۈلۈپ يېقىنلىشىشى ، مۇئامىلىسى ئۇلارنى ئەجەبلەندۈر- مەي قالمىدى . ئايال شۇ تاپتا ھەربىيگە باشتىن - ئاياغ سەپسىلد- ۋېتىپ «بۇ بىر ھارامزادە ئوخشايدۇ . ئالداپ - سالداپ قىزىمنى قولغا چۈشۈرۈشنى پەملەۋاتىدۇ ، قانداق قىلىش كېرەك ؟» دېگەن- لەرنى كۆڭلىدىن كەچۈرمەكتە ئىدى . بىراق ، ھەربىي كۈلۈپ تۇرۇپ :

— بىز خەلق ئازادلىق ئارمىيىسى ، بىز خەلقنىڭ ئۆز بالى- سى . بىزدىن قورقماڭلار ، — دېدى .

ئايال يەنىلا چەكچەيگەن كۆزلىرى بىلەن بۇ ئاجايىپ ھەربىي- گە باشتىن - ئاياغ سەپسالاتتى . ھەربىينىڭ سەممى سۆزلىرى ئۇلارنىڭ قەلبىنى قاپلىغان قات - قات مۇزلارنى خۇددى ئىللىق باھار ئاپتېپىدەك ئاستا - ئاستا ئېرىتىشكە باشلىدى .

يۈرەكنىڭ سۆزى يۈرەككە ياقىدۇ ، پاكىز سۈمۈ دەريادا ئاقىدۇ . ئايال ئېسىل سۆزلۈك بۇ ئاجايىپ ھەربىيگە چىن مېھرى بىلەن قاراشقا ، ئىشىنىشكە باشلىدى . چۈنكى ئۇ ھەربىي ئاۋۇ كۆك خالاتلىق گازىر كۆز پومزەكنىڭ «كەت ، قەلەندەر» دەپ قوغلاشلىرىغا يول قويماي ئايال بىلەن قىزنى تاماق جوزسىغا — ئۆزلىرىنىڭ يېنىغا ئولتۇرغۇزۇشقانىدى . چاقچۇقچى ئايالنىڭ ئاجايىپ قوشاقلىرى ئىچىدىكى «شىنجاڭ قىزى قېشىمدا» دېگەن سۆزى ئاباياملا بۇ ھەربىينىڭ قىزىقىشىنى قوزغىغانىدى . ئۇلار ئەمدى سەممى سەردىشىشقا باشلىدى :

— بۇ قىزچاق راستتىنلا شىنجاڭ قىزىمۇ ؟

— ھەئە ، شىنجاڭ قىزى .

— ئىسمى نېمە بۇ قىزچاقنىڭ ؟

— گۈيخۇا .

— ھە؟... نېمە؟... گۈيخۇا؟

— ھەئە، ئىسمى گۈيخۇا.

— راستمۇ؟ — دەپ قىزغا قارىدى ھەربىي.

— ھەئە، — دەپ بېشىنى لىگىشتى قىز.

— قايسى مىللەتنىڭ قىزىسەن؟

— ئۇيغۇر قىزىمەن.

— گۈيخۇا... گۈيخۇا... راستتىنلا ئىسمى - جىسىمغا لايىق

گۈلدەك قىز ئىكەن.

— شىنجاڭ قىزى قانداقلارچە بۇ يەرگە كېلىپ قالغان؟

بۇ قىز قانداقچە سىزنىڭ قىزىڭىز بولۇپ قالدى؟ — ھەربىي

بۇ ئايالغا ئەمدى سىز دەپ خىتاب قىلماقتا ئىدى.

ئايال بىر ئاز جىددىيلىشىپ قالدى.

ھەربىي بۇ ئايالغا ئارتۇقچە ئەنسىرىمەسلىكىنى ئېيتتى.

ئايالنىڭ ئەپتى ئىزىغا چۈشۈۋاتقانلىقىنى كۆرگەن ھەربىي:

— بۇ قىزنىڭ بۇ يەرگە كېلىپ قېلىشىنىڭ تەپسىلاتىنى

سۆزلەپ بېرەلەمسىز؟ — دېدى.

— بۇنى... بۇنى بىلىشنى خالىساڭلار سۆزلەپ بەرسەم بې-

رەي، بىراق بۇنى مۇشۇ قىزنىڭ ئۆزى سۆزلىگىنى ياخشى. ئۇ

مەندىن ئوبدان سۆزلىيەلەيدۇ. قېنى سۆزلەپ بەر، قىزىم، —

دېدى ئايال قىزغا قاراپ.

مەدەت، مەسلىھەتلەردىن دەرمانلانغان قىز سەرگۈزەشتىسىنى

سۆزلەشكە باشلىدى:

## 2

قەشقەر قىزى گۈلقىز بىلەن بىز قىسىمىزنىڭ بىرىنچى

قىسىمىدا، ئۇ ئۈرۈمچىدىن ئۇزاپ ئىچكىرىسىگە كەتكىنىدە ئايرىل-

غاندۇق، ئۇنىڭدىن ئىلگىرىكى ئىشلار سەگەك كىتابخانغا ئوبدان

مەلۇملۇم . بىز ئەمدى ئۇنىڭ شۇنىڭدىن كېيىنكى كەچۈرمىشىدە -  
رىنى ئاڭلايمىز .

خاراياتى ياكى زىڭيۈەن پۈتۈنلەي چىرىپ كاردىن چىققان بىر  
تەييار تاپ ، تىرىك مۇردا ئىدى . باشتىلا ئۇنىڭ ئالدام خالتىسىغا  
چۈشكەن پىڭ تەتەينىڭ ئىچكىرىگە كېلىپ پىكاپلارغا چۈشۈشى  
يوققا چىقىپ ، كۆرگۈلۈكنى يەتكۈچە كۆردى . كەچكىچە يانپاشدە -  
لاپ ياتىدىغان ، ئۆلگۈدەك خورەك تارتىپ ئۇخلايدىغان ، ھەتتا  
تەرەتكە چىقىشقىمۇ ھەرىكەت قىلمايدىغان ياكى زىڭيۈەن تازا لەقۇزا  
بىرىپمە ئىدى . ساتىدىغان نەرسىلىرى تۈگەپ ، تاپا - تەنلىرىگە  
تولا ئۇچرىغان ياكى زىڭيۈەن كېيىنچە ئانچە - مۇنچە مىدىرلاپ  
تالا - تۈزگە چىقىدىغانمۇ بولدى . لېكىن بارىدىغان يېرى يەنىلا  
قىمارخانا ، قاۋاقخانا ئىدى . ئۇتۇۋالغانلارغا ۋە چوتار ئالىدىغان  
جەزخورلارغا ھەر خىل كۈچۈكلەنپ ئانچە - مۇنچە «سەيسە»  
ئېلىپ تاپاۋەت قىلاتتى . بەزىدە ئامىتى ئوڭدىن كېلىپ قالسا ،  
ئۆزىمۇ ئانچە - مۇنچە ئۇتۇۋالاتتى - دە ، چاپىنىنىڭ يېڭىنى  
ساپماي ، كۆرۈنگەنگە گۈلىيىپ ، گۈركىرەپ يۈرەتتى . مۇنداق  
چاغلاردا ئۇنى بىلىدىغانلار «بۈگۈن ئۆلۈك ياڭغا جان كىرىپتۇ»  
دېيىشەتتى . ياكى زىڭيۈەننىڭ بەزىدە شۈمشىيىپ ، گەدەنلىرى ئىدە -  
چىگە كىرىشىپ كېتەتتى - دە ، كەچكىچە چىشىنى شوراپ ،  
بېزىرىپ يۈرەتتى . مۇنداق چاغلاردا ، ئۇ ئۇتۇۋالغان ياكى جىق  
چوتار ئالغان ۋە ياكى شۇ يەرگە يېڭى پەيدا بولغان ، ئەھۋالى  
ئوبدانراقلارغا ئىلاج قىلىپ يېقىنلىشاتتى - دە ، «پالانى قاۋاقنىڭ  
ھارقى ياخشى ، پالانىنىڭ پاھىشخانسى پاكىز ، سەتەڭلىرى ياخە -  
شى» دەيتتى . شۇنداق قىلىپ گاھىدا بەزى مەردلەرگە مەنزۇر  
بولۇپ قالاتتى - دە ، تۇتاملاپ پۇل ، چىنىلەپ سېرىق ھاراقلارغە -  
مۇ سازاۋەر بولاتتى . قايسىبىر چاغلاردا ئۆلگۈدەك مەست ھالەتتە  
كېلىپ ، پىڭ تەتەي ۋە گۈيخوالارنى «تەييار تاپ ھارام تاماقلار ،  
جانغا جازا مۇناپىقلار» دەپ تىللاپ ، قولغا چىققاننى ئېتىپ

ئالەمنى مالەم قىلاتتى .

تاۋۇز چاغىنىنىڭ تازا كوڭۈللۈك كۈنلىرى ، قىمار راسا قىزىپ كەتكەنىدى . ئون نەچچە يەردە تاۋكا تۈزۈلگەنىدى . دەد- شاڭچىلارنىڭ : «مەيشۈاڭ ، مەيدەن»<sup>①</sup> دەپ ۋارقىراشلىرى قۇلاق - مېڭىنى يەيتتى .

ياڭ زىڭيۈەن بۇ چاغدا ئۆزىنىڭ بىر پۇلسىز قالغانلىقىغا تىت - تىت بولۇپ ھەسرەتلەنمەكتە ئىدى . ئۇ ، بىر تاۋكانىڭ يېنىدا ، ئىچى ئادىغان ھالدا ئويۇن كۆرۈپ ئىككى تىزىنى قۇچاق- لاپ ئولتۇراتتى . دوغىلاق بىرىنىڭ ئۇدا ئىككى قېتىم دىڭزىغا قويۇپ ئۇتتۇرۇۋەتكىنىنى كۆرگەندە يانلىرىنى سىلاپ ، تامىقىنى چاكىلىدىتىپ قويدى . ئۇ ، دوغىلاق ، كەڭ يۈزلۈك يوغانچى قى- مارۋازنىڭ شىنجاڭدىن كەلگەنلىكىنى ، كىشىلەرنىڭ ئۇنى «دا- ۋاڭ» دەۋاتقانلىقىنى ئابايام ئاڭلىغانىدى . ئاڭغىچە داۋاڭ نۆۋىتىدە بارى - يوقىنى «دىڭزا» دەپ قويدى - دە ، قوللىرىنى قېقىشتۇ- رۇپ زوڭلا ئولتۇردى . ئۇنى شىنجاڭدىن كەلگەن باي سودىگەر بولسا كېرەك ، دەپ ئويلىغان ياڭ زىڭيۈەن :

— ئەكەل ، مەن ئوينايمەن ، — دېدى - دە ، جانان پىيالىد- نىڭ پوسمىسىنى موكىدە كۆتۈردى . كۆردىكى ، ئۇنىڭ كۆزىگە ئۈچ شىشخالنىڭ بىردىن ئۈچ كۆزى مېختەك قادىلىپ تۇراتتى . ئاڭغىچە «يو» دەپ ۋارقىرىغان ياڭراق ئاۋاز ئەتراپىنى بىر ئالدى . ئالەم ئايلانغاندەك بېشى پىرىدە قايغان ياڭ زىڭيۈەن خۇددى قۇشقۇنغا زوڭ ئولتۇرغان ئېشەكتەك ئارقىسىغا لەسىدە ئولتۇ- رۇپ قالدى . چوتارچى ھەممە پۇللارنى ساناپ بولۇپ ئەڭ ئاخىرىدا «بىر» خانىدىكى دىڭزىغا قويۇلغان ھېلىقى پۇللارنى سانغىلى تۇردى . بۇ چاغدا داۋاڭ ۋە باشقىلار بەكمۇ خۇشال ئىدى . ياڭ زىڭيۈەن بولسا ، قېرى قوتازدەك پۇشۇلداپ بىخۇدلارچە ئولتۇرات-

① مەيشۈاڭ ، مەيدەن — جۈپىنى ساتمەن ، تاققا ئوينايمەن ، دېگەن سۆزلەر .

تى . پۇل سانلىپ بولدى .

— قېنى ، پۇلنى چىقار ، — دەپ ۋارقىردى ئۇنىڭغا داۋاڭ .  
.....

— ھەي... ساڭا گەپ قىلىۋاتمەن .

— تېپىپ بېرىمەن ، — ياكى زىڭيۈەننىڭ گېپى تۈگمەس-  
تىنلا ، بىر تېپىك بىلەن ئوڭدىسىغا چۈشتى . ئاڭغىچە داۋاڭ  
ئۇنى نەچچىنى دەسسۈۋەتتى . چاپىنىنى چۆرۈپ تاشلىغان داۋاڭ-  
نىڭ يانپىشىدىكى يان قورالنى كۆرگەن ياكى زىڭيۈەننىڭ يېلى  
چىقىپ يالۋۇرۇشقا باشلىدى . ئاخىرىدا ئاتاقلىق جەزىخور لاۋ  
سۇڭ مادارغا ئارىلىشىپ ئىشنى پۈتتۈردى .

لاۋ سۇڭ قىمارۋازلارنىڭ نوچىسى ئىدى . ئېنىقنى ئېيتقان-  
دا ، بۇ خېلى بىر مەرد ئادەم ئىدى . ئۇ ھە دەپسلا قورال ياكى  
مۇشت كۆتۈرىدىغانلارنى «دوۋىسى بەش تىيىنگە ئەرزىمەيدىغان  
نائەھلى خۇمىسلار» دەيتتى . شۇڭا لاۋ سۇڭ ئارىلاشسا ھەرقانداق  
ئىش پۈتمەي قالمايتتى . چۈنكى ئۇ ئىلگىرىمۇ ياكى زىڭيۈەنگە  
«قارىغا ئوينىماسلىق» ھەققىدە نەچچە نۆۋەت نەسەتلەر قىلغان ،  
قەرزلىرىنىمۇ تۈگىتىشىپ بەرگەندى . بۇ دورەممۇ شۇنداق  
قىلدى :

— قانداق نېمىسەن ؟ يەنە قارىغا ئويناپسەن؟ مانا ئەمدى  
ھەربىينىڭ پۇلىغا تۈتۈلۈپسەن . تۈتۈلغاندىمۇ ئۇنداق - مۇندىقىغا  
ئەمەس ، دىڭزىغا<sup>①</sup> تۈتۈلۈپسەن تېخى ، — دەيتتى لاۋ سۇڭ گۆش-  
يىپ تۇرغان ياكى زىڭيۈەنگە زەردە بىلەن قاراپ . ئۇ «ئالە !»  
دېدى - دە ، ئۆز تاۋكاسىدىكى پۇلدىن شاراقلىتىپ ساناپ بەردى .  
ئەتسى ئەتگەندە لاۋ سۇڭ چوڭ كوچا ئاغزىدا ياكى زىڭيۈەنگە  
ئۇچرىشىپ ، دالڭ قېتىپلا قالدى . چۈنكى ياكى زىڭيۈەن بېشىغا

---

① دىڭزا — ئۇتتۇرسا بىرنى ئۇتتۇرىدىغان ، ئۇتۇۋالسا بىرگە ئۈچىنى ئالىدىغان  
قىمارنىڭ بۆلەكچە بىر تۈرى . خەنزۇلار ئارىسىدا «دىڭزىغا ئوغرى ئوينىدۇ» دېگەن  
تەمسىل بار .

پۆپەك قىستۇرۇلغان قىزنى يېتەكلەپ كېتىۋاتاتتى . لاۋ سۇڭ بۇ قىزنىڭ ئەسلىي زاتى ، تەرجىمىھال تەپسىلاتىنى قىسقىچە بولسىمۇ بىلەتتى . چۈنكى ، بىر قېتىم ياڭنىڭ چوكىنى پىڭ خانىم گۈيخۇا ھەققىدە ئۇنىڭغا ئازراق ئەھۋالنى ئېيتىپ بەرگەندى . لاۋ سۇڭ ، ياڭ زىڭيۈەن بىلەن ئالاھىدە سۆھبەتلەشتى . ئۇ :  
— بازاردا ساتالمىسام مابەنزىگە بېرىۋېتىمەن ، — دېدى .  
— تېخى كىچىككۇ ، — دېدى لاۋ سۇڭ قىزغا نېرىدىن قاراپ .

— ئۆلمەيدۇ ، — دەپ سەت ھىجايىدى ياڭ زىڭيۈەن .  
— بولمىسا ، ماڭىلا بەرگىن ، بالام يوققۇ ؟ مەن بالا قىلىۋا-  
لاي ، يەنە قاراپ تۇرمامەن ، قىمار - پىمارمۇ ئوينارسەن ، —  
دەپ يۇمشاق كۈلۈمسىردى لاۋ سۇڭ .  
— لاۋ سۇڭ ئاكا ، ھېلىغۇ شىنجاڭلىق بىر مايماق قىز  
ئىكەن ، سەندىن جېنىمىنىمۇ ئايمايمەن دېگىنە ... مەنمۇ ئانچىۋالا  
نامەرد ئەمەس ، ئالساڭ ئال .  
ئالدى بىلەن لاۋ سۇڭ قىزنىڭ بېشىدىكى پۆپەكنى يۇلۇپ  
تاشلىدى ، ئاندىن ئۇنى :  
— يۈر ، قىزىم ، — دەپ بۆلەك يولغا باشلىدى . مۆلدۈرلە-  
گەن قىز كۆزلىرىنى يەنە ياشلىدى .

### 3

ياڭ زىڭيۈەننىڭ شۇنىڭدىن كېيىنكى ئەھۋالىغا كەلسەك ،  
ئۇنىڭ چىرايلىق چوكىنىنىڭ كېلىشكەن قەشقەر پېروتكىسى ئىدە-  
كەنلىكىنى بىز باشتا كۆرۈپ ئۆتكەندۇق . ياڭ زىڭيۈەن ئەمدى  
شۇ چوكانى «پۇل» قىلماقچى بولدى . ئۇ ، چوكىنىنى ئالدى  
بىلەن ئالدى ، كېيىن زورلىدى .  
«تاماشخانا» ئانچە يىراق ئەمەس ئىدى . ياڭ زىڭيۈەن ئەمە-

دى چوكنىنى ھەر ئەتىگەندە ئاشۇ يەرگە ئاپىرىپ قويۇپ ، كەچتە ئەكىلىدىغان بولدى . بۇ خورلۇققا ، بۇ ھاقارەتكە ، بۇ نومۇسسۇز-لىققا دۇچار بولغان چوكان ئاخىرى ئېسىلىپ ئۆلۈۋالدى .

يامغۇرلۇق بىر ئاشام ئىدى . ئاچ قورساق ياكى زىڭيۈەن ئارقا كۈچىدىكى كۆڭ لۇخەننىڭ قاۋاقخانسىغا كىرىپ ، كۆك لوبۇنى زاكوسكا قىلىپ راسا ئىچتى . ئاندىن ئۇ ئادىتىچە ئارقىسىغا يۆلىنىپ بىردەم ئولتۇرغاندىن كېيىن ، كونا ئورۇندۇقنى غىچىرلىتىپ قوپقىنىچە ئېغىناپ يۈرۈپ كەتتى .

ئەتىسى ئەتىگەندىلا «شېلىۋ» كوچىسىدا بىر ئايالنىڭ ۋار-قىرىغان ئاۋازى ئاڭلاندى . ئادەملەر ئولاشتى . ئاق يۈزلۈك ، چىڭگىلەك چاچ ئايال چۈلدۈرلەپ سۆزلەيتتى :

— يۈندىنى تۆكۈپ بولۇپ قارىسام ئاشۇنداق تۇرۇپتۇ ئەمەس-مۇ ؟ قورقۇپ كەتتىم .

كىشىلەر كۆردىكى ، ھېلىقى ئايال كۆرسەتكەن ئەۋرەزدىن ئادەمنىڭ ئاسمانغا قارىغان قارا لاتا ئاياغلىق پۈتى چىقىپ تۇراتتى ، ئۆلگۈچى يۈندىدىن تارتىۋېلىندى . بۇ ياكى زىڭيۈەننىڭ ئۆلۈكى ئىدى . ئۇنىڭغا ھېچكىممۇ ھەيران قالمىدى ھەم ئەجەبلەنمىدى . شۇنىڭ بىلەن چىرىكلىكنىڭ ئەۋرىزىگە ئايلانغان بۇ چىرىك جان ئۆز ھاياتىنى ئاخىرلاشتۇردى .

#### 4

لاۋ سۇڭ چىرايلىق قىزچاقنى يېتىلەپ خۇشال - خۇرام كىرىپ كەلگەندە خوتۇنى جاكىي بەسەي توغراۋاتاتتى . ئۇ ئەھۋال-نى ئۇققىنىدىن كېيىنكى خۇشلۇقى ئېرىنىڭ كۆڭلىنى تېخىمۇ خۇرسەن قىلىۋەتتى . ئۇلار گۈرۈچ تامىقىنى دەرەمەتتە ئولتۇرۇپ يېيىشتى .

— يە ، گۈيخۇا ، يېگىن ، — دەيتتى موماي ئانا دۇفۇنى

ئۇنىڭ قاچىسىغا سېلىۋېتىپ ، ئۇ قىزغا زوقمەنلىك بىلەن يېنىش - يېنىشلاپ قارايتتى . تاماقتىن كېيىن جاڭ موماي ئۇنى كىيىندۈرۈش ئۈچۈن نەرسە - كېرەك ئالغىلى بازارغا بارماقچى بولدى . لاۋ سۇڭ ئۇنىڭغا :

— گۈيخۇانمۇ بىللە ئېلىپ بارغىن . كىيدۈرۈپ كۆرۈپ خوپ كەلگىنىنى ، ئوبدانراقىنى ئالغىن ، — دېدى .  
— ئوبدان دېدىڭ ، لاۋ سۇڭ ، يۈرە ، قىزىم...

## 5

ئاي شالاڭ بۇلۇتلارنى ئارىلاپ ئاستا ئۈزمەكتە ، ئاسمان ئاستى ئاخشام ئارامىغا چۆكمەكتە ، دېرىزىگە يېقىن ياتىدىغان گۈيخۇا بولسا ، ئاسمان ئالىمىنىڭ كارامەتلىرىنى كۆرمەكتە ئىدى . جاڭ موماي ئاستا قىچقاردى :

— گۈيخۇا ! گۈيخۇا !

— ھە ، — گۈيخۇا موماي تەرەپكە ئۆرۈلدى .

— مەن سېنى ئۇخلاپ قالدىمكىن دەپتىمەن .

— ياق ، ئۇخلىمىدىم . ئۇيقۇم كەلمەيۋاتىدۇ .

— ئۇيقۇڭ كەلگۈچە ھېلىقى گەپلىرىڭنىڭ ئايىغىنى ئېيتىپ

بەرمەمسەن ئەمەسمە ؟

— .....

— ھە ، ئېيتە...

— قەيىرىگە كېلىۋىدۇقا ؟

— ياكى زىڭيۈەننىڭ سېنى ئۇرغان يېرىگە .

— شۇ كىچىككىنە ئىش تۈپەيلى مېنى قاتتىق ئۇرغاندا

كەمەرنىڭ تۆمۈرى تېگىپ بېشىمنى يېرىۋەتتى . ئاغرىققا چىدىماي

«ئاپا» دەپ ۋارقىراپ ساپتىمەن ، ھە ، ئاپاڭ قېنى ؟ ھەي ھايۋان-

نىڭ بالىسى ، ئاپا دەيسىنا دەپ يەنە قاتتىق دۇمبالدى . ئېسىمدە

يوق . «ئاپا» دەپ سالىساملا ئۇراتتى . ئۇ ، ئاپامنى ئاغزىمغا ئال-  
دۇرمايتتى ، — گۇيخۇانىڭ دېمى ئىچىگە چۈشۈپ كەتتى . ئۇ  
ئېسەدەمەكتە ئىدى . جاك موماي ئاچچىق ئۇھ ... تارتتى ۋە : «لاۋ  
سۇڭ» دەپ ئېرىنى قىچقىرىپ باقتى .

لاۋ سۇڭمۇ ئۇخلىمىغانىدى . ئۇمۇ ئېغىر ئۇھ ... تارتتى ،  
ئاندىن ئورنىدىن تۇرۇپ ، كاڭدىن پۈتىنى ساڭگىلىتىپ ئولتۇ-  
رۇپ غاڭزىسىغا تاماكا تولدۇرۇپ ، ئۇنى خۇددى تۆگە سۇ سۈمۈر-  
گەندەك سۈمۈرۈشكە باشلىدى . ئۆيىنى ئېغىر جىمجىتلىق قاپلىغا-  
ندى . بۇ جىمجىتلىقنى پەقەت گۇيخۇانىڭ بىلىنەر - بىلىنمەس  
يېنىك ئېسەدەشى بىلەن لاۋ سۇڭنىڭ غاڭزىنى شورىشىلا بۇزۇپ  
تۇراتتى .

— يىغلاۋاتامسەن ، گۇيخۇا؟ — دېدى جاك موماي قولىنى  
ئۈزۈتىپ گۇيخۇانىڭ چېكە چاچلىرىنى سىلاۋېتىپ .

— جاك يى ، — دېدى لاۋ سۇڭ ئايالىنى قىچقىرىپ .

— ھە ، نېمە دەيسەن ؟

— بىز شىنجاڭغا كېتەيلى ! قانداق دەيسەن ؟

— ئىلگىرى شۇنداق دېسەم ئۆزۈڭ ئۈنمىغانتىڭغۇ ؟

— ئۇ گەپلەرنى قوي ، ئەمدى كېتەيلى ! مۇشۇ بالىنى ئۆزد-

نىڭ ئاتا - ئانىسى بىلەن بىر كۆرۈشتۈرەيلى ! بىزنىڭ ئىنسان  
بولۇپ ئالەمدە قىلغان ياخشى ئىشىمىزنىڭ بىرى شۇ بولۇپ  
قالسۇن .

جاك يى ئەسنىدى ، ئاندىن ئۇلۇغ - كىچىك تىندى . لاۋ

سۇڭ سۆزىنى داۋام قىلدى :

— يادىڭدىمۇ ، جاك يى ، بىزنىڭ ھېلىقى راخت كېسىلى

بىلەن تۇغۇلغان قىزىمىز ئۆلگەندە سەن قانچىلىك يىغلىغانىدىڭ ؟

بۇ قىزنىڭ ئاپىسى بىچارە ھازىر نېمە بولۇپ كېتىۋاتقاندۇر -

ھە ؟

ھۆڭرەپ يىغلىۋەتكەن گۇيخۇا بېشىنى دەس كۆتۈرۈپ دېرد-

زىگە يۆلىنىپ ئولتۇردى . ئۇ ئىچ - ئىچىدىن بۇقۇلداپ يىغلىماق -  
تا ئىدى .

— يىغلىما ، قىزىم .

— يىغلىمىساڭچۇ ؟ — ئەمدى جاك يىنىڭ ئۆزىمۇ بۇرنىنى  
مىشىلداتماقتا ئىدى .

— يىغلىما ، يىغلىمىغىن ، -- دەيتتى لاۋ سۇڭ ، -- سېنى  
ئاتا - ئاناڭ بىلەن دىدار كۆرۈشتۈرمىسەم مېنى ئادەم ئىكەن  
دېمە ، گەپ شۇ . خاتىرجەم بول ، -- دېدى لاۋ سۇڭ ئاستا  
قوپۇۋېتىپ ، ئاندىن ئۇ ئالدى ئوچۇق ، ئىزمىلىق ئاق كۆڭلىكىنى  
يېپىنچاقلىدى - دە ، كەشنى سۆرەپ ، ئاستا مېڭىپ سىرتقا  
چىقىپ كەتتى .

## 6

ئاخشامدىن بېرى يېغىشقا باشلىغان سىم - سىم يامغۇر تاڭ  
بىلەن تەڭ توختىدى . كۈز ھاۋاسى كوچىلارنى سۆرۈنلەشتۈرمەك -  
تە ئىدى . كۈن كۆزلىرىنى پارقىرىتىپ مەشرىق مۇھىتىدىن  
ئاستا كۆتۈرۈلمەكتە ئىدى . «ئادەم دېڭىزى» ئاتالغان شەھەر  
قوينىدىكى ھايات قاينىمى خۇددى ئوكيان دولقۇنىغا ئوخشايتتى .  
سېۋەتلەپ تۇخۇم ، توخۇ ، ئۆردەك ، غاز ، بېلىق ، توشقان ، يىد -  
لان ، چىرىلدايدىغان تومۇزغا ۋە باشقىلارنى سېتىۋاتقانلار ھەر  
يەردە مېزىلدايتتى . لاۋ سۇڭ كەڭ كوچىدا ئۇنىڭغا - بۇنىڭغا  
كۆز سېلىپ ، ئويچان ھالەتتە كەلمەكتە ئىدى . ئۇنىڭ كۆزى  
كوچا ئايلىنىمىسىدا توپلانغان توپقا چۈشتى . ئۇ كۆردىكى ، توپنىڭ  
ئوتتۇرىسىدا بىر «جىپ» ماشىنا دىرىلداپ تۇراتتى . ئۇنىڭ ئالدى -  
دا قوچقاردەك قاڭشار بۇرۇن بىر ھەربىي ھاكاۋۇرلۇق بىلەن  
گىدىيىپ ، بىر قولىنى شىمىنىڭ يانچۇقىغا سېلىپ ، يەنە بىر  
قولىنى شىلتىپ ، شاللىرىنى چاچقان ھالدا چالۋاقاپ سۆزلەيت -

تى . توپنى يېرىپ ئوتتۇرىغا كىرگەن لاۋ سۇڭ ساقچىلارنىڭ  
توسۇشلىرىغىمۇ پەرۋا قىلماستىن ، ئۇدۇللا ھېلىقى ھەربىي —  
ئەجنەبىينىڭ ئالدىغا باردى . كۆردىكى ، ماشىنىنىڭ ئالدى تەرىپى-  
پىنىڭ ئالغاندەك يېرى زېدە بولغان ، ھەربىي شۇنىڭغا قايىنماقتا  
ئىدى . ۋەقە ماشىنىنىڭ رىكشىغا ئۇرۇلۇپ كېتىشىدىن پەيدا  
بولغان بولۇپ ، ياماق چاپانلىق رىكشىچى ھەربىينىڭ ئالدىدا بۇر-  
نىنىڭ قېنىنى ئاققۇزۇپ مۈكچىيىپ ئولتۇراتتى . ئۇنىڭ ئوڭ  
تەرەپ چېكىسىمۇ جاراھەتلەنگەنىدى . لاۋ سۇڭ غەزەپ بىلەن :  
— ھەي ، سېنىڭ ماشىنىڭ ئادەمدىنمۇ ئەزىزمۇ ؟ — دېدى .  
ھەربىي بىر ھومىيىۋىدى ، ساقچىلار لاۋ سۇڭنى بۇ يەردىن ھەي-  
دەشكە تۇتۇش قىلدى ، — ماڭە ، غالىچىلار ... — لاۋ سۇڭ  
ساقچىلارنىڭ قولىنى قېقىۋەتتى . «گەنسا - گەنسا ...» باشلاز-  
دى ، ئاڭغىچە ھەربىي كابىنىكىغا كىرىپ ئىشىكنى غەزەپ بىلەن  
ياپتى - دە ، ماڭماقچى بولدى . لاۋ سۇڭ ئىككى قولىنى كېرىپ  
ماشىنىنىڭ ئالدىنى توسۇدى . شىددەتلىك گۈرۈلدىگەن ماشىنا  
بىردىنلا چاپچىدى - دە ، ئالدىدىكى ئادەمگە پەرۋامۇ قىلماستىن  
دەسسەتكەن پېتى خۇددى قاماقتىن قاچقان قاراقچىدەك قاچتى .  
قىيا - چىيا باشلاندى .

## 7

ئاشخاندا باشلانغان ھېلىقى ھېكايىنىڭ ئاخىرى ئازادلىق  
ئارمىيىنىڭ چېدىرىدا ئاياغلاشتى . ئازادلىق ئارمىيىنىڭ شتابى  
شۇنچە پاكىز ، شۇنچە رەتلىك ئىدى . ئۇلارنىڭ مۇئامىلە ، مۇنا-  
سۋەتلىرى ئادەملەر ئىلگىرى كۆرۈپ كەلگەن ھەربىيلەرنىڭ  
ھېچبىرىگە ئوخشاشمايتتى . سىلىق سۆزلىرى ، كۈلۈپ تۇرغان  
كۆزلىرى ، خۇش خۇلقىدىن ئادەمگەرچىلىكنىڭ ئالامەتلىرى مە-  
لۇم بولۇپ تۇراتتى .

ھورى چىقىپ تۇرغان ئاق مومنى «قەلەندەر» لەرگە بەرگەن ھېلىقى ئوتتۇرا بوي ، بۇغداي ئۆڭ ھەربىينىڭ ئېتى ۋاڭ دەيچۈەن بولۇپ ، مەلۇم قىسىمنىڭ سىياسىي كومىسسارى ئىدى . ۋاڭ دەيچۈەن ئەسلىي شەنشىلىك بولۇپ ، ئاتىسىدىن كىچىك قېلىپ ، ئۆگەي دادىنىڭ قولىدا ئۆسكەن ، ئازادلىق ئارمىيە قاتارىغا ئۆت-كەندىن باشلاپ ھايات يولىنى تېپىپ ، ياماقلىرىنى يېپىپ ، كۆڭ-لى كۈلگەن بىر كىشى ئىدى .

ۋاڭ دەيچۈەن گۇيخۇانىڭ سەرگۈزەشتىلىرىنى ئاڭلىغاندىن كېيىن :

— سىز تولۇق خاتىرجەم بولۇڭكى ، قىزىم بىلەن بىللە بارىمەن دېسىڭىز سىزنىمۇ شىنجاڭغا بىللە ئېلىپ بارىمىز ، ئە-گەر بارمايمەن ، ئۆز يۇرتۇمدىن ئايرىلمايمەن دېسىڭىز ، تەقدىردى-ڭىزگە تولۇق كاپالەتلىك قىلىمىز ، — دېدى . جاڭ يى يىغلاپ تۇرۇپ :

— بۇ قىزنى ئاتا - ئانىسى بىلەن دىدار كۆرۈشتۈرۈش — لاۋ سۇڭ ئىككىمىزنىڭ بىردىنبىر ئارزۇيىمىز ئىدى . ئۇ رەھمەت-لىك ئارزۇسىغا يېتەلمەي ئاشۇنداق ئۆلۈم بىلەن ئارماندا كەتتى . ئەمدى ئۇ مەرھۇمنىڭمۇ روھى خۇش بولسۇن ! بۇ ... بۇ بالىنى سىلەرگە قوشاي ، سىلەر ئېلىپ بېرىپ ئاتا - ئانىسىنىڭ ئۆز قولىغا تاپشۇرۇپ بېرىڭلار . مەن سىلەرگە ئىشەندىم ، مېنىڭ تېنىم ئاجىز ، شىنجاڭدەك ئۇزاق يەرگە بارالمايمەن ، — دېدى . دە ، ئۆزىنى تۇتالماي يىغلىۋەتتى .

جاڭ يى بىلەن گۇيخۇا يىغلىشىپ ، قۇچاقلىشىپ ۋىدالاشتى . — جاڭ ئانا ، مەن سىزنى ھەرگىز ئۇنتۇمايمەن ، — دېدى گۇيخۇا .

— ئۇنتۇمايمەن دېگىنىڭىزگە رەھمەت ، گۇيخۇا ، مەندىن رازى بول ، ئاتاڭغا ، ئاناڭغا مەندىن سالام ئېيت ، — دېدى جاڭ يى يامغۇردەك ياشلىرىنى تۆككەن بويى تىترەپ خوشلىشىپ . ۋاڭ

دەيچۈەن كانئوويىغا :

— لى شۈيىڭنى چاقىرىغىن ، — دېدى . ئارىدىن ئانچە ئۇ .  
زۇن ئۆتمەيلا ئىشىك چېكىلىپ ئايال ئاۋازى ئاڭلاندى . ئىجازەت  
بىلەن كىرگەن كەسمە چاچلىق نۆكچە بوي ، بۇغداي ئۆڭ ، ھەر-  
بىي فورمىلىق قىز تاققىدە توختاپ سالام بېرىپ :  
— يولداش جېڭۇيى ، چاقىرىشىڭىز بويىچە كەلدىم ، — دەپ  
تىڭ تۇردى .

باياتىن باشلىرى تۈرلۈك خىياللارغا خۇمدان بولۇپ ئولتۇر-  
غان گۈيخۇا ياش يۇقى كۆزلىرىنى مۆلدۈرلىتىپ چوڭ باشلىقنىڭ  
ئالدىدا تۇرغان ئاجايىپ قىزغا ئالاقىزادىلىك بىلەن قارىماقتا ئى-  
دى . ۋاڭ دەيچۈەن ھەربىي قىزغا :

— سىزگە بىر ئىش تاپشۇرىمەن ، — دېدى .

— بېجىرىشكە تەييارمەن .

— بىر ئىش ئەمەس ، بىر گۈل تاپشۇرىمەن .

لى شۈيىڭ بىر تاتلىق كۈلۈمسىرىدى . ئۇ ، گۈيخۇا ھەققىدە  
ئاللىقاچان ئاڭلاپ بولغانىدى .

— ماۋۇ شىنجاڭ قىزى ، قارىڭا ، — دېدى ۋاڭ دەيچۈەن .

قايرىلىپ قارىغان لى شۈيىڭ قەپەسىگە چۈشكەن دالا قۇشىنىڭ  
بالىسىدەك شۈمشىيىپ ۋە مۆلدۈرلەپ ئولتۇرغان گۈيخۇانىڭ ئال-  
دىغا باردى ، كىرلىشىپ كەتكەن چېكە چاچلىرىنى سىلىدى .  
ئۇنىڭ كۆزىگە ئىختىيارسىز ھالدا لىققىدە ياش كەلدى .

# ئىككىنچى باب

## ئاياللار ئەترىتى

### 1

«قەيسەر قىزلار قوشۇنى» ھازىر جەڭگىۋار بىر يىڭ بولسىدە - مۇ ، ئامما ئۆگىنىپ قالغان ئېغىزلاردا «ئاياللار ئەترىتى» دېگەن ئىلگىرىكى نامنى ساقلاپ قالغانىدى .

بۇ جەڭگىۋار يىڭ ئىلگىرى بىر ليەن بولۇپ ، ئۇنىڭ تەركىبىدە تۆت پەي بار ئىدى . لى شۇيىڭ شۇ ليەننىڭ سىياسىي كومىسسارى ئىدى . كېيىن بۇ ليەن يىڭ بولۇپ تەشكىللەنگەندە شۇ يىڭنىڭ ۋاقىتلىق مەسئۇللۇقىغا تەيىنلەنگەنىدى .

لى شۇيىڭ ئۆزىنىڭ قەيسەرلىكى ، شۇنىڭ بىلەن بىللە ھەقىقىي كەمتەرلىكى ، سەمىمىيلىكى ، تىرىشچانلىقى ، پىلانچانلىقى ، سەرەمجانلىقى ، بولۇپمۇ ئاياللار زاتىدا ئاز ئۇچرايدىغان سالماقلىقى ، كەڭ كۆڭۈللۈكى قاتارلىق خىسلەت - خۇسۇسىيەتلىرى بىلەنمۇ ئالاھىدە كۆزگە چېلىقىپ تۇراتتى . ئۇ ، بەزى يېنىك تەبىئەتلىك چاكىنا قىزلاردا بولىدىغان ھەر خىل يامان ئىللەتلەرنى بەكمۇ يامان كۆرەتتى . بەزىلەر ئۇنى «جۇڭگونىڭ زوياسى» دەپمۇ ئاتىشاتتى . ئۇنىڭ ئۆزى قايسىبىر ئېزىلەنگۈ ، لۆم - لۆم ، لايغەزەل يىگىتلەرنى كۆرگەندە «ئىككىمىزنى ياراتقاندا خۇدايىم نېمىشقىمۇ ئادىشىپ كەتكەندۇر - ھە» دەپ كۈلۈپ - مۇ قويايتتى . ئۇنىڭغا مۇنداقلا قارىغاندا سەھرايى ، قوپال قىزدەك

كۆرۈنسىمۇ ، ئەمما شۇ ئېغىر - بېسىق مىجەزى ، تەمكىن تەبىئەت-  
تى ئاستىغا جۇڭگو قىزلىرىغا خاس بىر زىللىق يوشۇرۇنغاندى .  
لى شۇيىڭ ، گۈيخۋانى ئۆزى ئەڭ ياقىتۇرىدىغان «چىۋەر  
قىزلار» بىرىنچى لىيەننىڭ سىياسى كومىسسارى بەيخۇاغا بەردى  
ۋە بەزى ئىشلارنى ئالاھىدە تاپىلدى .

گۈيخۇا ئازادلىق ئارمىيە فورمىسىدا تولۇق جەڭگىۋار ھالەت-  
تە ئىدى . ئۇنىڭ خۇش پىچىم قامىتىگە ھەربىي كىيىم شۇقەدەر  
ياراشقانىدىكى ، ئۇ ھازىر گۈزەللىك بابىدا پەقەت قەشقەر قىزلى-  
رى ياكى پۈتۈن ئۇيغۇر گۈزەللىرىگىلا ئەمەس ، بەلكى بارلىق  
شىنجاڭ قىزلىرىغا ۋەكىللىك قىلىدىغان بىر بۈيۈك شاھانە سېي-  
ماننىڭ نۇرلۇق ئەۋرىشىكىسى ئىدى . ئۇنىڭ ئۇيغۇر گۈزەللىكىگە  
خاس قاپقارا ۋە قويۇق قاش - كىرىپىكلىرى ئاستىدىكى شەھلا  
كۆزلىرى خۇددى گۈلزارلىق ئارىسىغا رەڭدار ئېلىپكىتر لامپۇچكىد-  
لىرى ياندۇرۇپ قويۇلغاندەك كۆرۈنەتتى . ھازىر ئۇنىڭ فورمىد-  
سىغا پەرۋانە بولغان ھەربىي مۇخبىرلار ئاپپاراتلىرىنى ئوينىتىپ  
ئەتراپىدا پىرقىراپ يۈرەتتى .

گۈيخۇا بىلەن بەيخۇا خۇددى بىر شاختا ئېچىلغان جۈپ  
قوشماق گۈللەردەك كۆپ كۆزلەرنىڭ مەيلىنى مايىل ، قەلبىنى  
قايىل قىلماقتا ئىدى .

گۈيخۇانىڭ ھەربىي ھاياتىنىڭ بىرىنچى مەشىقى «يۈك - تاق  
تېڭىش» تىن باشلاندى . بۇ مەشىقنىڭ تېزلىك سۈرئىتىنى ، تە-  
لەپكە لايىق پۇختا ، ئىخچام ، ئەپچىللىكى قاتارلىق تەرەپلىرىنى  
مۇناسىۋەتلىك باشلىقلار سائىتىگە قاراپ تۇرۇپ تەكشۈرەتتى ،  
كىيىمنى قانداق كىيىپ ، تاماقنى قانداق يېيىش ، پۈت كەلتۈ-  
رۈش ، ئۇيان - بۇيان ئۆرۈلۈش ، مېڭىش ، تۇرۇش ، سالام بې-  
رىش ۋە ھاكازالارنى گۈيخۇا ئۈچ كۈندىلا ئۆگىنىۋالدى . ئەمدى  
ئۇ بارلىق ئىشتىياقى بىلەن قورال مەشىقىغا چۈشۈپ كەتكەنىدى .  
بۇ كۈنلەردە ئۇ ھەممە قىزلارنىڭ جانلىق بىر قونچىقىغا ئايلانغاند-

دى . قايسلا قىز ، ئۇنىڭغا ئۆگىتىشكە ئامراق ئىدى . كۆپىنچە بەيخۇاننىڭ ئۆزى ئۆگىتەتتى ، بولۇپمۇ ئۇنىڭ ئۆگەتكىنى گۈيخۇاغا خۇددى تۇخۇمغا رەڭ يۇققاندەك يۇقاتتى ، قۇمغا سۇ سىڭگەندەك سىڭىپ ئۆزلىشىپ قالاتتى . ئۇنىڭ تۇتۇۋېلىش قابىلىيىتىنىڭ ئۈستۈنلۈكىگە ئۆزىنى مۇشۇ ھەقتە «ئالاھىدە» ھېسابلايدىغان بەيخۇامۇ ھەيران قالماقتا ئىدى . بەيخۇا ياتاقتا يەر بوشتىپ گۈيخۇانى ئۆزىنىڭ يېنىغا ئورۇنلاشتۇرغانىدى . ئۆزلۈكسىز خاتە-رە يازىدىغان ، كىتاب كۆرىدىغان ، كېچىلىرى ئاز ئۇخلايدىغان بەيخۇا قوينىڭ قوزىسىدەك ئۇخلايدىغان ، باشقىلارنىڭ نەرسىلىرىدە-گىمۇ ئۆزىنىڭكىدەكلا ئېتىبار بىلەن قارايدىغان ، كۆيۈنۈپ ئاس-رايدىغان گۈيخۇادەك بىر سەمىمىي ھەمراھقا ھەمنەپەس بولغىنى ئۈچۈن تولىمۇ خۇش ئىدى .

لى شۇيىڭ گۈيخۇا ھەققىدە بەيخۇادىن ۋە باشقىلاردىن ئۇ-قۇپ ، بىلىپ تۇرغاننىڭ تاشايىنىدا ، ئىلاجى ۋە ئىمكانى بولسىلا ئۆزى كېلىپ گۈيخۇا بىلەن كۆرۈشۈپ تۇراتتى . بىر ئاخشامقى مەجلىسنىڭ ئاخىرىدا ۋاڭ دەيچۈەن لى شۇيىڭدىن سوراپ قالدى : — ھە ، لى شۇيىڭ ، ھېلىقى شىنجاڭ گۈلىنىڭ ئەھۋالى قانداقراق ؟ ئاڭلىسام ئۇ بەك ئەقىللىق قىز ئىكەن . بەك تىرىش-چان ئىكەن دەيدىغۇ ؟ ... — سىياسىي كومىسسار ئىللىق كۈلۈم-سىرىدى .

— راست ، — دېدى لى شۇيىڭ ، — ئۇ ، كۆرگەننى كۆزدىن قاچۇرمايدىغان بىر شۇڭقار ئىكەن... ئەمدىكى گەپ شۇ شۇڭقار ھەققىگە كۆچتى . ئاڭلىمىغانلار بىلىشكە قىزىقتى . لى شۇيىڭ سۆزلەپ بېرىشكە كىرىشتى . بەي-خۇا ئۇنىڭكىنى تولۇقلاشقا تىرىشتى...

مەشغۇلات مىزگانى چېلىندى . ئۇنىڭ سۈرلۈك ساداسى قەشقەر قىزى قىسىسىنىڭ قىزىق پاراڭلىرىنى ئوفىتسىپىلار ئاۋازى بىلەن قوشۇپ ئاخشام ئارامىنىڭ ھەر تەرەپلىرىگە ئەكەت-

2

گۈيخۇا ئويغىنىپ كۆزىنى ئاچتى - دە ، چۆچۈپ كەتتى .  
چۈنكى ئۇنىڭ ئۇيقۇلۇق كۆزلىرى ۋالىدىغان قولچىراغ شولىدە-  
رىنى كۆرگەنىدى . ئۇ لى شۈيىڭنىڭ يۇمشاق كۈلكىسىنىڭ ئاۋا-  
زىنى ئاڭلىغاندىن كېيىنلا يۈرىكى جايغا چۈشتى . چۈنكى كېچە-  
سى ياتاق تەكشۈرۈپ كىرگەن لى شۈيىڭ گۈيخۇانىڭ يوتقىنى  
ئېچىلىپ قالغىنىنى كۆرۈپ ، تۈزەپ قويغىنىدا ئۇ ئويغىنىپ  
كەتكەنىدى . ئاڭغىچە بەيخۇامۇ ئويغىنىشقا باشلىۋىدى .

— تىنچ... ئۇخلاڭلار ، — دېدى لى شۈيىڭ ئاڭلىنار -  
ئاڭلانماس ئاۋازدا ، مىدىرلاۋاتقان گۈيخۇا جىم بولدى . ئاڭغىچە  
لى شۈيىڭمۇ چىقىپ كەتتى .

ئۇيقۇسى قاچقان گۈيخۇا ھېلىمۇ خىيال قايناملىرىدا ئۈزۈپ  
يۈرەتتى . باياتىنقى شەپىدىن ئويغىنىپ كەتكەن بەيخۇا گۈيخۇانىڭ  
ئەسنەۋاتقىنىنى ئاڭلاپ ئاستا سورىدى :

— ئويغاقمۇسەن ، گۈيخۇا ؟

— ھەئە .

— باياتىن ياتاققا ئادەم كىردىمۇ ؟

— ھەئە .

— كىم - كىملەر ؟

— لى يىڭجاڭلار .

— ھە... — دېدى بەيخۇا باش تەرىپىنى تۈزەشتۈرۈپ يەنە

ياتتى . ئۇ ، سوزۇپ بىر ئەسنىدى . شۇ چاغدا بۇلۇڭ تەرەپتە

ياتقان بىر قىز جۆيلۈمەكتە ئىدى : «ياق... ياق ھېلىقى

يىڭىتما ؟ ... ياق... ئۇ... ئۇنداق ئەمەس...»

گۈيخۇا بېشىنى يوتقانغا يۆگەپ پىخىلداپ كۈلمەكتە ئىدى .

بەيخۇا ئاستا دەيتتى :

— «توخۇ داڭگال چۈشەر ، ئۆچكە جاڭگال» دېگەن شۇ -

....د

ئارنى جىمجىتلىق ئارىلىدى . بەيخۇا بوش ئاۋازدا ئاستا :

— گۈيخۇا... گۈيخۇا... تەرەتكە چىقامسەن ؟ — دېدى .

— ماقۇل .

— يۈرە .

ئىككىسى ئاستا كىيىنىپ ، چېدىرنىڭ ئىشىكىنى ئاۋايلاپ ياپقانلىرىچە چىقىپ كەتتى .

### 3

ئەتىگەنلىك چېنىقىشتىن قايتقان قىزلار جاسارەت مارشىنى ياڭرىتىپ كەلمەكتە ئىدى . مارشنىڭ تېكىستىنى ئۆزى يازغان بەيخۇا بارلىق ئىشتىياقى بىلەن باشلاپ بېرەتتى :

يولداشلار ، قېرىنداشلار ،

ئەر - ئايال ، قېرى - ياشلار .

قولغا قولىنى چىڭ تۇتۇپ ،

مەيدانغا قەدەم تاشلا .

ئالغا ...

ئۇلار مەيدان دوقمۇشىدا تارقالدى . گۈيخۇاغا زوقمەنلىك بىلەن كۈلۈپ قارىغان بەيخۇا ياندېشىپ كېتىۋېتىپ :

— سېنىڭ ئاۋازىڭ نېمانچىمۇ ساز ، — دېدى .

— سىزنىڭكىگە يەتمەيدۇ .

— ياق ، سېنىڭ ئاۋازىڭ مېڭىلغان ئاۋازلار ئارىسىدىمۇ

ئالاھىدە جاراڭلاپ تۇرىدۇ . مەن سېنىڭ ئويناق ئاۋازىڭغا ئاشىق

بولۇپ قالدىم ، ھا... ھا... ھا... مەن يىگىت بولغان بولسام چوقۇم ساڭا ئاشىق بولاتتىم... ھا... ھا... — «ئۈنۈمنى بىر كىم ئاڭلاپ قالدىمۇ؟» دېگەندەك ئەندىكىپ ئالدى - ئارقىسىغا قاردىغان بەيخۇا يەنە گۈيخۇاغا قارىدى . ئۇ ، پوكاندەك قىزىرىپ كەتكەندى . ئۈمۈ بەيخۇانىڭ كۆزىگە قاراپ بىر تاتلىق كۈلۈمسىرىدى . قوشماق گۈللەر ئاسماقلىشىپ چېدىرغا كىرىپ كەتتى .

#### 4

«گۈيخۇانى يىڭ شتابى ئالدىكەن» ، «گۈيخۇا ئەمدى يىڭ شتابىدا تۇرىدىغان بوپتۇ... لى شۈيىڭ يىڭجاڭ شۇنداق دەپتۇ...» دېگەن مىش - مىشلار تارقىلىشقا باشلىدى . بىر كۈنى بەيخۇا بىر مەجلىسنىڭ ئاخىرىدا يىڭجاڭدىن ئۇ ھەقتە سورىۋىدى ، ئۇ كۈلۈمسىرەپ تۇرۇپ :

— بۇ ھەقتە سەن قانداق قارايسەن ؟ — دېدى .

— مەن ھېچنېمە دېمەيمەن ، — دېدى بەيخۇا . ئۇ ، يىڭجاڭنىڭ يۈرەك سىرىنى بىلىپ بولغانىدى .

— ئۇنىڭ ئۆزى بىزدىن ئايرىلغۇسى كەلمەيدۇ ، — دېدى بەيخۇا خۇددى مەسلىھەتنى پىشۇرۇۋالغاندەكلا .

— راستمۇ ؟ — دەپ كۈلدى لى شۈيىڭ .

— راست ، — دەپ كۈلۈمسىرەپ تۇرۇپ قىزاردى بەيخۇا . بۇنىڭدىن لى شۈيىڭ بەيخۇانىڭ ئۇنى بەرگۈسى كەلمەيۋاتقىنىنى ئېنىق بىلمەكتە ئىدى .

— ئۇنداق بولسا بوپتۇ ، — دېدى ئۇ ، — مەن ئۇنى ئاۋۋال ئىستىروىغا تۇرۇپ ، تۈزۈم - قائىدىلەرنى ئۆگەنسۇن ! چېنىق-سۇن دېگەندىم .

— تېخى چېنىقىدىغان خېلى چالسى بار .

— ئۇنداقتا بۇرۇنقى دوكلاتلار يالغان ئىكەن - دە ؟

— يا... ياق...

لى شۇيىڭ كۈلۈۋەتتى ، بەيخۇا كۈلۈمسىرەپ تېخىمۇ قىزار-  
ماقتا ئىدى . يىڭجاڭ مەمنۇنىيەت بىلەن :

— بوپتۇ ، يېنىڭدا تۇرۇۋەرسۇن ! ... — دېدى ، ئاندىن ئۇ  
ئالدىرماي سۆزلەپ ، — تەييارلىقلارمۇ پۈتۈپ ، رەتلەشلەرمۇ بىر  
يەرگە بېرىپ قالدى . رەھبەرلىكنىڭ سۆزلىرىگە قارىغاندا مۇشۇ  
بىرنەچچە كۈن ئىچىدە شىنجاڭغا قاراپ يۈرۈش قىلىدىغان ئوخ-  
شايىمىز . دېمەكچى بولغىنىم ، بىز شىنجاڭغا بارغۇچە چىنىقىش-  
لارنىڭ چالسى تۈگەپ ، جەڭگىۋار تەييارلىق تولۇق بولۇشى  
شەرت ، بولامدۇ ؟ — دەپ كۈلدى لى شۇيىڭ .

— خوپ ، يولداش يىڭجاڭ ! — بەيخۇا بەزى مەسلىھەت ۋە  
يوليورۇقلارنى ئالغاندىن كېيىن جەڭگىۋار قەدەم بىلەن چىقىپ  
كەتتى .

## 5

ئالتۇن ئاپتاپ ئالەم مۇھىتىنى بەرىكەت نۇرلىرى بىلەن  
بېزمەكتە ئىدى . سۈزۈك ئاسماندا كەپتەرلەر ئۇچۇپ يۈرەتتى .  
ئەتىگەندىن باشلانغان جىددىي ھەرىكەتلەر ھەممە دىققەتلەرنى دا-  
خىل قىلماقتا ئىدى . يۈزلىگەن چوڭ - كىچىك ماشىنا ، تانكا ،  
برونپۇشكۇلارنىڭ ماتور ئاۋازى ھايات قاينىغان چوڭ شەھەردىكى  
شاۋقۇنلار بىلەن قوشۇلۇپ ئاسمان زېمىنىنى لەرزىگە كەلتۈرۈۋات-  
قاندەك تۇيۇلاتتى . ئارقا - ئارقىدىن ئۇچقان ئۈچ ئايروپىلاننىڭ  
ئالەمنى مالەم قىلىپ بارغان سۈرلۈك ساداسى ھەممە ئاۋازلارنى  
ئاستىن - ئۈستىن قىلىپ باراتتى .

— قارىغىنا ، گۈيخۇا ، ئايروپىلاندا نۇر چاقىناتقان ئەتىگەندى-  
كى كۈننىڭ شولىسى قانداق گۈزەل ، — دەيتتى بەيخۇا بىر  
قولنى شەپكىسىنىڭ چېكىلىكىگە چەنلەپ پېشانىسىگە تۇتقىنىچە

خۇددى ئايروپىلانغا سالام بېرىۋاتقاندا ئاسمانغا قاراپ ، بوينىغا ئاسقان باكلاشكىنىڭ بېغىنى تۇتقىنىچە گۈيخۇامۇ يانداش تۇرۇپ ئاسمانغا تىكىلىپ قارماقتا ئىدى . ئايروپىلانلار ھەيۋەت بىلەن غارقىراپ ، غەربكە قاراپ كېتىۋاتاتتى .

— شىنجاڭغا كېتىۋاتىدۇ ، — دېدى بەيخۇا .  
— ئۇھ ... — بىر ئۇلۇغ - كىچىك تىنىدى گۈيخۇا ، —  
بىز قاچانمۇ بارارىمىز ، — دېگەننى قوشۇپ قويدى .  
— بىزمۇ بارىمىز ، يولغا چىقتۇقمۇ بارغىنىمىز شۇ...  
شۇ ئەسنادا باشلانغان ھاياجانلىق جىددىيەتلەر ھەرقايسىسىنى ھەريان يۈگۈرتۈپ ، جاي - جايلىرىغا جۆنەتتى . ئوفتسىپىرلار ئۆز سەپلىرىنىڭ ئالدىدا جەڭگىۋار ھالەتتە تىك تۇرۇشاتتى .  
يۈرۈش بۇيرۇقى بېرىلدى . كۆتۈرەڭگۈ كوماندا ئاۋازلىرى ھەرياقىتىن ئاڭلىنىشقا باشلىغان : «ئالغا... ئالغا... ئالغا...»  
بىزنىڭ ئەسكەرلەر قۇياشقا...» دېگەن جەڭگىۋار مارش سادالىرى ئاسمانۇ زېمىننى زىلزىلىگە كەلتۈرۈپ باراتتى .  
شۇنىڭ بىلەن جۇڭگو خەلق ئازادلىق ئارمىيىسىنىڭ ئاتاق - لىق بىرىنچى دالا ئارمىيىسى غەيرەت - جاسارەت بىلەن غەربكە — شىنجاڭغا قاراپ يۈرۈپ كەتتى .

## ئۈچىنچى باب

# ئۈرۈمچى ئاسمىنىدا يۇلتۇزلار

ئۈرۈمچىگە يېتىپ كەلدىم ،  
ئۆتەڭلەردە يېتىپ كەلدىم .  
غەم - قايغۇغا يېتىپ كەلدىم ،  
ئاجايىپتۇر بۇ يوللىرى .

ھاكىمى دەرۋازىنى ئېچىپ ،  
تىزىمغىچە پانقاق كېچىپ .  
ئەتراپىغا لايىنى چىچىپ ،  
قەدەم قويدۇم شەھەرسىرى .

سەنشخاڭزا ، پەنتەيخاڭزا ،  
ئىمارەتلەر ياڭزا - ياڭزا .  
بەزىلىرى ئەسكى پاڭزا ،  
ئالامەتتۇر كوچىلىرى ...

— موللا ناسىر قەشقەرى

ئۈرۈمچىدە ئالتۇن كۈز باشلانغان كۈنلەر ئىدى . ئەتراپ خۇددى ئالا - بۇلماچ سېرىق ئەتلەس يېپىلغاندەك كۆرۈنەتتى . ياپراقلىدى تىللا رەڭگىنى ئېلىشقا باشلىغان دەل - دەرەخلەر گويىكى ئالتۇن سىرغا ، ئالتۇن زىرىلەرنى سالغان مۇلايىم مو-ماي ، لەۋەن چوكان ، جۇۋانلارنى ئەسلەتسە ، ئېگىز ۋە سۆلەتلىك بوغدا تېغى بەئەينى ئاق تېرىدىن تۇماق كىيگەن سۇمباتلىق ئەم-گەكچى بوۋاينى ئەسكە چۈشۈرەتتى . ئۇنىڭ ئۈستىدە ئۇ-زۇندىن - ئۇزۇنغا سوزۇلغان يوغان ۋە كۆركەم سۈزۈك ئاق بۇلۇت بولسا ، خۇددى بېشىغا ئاق شايى رومال ئارتقان ساھىبجا-مال جاناننى ئەسلىتەتتى . ئۇنىڭ دالدىسىدىن ئاستا كۆتۈرۈلۈۋات-قان كۈن رەڭدار نۇرلاردىن ئۈرۈمچى مەنزىرىسىگە ئاجايىپ سە-ۋىتلەرنى بېرىپ ، چوڭ ۋە ھەيۋەتلىك بۇ شەھەرنى خۇددى گۈزەل دېكوراتسىيىلىك سەنئەت سەھنىسىدەك ھايات قاينىمىنىڭ بىر ئاجايىپ مۇنبىرىگە ئايلاندۇرغانىدى . ئەتىگەندىن تارتىپ چېلە-نىشقا باشلىغان داقا - دۇمباقلار ، كاناي - سۇنايلار ، نەغمە - ناۋالار ، ئېگىز ئاسمانلاردا پەرۋاز قىلىپ موللاقلار ئېتىپ يۈر-گەن سان - ساناقسىز كەپتەرلەرنىڭ سۈزگەن ئاۋازلىرى بىلەن قوشۇلۇپ بۇ شەھەرنى گويىكى شاۋقۇنلۇق ھايات دېڭىزىغا ئايلان-دۇرغانىدى . ئەنە شۇنداق شاۋقۇنلۇق دەريالاردەك ھەربىر كوچە-لاردىن ئاققان ئادەملەر كالونىسى خۇددى سەل سۈيىدەك لۆمۈل-دەپ ، ئۈرۈمچىنىڭ جەنۇبىي باغچىسى بولغان ئۇلانباي قارىياغاچ-لىقىغا قاراپ ئېقىپ باراتتى . ئۇلارنىڭ بەزىلىرى بالىلىرىنى يېتىلىۋالغان ، بەزىلىرىنىڭ قولىدا رەڭدار پلاكات ۋە بايراقچىلار تەۋرەپ باراتتى . بۇلار جۇڭگو خەلق ئازادلىق ئارمىيىسىنىڭ شىنجاڭغا كىرگەن قىسىملىرىنى قارشى ئېلىش ۋە كۆرۈش ئۇ-

چۈن كېتىۋاتقان ئۈرۈمچى جامائىتى ئىدى . ئۇلار ئۇچتاش تېغىدىن تارتىپ يولنىڭ ئىككى قاسنىقىدا قاتارلىشىپ تۇراتتى ، چاۋاكىلار چالاتتى . بۇ چاۋاك ۋە چۇقانلارغا تاغۇ تاشلاردىن شۇنداق سۈرلۈك بىر ئەكس سادا كېلىپ قوشۇلاتتىكى ، تارىختىن تارتىپ تاملىرى قاندىن پۈتكەن ، جىرا ۋە غارلىرى ئادەملەرنىڭ سۆڭەكلىرى بىلەن تولغان بۇ شەھەرنىڭ ئەسىرلەر داۋامىدا يىغىلىپ قالغان ئەرز - ھالىدىن شېھىتلەر شىكايىتى داد - پەرياد كۆتۈرۈۋاتقاندا ئاڭلىناتتى .

مانا ، چۇقانلارنى ، قايناق چاۋاكىلارنى ئارىلاپ «سەككىز دىقەت» مارشىنى ياڭرىتىپ ، ئازادلىق ئارمىيە قىسىملىرى ئۈرۈمچىگە كىرىپ كەلمەكتە ئىدى . ئادەتلىرىچە ئۇلارنىڭ ئالدىدا باشلامچى بولۇپ ، ئاۋازلىرى ساز ۋە گۈزەل «قىزلار ئەترىتى» ماڭغانىدى . تاپشۇرۇق بويىچە «بىرىنچى ئاۋغۇست» ناملىق بايراقنى لەپىلدەتىپ سەپنىڭ ئالدىدا كېلىۋاتقىنى زىبا قامەت «شىنجاڭ قىزى» گۈللىرى ئىدى . چاۋاك - چۇقانلار ئۈزۈلمەي قايناپ باراتتى . ئاخىرىدا تانكا ، برونېۋىك ، زەمبىرەك قاتارلىق ئېغىر قوراللار قىسىملىرى كېلىپ توپىنىڭ چېتىدە توختىدى . ئۇلار تۆمۈر قالپاقلىرىنى پارقىرىتىپ ئۆز ئەسلىھەلىرىدىن چۈشمەكتە ؛ كىشىلەر بىلەن قول ئېلىشىپ ، قۇچاقلىشىپ كۆرۈشۈشۈمەكتە ۋە كىشىلەرنىڭ بالىلىرىنى باشلىرىدىن ئېگىز كۆتۈرۈۋېلىپ ، تانكا ، ماشىنىلىرىنىڭ ئۈستىگە ئولتۇرغۇزماقتا ئىدى . ئۇلارنىڭ باش - كۆزلىرىنى سىلاپ ، تۇتام - تۇتام كەمپۈت ، پىرەنىكلەرنىمۇ تۇتقۇزۇشاتتى . تەنتەنە دولقۇنى ئۈرۈمچىنى تولدۇرۇپ ھەر يانلارغا يامراپ باراتتى . «ناخشا - ئۇسسۇل ماكانى» بولغان شىنجاڭ مىللەتلەر تىياتىرنىڭ تاماشىسىنى كۆرگەن ھەربىيلەر شادلىققا تولماقتا ئىدى . ئۇلار ئاشۇنداق شاۋقۇنلار ئىچىدە ئۈرۈمچى باغرىغا كىرىپ باراتتى . كېيىنكى كۈنلەرنىڭ سۈزۈك ئاپتاپلىق بىر ئەتىگىنى ئىدى .

پۈتۈن ئۈرۈمچى ئەھلى ئەر - ئايال ، ئۇلۇغ - ئۇششاق سەلدەك تەۋرىنىپ ، شىمالىي كوچىلارنى بويلاپ ، غۇلجا يولىغا قاراپ ئاقماقتا ئىدى . ئۇلار ئاتىقىنى ئاڭلاپ كۆز ۋە كۆڭۈللىرى كۆرۈشكە ئىنتىزار بولغان مىللىي ئارمىيىنىڭ ئۈرۈمچىگە كىرىدىغان قىسىملىرىنى قارشى ئېلىش ئۈچۈن ماڭغانلار ئىدى . توپ يىقىلغان تاشتىن تاكى «نۇرباغ» ئالدىلىرىغىچە يولنىڭ قاسناقلىرىدا ، دەرەخلەرنىڭ شاخلىرىدا ، ئۆگزە ۋە تاملاردا سانجاق - سانجاق بولۇپ ، غۇلجا يولىغا قاراپ تۇرۇشاتتى . غۇلجا يولىدىن بىرەر ماشىنىنىڭ قارىسى كۆرۈنمەسە يا ئاۋازى ئاڭلانسا «ئەنە... ئەنە... كەلدى... كەلدى...» دېيىشىپ پاتىپاراق بولۇشاتتى . كۈن كۆتۈرۈلۈپ ئۈرۈمچى ئاسمىنى تەكشى يورۇتماقتا ئىدى . ئالدى - يېشىل كەپتەرلەر سۈزۈك ئاسمانغا گۈل چەككەندەك ئويىناپ يۈرەتتى . ئادەملەر ئارىسىدىن «قاچان كېلىدىكەن؟...» «كەلسىمۇ پاتراق كەلسىكەن...» دېگەن ئاۋازلارمۇ ئاڭلىنىپ تۇراتتى .

«كەلدى... كەلدى... ھاي... توختا ، مۇشۇ يەرگە كېلىدۇ ، توختا ، ماڭما... ئىتتەرمىسەڭچۇ» دېگەندەك ئاۋازلار كۈچىيىشكە باشلىدى .

مىللىي ئارمىيە — جۇڭگو خەلق ئازادلىق ئارمىيىسىنىڭ بەشىنچى كورپۇس قىسىملىرى بويىسى قىلىنغان ، ھەممىسى ئوخشاش فورمىدا ماش رەڭ دىگىنال تېرىكىدىن شىرتما شىم - پەشمەت ، باشلىرىغا شۇ رەڭدە قىرلىق قالىپاق ، پۇتلىرىغا قىسقا قونچلۇق بېغىر رەڭ چىگرىن ئۆتۈك كىيگەن جەڭگىۋار قوشۇن جاسارەت مارشىنى ياڭرىتىپ ، يولنىڭ تاشلىرىدا بالقىغان قۇياش نۇرلىرىنى كېچىپ مائانەت بىلەن كىرىپ كەلمەكتە ئىدى . بۇ چاغدا قىيامغا يەتكەن قۇياشنىڭ ئالتۇن نۇرلىرى ئۇلارنىڭ باشلىرىدا لەپىلدەپ «بىرىنچى ئاۋغۇست» بايرىقىنىڭ يۇلتۇزلىرىدا ، رەڭدار پاگونلاردا ، مېداللاردا ، مىلىتىق ، پىلموت ، ئاپتو-

مات ۋە گراناتلاردا شولا چاقنىتىپ ، كۆزلەرنى قاماشتۇرماقتا ئىدى . ئالقىشلار ، ئامىنلار... ناخشا - ناۋا ، داقا - دۇمباق ئاۋازلىرى ۋە يىغا - زارىلەر قوشۇلۇپ بۈگۈنكى ئۈرۈمچى مۇھىم - تىنى ئاجايىپ جاسارەت سىمفونىيىسىنىڭ كەڭ سەھنىسىگە ئايلاندۇرغانىدى . مانا شۇ شاۋقۇنلار مۇھىتىنى ئارىلاپ سابىق مىللىي ئارمىيىنىڭ ئاتاقلىق شىخو ئاتقۇچى پولكى (قىرىقچى پولك) يۇقىرى ھاياجان بىلەن ئۈرۈمچى قوينىغا كىرىپ باراتتى . ئۇلارنىڭ پەلەكلەرگە پەرۋاز قىلغان جاسارەت ساداسى ھەر - يان - ھەريانلارغا يامراپ باراتتى :

كۈچلۈك قوللاردا قۇدرەتلىك قورال ،  
گاڭغا ئايلاندى مۇشتۇملارمىز . . . ①

شۇنداق قىلىپ ، ئىككى جەڭگىۋار قىسىم چەكسىز شاد - خۇراملىق ئىچىدە ، قۇچاقلىشىپ كۆرۈشتى .  
شۇنىڭدىن تارتىپ ، گومىنداڭنىڭ قانلىق بايرىقى يۈلۈپ تاشلىنىپ ، ئۈرۈمچى ئاسمىنىدا جۇڭخۇا خەلق جۇمھۇرىيىتىنىڭ بەش يۇلتۇزلۇق قىزىل بايرىقى جەۋلان قىلىشقا باشلىدى .

## 2

كۆڭۈللۈك بىر ئەتىگەن ئىدى . كۈزنىڭ شوخ شامىلى يۈز - كۆزنى يالاپ ئۆتەتتى . ئۇۋىلىرىدىن ئۇچقان سان - ساناق - سىز ياۋا كەپتەرلەر بىلەن قاغىلار قاقىلدشپ توپ - توپ بولۇپ ئۈرۈمچى ئاسمىنىدا ھەريان - ھەريانلارغا كېتىپ باراتتى . قەيەر -

---

① تېكىستنىڭ ئاپتورى — مىللىي ئارمىيىنىڭ ئوفىتسېرى ، مەرھۇم شائىر زەينىدىن سالھ «بىخ» ئىدى .

لەردىدۇر ھاۋشىغان ئىتلارنىڭ ئۈنى ، ماشىنىلارنىڭ سىگنال ۋە گۈركىرەشلىرى ئاڭلىناتتى ۋە قەيەرلەردىدۇر ئەتىگەنلىك مەشىق-تىكى ئەسكەرلەرنىڭ ئۈنلۈك ساناشلىرى كېلەتتى . ئۈرۈمچى ئۆزىنىڭ ئەتىگەنلىك ئىشلىرىنى ئەنە شۇنداق باشلىماقتا ئىدى . ئازادلىق ئارمىيىسىنىڭ جەنۇبىي شىنجاڭ شەھەرلىرىگە بەلگە-لەنگەن قىسىملىرى ئۈرۈمچىنىڭ قاينام - تاشقىنلىق بىر ئەتىگە-نىدە جاسارەت مارشلىرىنى ياڭرىتىپ ، ئۆز مەنزىللىرىگە يۈرۈپ كەتتى .

## تۆتىنچى باب

### ئاقسۇ ئاخشىمى

بۇلۇتلار ئارىلاپ چاقماقلار چاقار ،  
يىراقتا شاۋقۇنلۇق مۇزات قىيالى .  
تاغلاردىن تاغلارغا تەلمۈرۈپ باقار ،  
تيانشان باغرىنىڭ ساھىبقىرانى ...

#### 1

ئاخشامدىن بېرى ئاقسۇ ئاسمىنى قاپلاپ تۇرغان قات -  
قات بۇلۇتلار تاڭ بىلەن تەڭ تارقىلىشقا باشلىدى . تۈن بويى  
ئارىلاپ - ئارىلاپ ئېتىلىپ تۇرغان مىلتىق ۋە پىلىموت ئاۋازلىرى -  
رىمۇ بارغانسېرى ئازلىماقتا ئىدى . ھېسابسىز ئىتلارنىڭ  
تەرەپ - تەرەپتىن قاۋاشلىرى قاراڭغۇ كوچىلارغا سۈرلۈك تۈس  
بېرەتتى . قەيەرلەردىن دۇر ھارۋىنىڭ ئاچچىق غىچىرلاشلىرىغا ئا -  
ھاڭداش ناخشا ئاۋازى كېلەتتى . تۈيۈقسىز گۈمبۈرلەپ ئېتىلغان  
زەمبىرەك ساداسى ئاسمانۇ زېمىننى زىلزىلىگە كەلتۈرۈپ ، تاغۇ  
تاشلارنى تىترىتىپ ، ھەرياقىلارغا كەتتى . ئۇخلاۋاتقان ئادەملەر -  
نىڭمۇ تولىسى ئويغىنىپ كەتتى . پاختىلىق تۇجۇركىسىنى يېپىد -  
نىپ ، يوتقىنىغا پۈتىنى تىقىپ ئاسما چىراغ ئالدىدا مۈكچىيىپ  
ئولتۇرۇپ ، دەپتىرىنى تىزغا قويۇپ خاتىرە يېزىۋاتقان بەيخۇامۇ  
بىردىنلا شۈركۈنۈپ كەتتى . ئىلدام كۆز ئاچقان لى شۈيىڭ

سورىدى :

— نېمە؟... يەر تەۋرىدىمۇ؟

— ياق... زەمبىرەك ئېتىلدى ، — ئاستا جاۋاب بەردى بەيخۇا . ئاڭغىچە ئۇ تەرەپتە ياتقان گۈيخۇامۇ ئاستا قىمىرلاپ كۆزلىرىنى ئوۋۇلاشقا باشلىدى . ئىككى باشلىق ئاستا سۆزلەش- مەكتە ئىدى .

— نېمىلەرنى يازدىڭ ؟ تۈنۈگۈنكى ۋەقەلەرنىمۇ ؟

— ھەئە .

— ئوبدان قىپسەن ، خاتىرە بولۇپ قالسۇن !

بەيخۇا بېشىنى كۆتۈرمەي خاتىرە يازماقتا ، قوشۇمىسىنى تۈرۈپ نېمىلەرنىندۇر ئويلىماقتا ئىدى . ئۇ قەلەم قىستۇرۇلغان قولى بىلەن ئېڭىكىنى يۆلەپ ، جەينىكىنى دەپتەرگە تىرەپ ئولتۇ- رۇپ لى شۇيىڭدىن سورىدى :

— بىز كەلگەندىن بۇيانمۇ بۇ يەردىكى گومىنداڭچىلارنىڭ يامان ئەلپازى ھېچ پەسلىمەيۋاتىدۇ ، ئۇلار تەسلىم بولغانلار تۇر- سا ، نېمىشقا بىز ئۇلارنىڭ ئاشۇنداق ئەسكىلىكلىرىگە يەنىلا يول قويۇپ بېرىدىكەنمىز؟...

چېدىرنىڭ تورۇسىغا تىكىلىپ نېمىلەرنىندۇر ئويلاپ ياتقان لى شۇيىڭ بىردىنلا بەيخۇا تەرەپكە ئۆرۈلدى - دە ، يەنىلا بوش ئاۋازدا سۆزلىدى :

— ئىلى ئارمىيىسىنىڭ كېلىشىنى كۈتىدىكەنمىز .

— ھېلىقى بىز ئۈرۈمچىدە كۆرگەن ئىلى ئارمىيىسى كې- لەمدىكەن ؟

— ياق ، ئۇلارنىڭ بۆلەك قىسىملىرى كېلىدىكەن ، بىزگە قوشۇلىدىكەن . شۇ چاغدا بۇ يەردىكى ئىشلارنى ئورۇنلاشتۇرۇپ بولۇپ ، ئاندىن بىز ئىلى ئارمىيىسىنىڭ قەشقەرگە بارىدىغان قىسىملىرى بىلەن بىللە قەشقەرگە بارىدىكەنمىز .

— ئۇلارمۇ ئۈرۈمچى ئارقىلىق كېلەمدىغاندۇر ؟

— ياق ، تاغدىن ئېشىپ كېلىدىغان يول بار دەيدۇ ، شۇ يول بىلەن كېلىدىكەن .

— قاچان كېلىدىغاندۇر ؟

— مۇشۇ بىرنەچچە كۈن ئىچىدە كېلىدىغان ئوخشايدۇ... مېزگان ئاۋازى ئۇلارنىڭ سۆھبىتىنى ئۈزۈۋەتتى . ھەممەي- لەن ئىلدام كىيىنىشكە كىرىشتى . كۆپ ئۆتمەيلا ئەتراپتىن يۈ- گۈرۈش ئاۋازى ئاڭلىنىشقا باشلىدى . ئاندىن ئادەت بويىچە ئەتە- گەنلىك بىر سائەت سىياسىي ئۆگىنىش باشلاندى . چايدىن كېيىن ئازادلىق ئارمىيە جەڭچى - ئوفىتسېرلىرى ئەر - ئايال ئومۇمىي سەپەرۋەرلىككە كېلىپ ، سېۋەت - سايماز- لىرىنى ئېلىپ ئەتراپنى ۋە خەلق ئاممىسىنىڭ ھويلا - ئاراملرد- نى تازىلاش ئۈچۈن كوچىلارغا يۈرۈپ كەتتى .

## 2

ئاقسۇ — گومىنداڭنىڭ ئۈچ ۋىلايەت ھۆكۈمىتىگە قارشى تاللانغان ئەكسىيەتچى كۈچلىرىنىڭ ئوۋىسى ، دەھشەتلەرنىڭ دو- زىخى ئىدى . «تەلەمەت دەستى» ئۇلارنىڭ ئەڭ ئەشەددىي دەھشەت- لىرىنىڭ خاراكتېرلىك ۋە تىپىك مىسالى بولاتتى . گومىنداڭچىلار تاغ ئىچىدە «تەلەمەت قورغىنى قۇرۇش» ئۈچۈن ئالۋان - ياساق ، سەيسە - سېلىق دېگەننى ئىتنىڭ نۈكە- دەك كۆپەيتىۋەتكەنىدى . بۇ سەيسە - سېلىقنى بەگ - بوجاڭ بولغان ئەبلەخلەر تېخىمۇ ئاۋۇتۇپ ، بىرنى يۈز ، ھەتتا مىڭ قىلىپ پۇقراغا چېچىپ ئۆزلىرىمۇ بېيىماقتا ئىدى . ئۇلار بىگۇناھ كىشىلەرنى خوجايىنلىرىغا چېقىشتۇرۇپ ئۇرغۇزاتتى ، تۈرمىلەر- دە تۇرغۇزاتتى ، ھەتتا ئۆلتۈرۈپمۇ ئېتەتتى . ئەھۋال ئالۋان ئۈ- چۈن ھەتتا بالىلىرىنى سېتىشقا قەدەر بېرىپ يەتكەنىدى . تەلەمەت- كە كەتكەنلەردە «بېرىش بار ، يېنىش يوق...» ئىدى . ئەمگەكچى

خەلق ئۆزىنىڭ پىغانۇ پەريادىنى «تەلەمەت دەستى» ھەققىدە توقۇ-  
غان قوشاقلىرى ئارقىلىق ئىزھار قىلماقتا ئىدى :

تەلەمەتكە كەتكەنلەر ،  
قايتىپ ئۆيگە كېلەرمۇ ؟  
جاندىن ئەزىز بالىلارنى ،  
كۆزلەر يەنە كۆرەرمۇ ؟ !...

تەلەمەتنىڭ يولىدا ،  
يېغىر بولدى تاپانلار .  
كېچە - كۈندۈز تاش يۈدۈپ ،  
قانغا چۆمدى چاپانلار ...

تەلەمەتنى تولدۇردى ،  
ئۆلگەنلەرنىڭ قەبرىسى .  
بىز ئۆلگەندە تۈگەرمۇ ،  
زالىملارنىڭ جەبرىسى ؟ ...

شۇنداق قىلىپ ئاقسۇ ئاپەتلەرنىڭ ، دەھشەتلەرنىڭ دوزىخدا-  
غا ، پاسكىنىچىلىق ، مەينەتچىلىك ، ئەسكىلىكلەرنىڭ ئەۋرىزىگە  
ئايلانغانىدى . ئەخلەتلەرنى نەچچە كۈنلەپ توشۇپمۇ تۈگىتەلمىگەن  
ئازادلىق ئارمىيە جەڭچىلىرى بۈگۈن ئومۇمىي سەپەرۋەرلىككە  
كېلىپ ، ئائىلىلىكلەرنىڭ مۇھىت تازىلىقىغا جىددىي جەڭ باشلىدى-  
غانىدى . ئۇلار تەرلەپ - تەپچىرەپ يوغان سېۋەت ۋە زەمبىللەرنى  
كۆتۈرۈپ بېرىشتى . بارىكالا ئوقۇغان خەلق بولسا ، مېۋە -  
چېۋىلەرنى ، چۆگۈنلەپ چاي ، داستىخانلاپ نانلارنى كەلتۈرەتتى .  
جەڭچىلەر كۈلۈپ ، بارماقلىرىنى چىقىرىپ رەھمەت ئېيتىپ ، ئۇ  
نەرسىلەرنى ئالغىلى يا يېڭىلى ئۈنمايتتى ، يېڭەن تەقدىردىمۇ  
پۇل تەڭلەپ تۇرۇۋالاتتى .

بەشىنچى كورپۇس جەڭچىلىرىنىڭ بۈگۈن ئاقسۇغا چۈشىدۇ. -  
 غانلىقى ھەققىدىكى خۇش خەۋەر ئاخشامدىن بۇيان پۈتۈن شەھەر -  
 گە پۇر كەتكەندى . ئەتىگەندىن تارتىپلا ئاممىۋى ھەرىكەت باشلىدۇ -  
 نىپ كەتتى . جەڭچىلەرگە ئەگەشكەن ئامما خۇددى نەچچە كۈن  
 ئىلگىرى ئازادلىق ئارمىيىنى قارشى ئېلىشقا چىققانلىرىدەك قىلدى -  
 زىل پىلاكات ۋە كىچىك بايراقچىلارنى كۆتۈرگەن ھالدا بەشىنچى  
 كورپۇس جەڭچىلىرىنى كۈتۈۋېلىش ئۈچۈن ئۇلۇغ - ئۇششاق  
 ھەممىسى جام يولىغا قاراپ ئاقماقتا ئىدى . كەڭ ئامما ئۆز  
 مەنزىلگاھىدا — يولنىڭ ئىككى قاسنىقىدا قاتار تۇراتتى . ئۇلارنى  
 كۆرگەن بەشىنچى كورپۇس ئون ئۈچىنچى دىۋىزىيە قىسىملىرى  
 نېرىدىنلا توختاپ ، ئاتلىرىدىن چۈشۈپ ، ئىززەت - ئىكرام بىلەن  
 كەلمەكتە ئىدى . ئالقىش سادالىرى قايناپ باراتتى . «خەلق ئازاد -  
 لىق ئارمىيىمىز بىلەن مىللىي ئارمىيە خۇددى ئۇزاق يىل كۆرۈ -  
 شەلمىگەن قېرىنداشلاردەك قۇچاقلىشىپ كۆرۈشتى...»

زىياپەت زالى ياخشى بېزەلگەندى . بۇ ئاقسۇدا قېلىۋاتقان  
 قىسىملار بىلەن قەشقەرگە كېتىۋاتقان قىسىملارنىڭ خوشلىشىش  
 زىياپىتى ، يەنە بىر مەنىدىن ئېيتقاندا ، ئازادلىق ئارمىيە قىسىم -  
 لىرى بىلەن مىللىي ئارمىيە قىسىملىرىنىڭ بىرلەشمە كۆڭۈل  
 ئېچىش ئولتۇرۇشى ئىدى . ئولتۇرۇش ناھايىتى كۆڭۈللۈك ئۆت -  
 مەكتە ئىدى . ئىككى تەرەپ بىر - بىرىدىن ناخشا ، ئۇسسۇل ،  
 قىزىق ئويۇن ، شېئىر ، دېكلاماتسىيەلەرنى تەكرار - تەكرار  
 تەلەپ قىلىشاتتى . مىللىي ئارمىيە تەرەپتىن قىزىل پاگونلۇق بىر  
 يىگىتنىڭ ئۇيغۇرچە ۋە خەنزۇچە ناخشىنى ناھايىتى يۇقىرى ماھا -

رەت بىلەن ئورۇندىشى ھەممىنى ھەيران قالدۇردى . ئۇنىڭ ئاجا-  
يىپ ناخشىسىغا ، نۇر يېغىپ تۇرغان يۈز - كۆزلىرىگە باياتىن  
بارلىق ئېتىبارنى ئاتاپ ئولتۇرغان ۋاڭ دەپچۈەن ئۇ يىگىت بىلەن  
پاراڭغا چۈشۈپ كەتتى . ئۇ سۆزىنىڭ نۆۋىتىدە :

— جەڭچىلىرىمىزنىڭ قاتارىدا قەشقەر قىزىدىن بىرى  
بار ، — دېدى . بۇنى ئاڭلىغان يىگىت ئۆز قۇلقىغا ئىشەنمىگەن-  
دەك تەكرار سورىدى .

— ئۇ ھەقتە ئاۋۇ قىز تازا تەپسىلىي بىلىدۇ . ئۇ ، شۇ  
قىزنىڭ باشلىقى ، — دېدى ۋاڭ دەپچۈەن نېرىراقتا ئولتۇرغان  
لى شۇيىڭنى كۆرسىتىپ .

تانسا باشلاندى . قىزىل پاگونلۇق يىگىت بايا ۋاڭ دەپچۈەن  
كۆرسىتىپ قويغان قىزنى تانسىغا تەكلىپ قىلدى . تانسا ئارىلىد-  
قىدىكى دەم ئېلىش ۋاقتىدىمۇ يىگىت ئاشۇ قىزغا يانداش ئولتۇر-  
دى . ئىككىسى ئارىلاپ سۆزلەشمەكتە ئىدى . ئەتراپتىن تىكىلگەن  
كۆزلەرنىڭ جىلۋىسىنى پەملىگەن چېچەن قىز لى شۇيىڭ ياش  
يىگىت بىلەن يالغۇز سۆزلىشىشىنى بىئەپ كۆردى - دە ، نېرىراقتا  
ئولتۇرغان بەيخۋانى شەرەتلەپ قىچقىرىۋالدى . ئىككى قىز ئۇ  
يىگىتنى ئارىغا ئېلىپ ئولتۇرۇپ ، بەخىرامان سۆزلىشىشكە باش-  
لىدى . لى شۇيىڭ ئالدى بىلەن بەيخۋانى تونۇشتۇرۇپ :

— بۇ بىزنىڭ شائىر قىزىمىز بەيخۋا ، قىزلار يىڭى بىرىنچى  
لىيەننىڭ سىياسىي كومىسسارى ، — دېۋىدى ، بەيخۋا قىزىرىپ  
ۋە ھاياجانلىنىپ كەتتى .

— ياخشى... ناھايىتى ياخشى ، — دېدى يىگىت ۋە بەيخۋا  
بىلەن يېڭىباشتىن قول ئېلىشىپ كۆرۈشتى . يىگىت لى شۇيىڭ-  
دىن ، — سىزنىڭ ئۆزىڭىزچۇ ؟ — دەپ سورىۋىدى . ئۇ :

— مەن بولسام قىزلار خىزمىتىگە ۋاقىتلىق مەسئۇل-  
مەن ، — دەپ ئاددىيلا جاۋاب بەردى . ئارىغا بىرئاز جىمجىتلىق  
چۈشتى . لى شۇيىڭ بۇ جىمجىتلىقنى بۇزۇپ :

— سىز خەنزۇچىنى بەكمۇ راۋان سۆزلەيدىكەنسز ، —  
دېۋېدى ، يىگىت كۈلۈپ قويدى .

— ئىسمىڭىز نېمە ؟ — لى شۇيىڭ يەنە ئاستا سورىدى .

— ئۇيغۇرچە ئېتىم ئابدۇراخمان ، خەنزۇچە ئېتىم «ئاجەن» .

« شىڭ » ، — دەپ جاۋاب بەردى قىزىل پاگونلۇق يىگىت .

— بىزنىڭ قوشۇنىمىزدىمۇ بىر ئۇيغۇر قىزى بار ، — دېدى

بەيخۇا يىگىتكە قاراپ ، — ئىچكىرىدىن ئەكەلدۇق...

— ھە ؟... نېمە ؟... ئۇيغۇر قىزىنى ئىچكىرىدىن ئەكەلدۇق

دەمسىز ؟

— ھەئە ، ئۆزى قەشقەر قىزى ، ئىسمى گۈيخۇا ، بەكمۇ

ئەقىللىق ، بەكمۇ چىرايلىق ، — دېدى بەيخۇا .

— گۈيخۇا ؟

— ھەئە ، ئىسمى گۈيخۇا .

بۇ سۆز يىگىتكە بەكمۇ يېقىملىق ئاڭلاندى .

— ئۇ قىز ھازىر قەيەردە ؟ — سورىدى ئۇ .

— ياتاقتا ، قىزلارنىڭ قاتارىدا ... — دېدى لى شۇيىڭ .

— ئۇ قىزنى بىر كۆرسەم بوپتىمەن ، — دېدى ئابدۇراخ-

مان .

— بولىدۇ .

— قاچان ؟

— ھازىر بارساقمۇ بولىدۇ ، — دېدى لى شۇيىڭ . ئەھۋالنى

باشلىقلارغا بىلدۈرۈپ قويۇپ ، ئىككى قىز ئابدۇراخماننى باشلاپ

ئىلدام چىقىپ كەتتى .

ئۇلار كەلگەندە گۈيخۇا چېدىر دېرىزىسى تۈۋىدە ئولتۇرۇپ

ئاق دەپتەرگە خەنزۇچە ئېروگلىفلارنى ئىرماش - چىرماش يې-

زىپ ، دەرس تەكرارلىماقتا ئىدى .

— ساڭا ئاكا تېپىپ كەلدۇق ، — دېدى ئىشىكتىن كىرىۋې-

تىپ بەيخۇا .

قايرىلىپ قارىغان قىز قىزىرىپ ۋە ھودۇقۇپ ئورنىدىن تىك تۇردى . لى شۇيىڭ كۈلۈپ :  
— مۇشۇ قىز شۇ ، — دېدى . ئۇلار كۆرۈشتى ۋە ئولتۇرۇشتى .

— ئۇيغۇر قىزىمۇ سىز ؟ — سورىدى يىگىت .  
— ھەئە ، — قىز جاۋاب بەردى - دە ، پوكاندەك قىزىرىپ كەتتى .

— ماۋۇلار سىزنى ئىچكىرىدىن تېپىۋېلىپ بىللە ئەكىلىۋا-  
تىمىز دەيدۇ ، راستمۇ ؟  
— راست ، — دېدى قىزىمۇ ئۇيغۇرچىلاپ .

— ئۇ يەرلەرگە قانداقلارچە بېرىپ قالغانسىز ؟  
قىز ئۇيغۇرچىدە سەل قىيىنلىشىۋىدى ، دەرھال تۇيغان يىگىت :

— مەيلى خەنزۇچە سۆزلەۋېرىڭ ، مەنمۇ خەنزۇچىنى بىلىمەن ، — دېدى .  
ئەمدى تۈتىدەك تىلغا كىرگەن قىز سەرگۈزەشتىلىرىنى بايان قىلىشقا باشلىدى . ئۇنىڭ ئوقۇغۇچىمىزغا مەلۇملۇق بولغان ئاجا-يىپ سەرگۈزەشتىلىرىنى ئاڭلاپ ، ئاچچىق ئۇھ تارتقان يىگىت ئاخىرىدا :

— سىزنىڭ ئۇيغۇرچە ئېيتىڭىز نېمىدى ؟ — دەپ سورىدى .  
— گۈلنىز ، — دېدى ئۇ .  
— ھە ؟ نېمە ؟ گۈلنىز ؟

— ئەسلىي ئېتىم گۈلنىز ئىدى ، — دېدى قىز مەيۈسانە بىر قىياپەتتە بىر تۈرلۈك ئۇلۇغ - كىچىك تىنىدى .  
— ئاتا - ئانىڭىز بارمىدى ؟  
— بار ئىدى .

— ئۇلارنىڭ ئاتلىرى نېمىدى ؟  
— دادامنىڭ ئېتى مۆمىنئاخۇن ، ئانامنىڭ ئېتى ھەمراخان .

— ھە؟ نېمە؟ — يىگىتنىڭ كۆزلىرى كېڭىيىشكە ، تەنلىرى تىترەشكە باشلىدى . ئۇ ئۆزىنى زورغا تۇتۇپ يەنە داۋام قىلدى ، — ئاتا - ئانىڭىزنىڭ سىزدىن بۆلەك بالىسىمۇ بارمىدى؟ قىز تېڭىرقاپ تۇرۇپ قالدى . «ياق» دېيىشكە تەييار بولدى . يۈ ، يەنە توختىۋېلىپ ئاستا سۆزلىدى :

— بىر ئاكام بار ئىدى ، مەن كىچىك چاغدا ئاكامنى ھۆكۈمەت ئۈرۈمچىدە ئوقۇتىمىز دەپ ئەكەتكەن . كېيىن ئەسكەرلىككە تۇتۇلۇپ ئالتاي ئۈرۈشىدا ئۆلۈپ كەتكەنكەن . ئاكامنىڭ ئۆلۈم خەۋىرىنى ئاڭلىغاندىن كېيىن ئاتا - ئانام يىغلاپ - قاقشاپ ئۇنىڭ نەزىرسىنى قىلغان . ئۇنىڭدىن كېيىن مەن مۇنداق بولدىم . دۇم ، بىچارە ئانام نېمە بولىدىكىن ، — قىز ئەمدى گەپ قىلالمىدى . يىگىت مۇڭلۇق بىر ئاھاڭدا تىترەپ تۇرۇپ سورىدى :

— ئاڭلىغىنىڭ ئېتىنى بىلەمسىز؟ ئېتى نېمىدى؟

— ئاكامنىڭ ئېتىنى نېمىشقا بىلمەيدىكەنمەن؟ — دېدى قىز قىزىل پاڭونلۇق يىگىتكە ياش تولغان كۆزلىرى بىلەن تىكىلگەن . نىچە تىك تۇرۇپ ، — ئاكامنىڭ ئېتى ئابدۇراخمان ئىدى .

— ئاھ... — دېدى يىگىت قاتتىق ۋارقىرىغان پېتى قىزنى باغرىغا بېسىپ ھۆڭرەپ يىغلاشقا باشلىدى . باياتىن ئەجەبلىنىپ ئولتۇرغان قىزلار تېخىمۇ ھەيران بولماقتا ، تېڭىرقىماقتا ئىدى . يىگىت ھۆڭرەپ تۇرۇپ ، — گۈللىرى سىڭلىم... سىڭلىم... ئاكاڭ ئابدۇراخمان مەن ، — دېدى .

— ئاكا... — دەپ ئابدۇراخماننىڭ بويىغا گىرە سالدى گۈللىرى .

گۈللىرى ھوشىدىن كەتتى . ئاكىسى ۋە سەپداشلىرى ئۇنى قۇچاقلاپ يۆلىۋالدى .

بۇرۇن بۇنداق ھالىنى كىنو ۋە كىتابلاردىلا كۆرگەن ؛ ھېكايە - چۆچەكلەردىلا ئاڭلىغان قىزلار ئەمدى بۇ ئەھۋال ئالدىدا نېمە قىلارنى بىلمەي ھودۇقۇشماقتا ئىدى . بەيخۇا گۈللىرىنىڭ

مەڭزىگە مەڭزىنى يېقىپ ، چاچلىرىنى سىلاپ ئۆپكىدەپ يىغلايتە-  
تى . شۇنداق قىلىپ ، يوغان چېدىر بىر ھازاغچە يىغا - زارىنىڭ  
مۇڭلۇق مۇھىتىغا ئايلىنىپ كەتتى . كېيىن ئۇلار ئابدۇراخمان  
بىلەن گۈلنى قول - قولتۇقلىرىدىن تۇتقان پېتى باشلىقلار  
ئالدىغا ئەكەتتى .

## بەشىنچى باب

### ئەزىزانە قەشقەر

ئىشىكىڭنى ئاچ ، جان ئانا ،  
مۇساپىر بالىلىرىڭ كەلدى ...

— خەلق قوشىقى

#### 1

قەشقەر قۇبىسىدە ناغرىلار ياڭرىماقتا ، سامالار قىزماقتا ئىدى . ئۇ يەردىكى قىزغىن كەيپىيات ھەممە يەردىكىدىن ئالاھىدە ئىدى . ھېيتگاھ مەيدانى — ھېيت مەيدانى ، مەئشەت مەيدانىغا ئايلانغانىدى . مەيداننى بويلاپ ۋە ئارىلاپ تىزىلىپ كەتكەن ئەد-جۈر ، ئانار ، ئۈزۈم ، ئامۇت ، شاپتۇل ، قوغۇن - تاۋۇز ۋە باشقا تۈرلۈك - تۈمەن مېۋە - چېۋىلەرنىڭ پۇراقلىرى كۆڭۈللەرنى مەھلىيا قىلاتتى . قەشقەر كىشىلەرنىڭ روھىي تەسەۋۋۇرىدىكى بېھىشتەكلا بىلىنەتتى . دېمىسىمۇ بۇ شېرىنلىكلەر قەشقەرنىڭ بېھىشى بولغان بەشكېرەم ، نەزەرباغ ، قوغان ، ئاۋات ، يېڭىئۆس-تەڭ ، ئاراباغلىرىدىن كەلتۈرۈلگەن بولۇپ ، قەشقەرنىڭ قۇدرىتى-نى ، زىننىتىنى ، ھۆسىنى ، ھالاۋىتىنى نامايىش قىلاتتى .  
قەشقەر ئۆزىگە ئازادلىق ئەكەلگەن ئارمىيىنى ئۆزىنىڭ ئەنە شۇنداق قىزغىن كەيپىياتى ، قاينام - تاشقىنلىقى ، باياشاتلىقى

ۋە بارلىقى بىلەن — ئۆزىگە خاس مەردانىلىكى بىلەن كۈتۈۋالدى . قەشقەر بالىلىرى ئابدۇراخمان بىلەن گۈلقىز ئاخشامدىن بۇيان ئانا شەھىرىنىڭ ساپ ھاۋاسىدىن باغرى قانغۇدەك بەھرىمەن بولۇپ يۈرسىمۇ ، لېكىن ئابدۇراخماننىڭ مەسئۇللۇقى ئارامىنى ئالدىراشلىققا چۆمدۈرۈپ باراتتى . ۋاڭ دەيچۈەن ۋە لى شۈيىڭلار . نىڭ : «ئوبدان ئورۇنلىشىۋالغاندىن كېيىن ئاندىن بىزمۇ بىللە چىقىمىز ، مەخسۇس ماشىنا بىلەن ئاچىقىمىز » دېگەن مەسلىھەت . لىرىمۇ مۇۋاپىق كۆرۈلمەكتە ئىدى . شۇنىڭغا ئۇلىشىپلا خەلقنىڭ ئاممىۋى ھەرىكىتىنىڭ باشلىنىپ كېتىشى ئۇلارنىڭ ئىشىنى يەنە كېچىكتۈردى . پۈتۈن قەشقەر ئاھالىسى چۇقان سېلىپ ئۆزلىرى . نىڭ گومىنداڭ جاللاتلىرى تەرىپىدىن تۇتۇپ كېتىلگەن كىشىلەر . رىنىڭ ئۆلۈك - تىرىكىنى سۈرۈشتۈرمەكتە ئىدى . ئاممىنىڭ ئارزۇسىغا ماسلاشقان ئارمىيە ئومۇمىي سەپەرۋەرلىككە كەلدى . گومىنداڭ قاراڭچىلىرىنىڭ قان ئىچەر قاتلىلىرى ، ساقچى زان . دارمىلىرى ، جاسۇس ، پايلاقچى ، سائقۇن يالاقچىلىرى رېجىم ئاستىدا ئىدى . ئۇلارنىڭ ئارىسىدىكى ھەقىقەتنى چۈشىنىپ يەت . كەنلەر جىنايەتلىرىگە توۋا قىلىپ خەلق تەرىپىگە ئۆتكەنلەر ، ئادالەت ئالدىدا باش ئېگىپ ، قىلمىش - ئەتمىشلىرىنى ئاشكارى . لىماقتا ئىدى .

ئازادلىق ئارمىيە ۋە ئون ئۈچىنچى دىۋىزىيە خەلق ئاممىسى بىلەن ئۆملىشىپ ، گومىنداڭ جاللاتلىرىنىڭ ئادەم ئۆلتۈرىدىغان قۇشخانلىرىنى ، جەسەت ئازگاللىرىنى ، زىندانلىرىنى تەشكىل . لىك ھالدا بىر تەرەپ قىلماقتا ئىدى . ئاقىۋەتتە ئاتمىش تاۋۇتقا قاچىلانغان جەسەت ئۈستىخانلىرى ھېيتگاھ مەيدانىغا كەلتۈرۈ . لۈپ ، ماتەم مۇراسىمى ئۆتكۈزۈلدى . ئاپئاق يوپۇقلار يېپىلغان قاتار تاۋۇتلارنى يىغا - زار بىلەن ئېلىپ ماڭغاندا قەشقەر شەھ . رى چەكسىز ماتەم مۇڭىغا چۆمگەندى .

شەھەر كوچىلىرى ۋە ھېيتگاھ مەيدانى ھەيۋەتلىك ۋە سۈر-  
لۈك بىر ئەتىگەندى كۆردى . كوچىلاردا ۋە دوقمۇش - دوقمۇش-  
لاردا مىللىي ئارمىيە جەڭچىلىرى بىلەن ئازادلىق ئارمىيە جەڭ-  
گىۋارلىرى ئارىلاشما ھالدا قاتار - قاتار قاراۋۇلغا تۇرغاندى .  
پاكىز سۈپۈرۈپ ، سۇ سېپىلگەن كوچىلاردىكى كۈن نۇرىنى كەچ-  
كەن كىشىلەر كالىۋىنىسى ھېيتگاھ مەيدانىغا قاراپ ئېقىشقا باش-  
لىدى ۋە كۆپ ئۆتمەيلا مەيداننى ئادەملەر قاينىمىغا ئايلاندۇردى .  
ئاڭغىچە سەھنىمۇ جانلىنىپ ، مىكروفوندىن جامائەتنى تەرتىپكە  
چاقىرغان ئاۋاز ئاڭلاندى . شۇ ئەسنادا ماشىنىلار گۈركىرەپ  
ئوپۇر - توپۇر باشلاندى . ماشىنىدا بىر تۈركۈم قانخور جىنايەت-  
چىلەر قاتتىق نازارەت ئاستىدا مەيدانغا كەلتۈرۈلگەندى .  
تۈنۈگۈن خەلقنىڭ بېشىدا قانلىق قىلىچ ئويناتقان جاللاتلار  
بۈگۈن خەلق ئاممىسىنىڭ ئالدىدا شەرمەندىلەرچە شۈمشىيىپ ،  
تتېرىشىپ تۇراتتى . ئەمگەكچى خەلقنىڭ غەزەپ - نەپىرتى ئۇ  
ئەبلەخلەرنى لەنەت ئاستىدا قالدۇرماقتا ئىدى . ئادالەت سوتى  
گومىنداڭنىڭ قانخور ، قاتىل ، جاللاتلىرىدىن ئەللىك تۆت نەپەر  
باش جىنايەتچىگە ھۆكۈم ئېلان قىلدى . بۇنى كۆرگەن خەلق  
ئاممىسى چىن كۆڭلىدىن ياڭرىتىپ «ياشسۇن ئازادلىق» دەپ  
تەكرار - تەكرار توۋلاشتى .

كونىشەھەردىن غۇيۇلداپ چىقىپ كەلگەن ئىككى ماشىنا  
ئەتراپلىرى باغ - باراقسان بىر مەھەللىنىڭ ئوتتۇرىسىدىكى كە-  
چىك كوچىنىڭ ئاغزىدا توختىدى . ئۇنىڭدىن چۈشكەن «ئاجايىپ  
ئەسكەرلەر» نى كۆرۈشى بىلەن بالىلار پىڭىلداپ قاچماقتا . چوڭ-

لار تېڭىرقاپ ، نېرىدا تۇرۇپ ئەيمىنىپ قاراشماقتا ئىدى . ئابدۇ-  
راخمانغا يانداشقان گۈلقىز ، يەنە ئىككى ئوفتسىپر ۋاڭ دەيچۈەن ،  
لى شۇيىڭ ، بەيخۇا ۋە ئاپپاراتلىرىنى ئاسقان مۇخبىرلار ئاشۇ  
كىچىك كوچىنى كۆزلەپ ماڭدى . بۇ چاغدا شۇ كوچىدىن تەڭنە  
كۆتۈرۈپ كېلىۋاتقان ئېگىز بويلۇق ، يالاڭ ئاياغ ئايال «بۇ ئاجا-  
يىپ ئەسكەرلەر» نى كۆرۈپلا ھودۇقۇپ كېتىپ ماڭالماي يا قاچال-  
ماي تۇرۇپ قالدى . ئاڭغىچە بۇ ئايالنى تونۇپ ئۈلگۈرگەن گۈل-  
قىز :

— پاتەم ئاجا ، — دەپ يىغا باشلىۋىدى ، چىشىز ئاغزى  
كاماردەك ئېچىلىپ داڭ قېتىپ قالغان پاتەمخان :

— ۋاي ... جان ... — دەپ ئاۋازىنىڭ بارىچە ۋارقىراپ  
توپىلىق يولغا ئۆزىنى تاشلىغان پېتى ئىككى پۈتىنى ئۈزۈن  
سوزۇپ ئولتۇرۇپلا قالدى . ئۇنىڭ قولتۇقىدىكى تەڭنە داراڭغىدە  
چۈشۈپ كەتتى . ئۇ ، بارلىق ئاۋازى بىلەن زارلاپ ، نېمىلەرنىدۇر  
دەپ ، قاڭغىر - قاقشاپ يىغلىماقتا ئىدى . ئاڭغىچە گۈلقىز  
كېلىپ ئۇنىڭ بويىغا ئېسىلدى . ھېلىغىچە يىغا - زار بىلەن  
بولۇپ كەتكەن پاتەمخان ئابدۇراخماننى تونۇپلا نالە - پەريادنىڭ  
چوڭىنى باشلىدى . يىغا - زارنى ئاڭلىغان كىشىلەر تەرەپ -  
تەرەپتىن يۈگۈرۈشۈپ كېلىۋاتاتتى . كۆپچىلىكنىڭ ئالدىدا ، ئىك-  
كى بالىنىڭ ئارىسىدا ماڭغان پاتەمخان ئۈنلۈك يىغلاپ باراتتى :  
— ھەمرا ئاجا... ھەمرا ئاجا... قايدىسەن ؟ ئامراق بالىلىرىڭ  
ئاخىرەتتىن قايتىپ كېلىپتۇ... ئاھ ، ھەسرەت... ئاھ ،  
نادامەت...

ئابدۇراخمان بىلەن گۈلقىز ئاتا - ئانىسىنىڭ ئاللىبۇرۇن  
داغۇ ھەسرەتتە ئۆلۈپ كەتكىنىنى ئاڭلاپ ئاۋازىنىڭ بارىچە ھۆڭ-  
رەپ يىغلاشقا باشلىدى . شۇنىڭ بىلەن يېڭىباشتىن ھازا ئېچىل-  
دى . بىر ھازاغىچە يىغا - زار توختىمىدى . . تۇغقان ، تونۇشلار  
تەرەپ - تەرەپتىن دەۋرەپ كەلمەكتە ئىدى .

پاتەمخاننىڭ قوش تۈۋرۈكلۈك چوڭ ئايۋىنى ئادەمگە لىق تولدى . كەڭ ئەنلىك داستىخان سېلىنىپ ، مېۋە - چېۋىلەر ، قايماق چايلار قۇيۇلدى . ئۇلار قىزغىن پاراڭلىشىپ ، چاي ئىچىدە - ۋاتقاندا ، دەرۋازىدىنلا يىغلاپ كىرگەن چوكاننىڭ زىل ئاۋازى ھەممىنى ھەيران قالدۇردى .

— ئارزۇگۈل كەلدى... ئارزۇگۈل ... — دېيىشتى .  
ئارزۇگۈلنىڭ قۇچىقىدا بالا بار ئىدى . ئۇ ئوقچۇپ كىرگەنچە ئابدۇراخماننىڭ ئالدىغا تاشلىنىپ تازا يىغلىدى . ئابدۇراخمان ئارزۇگۈلنىڭ چاچلىرىنى سىلاپ تۇرۇپ چېكىلىرىگە يام - غۇردەك ياشلىرىنى ئاققۇزماقتا ئىدى . ئارزۇگۈل ئارقىدىنلا گۈل قىزغا ئۆزىنى ئاتتى .

ئايەتلەر ۋە سەۋر - تەسەللىلەر بىلەن يىغا - زار پەسلىدى . پاراڭلار داۋام قىلماقتا ئىدى . ئابدۇراخمان ئارزۇگۈلگە قاراپ :  
— سىزنىڭ بالىڭىزمۇ ؟ — دەپ سورىدى .  
«سىز...» دېگەننى ئاڭلاش بىلەن لاپىدە قىزارغان ئارزۇ - گۈل بوش ئاۋازدا :

— ھەئە ... — دېدى - دە ، ئاستا ئېگىلىپ يەرگە قارىۋالدى .

— ئارزۇگۈل ، ئوغلىڭىز ئەجەب چىرايلىق ئىكەنغۇ ، ئېتى نېمە ؟

.....—

پۇرسەتكە پاتەمخان پەرۋانە بولدى . ئۇ :  
— ئېتى ئابدۇراخمان ، — دەپ جاۋاب بەردى . بۇ چاغدا ئارزۇگۈل ئېگىلىگەن بېشىنى كۆتۈرمەستىن كۆك كىگىزنىڭ تۈ - كىنى يۈلۈپ ، بۇرنىنى مىشىلدەتتىپ يىغلاپ ئولتۇراتتى . ئارىغا بىر ئاز جىمجىتلىق چۆكتى ، ئابدۇراخمان بالىنى قولغا ئالدى . ئۇ بالىنىڭ پېشانىسىگە سۆيۈپ ۋە ئۆزىدىن نېرى تۈتۈپ بۇ ئوماق ئوغۇلغا زوق بىلەن قارىماقتا ئىدى . ئارزۇگۈل بولسا ، يەر

تېگىدىن بۇ ھالغا كۆز تاشلىغاچ ئېسەدەپ يىغلايتتى .  
پاتەمخان تاماققا تۇتۇش قىلدى . ئابدۇراخمان سەپداشلىرى  
بىلەن سۈرەتكە چۈشۈۋېلىشنى پىلانلاپ ئۇلارنى باشلاپ سىرتقا  
ماڭدى .

ئابدۇراخمان بىلەن گۈلقىزنىڭ تۇغۇلغان ئۆيى — بىزگە  
تونۇش ئۈجمىلىك ھويلا ھازىر پۈتۈنلەي خانىۋەيران بولغانىدى ،  
شۇنچە گۈزەل ھويلا كونا كېسەكلەر دۆۋىسى ئاستىدا مۇڭلىنىپ  
ياتاتتى . ئۆيلەردىن پەقەتلا مەشرىق تەرەپتىكى مورىسى بار بىر  
تاملا ئۆرۈلمەي قالغانىدى . ئابدۇراخمان ئاتا - ئانىسىدىن ئىزنامە  
بولۇپ قالغان ئەنە شۇ مۇڭلۇق مورىنى دېكوراتسىيە قىلغان ھالدا  
سەپداشلىرى بىلەن قاتار تۇردى . ئۇنىڭ سول تەرىپىگە گۈلقىز  
بىلەن ئارزۇگۈل ۋە باشقا قىزلار ، ئوڭ تەرىپىگە بولسا ، ۋاڭ  
دەيچۈەن ۋە باشقا ئوفىتسىپىرلار تىزىلغانىدى . كۆڭۈل ئېكرانىدا  
رەيھاننىڭ جىلۋىسى ۋە ئەتىلا خەت يېزىشنىڭ ئارزۇسى ئۇرغۇيتىدۇ .  
تى . ئابدۇراخماننىڭ باغرىدا بولسا ، ئارزۇگۈلنىڭ بالىسى كىچىك  
چىك ئابدۇراخمان ۋىلىقلاپ كۈلۈپ تۇراتتى .

ئاپپاراتنىڭ ئۆتكۈر كۆزى سەپنىڭ چېتىدىكى ئاددىي بىر  
ئادەمنىمۇ ئۆز ئوبرازى تەركىبىگە سىغدۇرۇپ كېتىشكە تىرىش-  
ماقتا ئىدى . ئۇ ، ئاددىيلا ئادەم مۇشۇ ۋەقەلەرنىڭ كاتىپى ، مۇشۇ  
كىتابنىڭ مۇئەللىپى ئىدى .

## خاتىمە

1954 - يىلى ، ھەربىيىدىن كەسىپ ئالمىشىپ ئۈرۈمچىدە مەتبۇئات ساھەسىدە ئىشلەۋاتقان كۈنلىرىمدە ، خەلق ئازادلىق ئارمىيىسى ئازاد قىلىپ ئىچكىرىدىن ئەكەلگەن بىر ئۇيغۇر بالىسىنىڭ «شىنجاڭ ئۆلكىلىك كادىرلار مەكتىپى» دە ئوقۇۋاتقانلىقىنى ئاڭلاپ ، ئۇنى ئىزدەپ باردىم ، ئون توققۇز ياشلاردىكى بۇ بالا ئۇيغۇرچىنى ئەمدىلەتنى ئۆگىنىۋاتقانكەن ، خەنزۇچىنى بولسا بەكمۇ راۋان سۆزلەيدىكەن . شۇڭا ئۇنىڭ بىلەن تەرجىمان ئارقىلىق سۆزلىشىشكە توغرا كەلدى . ئابدۇكېرىم ئەبەيدۇللايوف (كېيىنكى چاغلاردا پارتىيە مەكتىپىنىڭ تەرجىمانى) ئارقىلىق ئۇنىڭ بىلەن يېرىم كۈن سۆھبەتلەشتىم . بۇ چېچەن بالا گومىندا داڭ ئوفىتسېرى تەرىپىدىن ئوغرىلىنىپ ئىچكىرىگە ئەكىتىلگەن ئېچىنىشلىق سەرگۈزەشتىلىرىدىن خېلى نەرسىلەرنى سۆزلەپ بەردى .

1943 - يىلى قىشتا ، ئالتاينىڭ مەركىزى سارسۇمبە شەھىرىدە بىر ھەربىي يىگىت بىلەن سۆزلىشىپ قالغانىدىم . ئۇ ، ئۆزىنىڭ قەشقەر بەشكېرەم ئاۋاتتىن ئىكەنلىكى ، «ئوقۇغۇچى قوبۇل قىلىش ئېلانى»غا ئالدىنىپ ، ساختا سىياسەتنىڭ دامىغا چۈشۈپ ، ئەسكەرلىككە تۇتۇلۇپ كەلگەنلىكىنى ئېيتىپ بەرگەندى . ئەسكەردىكى ئادەم ئۈستىخانلىرى بىلەن تولغان ئالتاي تاغلىرىنىڭ ساي - جىراللىرىنى بولسا ، مەن ئۆز كۆزۈم بىلەن كۆرگەندىم .

دېمەككى ، ئازادلىق ئارمىيە ئازاد قىلىپ ، ئىچكىرىدىن ئەكەلگەن ئاشۇ ئۇيغۇر بالىسىنىڭ ئېچىنىشلىق سەرگۈزەشتىلىرى

مېنىڭ بۇ ۋەقەلەرنى سەپكە تۇرغۇزۇشۇمغا ئاساس بولدى . شۇ  
ئاساستا مەن بۇ روماننىڭ دەسلەپكى جازىسىنى تىكلەنگەن بول-  
دۇم . ئىشەنچىم كامىلىكى ، دوستلارنىڭ مەسلىھەت - مەدەتلىرى  
ۋە تەنقىد ، پىكىرلىرى ئاساسىدا بۇ روماننى تېخىمۇ ۋايىغا يەتكۈ-  
زۈشتىن ئۈمىدۋارمەن .

1977 - يىل ، شىخو - خاڭگۇڭ

1982 - يىل ، ئۈرۈمچى

Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMTk5MDluemlw",
  "filename_decoded": "40219902.zip",
  "filesize": 18294144,
  "md5": "11bab586cdca11a4297edb5c7ed07b21",
  "header_md5": "812832d9266c44856da66b307e5f96fa",
  "sha1": "3026494c0c916405f4d0c34558c8375aed33eea0",
  "sha256": "6f3506e0467c402b6453a6e101f02aae1c388db8254b8fdda6f1e31378a7cd4f",
  "crc32": 451246049,
  "zip_password": "",
  "uncompressed_size": 18648370,
  "pdg_dir_name": "\u2524\u2559\u2565\u2321\u255d\u03a3\u2514\u2524\u2561\u2500\u255a\u2566\u256c\u00bc\u256c\u00df\u2562\u221a\u256c\u2500_40219902",
  "pdg_main_pages_found": 391,
  "pdg_main_pages_max": 391,
  "total_pages": 401,
  "total_pixels": 1250275872,
  "pdf_generation_missing_pages": false
}
```